


ಮೈಸೂರು ವಿಶ್ವವಿದ್ಯಾನಿಲಯ ಕನ್ನಡ ಗ್ರಂಥಮಾಲೆ-೩

ಪ್ರಭುಲಿಂಗಲೀಲೆಯ ಸಂಗ್ರಹ



8K0.94294v
CHAB

ಮೈಸೂರು
ಮೈಸೂರು ವಿಶ್ವವಿದ್ಯಾನಿಲಯದಿಂದ ಪ್ರಕಟಿಸಲ್ಪಟ್ಟಿದೆ
೧೯೪೦

ಜೆಐ ೧೨ ಅಸೆ



ಶ್ರೀಶಾ. ಎಂ.ವಿ. ನಿರತಾಕಾಮಯ್ಯ ಎಂ.

ರಿವಕನಾಥ

ವಿಶ್ವಾಸಪೂರ್ವಕವಾಗಿ


ಎಂ. ಆರ್. ಶ್ರೀ

26-2-60.

ಶ್ರೀ ಎಂ. ವಿ. ನಿರತಾಕಾಮಯ್ಯನವರ
ಗ್ರಂಥವಿವರಣೆ

| |
|----------------------------|
| ಬಿ. ಎಂ. ವಿ. ನಿರತಾಕಾಮಯ್ಯನವರ |
| ಗ್ರಂಥ ವಿವರಣೆ |
| ಕ್ರಮ ಸಂಖ್ಯೆ 666 |
| ದಿನಾಂಕ 1-2-60 |





ಬನನಾಸಿಯ ಮಧುಕೇಶ್ವರ ದೇವಾಲಯ

(ಮೈಸೂರು ಶಾಸನದ ಇಲಾಖೆಯವರ ಕೃಪೆಯಿಂದ)

ಮೈಸೂರು ವಿಶ್ವವಿದ್ಯಾನಿಲಯ ಕನ್ನಡ ಗ್ರಂಥಮಾಲೆ — ೩

ಪ್ರಧಾನ ಸಂಪಾದಕ

ಬಿ. ಎಂ. ಶ್ರೀಕಂಠಯ್ಯ, ಎಂ.ಎ., ಬಿ.ಎಲ್.

ಪ್ರಭುಲಿಂಗಲೀಲೆಯ ಸಂಗ್ರಹ



ಸಂಪಾದಕರು

ಎಂ. ಎಸ್. ಬಸವಲಿಂಗಯ್ಯ, ಎಂ.ಎ., ಬಿ.ಎಲ್.

ಎಂ. ಆರ್. ಶ್ರೀನಿವಾಸಮೂರ್ತಿ, ಬಿ.ಎ.

ಬೆಂಗಳೂರು ಪ್ರೆಸ್

ಮೈಸೂರು ರೋಡು, ಬೆಂಗಳೂರು ೫೬

೧೯೪೦

8K0.94294V

CHAB

ಬಿಆರ್‌ಎಸ್‌ನಿಟಿ

29-1667

ನೊಂದಲನೆಯ ಮುದ್ರಣ

೧೯೩೪

ಎರಡನೆಯ ಮುದ್ರಣ

೧೯೪೦

ಎಲ್ಲ ಹಕ್ಕುಗಳನ್ನೂ ಕಾದಿಡಲಾಗಿದೆ

ಮುನ್ನುಡಿ

ಕನ್ನಡ ಸಾಹಿತ್ಯವನ್ನು ಅಭಿವೃದ್ಧಿಪಡಿಸಬೇಕೆಂಬ ಘನೋದ್ದೇಶದಿಂದ ಮೈಸೂರು ವಿಶ್ವವಿದ್ಯಾನಿಲಯದ ಅಧಿಕಾರಿಗಳು ಒಂದು “ಕನ್ನಡ ಪ್ರಕಟನ ಸಮಿತಿ”ಯನ್ನು ನಿಯಮಿಸಿ, ಪ್ರತಿ ವರ್ಷವೂ ಪ್ರಸಿದ್ಧರಾದ ಗ್ರಂಥಕರ್ತರನ್ನು ನಿಷ್ಕರ್ಷಿಸಿ ಅವರಿಂದ ಗ್ರಂಥಗಳನ್ನು ಪ್ರಕಟನೆಗೆ ಸಿದ್ಧಪಡಿಸುವುದಕ್ಕೆ ತಕ್ಕ ಏರ್ಪಾಡನ್ನು ಮಾಡಿರುತ್ತಾರೆ.

ಈ ಗ್ರಂಥಗಳು ಎರಡು ಬಗೆಯವು:

೧. ಈ ನವೀನ ಕಾಲಕ್ಕೆ ಬೇಕಾದ ಮತ್ತು ಜನಸಾಮಾನ್ಯಕ್ಕೆ ಜ್ಞಾನವನ್ನು ಹರಡಬಲ್ಲ ಸಾಹಿತ್ಯ, ಕಲೆ, ವಿಜ್ಞಾನ, ತತ್ವ, ಚರಿತ್ರೆ, ಧರ್ಮ, ನೀತಿ, ಸಂಸ್ಕೃತಿ—ಮುಂತಾದ ವಿಷಯಗಳನ್ನು ಲಲಿತವಾದ ಹೊಸಗನ್ನಡ ಶೈಲಿಯಲ್ಲಿ ವಿನಾದಾಸ್ಪದವಲ್ಲದ ನಿಷ್ಕೃಷ್ಟವಾದ ರೀತಿಯಲ್ಲಿ ತಿಳಿಸತಕ್ಕುವು. ಇವು ಸ್ವತಂತ್ರ ಗ್ರಂಥಗಳಾಗಿರಬಹುದು; ಅಥವಾ ಭಾಷಾಂತರಗಳಾಗಿರಬಹುದು, ಸಂಕಲನಗಳಾಗಿರಬಹುದು.

೨. ಕನ್ನಡದ ಪೂರ್ವದ ಸಾಹಿತ್ಯವನ್ನು ಜನರಲ್ಲಿಯೂ ವಿದ್ಯಾರ್ಥಿ ವರ್ಗದಲ್ಲಿಯೂ ಹೆಚ್ಚು ಪ್ರಚಾರಕ್ಕೆ ತರುವುದಕ್ಕಾಗಿ, ಉತ್ತಮ ಕಾವ್ಯಗಳ ಸಂಗ್ರಹಗಳು. ಇವು ವಿದ್ಯಾರ್ಥಿಗಳ ಪಾಠಕ್ಕೆ ಅನುಕೂಲವಾಗಿರಬೇಕು; ಮೂಲ ಪ್ರತಿಗಳನ್ನು ಪರಿಶೋಧಿಸಿದ ಶುದ್ಧ ಪಾಠವನ್ನು ಒಳಕೊಂಡು, ಪೀಠಿಕೆ, ಶಬ್ದಕೋಶ, ಅವಶ್ಯವಾದ ಟಿಪ್ಪಣಿಗಳೊಡನೆ ಕೂಡಿರಬೇಕು.

ಹೀಗೆ ಏರ್ಪಟ್ಟ ಗ್ರಂಥಕರ್ತರಿಗೆ ಒಪ್ಪಿಸಿದ ಕೆಲಸಗಳಲ್ಲಿ “ಪ್ರಭುಲಿಂಗಲೀಲೆಯ ಸಂಗ್ರಹ” ಮೂರನೆಯದು. ಈ ಸಂಗ್ರಹ ಕಾರ್ಯವನ್ನು ಕುರಿತು ಗುಣಜ್ಞರ ಪರಾಮರ್ಶೆಗಾಗಿ ಒಂದೆರಡು ಮಾತನ್ನು ಅರಿಕೆ ಮಾಡಿಕೊಳ್ಳಬೇಕಾಗಿದೆ.

ನಮ್ಮ ಪ್ರೌಢಕಾವ್ಯಗಳು ಸಾಧಾರಣವಾಗಿ ಬಹಳ ವಿಸ್ತಾರ ವಾಗಿರುವುದರಿಂದ ಅವುಗಳಲ್ಲಿ ಬಹುಸ್ವಲ್ಪ ಭಾಗವನ್ನು ಮಾತ್ರ ಪರೀಕ್ಷೆ ಗಳಿಗೆ ಪಠ್ಯಭಾಗವಾಗಿ ಇಡುವ ಪದ್ಧತಿ ರೂಢಿಗೆ ಬಂದಿದೆ. ಸಾಮಾನ್ಯ

ಜನರಂತೂ ಈ ಕಾವ್ಯಗಳನ್ನು ಓದುವುದೇ ಅಪೂರ್ವ. ಇದು ವ್ಯಸನಕರವಾದ ಸಂಗತಿ. ಒಂದು ಕಾವ್ಯದ ಸೊಬಗನ್ನು, ಒಬ್ಬ ಕವಿಯ ಕವಿತಾಶಕ್ತಿಯನ್ನು ತಿಳಿಯಬೇಕಾದರೆ ಕಾವ್ಯವನ್ನು ಸಂಪೂರ್ಣವಾಗಿ ಓದಬೇಕು; ಇಲ್ಲ ಉತ್ತಮ ಭಾಗಗಳೆಲ್ಲವನ್ನಾದರೂ ನೋಡಬೇಕು. ಈ ಸಮಷ್ಟಿ ದೃಷ್ಟಿ ಸಾಧ್ಯವಾಗುವಂತೆ, ಪಾಠಕ್ಕೆ ಪ್ರಮಾಣ ಅತಿವಿರದಂತೆ, ಕಾವ್ಯಗಳನ್ನು ಅದರದರ ಸ್ವಭಾವಕ್ಕೆ ಉಚಿತವಾಗಿ ಸಂಗ್ರಹಿಸಿದರೆ ವಿದ್ಯಾರ್ಥಿಗಳಿಗೂ ಜನಸಾಮಾನ್ಯಕ್ಕೂ ಹಿತಕರವೂ ಪ್ರಯೋಜನಕರವೂ ಆಗಬಹುದೆಂಬ ನಂಬಿಕೆಯಿಂದ ಈ ಸಂಗ್ರಹಗಳನ್ನು ಮಾಡುತ್ತದೆ. ಇದರಲ್ಲಿ ಮುಖ್ಯ ಗಮನ — ಕಥಾಸರಣಿ ಕೆಡಬಾರದು; ಒಟ್ಟುಕಥೆಯ ಸ್ವಾರಸ್ಯಕ್ಕೆ, ಪಾತ್ರನಿರೂಪಣಕ್ಕೆ ಭಂಗ ಬರಬಾರದು; ಅವಶ್ಯವಾದ ವರ್ಣನೆಯ ಮತ್ತು ವಿವರಣೆಯ ಸಾರ ಬಿಟ್ಟುಹೋಗಬಾರದು; ಎಲ್ಲಕ್ಕಿಂತ ಪ್ರಧಾನವಾದದ್ದು — ಕವಿಯ ವ್ಯಕ್ತಿತ್ವಕ್ಕೆ, ಆತನ ವಿಶೇಷ ಪ್ರತಿಭೆಗೆ, ಲೋಪ ಬರಕೂಡದು. ಇಷ್ಟನ್ನೂ ಸಾಧಿಸುವುದು ಸಂಗ್ರಹಕಾರನ ಕರ್ತವ್ಯ; ಆದರೆ ಕಷ್ಟ. ನಿಸ್ಸಾರವಾದ ಚರ್ವಿತಚರ್ವಣವಾದ ಭಾಗಗಳನ್ನು ಮನಃಕ್ಲೇಶವಿಲ್ಲದೆ ಬಿಟ್ಟರೂ ಆತನು ಆಗಾಗ್ಗೆ ಧರ್ಮಸಂಕಟಕ್ಕೆ ಸಿಕ್ಕದೆ ಇರಲಾರನು. ಯಾವ ಸುಂದರವಾದ ಪ್ರಕರಣವನ್ನು ಉಳಿಸಿಕೊಳ್ಳಲಿ, ಈ ಭಾವವನ್ನೂ ಚಮತ್ಕಾರವನ್ನೂ ಹೇಗೆ ಬಿಡಲಿ ಎಂದು ಆತನು ತನ್ನೊಡನೆಯೇ ಹೋರಾಡದೆ ಇರನು. ತನ್ನ ಸಂಸ್ಕಾರವನ್ನೂ ಅಭಿರುಚಿಯನ್ನೂ ಪ್ರಮಾಣವಾಗಿಟ್ಟುಕೊಂಡರೂ, ತನ್ನ ಸಂಗ್ರಹ ಬಹುಜನ ಸಮ್ಮತವಾಗಬೇಕೆನ್ನುವುದನ್ನು ಮರೆಯನು. ಕೊನೆಗೆ ಸಹೃದಯರ ಕರುಣೆಗೆ ಸಂಗ್ರಹಕಾರನು ಶರಣನು.

ಈ ಸಂಪುಟದಲ್ಲಿ ಸಂಗ್ರಹಿಸಿರುವ ಚಾಮರಸನ ಪ್ರಭುಲಿಂಗಲೀಲೆ ಮತಗ್ರಂಥವಾದರೂ ಕನ್ನಡ ಸಾಹಿತ್ಯದಲ್ಲಿ ಅತ್ಯುತ್ತಮವಾದ ಕಾವ್ಯಗಳಲ್ಲಿ ಒಂದಾಗಿದೆ. ಸಾಹಿತ್ಯ ದೃಷ್ಟಿಯಿಂದ ಮುಖ್ಯವಾಗಿ ವಿದ್ಯಾರ್ಥಿಗಳು ಈ ಕಾವ್ಯಪರಿಚಯವನ್ನು ಮಾಡಿಕೊಳ್ಳಬೇಕೆಂಬ ಉದ್ದೇಶದಿಂದ ಇದನ್ನು ಸಂಗ್ರಹಿಸಿದೆ. ವಿಷಯ ಸಂಯೋಜನೆಯಲ್ಲಿಯೂ, ಕಥಾರಚನೆಯ ಕೌಶಲ್ಯದಲ್ಲಿಯೂ, ಪಾತ್ರನಿರೂಪಣೆಯಲ್ಲಿಯೂ, ಸರಳ ಸಹಜರೀತಿ

ಶೈಲಿಗಳಲ್ಲಿಯೂ ಚಾಮರಸನ ಕವಿತಾನಾಗ್ಗ ಉತ್ಕೃಷ್ಟವಾದುದು. |
 ಈ ಕಾವ್ಯ ಸೌಂದರ್ಯಗಳನ್ನು ಸರ್ವರೂ ರುಚಿ ನೋಡಿ ಆನಂದಪಡ
 ಬಹುದಾಗಿದೆ. ಮತಗ್ರಂಥವಾದುದರಿಂದ ಸಿದ್ಧಾಂತ ಬೋಧನೆಯೂ,
 ಧರ್ಮೋಪದೇಶವೂ ಈ ಕಾವ್ಯದಲ್ಲಿ ಉಂಟು. ಇವೂ ಕೂಡ ಉದಾತ್ತಭಾವ
 ವುಳ್ಳ, ವಿಶಾಲ ಹೃದಯವುಳ್ಳ, ವಿವಿಧ ಮತಗಳ ನಾಮರೂಪಾಂತರಗಳಿಂದ
 ವಿಮುಖರಾಗದ ಎಲ್ಲಾ ಧರ್ಮಾಭಿಮಾನಿಗಳಿಗೂ ಆದರಣೀಯವಾಗಿವೆ.
 ಈ ಭಾಗದಲ್ಲಿ ವಿದ್ಯಾರ್ಥಿಗಳಿಗೆ ಸಾಹಿತ್ಯ ವ್ಯಾಸಂಗಕ್ಕೆ ಬೇಕಾದಷ್ಟು ನಿಷ್ಕೃಷ್ಟ
 ವಾದ ತಿಳಿವಳಿಕೆ ಹುಟ್ಟುಬೇಕೆಂದು ಸೀರಿಕೆಯಲ್ಲೂ, ಟಿಪ್ಪಣಿಯಲ್ಲೂ ವಿಚಾರ
 ಪೂರ್ವಕವಾಗಿ ಮತವಿಷಯಗಳನ್ನು ಸ್ಪಷ್ಟಪಡಿಸಿದೆ. ಮತ್ತೊದ್ದಾರಕರ
 ಜೀವನಚರಿತೆಗಳಲ್ಲಿ ಕಂಡುಬರುವ ವ್ಯತ್ಯಾಸಗಳನ್ನು ಸಮಯೋಚಿತವಾಗಿ
 ತೋರಿಸಿದೆ. ಈ ವಿಮರ್ಶನ ಕಾರ್ಯವನ್ನು ಶ್ರದ್ಧೆಯಿಂದಲೂ, ಭಕ್ತಿ
 ಯಿಂದಲೂ ಮಾಡಿದೆ. ಏನಾದರೂ ನ್ಯೂನಾತಿರೇಕಗಳಿದ್ದಲ್ಲಿ ಪ್ರಾಜ್ಞರು
 ದಯವಿಟ್ಟು ತಿಳಿಸಿದರೆ ತಿದ್ದಬಹುದಾಗಿದೆ.

ಭಗವತ್ಕೃಪೆಯಿಂದಲೂ, ಕನ್ನಡಿಗರ ಸೌಹಾರ್ದ ಸಹಕಾರ
 ಗಳಿಂದಲೂ ಈ ವಿಶ್ವವಿದ್ಯಾನಿಲಯದ ಕನ್ನಡ ಗ್ರಂಥಮಾಲೆ ಬೆಳೆಯುತ್ತಾ
 ಬರಲಿ ಎಂದು ಪ್ರಾರ್ಥಿಸುತ್ತೇನೆ.

ಬೆಂಗಳೂರು, }
 ೨೮-೬-೧೯೩೪. }

ಬಿ. ಎಂ. ಶ್ರೀಕಂಠಯ್ಯ,
 ಸಮಿತಿಯ ಅಧ್ಯಕ್ಷ ಮತ್ತು ಪ್ರಧಾನ ಸಂಪಾದಕ.

ಎರಡನೆಯ ಮುದ್ರಣ

ಈ ಎರಡನೆಯ ಮುದ್ರಣದಲ್ಲಿ ಆವಶ್ಯಕವೆಂದು ತೋರಿದ ಕೆಲವು ಕಡೆಗಳಲ್ಲಿ ಮಾತ್ರ ಪಾಠವನ್ನು ಬದಲಾಯಿಸಿದೆ; ಎರಡು ಮೂರು ಕಡೆಗಳಲ್ಲಿ ಪಾಠಾಂತರವನ್ನು ಅಡಿಯಲ್ಲಿ ಕೊಟ್ಟಿದೆ. ಧಾರ್ವಾಡದ ವೀರಶೈವ ವಿದ್ಯಾಭಿವೃದ್ಧಿ ಸಂಸ್ಥೆಯ ವಾಙ್ಮಯ ಶಾಖೆಯವರು ಸಂಪೂರ್ಣ “ಪ್ರಭುಲಿಂಗಲೀಲೆ”ಯನ್ನು ಪ್ರಕಟಿಸಿ ಕನ್ನಡಿಗರ ಕೃತಜ್ಞತೆಗೆ ಪಾತ್ರರಾಗಿರುತ್ತಾರೆ. ಆ ಗ್ರಂಥದ ಸಹಾಯದಿಂದ ಕೆಲವು ಪಾಠಗಳನ್ನು ತಿದ್ದಿದೆ. ಸೀರಿಕೆ ಮುಂತಾದುವುಗಳಲ್ಲಿ ಯಾವ ಬದಲಾವಣೆಯನ್ನೂ ಮಾಡಿಲ್ಲ.

ಬೆಂಗಳೂರು, }
೧೨-೧-೧೯೪೦. }

ಬಿ. ಎಂ. ಶ್ರೀಕಂಠಯ್ಯ

ವಿಷಯ ಸೂಚಿಕೆ

| ವಿಷಯ | ಪುಟ |
|---------------------------------------|--------|
| ಮುನ್ನುಡಿ | i |
| ಸಂಕೇತಗಳ ವಿವರ | vi |
| ಪೀಠಿಕೆ | ix |
| ಪರಿಶಿಷ್ಟ I | lxvii |
| ಪರಿಶಿಷ್ಟ II (ಪ್ರಭುದೇವರ ರಗಳೆ) | lxxvii |
| ಪ್ರಭುಲಿಂಗಲೀಲೆಯ ಸಂಗ್ರಹ | xciii |
| ೧ ಪಾರ್ವತಿಯ ಪ್ರತಿಜ್ಞೆ | ೧ |
| ೨ ಮಾಯಾದೇವಿಯ ಬಾಲ್ಯ | ೮ |
| ೩ ಅಲ್ಲಮನಲ್ಲಿ ಮಾಯೆಗೆ ಮೋಹ | ೧೭ |
| ೪ ಅಲ್ಲಮನ ವೃತ್ತಾಂತ | ೨೮ |
| ೫ ಮಾಯೆಯ ತಿರಸ್ಕಾರ | ೩೮ |
| ೬ ಬಸವಾದಿಗಳ ಅವತಾರ | ೫೦ |
| ೭ ಮಹದೇವಿಯಕ್ಕನ ವಿರಕ್ತಿ | ೫೮ |
| ೮ ಗೊಗ್ಗಯ್ಯನಿಗೆ ಉಪದೇಶ | ೬೪ |
| ೯ ಮುಕ್ತಾಯಕ್ಕನಿಗೆ ಉಪದೇಶ | ೭೧ |
| ೧೦ ಸಿದ್ಧರಾಮನಿಗೆ ಉಪದೇಶ | ೭೫ |
| ೧೧ ಬಸವರಾಜನಿಗೆ ಇಷ್ಟಲಿಂಗೋಪದೇಶ | ೮೬ |
| ೧೨ ಪ್ರಾಣಲಿಂಗೋಪದೇಶ | ೯೯ |
| ೧೩ ಗೋರಕ್ಷಾದಿಗಳಿಗೆ ಉಪದೇಶ | ೧೦೫ |
| ೧೪ ಶೂನ್ಯಸಿಂಹಾಸನಾರೋಹಣ | ೧೧೪ |
| ೧೫ ಪಾರ್ವತಿಯ ಪ್ರಸನ್ನತೆ | ೧೨೮ |
| ಟಿಪ್ಪಣಿ | ೧೩೩ |
| ಶಬ್ದಕೋಶ | ೧೫೭ |

ಸಂಕೇತಗಳ ವಿವರ

| | | | | |
|------------------------|---|---|---|--|
| ಅ. ದೇ. ರ. | . | . | . | ಅಮುಗಿ ದೇವಯ್ಯನ ರಗಳೆ |
| ಅ. ವ್ಯೋ. | . | . | . | ಅಲ್ಲಮ ವ್ಯೋಮ |
| ಕವಿ. ಚ. | . | . | . | ಕವಿಚರಿತ್ರೆ |
| ಕ. ಕ. ಜೀ. ವಿ. | . | . | . | ಕೆಲವು ಕನ್ನಡ ಕವಿಗಳ ಜೀವನ ಕಾಲ ವಿಚಾರ |
| ಗು. ರಾ. ಚ. | . | . | . | ಗುರುರಾಜ ಚಾರಿತ್ರ್ಯ |
| ಚಿ. ಬ. ಪು. | . | . | . | ಚಿನ್ನಬಸವ ಪುರಾಣ |
| ಚೋ. ಬ. ಚ. | . | . | . | ಚೋರಬಸವ ಚರಿತ್ರೆ |
| ನಿ. ವಂ. ರ. | . | . | . | ನಿರಂಜನವಂಶ ರತ್ನಾಕರ |
| ಪ್ರ. ಕ. | . | . | . | ಪ್ರಬುದ್ಧ ಕರ್ಣಾಟಕ |
| ಪಾ. ಸೋ. ಪು. | . | . | . | ಪಾಲ್ಕುರಿಕೆ ಸೋಮನಾಥಪುರಾಣ |
| ಪ್ರ. ಕೋ. ಪ. | . | . | . | ಪ್ರಭುದೇವರ ಕೋಲು ಪದಗಳು |
| ಪ್ರ. ನ. ತಾ. | . | . | . | ಪ್ರಭುದೇವರ ನಟನ ತಾರಾವಳಿ |
| ಪ್ರ. ಪು. | . | . | . | ಪ್ರಭುದೇವರ ಪುರಾಣ |
| ಪ್ರ. ದೇ. ರ. | . | . | . | ಪ್ರಭುದೇವರ ರಗಳೆ |
| ಪ್ರ. ಸೋ. ಸಂ. | . | . | . | ಪ್ರಭುದೇವರ ಸ್ತೋತ್ರ ಸಂಗ್ರಹ |
| ಪ್ರ. ದೇ. ವ. | . | . | . | ಪ್ರಭುದೇವರ ವಚನಗಳು |
| ತೆ. ಪ್ರ. ಲೀ. (ಪಿ. ಬಿ.) | . | . | . | ಪ್ರಭುಲಿಂಗಲೀಲೆ — ತೆಲುಗು ಪಿಡುಪರಿ ಬಸವಕವಿ |
| ತೆ. ಪ್ರ. ಲೀ. (ಪಿ. ಸೋ.) | . | . | . | ಪ್ರಭುಲಿಂಗಲೀಲೆ — ತೆಲುಗು ಪಿಡುಪರಿ ಸೋಮನಾಥ |
| ತ. ಪ್ರ. ಲೀ. | . | . | . | ಪ್ರಭುಲಿಂಗಲೀಲೆ — ತಮಿಳು |
| ಸಂ. ಪ್ರ. ಲೀ. | . | . | . | ,, — ಸಂಸ್ಕೃತ |
| ಗ. ಪ್ರ. ಲೀ. | . | . | . | ,, — (ಗದ್ಯಾತ್ಮಕ) |
| ಪ್ರೌ. ಕಾ. | . | . | . | ಪ್ರೌಢರಾಯನ ಕಾವ್ಯ |
| ಬ. ಧ್ವಾಂ. ದಿ. | . | . | . | ಬಸವಧ್ವಾಂತ ದಿನಾಕರ |

| | |
|-------------------------|--|
| ಬ. ಪು. | ಬಸವ ಪುರಾಣ |
| ಭೈ. ಕಾ. | ಭೈರವೇಶ್ವರ ಕಾವ್ಯ |
| ಭೈ. ಕಾ. ಕ. ರ. | ಭೈರವೇಶ್ವರಕಾವ್ಯ ಕಥಾಸೂತ್ರ ರತ್ನಾಕರ . |
| ಮ. ದೇ. ಪು. | ಮಹದೇವಿಯುಕ್ಕನ ಪುರಾಣ |
| ಮ. ದೇ. ರ. | ಮಹದೇವಿಯುಕ್ಕನ ರಗಳೆ |
| ರಾ. ಕಾ. | ರಾಘವಾಂಕನ ಕಾವ್ಯ |
| ರೇ. ಸಿ. ಪು. | ರೇವಣಸಿದ್ಧೇಶ್ವರ ಪುರಾಣ |
| ರೇ. ಸಿ. ರ. | ರೇವಣ ಸಿದ್ಧ ರಗಳೆ |
| ರೇ. ಸಾಂ. | ರೇವಣ ಸಾಂಗತ್ಯ |
| ನ. ಶಾ. ಸಾ. | ನಚನಶಾಸ್ತ್ರಸಾರ |
| ವೀ. ಧ. ಶಿ. | ವೀರಶೈವ ಧರ್ಮ ಶಿರೋಮಣಿ |
| ವೀ. ಮ. ಪು. | ವೀರಶೈವಾಮೃತ ಮಹಾಪುರಾಣ |
| ಶಿ. ಕ. ಸಾ. | ಶಿವಕಥಾಸಾಗರ |
| ಶಿ. ಚಿಂ. | ಶಿವತತ್ತ್ವ ಚಿಂತಾಮಣಿ |
| ಶಿ. ತ. ಮಂ. | ಶಿವಾದ್ವೈತಮಂಜರಿ |
| ಶಿ. ಸೂ. | ಶಿವಾನುಭವಸೂತ್ರ (ವ್ಯಾಖ್ಯಾನ) |
| ಶೂ. ಸಂ. | ಶೂನ್ಯ ಸಂಪಾದನೆ |
| ಶೂ. ಸಂ. (ಮು.) | ಶೂನ್ಯ ಸಂಪಾದನೆ—ಮುದ್ರಿತ (ಗೂಳೂರು ಸಿದ್ಧವೀರ ಣಾರ್ಯನದು) |
| ಸಿ. ಪು. | ಸಿದ್ಧರಾಮ ಪುರಾಣ |
| ಸಿಂ. ಪು. | ಸಿಂಗಿರಾಜ ಪುರಾಣ |
| ಸಿ. ಶಿ. | ಸಿದ್ಧಾಂತ ಶಿಖಾಮಣಿ |
| ಸೂ. ತ. | ಸೂಕ್ಷ್ಮತಂತ್ರ |
| Kan. Lit. | Kannada Literature by E. P. Rice |
| Tel. Lit. | Telugu Literature by Chen- chaiya and Bhujanga Rao |

ಪೀಠಿಕೆ

I. ಪ್ರಭುಲಿಂಗಲೀಲೆಯ ಕರ್ತೃ.—ಚಾಮರಸನು ಪ್ರಭುಲಿಂಗ ಲೀಲೆಯನ್ನು ಬರೆದಿರುವನೆನ್ನುವುದಕ್ಕೆ ಆ ಗ್ರಂಥದಲ್ಲಿ ಯಾವ ಆಧಾರಗಳೂ ಇದ್ದಂತೆ ತೋರುವುದಿಲ್ಲ. ಗ್ರಂಥಾರಂಭದಲ್ಲಾಗಲಿ ಗ್ರಂಥ ಮುಕ್ತಾಯ ದಲ್ಲಾಗಲಿ ಕವಿ ಪದ್ಧತಿಯಂತೆ ತನ್ನ ಹೆಸರು, ಗುರು ಮುಂತಾದವನ್ನು ಹೇಳಿಕೊಂಡಿಲ್ಲ. ಆದರೆ ಹಲವು ಓಲೆಯ ಪ್ರತಿಗಳಲ್ಲಿ ಮೊದಲನೆಯ ಗತಿಯ ಷಟ್ಪದಿಗಳು ಆರಂಭವಾಗುವುದಕ್ಕೆ ಮುಂಚೆ ನಾಲ್ಕು ಕಂದಗಳೂ ಒಂದು ವೃತ್ತವೂ ಇವೆ.¹ ಅವುಗಳಲ್ಲಿ “.....ನಿಖಿಳಾಗಮ ನಿಪುಣಂ ಸುನಾಮ ಸೀಮಂ ಚಾಮಂ” ಎಂಬದಾಗಿಯೂ “ನಾನೊರೆವೆನಿಳಿಗೆ ವಸ್ತುಕದಿಂದಂ” ಎಂಬದಾಗಿಯೂ, ಇರುವುದರಿಂದ ಕವಿ ತನ್ನ ಹೆಸರನ್ನು ಸ್ಪಷ್ಟವಾಗಿ ಹೇಳಿಕೊಂಡಿದ್ದಾನೆಂದು ಬೇಕಾದರೆ ಭಾವಿಸಬಹುದು. ಕರ್ಣಾಟಕ ಕವಿಗಳು ತಮ್ಮ ಗ್ರಂಥಗಳನ್ನು ರಗಳೆಯಲ್ಲೋ ಷಟ್ಪದಿ ಗಳಲ್ಲೋ ಬರೆದಿರುವುದಾದರೂ ಗ್ರಂಥಾರಂಭದಲ್ಲಿ ಅಥವಾ ಪ್ರತಿ ಸಂಧಿಯ ಆರಂಭದಲ್ಲಿ ಕಂದ ಮತ್ತು ವೃತ್ತಗಳನ್ನು ಬರೆದಿರುವ ಕೆಲವು ಉದಾಹರಣೆಗಳುಂಟು.²

ಪ್ರಭುಲಿಂಗಲೀಲೆಯ ಕರ್ತೃ ಚಾಮರಸನೆನ್ನುವುದು ಪ್ರಮಾಣಾಂತರಗಳಿಂದ ಸಿದ್ಧವಾಗುತ್ತದೆ.³ ಕನ್ನಡ ಕವಿಗಳಲ್ಲಿ ಅದೃಶ್ಯಕವಿ, ಸಿದ್ಧನಂಜೇಶ, ಶಾಂತಲಿಂಗದೇಶಿಕ ಮುಂತಾದವರು ಈ ವಿಷಯವನ್ನು ಸ್ಪಷ್ಟವಾಗಿ ಹೇಳಿದ್ದಾರೆ. ಎರಡನೆಯದಾಗಿ, ಅನೇಕ ವೀರಶೈವ ಕವಿಗಳು ಪೂರ್ವ ಕವಿಸ್ತವಾವಸರದಲ್ಲಿ ಚಾಮರಸನ ಹೆಸರನ್ನೂ ಸೇರಿಸಿದ್ದಾರೆ.

¹ ಪರಿಶಿಷ್ಟ I (i) ವನ್ನು ನೋಡಿ. ಕೆಲವು ಪ್ರತಿಗಳಲ್ಲಿ ಕೆಲವು ಗತಿಗಳವರೆಗೆ ಪ್ರತಿ ಗತಿಯು ಸ್ವಾರಂಭದಲ್ಲಿಯೂ ಒಂದೊಂದು ಕಂದ ಪದ್ಯವಿದೆ. ² ಹರೀಶ್ವರನು ಬರೆದಿರುವ ಶರಣ ರಗಳೆ, ಪ್ರಸನ್ನ ಶಂಕರ ಲಿಂಗಾಂಕಿತ ಕೆಲವು ರಗಳೆಗಳು, ಸಾನಂದ ಪುರಾಣದ ಕೆಲವು ಸಂಧಿಗಳು, ಭೈರವೇಶ್ವರಕಾವ್ಯ. ³ ಪ್ರಾ. ಕಾ. ಸಂಧಿ 21, ಪದ್ಯಗಳು 30-31; ರಾ. ಕಾ. ಸಂಧಿ 14, ಪದ್ಯ 2; ಗು. ರಾ. ಚಾ. ಸಂಧಿ 13, ಪದ್ಯ 33; ಭೈ. ಕಾ. ಕ. ರ. ಸಂಪುಟ I, ಪುಟ 79-80.

ಮೂರನೆಯದಾಗಿ ಪ್ರಭುಲಿಂಗಲೀಲೆಯನ್ನು ತೆಲುಗಿನಲ್ಲಿ ಬರೆದ ಪಿಡುಪರ್ಮಿ ಸೋಮನಾಥನೂ⁴ ಪಿಡುಪರ್ಮಿ ಬಸವಕವಿಯೂ⁵ ಕನ್ನಡದ ಪ್ರಭುಲಿಂಗ ಲೀಲೆಯನ್ನು ಚಾಮರಸ ಬರೆದನೆಂದೂ, ಅದನ್ನು ತಾವು ತೆಲುಗಿನಲ್ಲಿ ಬರೆದಿವೆಂದೂ ಹೇಳಿದ್ದಾರೆ. ಈ ಪ್ರಬಲವಾದ ಪ್ರಮಾಣಗಳಿಂದ ಪ್ರಭುಲಿಂಗಲೀಲೆಯನ್ನು ಚಾಮರಸ ಬರೆದನೆಂದು ನಿಷ್ಕರ್ಷಿಸಬಹುದು.

II. ಚಾಮರಸನ ಕಾಲ.—ಚಾಮರಸನ ಕಾಲವನ್ನು 'ಡಾ|| ಕಿಟ್ಟಲ್ ಅವರು ಸುಮಾರು ಕ್ರಿ. ಶ. 1460 ಎಂದೂ, 'ರಾ. ನರಸಿಂಹಾಚಾರ್ಯರು ಮತ್ತು ಇ. ಪಿ. ರೈಸ್ ಅವರು ಕ್ರಿ. ಶ. ಸುಮಾರು 1480 ಎಂದೂ ಹೇಳಿದ್ದಾರೆ. 'ಪಂಡಿತ ಸುಬ್ರಾಯಶಾಸ್ತ್ರಿಗಳು ಕನ್ನಡ ಭಾರತ ಕರ್ತನ ವಿಚಾರವಾಗಿ ಬರೆಯುತ್ತ ಚಾಮರಸನು ಹರಿಶ್ಚಂದ್ರ ಮತ್ತು ರಾಘವಾಂಕರ ಸಮಕಾಲೀನನಾಗಿರಬೇಕೆಂದು ಅಭಿಪ್ರಾಯಪಟ್ಟಿದ್ದಾರೆ. ಹರಿಶ್ಚಂದ್ರ ಮತ್ತು ರಾಘವಾಂಕರ ಕಾಲವನ್ನು 'ರಾ. ನರಸಿಂಹಾಚಾರ್ಯರು ಮತ್ತು¹⁰ ಇ. ಪಿ. ರೈಸ್ ಅವರು ಸುಮಾರು ಕ್ರಿ. ಶ. 1165 ಎಂಬದಾಗಿಯೂ, 'ಡಾ|| ವೆಂಕಟಸುಬ್ಬಯ್ಯ ಅವರು ಕ್ರಿ. ಶ. ಹದಿಮೂರನೆಯ ಶತಮಾನದ ಉತ್ತರಾರ್ಧವೆಂಬದಾಗಿಯೂ ಹೇಳಿದ್ದಾರೆ. ಕವಿ ತನ್ನ ಗ್ರಂಥ ಮುಕ್ತಾಯ ಮಾಡಿದ ಕಾಲವನ್ನು ಹೇಳದೆ ಇರುವುದು ಈ ಭಿನ್ನಾಭಿಪ್ರಾಯಗಳಿಗೆ ಸ್ವಲ್ಪಮಟ್ಟಿಗೆ ಕಾರಣವಾಗಿದೆ. ಆದರೆ ಅವಕ್ಕಿಂತ ಹೆಚ್ಚಾಗಿ ವೀರಶೈವ ಗ್ರಂಥಗಳಲ್ಲಿ ಬರುವ ಎರಡು ಕಥೆಗಳು ಈ ಭಿನ್ನಾಭಿಪ್ರಾಯಗಳಿಗೆ ಮುಖ್ಯ ಕಾರಣಗಳೆಂದು ಹೇಳಬೇಕು. ಈ ಕಥೆಗಳಲ್ಲಿ ಮೊದಲನೆಯದು¹² ಚಾಮರಸ ಮತ್ತು ಕುಮಾರವ್ಯಾಸರಿಗೆ ಸಂಬಂಧಪಟ್ಟದ್ದು; ಎರಡನೆಯದು¹³ ಕುಮಾರವ್ಯಾಸ ಮತ್ತು ರಾಘವಾಂಕರಿಗೆ ಸಂಬಂಧಪಟ್ಟದ್ದು. ಮೊದಲನೆಯ ಕಥೆಯಿಂದ ಚಾಮರಸನ ತಂಗಿಯನ್ನು ಕುಮಾರವ್ಯಾಸನಿಗೆ

4 ಪ್ರ. ಲೀ. ತೆ. (ಪಿ. ಸೋ.) ಪುಟ 166. 5 ಪ್ರ. ಲೀ. ತೆ. (ಪಿ. ಬ.) ಪುಟ 94.
6 ಡಾ|| ಕಿಟ್ಟಲ್ ಅವರ ನಿಲುವು, ಸ್ತೋತ್ರ ಪುಟ vi. 7 ಕವಿ. ಚ. ಸಂಪುಟ II, ಪುಟ 59.
Kan. Lit. ಪುಟ 68. 8 ಪ್ರ. ಕ. ಸಂಪುಟ IV, ದೀಪಾವಳಿಯ ಸಂಚಿಕೆ, ಪುಟಗಳು 5-16.
9 ಕವಿ. ಚ. ಸಂಪುಟ I, ಪುಟ 168. 10 Kan. Lit. ಪುಟ 55. 11 ಕ. ಕ. ನೀ. ವಿ. ಪುಟ 166;
12 ಗು. ರಾ. ಚಾ. ಸಂಧಿ 13. 13 ರಾ. ಕಾ. ಸಂಧಿ 14.

ಕೊಟ್ಟು ಮದುವೆಯಾಗಿತ್ತೆಂದೂ, ಗದುಗಿನ ದೊರೆಯಾದ ದೇವರಾಯನು ಭಾರತವನ್ನು ಕನ್ನಡದಲ್ಲಿ ಬರೆಯಿರಿ ಎಂದು ಆಜ್ಞೆ ಮಾಡಿದಾಗ ಕುಮಾರವ್ಯಾಸನು ಮೊದಲ ಐದು ಪರ್ವಗಳನ್ನೂ ಚಾಮರಸನು ಅದರ ಮುಂದಿನ ಐದು ಪರ್ವಗಳನ್ನೂ ಬರೆದು ಒಪ್ಪಿಸಲು, ಪಂಡಿತರು ಚಾಮರಸನ ಕೃತಿ ಉತ್ತಮವಾದುದೆಂದು ಹೇಳಿದಂತೆಯೂ, ಕುಮಾರವ್ಯಾಸನು ಚಿಂತಾಕ್ರಾಂತನಾಗಿ ಮನೆಗೆ ಹೋಗಲು ಅವನ ಹೆಂಡತಿ ಚಿಂತೆಗೆ ಕಾರಣವನ್ನು ತಿಳಿದು ತನ್ನ ಅಣ್ಣನ ಕೃತಿಯನ್ನು ಸುಟ್ಟು ಭಸ್ಮಮಾಡಿ ಗಂಡನನ್ನು ಸಮಾಧಾನಪಡಿಸಿದಂತೆಯೂ, ತರುವಾಯ ಚಾಮರಸನು ವೀರಶೈವ ದೀಕ್ಷೆ ಪಡೆದು ಪ್ರಭುಲಿಂಗಲೀಲೆಯನ್ನು ಬರೆದಂತೆಯೂ, ಆ ಪ್ರಭುಲಿಂಗಲೀಲೆಯನ್ನು ದೊರೆ ಆನೆಯ ಮೇಲಿಟ್ಟು ಮೆರೆವಣಿಗೆ ಮಾಡಿಸಿದಂತೆಯೂ ತಿಳಿಯುತ್ತದೆ.

ಎರಡನೆಯ ಕಥೆಯಿಂದ ಕುಮಾರವ್ಯಾಸನು ಹರಿಹರ ಮತ್ತು ರಾಘವಾಂಕರನ್ನು ಸೋಲಿಸಬೇಕೆಂದು ಹಂಪೆಗೆ ಹೋದಂತೆಯೂ, ಅಲ್ಲಿ ರಾಘವಾಂಕನ ಪಾಂಡಿತ್ಯ ಮತ್ತು ಕವಿತಾ ಸಾಮರ್ಥ್ಯಗಳಿಂದ ಜಿತನಾಗಿ ರಾಘವಾಂಕನನ್ನು ಹೊಗಳಿ ಅವನಿಂದ 'ಹರಿಹರನ ಮಹತ್ವವನ್ನು ಕೇಳಿ ಕೃತಾರ್ಥನಾದಂತೆಯೂ ತಿಳಿಯುತ್ತದೆ.

ಒಬ್ಬ ಕವಿ ಇನ್ನೊಬ್ಬನಿಗಿಂತ ಉತ್ತಮನೆಂದು ತೋರಿಸುವುದಕ್ಕೆ ಎಲ್ಲಿ ಸಾಹಿತ್ಯಗಳಲ್ಲಿಯೂ ದಂತ ಕಥೆಗಳು ಇರುವುದುಂಟು. ಅನೇಕವೇಳೆ ಈ ದಂತ ಕಥೆಗಳು ಕವಿಗಳ ಕಾಲ ನಿರ್ಣಯಕ್ಕೆ ಸಹಾಯನಾಡುವುದಿಲ್ಲ. ಆದುದರಿಂದ ಇವುಗಳನ್ನು ಬಿಟ್ಟು ಚಾಮರಸನು ಕ್ರಿ.ಶ. 1430 ಸುಮಾರಿನಲ್ಲಿ ಇದ್ದಿರಬೇಕೆಂದು ಮುಂದೆ ಹೇಳಿರುವ ಕಾರಣದಿಂದ ನಿಶ್ಚಯಿಸುವುದೇ ಯುಕ್ತವಾಗಿದೆ. ಪ್ರೌಢದೇವರಾಯನ ಕಾಲದಲ್ಲಿ ನೂರೊಂದು ವಿರಕ್ತರು ಇದ್ದರೆಂದು ವೀರಶೈವ ಗ್ರಂಥಗಳು ಹೇಳುತ್ತವೆ. ಚಾಮರಸ, ಜಕ್ಕಣಾರ್ಯ, ಲಕ್ಕಣ್ಣ ದಂಡೇಶ ಮುಂತಾದವರೆಲ್ಲ ಈ ನೂರೊಂದು ವಿರಕ್ತರಲ್ಲಿ ಸೇರಿದವರೆಂದು ಗ್ರಂಥಗಳು ತಿಳಿಸುತ್ತವೆ. ಚಾಮರಸ

11 ರಾಘವಾಂಕನ ಸೋದರಮಾವನೂ ಕವಿಯೂ ಆದ ಪರಿಹರ, ಗುಹಾಸುರನ ಸುಹೃದರಾಘವನಾಗಿ ಅವತಾರಮಾಡಿದ ಪರಿಹರನಲ್ಲ.

ಮತ್ತು ಜಕ್ಕಣಾರ್ಯರ ವಿಚಾರದಲ್ಲಿ ಸ್ಪಷ್ಟವಾದ ಶಾಸನಾಧಾರಗಳಿಲ್ಲ ದಿದ್ದರೂ ಲಕ್ಕಣ್ಣ ದಂಡೇಶನ ವಿಚಾರದಲ್ಲಿ ಅಂತಹ ಆಧಾರಗಳಿರುವುದ ರಿಂದಲೂ,¹⁵ ಪ್ರೌಢದೇವರಾಯನಲ್ಲಿ ಅವನು ಮಂತ್ರಿಯಾಗಿದ್ದನೆಂದು ಅವುಗಳಿಂದ ಸಿದ್ಧಿಸುವುದರಿಂದಲೂ, ಸಮಕಾಲೀನನಾದ ಚಾಮರಸನು ಕ್ರಿ. ಶ. 1430ರ ಸುಮಾರಿನಲ್ಲಿ ಇದ್ದಿರಬೇಕೆಂದು ಹೇಳಬೇಕಾಗುತ್ತದೆ.

III. ಚಾಮರಸನ ಜೀವನ ಚರಿತ್ರೆ.—ಚಾಮರಸನ ವಿಚಾರ ವಾಗಿ ನಮಗೆ ಹೆಚ್ಚು ಸಂಗತಿಗಳು ತಿಳಿದಿಲ್ಲ. ಆತನು ತನ್ನ ತಂದೆತಾಯಿ ಗಳು, ಗುರು, ಹುಟ್ಟಿದ ಸ್ಥಳ ಮುಂತಾದುವಾವುದನ್ನೂ ಹೇಳಿಕೊಂಡಿಲ್ಲ. ಕರಸ್ಥಲದ ವೀರಣ್ಣೊಡೆಯ, ನಾಗದೇವ ಮುಂತಾದ ವಿರಕ್ತರ ಚರಿತ್ರೆಗಳು, ನಾಗಲಿಂಗನ ಕಥೆ, ವಿರಕ್ತರ ಕಾವ್ಯ ಮುಂತಾದ ಗ್ರಂಥಗಳಲ್ಲಿ ದೊರೆಯು ತ್ತವೆ. ಆದರೆ ಚಾಮರಸನ ವೃತ್ತಾಂತ ಮಾತ್ರ ಆ ಗ್ರಂಥಗಳಲ್ಲಿ ಇಲ್ಲ.

ಚಾಮರಸನು ಹಿಂದಿನ ಜನ್ಮದಲ್ಲಿ ಒಂದು ಇರುವೆಯಾಗಿದ್ದನೆಂದೂ, ಕಕ್ಕಯ್ಯನ ಪ್ರಸಾದವನ್ನು ಬಸವಣ್ಣನವರಿಗೆ ತಂದುಕೊಟ್ಟನೆಂದೂ ¹⁶ಗುರುರಾಜ ಚಾರಿತ್ರದಲ್ಲಿ ಹೇಳಿದೆ. ಆತನ ಮನುಷ್ಯಜನ್ಮದ ವೃತ್ತಾಂತ ವನ್ನು ನೋಡಿದರೆ, ಹುಟ್ಟಿದ ಸ್ಥಳದ ವಿಚಾರದಲ್ಲಿ ಭಿನ್ನಾಭಿಪ್ರಾಯಗಳಿವೆ. ಚಾಮರಸನು ನಾಗಣಪುರದವನೆಂದು ¹⁷ಪ್ರಭುದೇವರ ಸಾಂಗತ್ಯದಲ್ಲಿ ಹೇಳಿದೆ. ಆತನು ಗದುಗಿನವನೆಂದು ¹⁸ಗುರುರಾಜ ಚಾರಿತ್ರ, ¹⁹ಚೋರ ಬಸವ ಚರಿತ್ರೆ ಮುಂತಾದುವುಗಳಲ್ಲಿ ಹೇಳಿದೆ. ಪ್ರೌಢರಾಯನ ಕಾವ್ಯ, ಭೈರವೇಶ್ವರ ಕಾವ್ಯಕಥಾಸೂತ್ರ ರತ್ನಾಕರಗಳಿಂದ ಆತನು ವಿಜಯನಗರದ ಪ್ರೌಢದೇವರಾಯನ ಆಸ್ಥಾನದಲ್ಲಿದ್ದನೆಂದು ತಿಳಿದುಬರುತ್ತದೆ.

ನೂರೊಂದು ವಿರಕ್ತರಿಗೆ ²⁰ಶಂಕರಾಚಾರ್ಯ ಸ್ವಾಮಿಗಳೆಂಬವರು ಷಟ್ಸ್ಥಲ ಜ್ಞಾನೋಪದೇಶ ಮಾಡಿದಂತೆ ತಿಳಿಯುವುದರಿಂದ ಈ ಶಂಕರಾಚಾರ್ಯ ಸ್ವಾಮಿಗಳು ಚಾಮರಸನಿಗೆ ಗುರುವಾಗಿದ್ದಿರಬಹುದು. ಆದರೆ ರಾಘವಾಂಕರ ಕಾವ್ಯ, ಚೋರಬಸವ ಚರಿತ್ರಾದಿಗಳ ಪ್ರಕಾರ

15 ಮುಳಬಾಗಿಲಿನ ಶಾಸನಗಳು ೩, ೯೬ ; ಕೋಲಾರ 104 ; ಪೊರಿಂಗವೇಟೆ 72, 87 ಇತ್ಯಾದಿ. 16 ಸಂಧಿ ೧೩, ಪದ್ಯ ೧೩. 17 ಪ್ರ. ಸಾಂ. ಪುಟ ೨, ಪದ್ಯ ೧೨. 18 ಸಂಧಿ ೧೩, ಪದ್ಯಗಳು ೨೭ — ೩೩. 19 ಚೋ. ಬ. ಚ. ಸಂಧಿ ೧, ಪದ್ಯಗಳು ೩೧—೩೬. 20 ನಿ. ವಂ. ರ. ಪುಟ ೩೩.

ಉದ್ಧಾನಿಯ ವೀರೇಶನೇ ಲಿಂಗದಿಂದ ಮೂಡಿಬಂದು ಉಪದೇಶಮಾಡಿ ಗುರುವಾದಂತೆ ತೋರಿಬರುತ್ತದೆ.

ಚಾಮರಸನು ಜನ್ಮತಃ ವೀರಶೈವನೆಂದು ನಾವು ಅಭಿಪ್ರಾಯ ಪಡುತ್ತೇವೆ. ಆತನನ್ನು “ಅನ್ಯಮತ ಕೋಳಾಹಲ,” “ವೀರಶೈವಾ ಚಾರಮಾರ್ಗ ಸಾರೋದ್ಧಾರ” ಎಂಬ ಬಿರುದುಗಳಿಂದ ²¹ ಸಿದ್ಧನಂಜೇಶನು ಹೊಗಳಿದ್ದಾನೆ. ಆದರೆ ಚಾಮರಸನು ಕೆರೆಯ ಪದ್ಮರಸ, ಚತುರ್ಮುಖ ಬೊಮ್ಮರಸಾದಿಗಳಂತೆ ವಾದ ವಿನಾದಗಳನ್ನು ಮಾಡಿದನೆಂದು ಗ್ರಂಥಗಳಲ್ಲಿ ಹೇಳಿಲ್ಲ. ಮುಕುಂದ ಪೆದ್ದಿ ಮತ್ತು ಕುಮಾರವ್ಯಾಸರ ಹೆಸರುಗಳು ಚಾಮರಸನ ಜೀವನ ಕಥಾ ಸಂದರ್ಭದಲ್ಲಿ ಬರುವುದಾದರೂ ಅವರು ವಾದಗಳನ್ನು ಮಾಡಿದರೆಂದಾಗಲಿ, ಚಾಮರಸನು ಅವರನ್ನು ಸೋಲಿಸಿದನೆಂದಾಗಲಿ ವೀರಶೈವ ಗ್ರಂಥಗಳಲ್ಲಿ ಹೇಳಿಲ್ಲ.²²

ಚಾಮರಸನು ಲೌಕಿಕದಲ್ಲಿ ಉನ್ನತ ಸ್ಥಾನವನ್ನು ಪಡೆದಿದ್ದನೆಂದು ಪ್ರೌಢರಾಯನ ಕಾವ್ಯವು ತಿಳಿಸುತ್ತದೆ. ಪ್ರಭುಲಿಂಗಲೀಲೆಯನ್ನು ಸಂಧದ ಪ್ರಕಾರ ಚಾಮರಸನು ತಂದಮೇಲೆ ಜಕ್ಕಣಾರ್ಯನು ಅದರ ಅರ್ಥವಿವರಣೆಯನ್ನು ಮಾಡಿದಂತೆಯೂ, ಪ್ರೌಢದೇವರಾಯನು ಮೆಚ್ಚಿ ಕೊಂಡಂತೆಯೂ, ಅನಂತರ ಜಕ್ಕಣಾರ್ಯನು ಮಂತ್ರಿಪದವಿಯಿಂದ ನಿವೃತ್ತನಾಗಿ ²³ ತನ್ನ ಕೆಲಸವನ್ನು ಚಾಮರಸನಿಗೆ ಮಾಡಿಕೊಟ್ಟಂತೆಯೂ ಅದರಲ್ಲಿ ಹೇಳಿದೆ. ಆದರೆ ಇದಕ್ಕೆ ಉಪಸ್ಥಂಭಕಗಳಾಗಿ ಇತರ ಗ್ರಂಥಗಳಲ್ಲಿ ಏನೂ ದೊರೆಯುವುದಿಲ್ಲ.

21 ಗು. ರಾ. ಚಾ. ಸಂಧಿ 13, ಪದ್ಯ 27. 22 ಶ್ರೀಮಾನ್ ಎಸ್. ಶ್ರೀಕಂಠಶಾಸ್ತ್ರಿ, ಎಂ.ಎ. ಅವರು ಇಂಡಿಯನ್ ಆಂಟಿಕ್ವರಿ ಸಂಪುಟ LVII (1928), ಪುಟ 79ರಲ್ಲಿ ಚಾಮರಸನ ವಿಚಾರಕ್ಕೆ “He defeated in linguistic disputations both the Vaishnava Acharaya Mukunda Peddi and the Smartha Poet Kumara Vyasa” ಎಂದು ಬರೆದಿದ್ದಾರೆ. ಇದಕ್ಕೆ ಆಧಾರಗಳು ನಮಗೆ ಕಂಡುಬಂದಿಲ್ಲ. 23 ಪ್ರಾ. ಕಾ. ಸಂಧಿ 20, ಪದ್ಯ 24. ದಾವಣಗೆರೆಯ 29ನೆಯ ಶಾಸನದಲ್ಲಿ ಒಬ್ಬ ಚಾಮನೃಪಾಲ ಅಥವಾ ಚಾಮ ರಾಜನ ವಿಚಾರವಿದೆ. ಇವನು ಪ್ರೌಢದೇವರಾಯನ ಸಮಕಾಲೀನನಾಗಿಯೂ, ಪ್ರೌಢರಾಯನ ಸಮಸ್ತ ಸೈನ್ಯಾಧ್ಯಕ್ಷನಾಗಿಯೂ ಇದ್ದಂತೆ ಅದರಲ್ಲಿ ಹೇಳಿದೆ. ಇವನೇ ಚಾಮರಸನೆಂದು ಹೇಳುವುದಕ್ಕೆ ತಕ್ಕ ಪ್ರಮಾಣಗಳಿಲ್ಲ. ಜಕ್ಕಣ್ಣ ಎಂಬ ಅಂಧ ಕವಿಯ ವಿಕ್ರಮಾಂಕ ಚರಿತ್ರದಲ್ಲಿ ಒಬ್ಬನ ಚಾಮನಾಮಾತ್ಮನ ಉಲ್ಲೇಖವಿದೆ. ಇವನು, ಪ್ರೌಢದೇವರಾಯನಲ್ಲಿ ಮಂತ್ರಿ ಯಾಗಿದ್ದನೆಂದೂ ತಿಳಿಯುತ್ತದೆ. ಆದರೆ ಚಾಮನಾಮಾತ್ಮನು ವೀರಶೈವನೆಂದಾಗಲಿ, ಚಾಮರಸನೇ ಆಗಿರುವನೆಂದಾಗಲಿ ಹೇಳುವಷ್ಟು ಆಧಾರಗಳು ವಿಕ್ರಮಾಂಕ ಚರಿತ್ರೆಯಲ್ಲಿ ಇಲ್ಲ.

IV. ಅಲ್ಲಮನ ವಿಚಾರ.—ಪ್ರಭುಲಿಂಗಲೀಲೆ²⁴ ಅಲ್ಲಮನ ಚರಿತ್ರೆ ಯಾಗಿದೆ. ಅಲ್ಲಮನಿಗೆ ಪ್ರಭುದೇವರೆಂದೂ ಅಲ್ಲಮ ಪ್ರಭುವೆಂದೂ ನಾಮಾಂತರಗಳುಂಟು. [ಅಲ್ಲಮನು ಸಾಮಾನ್ಯನಲ್ಲ, ಪರಶಿವನ ಅವತಾರ. ಸಾಕ್ಷಾತ್ ಶಿವರೂಪಿಯೆಂದು ಆತನನ್ನು ಶಿವಶರಣರು ಜೀವಿತ ಕಾಲ ದಲ್ಲಿಯೇ ತಿಳಿದಿದ್ದರು. ವೀರಶೈವೋದ್ಧರಣದ ಕಾಲಕ್ಕೆ ತಲೆದೋರಿ, ಬಸವಾದಿ ಪ್ರಮುಖರಿಗೆ ಬೆಂಬಲವಾಗಿ ನಿಂತು ಎಲ್ಲರಿಗೂ ಜ್ಞಾನದೋಧೆ ಯನ್ನು ಮಾಡಿದ ಮಹಾತ್ಮನಾತನು; ಶಿವಶರಣರಲ್ಲಿಲ್ಲ ಅತ್ಯಂತ ಮೇಧಾ ವಿಯೂ ಮೈರಾಗ್ಯಪರನೂ ಜ್ಞಾನಸಂಪನ್ನನೂ ಆದ ಮಹಾತ್ಮನಾತನು. ಬಸವೇಶ್ವರನನ್ನು ಉತ್ಸವಮೂರ್ತಿಯಾಗಿ ನಿಲ್ಲಿಸಿ ವೀರಶೈವೋದ್ಧಾರದ ಮಹೋತ್ಸವವನ್ನು ಸಾಂಗವಾಗಿ ನೆರವೇರಿಸಿದ ಮಹಾತ್ಮನಾತನು.]

ಕ್ರಿ.ಶ. ಹನ್ನೆರಡನೆಯ ಶತಮಾನದ ಮಧ್ಯಭಾಗದಲ್ಲಿ ಶೈವ-ವೀರಶೈವ ಗಳ ಜೀರ್ಣೋದ್ಧಾರವು ಕರ್ಣಾಟಕ ದೇಶದಲ್ಲಿ ಬಹಳ ಹುರುಪಿನಿಂದ ನಡೆಯಿತು. ಕಾಶ್ಮೀರ ಪ್ರಾಂತವು ಮುಸಲ್ಮಾನರಿಂದ ಆಕ್ರಾಂತವಾಗಿ ಅಲ್ಲಿದ್ದ ಶೈವ ಪಂಡಿತರು ದಕ್ಷಿಣ ಹಿಂದೂಸ್ಥಾನಕ್ಕೆ ಬಂದು ನೆಲೆಸಿದ್ದು ಇದಕ್ಕೆ ಒಂದು ಕಾರಣ. ತಮಿಳು ನಾಡಿನಲ್ಲಿ ಪೆರಿಯ ಪುರಾಣದ ರಚನೆಯೂ ಶೈವಭಕ್ತಿ ಪಂಥದ ಪ್ರಚಾರವೂ ಉಂಟಾಗಿ, ಆ ಭಕ್ತಿ ಪ್ರವಾಹವು ಕರ್ಣಾಟಕ ದೇಶಕ್ಕೂ ಬಂದುದು ಇನ್ನೊಂದು ಕಾರಣ. ಆಗ ಕರ್ಣಾಟಕ ದೇಶದಲ್ಲಿ ವೀರಶೈವ ಮತೋದ್ಧಾರದ ಕೇಂದ್ರಗಳು ಮೂರು ಇದ್ದುವೆಂದು ಹೇಳಬಹುದು. ಉತ್ತರದಲ್ಲಿ ಕಲ್ಯಾಣ ಪಟ್ಟಣ, ಮಧ್ಯದಲ್ಲಿ ಸೊನ್ನಲಾಪುರ, ದಕ್ಷಿಣದಲ್ಲಿ ಬಳ್ಳಿಗಾವೆ. ಕಲ್ಯಾಣ ಪಟ್ಟಣ ದಲ್ಲಿ ಸಂದೀಶ್ವರಾನಂತಾರವೇನಿಸಿದ ಬಸವೇಶ್ವರನು ಜಂಗಮಪ್ರಾಣನಾಗಿ ಭಕ್ತಿಯೋಗತತ್ಪರನಾಗಿ ಕ್ಷೇತ್ರಪತಿಯಾಗಿದ್ದನು. ಸೊನ್ನಲಾಪುರದಲ್ಲಿ

ಕ್ರೀಮಾನ್ ಎಸ್. ಶ್ರೀಕಂಠಶಾಸ್ತ್ರಿಗಳು ಇಂಡಿಯನ್ ಅಂಟಿಕ್ವರಿ ಸಂಘಟೆ LVII, ಪುಟ 79ರಲ್ಲಿ ಪ್ರಭುಲಿಂಗಲೀಲಾ ಕರ್ತೃ ಚಾಮರಸನನ್ನು ಉಲ್ಲೇಖಿಸಿ, "This Chamaraśa was evidently the patron of Siddhanna Mantū, who in turn patronised the Telugu poet Jakkanna who wrote Vikramarka Charitramu" ಎಂದು ಬರೆದಿದ್ದಾರೆ. ಇದು ಸಾಧುವೆಂದು ನಮಗೆ ತೋರುವುದಿಲ್ಲ. 24 ಶಿವಶರಣನಾದ ಅಲ್ಲಮ್ಯ ಸೆಂಬವನು ಬೇರೆ ಇದ್ದಾನೆ. ಇವನ ವಿಚಾರ ಶಿ. ಕ. ಸಾ. ಕಥೆ ೮೬ರಲ್ಲಿದೆ.

ಮೃಡಮೂರ್ತಿಯೆಂದೆನಿಸಿದ ಸಿದ್ಧರಾಮನು ಪ್ರಸಿದ್ಧ ಪವಾಡ ಪುರುಷನಾಗಿ ಕರ್ಮಯೋಗತತ್ಪರನಾಗಿ ಕ್ಷೇತ್ರಪತಿಯಾಗಿದ್ದನು. ಬಳ್ಳಿಗಾವೆ ಬನವಸೆ ಪ್ರಾಂತಗಳಲ್ಲಿ ಪರಶಿವಮೂರ್ತಿಯೆನಿಸಿದ ಅಲ್ಲಮನು ನಿರಂಜನ ಲಿಂಗವಾಗಿ ಜ್ಞಾನಯೋಗತತ್ಪರನಾಗಿ ಕ್ಷೇತ್ರಪತಿಯಾಗಿದ್ದನು. ಈ ಮೂವರು ಮಹಾತ್ಮರು ಹೀಗೆ ಬೇರೆಬೇರೆ ಕಡೆಗಳಲ್ಲಿ ಕೆಲಸ ಮಾಡುತ್ತಿದ್ದರೂ, ಅವರವರ ಕಾರ್ಯಕಲಾಪಗಳೂ ಮಹಿಮೋನ್ನತಿಯೂ ಪರಸ್ಪರವಾಗಿ ತಿಳಿದಿದ್ದುವು. ಕರ್ಮ ಭಕ್ತಿ ಜ್ಞಾನಗಳು ಕಲ್ಯಾಣ ಪಟ್ಟಣದಲ್ಲಿ ಏಕತ್ರ ಸೇರಿ ವೀರಶೈವಮತೋದ್ಧಾರದ ಕಾರ್ಯವು ಅಲ್ಲಿಂದ ನೆರವೇರುವುದೇ ಉತ್ತಮವೆಂದು ಅಲ್ಲಮಪ್ರಭು ಆಲೋಚಿಸಿದಂತೆ ತೋರುತ್ತದೆ. ಆದುದರಿಂದ ಆತನು ಕಲ್ಯಾಣ ಪಟ್ಟಣಕ್ಕೆ ಹೋಗಿ ಶಿವಾನುಭವಗೋಷ್ಠಿಯ ಅಧ್ಯಕ್ಷಸ್ಥಾನವನ್ನು ಅಲಂಕರಿಸಿದನು.

ಮೇಲೆ ಹೇಳಿದ ಮೂವರು ಮಹಾತ್ಮರಲ್ಲಿ ಸಿದ್ಧರಾಮನೂ ಬಸವೇಶ್ವರನೂ ಇನ್ನೂ ಸಾಧನೆಯಲ್ಲಿ ನಿರತರಾಗಿದ್ದರೆಂದು ಹೇಳಬಹುದು. ಅಲ್ಲಮ ಪ್ರಭುವಾದರೋ, — ಆತನ ವಚನಗಳನ್ನು ನೋಡಿದರೆ — ಮೊದಲಿನಲ್ಲೇ ಪರಿಪೂರ್ಣನಾಗಿ ಜಿತಕಾಮನಾಗಿ ವೈರಾಗ್ಯಮೂರ್ತಿಯಾಗಿ ಗೋಚರಿಸುತ್ತಾನೆ. ಆ ಜೀವನವು ಸತ್ಪತ್ಯತಿಗೆ ಬಂದ ಮೆಟ್ಟಿಲುಗಳು ನಮಗೆ ಕಾಣುವುದಿಲ್ಲ. ಆತನಲ್ಲಿ ಸಂಕಲ್ಪಿಸಿದ್ದ ಮಹತ್ವಾಗಿ ಇದ್ದಿತು. ಆದುದರಿಂದ ಸಾಧನೆಯೆಲ್ಲವೂ ಅಂತರಂಗದಲ್ಲಿ ನಡೆದು ಕ್ಷಿಪ್ರದಲ್ಲಿ ಆತನು ಜ್ಞಾನದ ಖನಿಯಾದನು. “ನಾನೆಂಬಹಂಕಾರದಲ್ಲಿ ನಾನುಂಡಿನಾದರೆ ಎನಗದೇ ಭಂಗ. ಸ್ತುತಿ ನಿಂದೆಗೆ ನೊಂದೆನಾದೊಡೆ ಅಂಗೈಯಲ್ಲಿದ್ದ ಗುಹೇಶ್ವರ ಲಿಂಗಕ್ಕೆ ದೂರ” ಎಂದು ಹೇಳುವುದಕ್ಕೆ ಅರ್ಹನಾಗುವಂತೆ “ನಾನು” ಎಂಬ ಅಹಂಭಾವವನ್ನು ಜಯಿಸಿದವನಾದ್ದರಿಂದ ಅಲ್ಲಮ ಪ್ರಭು ಪ್ರಾರಂಭದಲ್ಲಿಯೇ ಪ್ರಭುಪದವಿಯನ್ನು ಪಡೆದನು. ನಿಷ್ಪ್ರಾಮ ಕರ್ಮವೆಂಬುದು ಪ್ರಭುವಿಗೆ ಸಹಜ ಲಕ್ಷಣವಾಯಿತು. ಆತನ ಜೀವನ ಚರಿತ್ರೆಯಲ್ಲಿ ಭಕ್ತಸ್ಥಲ ಮಾಹೇಶ್ವರಸ್ಥಲಗಳ ಮನೋಭಾವವು ಅದೃಶ್ಯವಾಗಿರುವುದರಿಂದ ಭಕ್ತಿಸಾಧನೆಯ ಹೋರಾಟಗಳಾಗಲಿ, ಜಂಗಮ

ಲಿಂಗ ಸಾಮರಸ್ಯದ ತೊಡಕುಗಳಾಗಲಿ, ದಾಸೋಹದ ಪ್ರಕಟನೆಗಳಾಗಲಿ ಕಂಡುಬರುವುದಿಲ್ಲ.

ಪ್ರಭುವು ಈ ಪ್ರಪಂಚದ ಕಾರ್ಯಕಲಾಸಗಳನ್ನು ಹೊರಗಡೆ ನಿಂತು ನೋಡುತ್ತಿದ್ದನು. ಆದುದರಿಂದ ಆತನಿಗೆ ಮನುಷ್ಯರ ಕುಂದುಕೊರತೆಗಳೂ ಹೆಚ್ಚುಕಡಮೆಗಳೂ ಚೆನ್ನಾಗಿ ಗೋಚರಿಸುತ್ತಿದ್ದುವು. ಆತನು ಮನುಷ್ಯರ ಆಚಾರ ವ್ಯವಹಾರಗಳನ್ನು ಸ್ಥೂಲದೃಷ್ಟಿಯಿಂದ ನೋಡಿ ಸಂತುಷ್ಟನಾಗುತ್ತಿರಲಿಲ್ಲ. ಆಚಾರ ವ್ಯವಹಾರಗಳು ಯಾವ ಬುದ್ಧಿಯಿಂದ ಜನಿತವಾಗಿವೆ? ಆ ಬುದ್ಧಿಯ ಗುಣಾವಗುಣಗಳೇನು? ಎಂಬದಾಗಿ ಸೂಕ್ಷ್ಮದೃಷ್ಟಿಯಿಂದ ಅಂತರಂಗವನ್ನು ಭೇದಿಸಿ ಶೋಧಿಸುತ್ತಿದ್ದನು. ಏಕೆಂದರೆ ಅಲ್ಲಮಪ್ರಭು. ಸಟ್ಟಲ ಸಾಧನೆಯಿಂದ ಅಂತರ್ಮುಖಿಯಾಗಿ ಪ್ರಶಾಂತನಾಗಿ ಅಂತರ್ಗತವಾದ ಚಿದಂಶವನ್ನು ಸರ್ವವ್ಯಾಪಕವಾಗಿ ಮಾಡಿದ್ದನು. ಸರ್ವದರಲ್ಲಿಯೂ ಶಿವಕಳೆಯಿದ್ದು ಸರ್ವವೂ ಶಿವಪ್ರಸಾದವೆಂದು ತಿಳಿದಿದ್ದುದರಿಂದ ಅಭೇದ ಬುದ್ಧಿಯೂ ಅದ್ವೈತಭಾವವೂ ಆತನಲ್ಲಿ ರೂಢಮೂಲವಾಗಿದ್ದುವು.

ಇಷ್ಟಲಿಂಗ ಪ್ರಾಣಲಿಂಗ ಭಾವಲಿಂಗಗಳ ಏಕತ್ವಾನುಸಂಧಾನವನ್ನು ಮಾಡಿ, ತನ್ನಲ್ಲಿಯೇ ಗುರುಲಿಂಗ ಜಂಗಮವನ್ನು ಐಕ್ಯಮಾಡಿದ್ದ ಅಲ್ಲಮ ಪ್ರಭುವಿನ ಪರೀಕ್ಷೆಗೆ ಯಾವ ಋಷಿಗಳು, ಸಾಧಕರು, ಸಿದ್ಧರು ಸಿಕ್ಕಿದರೂ ಸುಲಭದಲ್ಲಿ ತೇರ್ಗಡೆಯಾಗುತ್ತಿರಲಿಲ್ಲ. ಕರ್ಮದ ಕೋಟಲೆಯನ್ನು ಮಾರಿ ಕ್ರಿಯಾರಹಿತನಾಗಿದ್ದ ಅಲ್ಲಮನು ಪಾಪಕರ್ಮಗಳನ್ನು ಜರೆಯುವುದಿರಲಿ, ಪುಣ್ಯಕರ್ಮಗಳನ್ನೂ ತಿರಸ್ಕರಿಸಿ ಕರ್ಮದ್ವಯದಿಂದ ಬಿಡುಗಡೆಯನ್ನು ಪಡೆಯಿರೆಂದೂ ಲಿಂಗದ ಬೆಳಕಿನಲ್ಲಿ “ನಿರ್ವಯಲಾಗಿ” ಹೋಗಿರೆಂದೂ ಬೋಧಿಸುತ್ತಿದ್ದನು. ದೀಕ್ಷಾಸಂಸ್ಕಾರದಿಂದ ಷಟ್ಸ್ಥಲವು ಕರ್ಮಪರಂಪರೆಗಳಲ್ಲಿ ಆರಂಭವಾದರೂ ಜೀವನು ಅಂತರ್ಮುಖಿಯಾಗಿ ಕರ್ಮರಹಿತನಾಗಿ ಐಕ್ಯವನ್ನು ಕಟ್ಟಿಕಡೆಯಲ್ಲಿ ಪಡೆಯಬಹುದೆನ್ನುವುದು ಪ್ರಭುವಿಗೆ ತಿಳಿದಿತ್ತು. ಹೀಗೆ ಅಂತರ್ಮುಖಿಯಾಗಲು ಸಾಧನೆ ಬೇಕೆಂಬುದೂ ತಿಳಿದಿತ್ತು. ಆ ಸಾಧನೆಗೆ ಕರ್ಮದೊಂದಿಗೆ ಜ್ಞಾನವು ಬೇಕೆಂಬುದೂ ತಿಳಿದಿತ್ತು. ನೀರಶ್ರವವು ಕ್ರಿಯಾಜ್ಞಾನಗಳೆರಡಕ್ಕೂ ಪ್ರಾರಂಭವನ್ನು ಕೊಟ್ಟಿದೆ

ಎನ್ನುವುದನ್ನು ಬೋಧಿಸುವುದಕ್ಕೆ ಪ್ರಭುವು ಲೋಕಸಂಚಾರಮಾಡಿದನು. ಜ್ಞಾನರಹಿತರಾಗಿ ಕೇವಲ ಬಾಹ್ಯಕರ್ಮಗಳಲ್ಲಿಯೇ ಮಗ್ನರಾಗಿ ಕರ್ಮ ಪಾಪಾಂಡಿಗಳೆನಿಸಿದ ಅನೇಕರಿಗೆ— ಒಳಗೆ ನೋಡಿರೋ, ಗುರುಲಿಂಗ ಜಂಗಮವೆಂಬುದು ಬೇರೆಯಿಲ್ಲ, ಭವಿಯೆಂಬುದು ಬೇರೆ, ಪ್ರಸಾದ ವೆಂಬುದು ಬೇರೆ, ಪ್ರಾಣಲಿಂಗಿಯ ಪರಿಯೇ ಬೇರೆ— ಎಂದು ಅಡಿಗಡಿಗೆ ತಿದ್ದಿ ಹೇಳುತ್ತಿದ್ದನು.

ಪ್ರಭುವು ಬಹಳ ವೈರಾಗ್ಯಪರನಾದರೂ ಲೋಕ ಕಲ್ಯಾಣಕ್ಕಾಗಿ ಮೂಲಾಹಂಕಾರದಲ್ಲಿ ನಿಂತು ಕೆಲವು ಮಾನವ ಸಂಬಂಧಗಳನ್ನು ಇಟ್ಟು ಕೊಂಡಿದ್ದನು. ಈ ಸಂಬಂಧಗಳಲ್ಲಿ ಪರಮ ಶಾಂತಿಮೂರ್ತಿಯಾದ ಆತನ ಚಿತ್ತವೃತ್ತಿ ಚೆನ್ನಾಗಿ ವ್ಯಕ್ತವಡುವುದು. ಬಸವೇಶ್ವರ, ಚನ್ನಬಸವ ಮತ್ತು ಸಿದ್ಧರಾಮರಲ್ಲಿ ಪ್ರಭುವಿಗೆ ಬಹಳ ಪ್ರೀತಿಯಿತ್ತು. ಅವರು ತಮ್ಮ ಸುಗುಣಗಳಿಂದ ಆತನನ್ನು ವಶಪಡಿಸಿಕೊಂಡಿದ್ದರು. ಬಸವೇಶ್ವರನನ್ನು ಶಿಷ್ಯನಂತೆಯೂ, ಚನ್ನಬಸವನನ್ನು ಪುತ್ರನಂತೆಯೂ, ಸಿದ್ಧರಾಮನನ್ನು ಮಿತ್ರನಂತೆಯೂ ಆದರಿಸಿ ಅವರೆಲ್ಲರಿಗಿಂತ ತಾನು ಜ್ಞಾನಿಯಾದರೂ ಅವರೊಡನೆ ಬಹಳ ಬಳಕೆಯಿಂದಿದ್ದು ಅವರ ಗುಣಗಳನ್ನು ಆಗಾಗ್ಗೆ ಶ್ಲಾಘಿಸುತ್ತ, ಅವಗುಣಗಳನ್ನು ನಲ್ಲುಡಿಗಳಿಂದ ತಿದ್ದುತ್ತ, ತತ್ಪೋಷದೇಶ ಮಾಡುತ್ತಿದ್ದನು.

ಶಿವರಣರಲ್ಲಿಲ್ಲ ಪ್ರಭುವಿನ ಮೂರ್ತಿಮಹತ್ವವು ಅಪೂರ್ವ ವಾದುದು. ವೀರಶೈವದ ಇತಿಹಾಸದಲ್ಲಿ ಆತನು ಅದ್ವಿತೀಯ ಪುರುಷ ನಾಗಿದ್ದಾನೆ. ಆತನ ದೃಷ್ಟಿ ನಮ್ಮ ಹೃದಯಗಳನ್ನು ಭೇದಿಸಿ ಗುಪ್ತವಾದ ಆಲೋಚನೆಗಳನ್ನೂ ಲೋಪದೋಷಗಳನ್ನೂ ಹಿಡಿದೆಳೆಯುತ್ತದೆ. ಆತನ ಶಕ್ತಿ ಮೂಲೆ ಮೂಲೆಗಳಲ್ಲೂ ನಮ್ಮನ್ನು ಸಂಧಿಸಿ ನಮ್ಮ ಆತ್ಮಸಾಕ್ಷಿ ಯನ್ನು ಎಬ್ಬಿಸಿ ಕೂಡಿಸುತ್ತದೆ. ಆತನ ವಚನಗಳನ್ನೂ ಬೋಧೆಯನ್ನೂ ಓದಿದವರು ಆ ಪ್ರಭುವಿನ ಮೂರ್ತಿ ಸ್ವರೂಪವನ್ನು ಎಂದಿಗೂ ಮರೆಯರು. ಆತನು ವೀರಶೈವಮಾರ್ಗೋಪದೇಶವನ್ನು ಮಾಡಿದವನಾದರೂ, ಮತಾಭಿ ಮಾಸದ ಸಂಕುಚಿತ ಹೃದಯವು ಆತನದಲ್ಲ. ಸತ್ಯದ ಬೆಳಕನ್ನು ಕಂಡ ಆ ಮಹಾತ್ಮನ ಹೃದಯವು ನಿಶ್ಚವಿಸ್ತಾರವುಳ್ಳದ್ದು. ಆತನ ಮೂರ್ತಿ ಆತ್ಮ

ಸಾಕ್ಷಿಯ ಸ್ಥಾನದಲ್ಲಿ ಎಲ್ಲರ ಹೃದಯಗಳಲ್ಲಿಯೂ ಇರುವುದಾದ್ದರಿಂದ ಹೃದಯಗುಹಾನಿವಾಸ ಎಂಬ ವಿಶೇಷಾರ್ಥ ಪ್ರತಿಪಾದಿತನಾಗಿ ಗುಹೇಶ್ವರ ನಾಮಾಂಕಿತನಾಗಿ ಇಂದಿಗೂ ಇರುವಂತೆ, ಎಂದೆಂದಿಗೂ ಇರುವಂತೆ ಆತನು ಕಾಣುತ್ತಾನೆ.

V. ಪ್ರಭುಲಿಂಗಲೀಲೆಯ ಕಥಾ ಸಾರಾಂಶ.—ಮೇಲೆ ನಿರೂಪಿಸಿದ ಅದ್ಭುತ ಮೂರ್ತಿ ಸ್ವರೂಪವುಳ್ಳ ಮಹಾತ್ಮನ ಜೀವನ ಚರಿತ್ರೆಯನ್ನು ಚಾಮರಸನು ಬರೆದಿದ್ದಾನೆ. ಪ್ರಭುಲಿಂಗಲೀಲೆಯನ್ನು ಓದಿದವರು ಚಾಮರಸನು ಆ ಕಾರ್ಯಕ್ಕೆ ತಕ್ಕ ಪ್ರತಿಭಾಸಂಪತ್ತಿಯುಳ್ಳವನೆಂದೂ, ಆ ಕಾರ್ಯವನ್ನು ಬಹಳ ಜವಾಬ್ದಾರಿಯಿಂದ ತೃಪ್ತಿಕರವಾಗಿ ನೆರವೇರಿಸಿದ್ದಾನೆಂದೂ ಹೇಳಬಲ್ಲರು. ಪ್ರಾರಂಭದಲ್ಲಿ ಗುರು ಗುಹೇಶ್ವರ ಲಿಂಗವನ್ನು ವಂದನೆಮಾಡಿ ಬಸವ, ಚನ್ನಬಸವ, ಮಡಿವಳ ಮಾಚಯ್ಯ ಮುಂತಾದ ಅವತಾರ ಪುರುಷರ ಹರಕೆಯನ್ನು ಬಯಸಿ “ಅಲ್ಲಮಪ್ರಭು ಸಂಪ್ರದಾಯದ ಸಲ್ಲಿತ ಸನ್ಮಾರ್ಗವನು ನಾನೆಲ್ಲರಜಿವಂದದಲಿ ವೇಳುವೆನುಚಿತ ವಚನದಲಿ” ಎಂದು ಉದ್ದಿಷ್ಟ ಕಾರ್ಯವನ್ನು ಚಾಮರಸನು ಹೇಳಿದ್ದಾನೆ. ಈ ಗ್ರಂಥವು “ಸತ್ತವರ ಕಥೆಯಲ್ಲ, ಜನನದ ಕುತೃದಲಿ ಕುದಿಕುದಿದು ಕರ್ಮದ ಕತ್ತಲೆಗೆ ಸಿಲುಕುವರ ಸೀಮೆಯ ಹೊಲಬು ತಾನಲ್ಲ, ಹೊತ್ತು ಹೋಗದೆ ಪುಂಡರಾಲಿಸ ಮತ್ತ ಮತಿಗಳ ಗೋಷ್ಠಿಯಲ್ಲ”²⁶ ಜೀವನವನ್ನು ಬ್ರಹ್ಮದಲ್ಲಿ ಐಕ್ಯಮಾಡಿಸಿದ ಲಿಂಗಾಂಗ ಸಾಮರಸ್ಯವನ್ನು ಬಲ್ಲ ದಿವ್ಯ ಶರಣರ ವಿಚಾರ ಮತ್ತು ಸಿದ್ಧಾಂತಸಾರ ಸರ್ವಸ್ವ ಎಂದು ಚಾಮರಸನು ಹೇಳುತ್ತಾನೆ.

ಅನ್ಯಕ್ಷನಾಗಿದ್ದ ಪರವಸ್ತುವಿನಿಂದ ಹೇಗೆ ಆದಿ ರುದ್ರನ ಉತ್ಪತ್ತಿ ಯಾಯಿತೆನ್ನುವುದನ್ನು ಆಗಮೋಕ್ತರೀತಿಯಲ್ಲಿ ಹೇಳಿ ಆದಿ ರುದ್ರನ ವಾಸಸ್ಥಾನವಾದ ರಜತಾಚಲವನ್ನು ಕವಿ ವರ್ಣಿಸಿದ್ದಾನೆ. ಅಲ್ಲಿ ಈಶ್ವರಾಸ್ಥಾನ ವರ್ಣನೆಯಾದ ಮೇಲೆ ಸಿಂಹಾಸನದಲ್ಲಿ ಕುಳಿತಿರುವ ಪಾರ್ವತೀಪರಮೇಶ್ವರರನ್ನು ಚಿತ್ರಿಸಿದ್ದಾನೆ.

²⁶ ಸಾಮಾನ್ಯವಾಗಿ ವೀರಶೈವ ಗ್ರಂಥಗಳಲ್ಲಿ ಹೆಚ್ಚು ಕಡೆಗೆ ಇದೇ ಅಭಿಪ್ರಾಯವ ಸದ್ಯಗಳು ಬರುತ್ತವೆ.

“ಬಂದಾನೊಂದು ದಿನ “ ಪರಕಲಿಸಿ ದಂತಚ್ಛವಿಯ ಜೀವಿಗಳನ್ನು ಸುರಿವ ಕರ ಚೆಲುವ ಬಾಯ್ಬಿಡು ಪರಮೇಶ್ವರಿ” ತನ್ನ ಪತಿಯನ್ನು ಕುರಿತು “ ಶಿವನೇ, ನಿನ್ನೊಡ್ಡೋಲಗದೊಳೊಪ್ಪುವ ಮಹಾ ಘನಮಹಿಮ ರೆಲ್ಲರು ಭವಕೆ ಬಾರದೆ ನಿತ್ಯ ಸುಖದಿಂದಿಪ್ಪರೋ ಮೇಣು ಇವರಿಗೆಯು ನೆಲೆ ಯಿಲ್ಲವೋ? ” ಎಂದು ಕೇಳಿದಳು. ಆಗ ಶಿವನು ನಾಮರೂಪ ಕ್ರಿಯೆಗಳನ್ನು ಗೆಲಬಲ್ಲವರಿಗೆ ಮಾತ್ರ ನಿತ್ಯ ಸುಖವೆಂದೂ, ಅದಕ್ಕಾಗಿ ಭೂಮಿಯಲ್ಲಿ ಮಾನವ ಶರೀರದಿಂದ ಜನಿಸಿ ಸಾಧನೆ ಮಾಡಬೇಕೆಂದೂ ಹೇಳುವನು. ಹಾಗಾದರೆ ಭೂಲೋಕದಲ್ಲಿ ಇದನ್ನು ಜೋಧಿಸುವ ಗುರುವಾರು? ಎಂದು ಕೇಳಲು ಈಶ್ವರನು, ನಿರಹಂಕಾರ ಮತ್ತು ಸುಜ್ಞಾನಿಗಳಿಗೆ ಮಗನಾಗಿ ಹುಟ್ಟಿದ ಅಲ್ಲಮನೇ ಆ ಗುರುವೆಂದೂ, ಆತನು ಅನುಪಮನೆಂದೂ ಗುಣ ಪ್ರಶಂಸೆಯನ್ನು ಮಾಡುವನು. ಆಗ ಘರ್ವತಿ ಅಲ್ಲಮನನ್ನು ತಾನು ವಶಪಡಿಸಿಕೊಂಡು ನಿಜತತ್ವವನ್ನು ತಿಳಿಯುವುದಾಗಿ ಶಪಥಮಾಡಿ ತನ್ನ ತಾಮಸಗುಣದ ಮೂರ್ತಿಯಾದ ಮಾಯೆಯನ್ನು²⁷ ಆ ಕೆಲಸಕ್ಕೆ ನಿಯಮಿಸುವಳು.

ಬೆಳುವಲ ನಾಡಿನ ರಾಜಧಾನಿಯಾದ ಬನವಸೆಯಲ್ಲಿ ಮಮಕಾರ ನೃಪನಿಗೂ ಪಟ್ಟದ ರಾಣಿಯಾದ ಮೋಹಿನೀದೇವಿಗೂ ಮಾಯೆ ಮಗಳಾಗಿ ಜನಿಸಿದಳು. ಮಾಯೆ ಜನಿಸಿದ ಕೂಡಲೆ “ಮುತ್ತು ನರತಿಹ ಜೀವ ಜಾಳರಿಗೆತ್ತಿ ಕಾಮಗ್ರಹ ವಿಕಾರತೆ ಮುತ್ತು ಮುರುಟಿಸುತಿರ್ದದು;” ಸಮಾಧಿಗತರಾಗಿ ಮೇಲೆ ಬೆತ್ತಬಿದಿರು ಬೆಳದಿದ್ದವರಿಗೂ ಚಿತ್ತಸಂಚಲ ವಾಯಿತು. ಅವರೆಲ್ಲರೂ ಹೀಗೆ ತಮ್ಮ ಮನಸ್ಸುಗಳು ಪಲ್ಲಟವಾಗಿ ಕಾಮ ಮೋಹಗಳು ಜನಿಸುವುದಕ್ಕೆ ಏನು ಕಾರಣವೋ! ಈ ಮಾಯೆ ಎತ್ತಣಿಂದ ಬಂದುದೋ! ಎಂದು ಚಿಂತಾಕ್ರಾಂತರಾಗಿರಲು ದುರ್ವಾಸ ಮಹರ್ಷಿ ಅವರಲ್ಲಿಗೆ ಬಂದು ಕೈಲಾಸದಲ್ಲಿ ಸಾರ್ವತೀ ಪರಮೇಶ್ವರಿಗಾದ

27 ಈ ಪೀಠಿಕಾ ಪ್ರಕರಣದ ಕಥೆ ಕೆಲವು ಗ್ರಂಥಗಳಲ್ಲಿ ಬೇರೆ ರೀತಿಯಿದೆ. ಪರಿಶಿಷ್ಟ I (ii) ಭಾಗವನ್ನು ನೋಡಿ. 28 ಸಾರ್ವತೀ ಷೋಡಶಕಲೆಗಳನ್ನು ಸೇರಿಸಿ ಒಂದು ರೂಪವನ್ನು ಸೃಜಿಸಿ ಅದರ ಸೌಂದರ್ಯಕ್ಕೆ ತಾನೇ ಮುಗ್ಧಳಾದಂತೆಯೂ ಭೂಮಿಗೆ ಹೋಗಿ ಅಲ್ಲಮನನ್ನು ಹಿಡಿದು ತಾ, ಎಂದು ಹೇಳಿದಂತೆಯೂ ಪ್ರ. ಸಾಂ. ಸಂಧಿ ೧, ಪದ್ಯಗಳು ೮೧-೮೩ರಲ್ಲಿವೆ.

ಸಂಭಾಷಣೆಯನ್ನೂ, ಪಾರ್ವತಿಯ ಶಪಥವನ್ನೂ, ಭೂಮಿಯಲ್ಲಿ ಮಾಯೆಯ ಜನನವಾಗಿರುವುದನ್ನೂ ತಿಳಿಸಿ ಅಲ್ಲಮಪ್ರಭು ನಾಮ ಸ್ಮರಣವು ಮಾಯಾ ಮೋಹಗಳನ್ನಡಗಿಸುವುದೆಂದು ಉಪದೇಶಮಾಡಿ ತಿರಳುವನು.²⁹

ಮಾಯಾದೇವಿ ದಿನದಿನಕ್ಕೆ ಪ್ರವರ್ಧಮಾನಳಾಗಿ, ಸಕಲ ಕಲಾ ಸಂಪನ್ನೆಯಾಗಿ ರೂಪ ಯೌವನ ಶೋಭಾ ಭೂಷಿತಳಾಗಿ ಬೆಳಗುತ್ತಿರಲು ಆಕೆಗೆ ತಕ್ಕ ಪತಿ ಯಾರೆಂದು ಮಮಕಾರನು ಆಲೋಚಿಸುತ್ತಿದ್ದನು. ಆಗ ಕುಲಗುರುವಾದ ಅಹಂಕಾರಾಚಾರ್ಯನು ಬಂದು ಆಕೆಗೆ ಪರಿಶಿವನೇ ಪತಿಯಲ್ಲದೆ ಮಾನವರಾರೂ ಅಲ್ಲ ಎಂದು ತಿಳಿಸುವನು : ಅನಂತರ ಈಶ್ವರನನ್ನು ಒಲಿಸಿಕೊಳ್ಳುವ ಮಂತ್ರೋಪದೇಶವನ್ನು ಮಾಯಾದೇವಿಗೆ ಮಾಡಿ ಹೊರಟುಹೋಗುವನು. ಮಾಯೆ ಬನವಸೆಯ ಮಧುಕೇಶ್ವರಾಲಯಕ್ಕೆ ಹೋಗಿ ನಿತ್ಯವೂ ಪೂಜೆಮಾಡುತ್ತಿರುವಳು. ಹೀಗೆ ಮಾಯೆ ಮಧುಕೇಶ್ವರನನ್ನು ಪೂಜಿಸುತ್ತಿರಲು ಅಲ್ಲಮಪ್ರಭು “ಸ್ವರೂಪ ಸನಾಮವನು ಮೆಚ್ಚಿಮಾಡಿ” ಹದಿನಾರು ಹದಿನೆಂಟು ವರ್ಷ ವಯಸ್ಸಿನ ವಿಟನ ರೂಪವನ್ನು ಧರಿಸಿ, “ಬೆನ್ನೊಳು ಮೆಚ್ಚಿವ ಮದ್ದಳೆ ಸಹಿತ” ಮಧುಕೇಶ್ವರಾಲಯದ ಮುಂದೆ ಸುಳಿದನು. ಹೊರಗಡೆ ನಿಂತು ಎಲ್ಲರಿಗೂ ಆಶ್ಚರ್ಯವುಂಟಾಗುವಂತೆ ಮದ್ದಳೆಯನ್ನು ಬಾರಿಸುತ್ತಿರಲು ಲಾಸ್ಯಪೀವಾಸಕ್ಕಳಾಗಿ ರಂಗಮಂಟಪದಲ್ಲಿದ್ದ ಮಾಯಾದೇವಿ “ಕಾರ ಮುಗಿಲಿನ ಗರ್ಜನೆಯ ಕಿವಿಯಾರೆ ಕೇಳಿದ ಸೋಗೆಯಂತಿರೆ ಹಾರವಿಸುತಲಿ” ಆ ಅಲ್ಲಮನನ್ನು ಒಳಕ್ಕೆ ಕರೆಯಿಸಿದಳು. ಆತನನ್ನು ನೋಡಿದ ಕೂಡಲೆ “ಚಿತ್ತಜನಕವಿಯಲಿ ಬೆಂಬಿದ್ದು ಮೌನದೊಳ್ದಿಡಿದಿಳಾ ಮಾಯೆ.” ಆಕೆಯ ಸ್ಥಿತಿಯನ್ನು ಕಂಡ ಸಖಿಯರು ಅಲ್ಲಮನನ್ನು ಸುತ್ತಿಕೊಂಡು “ಆವ ದೇಶದ ಪುರುಷನೈ, ನಿನಗಾವ ದೆಸರೈ, ನೀನು ನೆಲೆಗೊಂಡಾವ ತಾವಿನಲಿಪ್ಪೆಯೈ” ಎಂದು ಸಂಭಾವಿಸುತ ವಿನಯದಿಂದ ಕೇಳಿದರು. ಅಲ್ಲಮನು ನಸುನಗುತ

²⁹ ಪ್ರಭುದೇವರ ಪುರಾಣದಲ್ಲಿ ಕಥೆ ನಿರೂಪಿತವಾಗಿರುವ ಕ್ರಮಕ್ಕೂ, ಪ್ರಭುಲಿಂಗ ಲೀಲೆಯಲ್ಲಿ ನಿರೂಪಿತವಾಗಿರುವ ಕ್ರಮಕ್ಕೂ ಅಲ್ಲಲ್ಲಿ ವ್ಯತ್ಯಾಸಗಳಿವೆ. ಮುಖ್ಯವಾದುವನ್ನು ಕೆಲವು ಕಡೆ ತೋರಿಸಲಾಗುವುದು. ಉದಾಹರಣೆಗೆ ದುರ್ವಾಸ ಮುಷ್ಕಿಯನ್ನು ಕುರಿತು ಋಷಿಗಳು ಹಿಂದೆ ಮುನಿಗಳಿಗೆ ಕಾಮಬಾಧೆಯಾಗಿತ್ತೆ? ಎಂದು ಕೇಳಿದಂತೆಯೂ, ದುರ್ವಾಸ ಮುಷ್ಕಿ ದಕ್ಷಿಣಾಮೂರ್ತಿ ಲೀಲೆಯ ಕಥೆಯನ್ನು ಹೇಳಿದಂತೆಯೂ ಪ್ರ. ಪ್ರ. ಸಂಧಿ ೪ರಲ್ಲಿ ಹೇಳಿದೆ.

“ದೇಶವೆಮ್ಮದು ಹೇಳುವಡೆ ಪರದೇಶ, ಬಿರುದಿನ ಬಿಂಕಕಾಟರ ವಾಸಿಗರ ನಲ್ಲಿನಿಸುವಲ್ಲಮನೆಂಬ ಪೆಸರೆನಗೆ; ಲೇಸು ಮಾಡುವ ತಾವುಗಳಲಭಿಲಾಷೆಯಲ್ಲದೆ ಹೊದ್ದುವೆವು, ಸುಖವಾಸಿಗಳು ನಾವು” ಎಂದು ಉತ್ತರ ಕೊಟ್ಟನು. ಸಖಿಯರು ಸಂತೋಷಪಟ್ಟು “ಒಳ್ಳೆತಾಯಿತು ಕಾರ್ಯ, ನೀನಿನ್ನಲ್ಲಿಗಲ್ಲಿಗೆ ಹೋದ ಬುದ್ಧಿಯ ಸಲ್ಲವಿಡು; ಸುಖದಿಂದಲೆ ಮೊಡತಿಯ ಸವಾಸದಲಿ ಬಲ್ಲ ವಿದ್ಯಾವಸ್ತುಗಳೊಳೆಮ್ಮೆಲ್ಲರೋಪಾದಿಯಲಿ ಮನಬಂದಲ್ಲಿ ನೀನಿಹುದು” ಎಂದು ಹೇಳಿದರು. ಬಳಿಕ ಮಾಯಾ ದೇವಿ ಅಲ್ಲಮನನ್ನು ಕರೆದುಕೊಂಡು ಬಂದು ತಂದೆಗೆ ತೋರಿಸಿ ಆತನ ಅನುಮತಿಯಿಂದ ನಾಟ್ಯಾಚಾರ್ಯನನ್ನಾಗಿ ನಿಯಮಿಸಿಕೊಂಡಳು.

ಅಲ್ಲಮನಿಗೆ ಅಂತಃಪುರದ ಒಂದು ಕಡೆಯಲ್ಲಿಯೆ ಬಿಡಾರವಾಯಿತು. ಅಲ್ಲಮನು ಬಂದಾಗಲೆಲ್ಲ “ಭರತ ವಿದ್ಯಾದ್ಯುಪಾಧಿಕ ಕಳೆಗಳ ಪರಿಚರಿಯ ನೆವದಿಂದ ಮಾಯಾ ತರುಣಿ ಮನದೊಳು ಸೊಗಸಿ ಮಾತಾಡಿಸುವೆಲ್ಲಮನ”. ಮಾಯೆ ವಿರಹದಿಂದ ದಿನ ದಿನಕ್ಕೆ ಕೃಶಳಾಗುತ್ತಿರುವುದನ್ನೂ ಅಲ್ಲಮನ ವಿಚಾರದಲ್ಲಿ ತೋರಿಸುತ್ತಿರುವ ಕಾತರವನ್ನೂ ಸಖಿಯರು ನೋಡಿ “ಒಡತಿ ನಿನ್ನಯ ಬಗೆಯ ಬಯಕೆಯ ನಾಚದೆಮ್ಮೊಡನೆ ನುಡಿದೆಯಾದಡೆ” ಅಲ್ಲಮನನ್ನು ತಂದು ಸೇರಿಸುವ ಉಪಾಯಮಾಡುತ್ತೇವೆ ಎಂದು ಹೇಳಿದರು. ಆದರೆ ಮಾಯಾದೇವಿ “ಕನ್ಯಾಭಾವ ಭಂಗಿಯ ಮನದ ನಾಚಿಕೆಯೊಂದು, ನೆಟ್ಟನೆ ಜನಪತಿಯ ಮಗಳೆಂಬ ಹೆಕ್ಕಳ ಹೆಮ್ಮೆ ತಾನೆರಡು, ತನಗೆ ಸಮಸಂಪ್ರಾಪ್ತನಲ್ಲದ ಮನುಜಗಳುಸಿದನೆಂಬ ಮಱವೆಯ ಘನತೆ ಮೂರು” ಈ ಕಾರಣಗಳಿಂದ ನಾಚಿ ಮಾನವಾಗಿರಲು ಸಖಿಯರು ತಮ್ಮಲ್ಲಿಯೆ ಆಲೋಚಿಸಿ ನಿಶ್ಚಯಾಂಶವನ್ನು ತಿಳಿದುಕೊಂಡರು.³⁰ ಬಳಿಕ ಮಧುಮಾನಿ³¹ ಎಂಬ ಸಖಿ ಅಲ್ಲಮನ ಬಳಿಗೆ ಬಂದು ಮಾಯಾದೇವಿ ಆತನ ನೆವದಿಂದ ವಿರಹ ಸಂತಪ್ತಳಾಗಿರುವುದನ್ನು ತಿಳಿಸಿ ಆ ರಾತ್ರಿ ಮಾಯೆಯನ್ನು ಸಂಧಿಸುವ ಏರ್ಪಾಡು ಮಾಡುವಳು. ಆ ರಾತ್ರಿ

30 ಈ ಸಂದರ್ಭದಲ್ಲಿ ಸಕಳೆ ಎಂಬ ಸಖಿ ಕುಂತಿ ಕರ್ಣನನ್ನು ಪಡೆದ ಕಥೆಯನ್ನೂ, ದ್ರೌಪದಿಯ ವೃತ್ತಾಂತವನ್ನೂ, ದೇವೇಂದ್ರ ಅಸುತ್ಯಯರ ಪ್ರಣಯವನ್ನೂ ವರ್ಣಿಸಿ ಪ್ರೋತ್ಸಾಹಿಸಿದಂತೆ ಪ್ರ. ಪು. ಸಂಧಿ ೫, ಪದ್ಯಗಳು ೪೦-೪೫ರಲ್ಲಿದೆ. 31 ಸಕಳೆ ಬಂದಂತೆ ಪ್ರ. ಪು. ದಲ್ಲಿದೆ.

ಅಲ್ಲಮನೂ ಮಾಯೆಯೂ ಸೇರುವರು. ಆದರೆ ನಿರ್ಲಿಪ್ತನಾದ ಅಲ್ಲಮನು ತನಗೆ ವಶನಾಗದೆ ನಿರ್ದೇಹಿಯಾಗಿರುವುದನ್ನು ಕಂಡು ಮಾಯೆ ಶೋಕಾಶ್ಚರ್ಯಭರಿತಳಾಗುವಳು. ಮಾರನೆಯ ದಿನ ಸವಿಯರು ಬಂದು ನೋಡುವಾಗ ಮಾಯೆಯೊಬ್ಬಳೇ ಇರುವಳು. ಈ ವರ್ತಮಾನ ಮೋಹಿನೀದೇವಿಗೆ ತಿಳಿದು ಆಕೆ ಅಂತಃಪುರಕ್ಕೆ ಬಂದು ಮಗಳ ಅವಿವೇಕಕ್ಕೂ ದುರ್ನೀತಿಗೂ ಬಹಳ ನಾಗಿ ನಿಂದಿಸುವಳು. ಕಡೆಗೆ ಅಲ್ಲಿದ್ದ ಸವಿಯರಲ್ಲಿ ಸಕಳೆಯನ್ನು ಕುರಿತು “ಸಕಳೆ! ಬುದ್ಧಿಯ ಬಲ್ಲಿ, ನೀನೇತಕೆ ವಿಚಾರಿಸದಾದೆ” ಎಂದು ಆಕ್ಷೇಪಿಸಲು ಆ ಸಕಳೆ ಚಾರ್ತಾಕನಾದವನ್ನು ತಲೆ ಮೆಟ್ಟುವಂತೆ “ಮನುಷ್ಯ ದೇಹವಪೂರ್ವವದಜೊಳು ಜನಪತಿಯ ಸುತೆಯಹುದಪೂರ್ವತೆ, ಇನಿತ ಜೊಳು ಪಟುವಾಗಿ ಸಕಲ ಸುಖಂಗಳನು ತಿಳಿದು ಅನುಭವಿಸುವದಪೂರ್ವ, ಅದಜಾಂ ಮನಸುಬಂದಂತಿರಲಿ, ಮಾಯಾಂಗನೆಗದೇತಕೆ ಕಾಹು ಕಟ್ಟಳೆ?” ಎಂದು ಉತ್ತರ ಕೊಟ್ಟಳು. ಮೋಹಿನೀದೇವಿ ಮಗಳ ಮೇಲಿನ ವ್ಯಾಮೋಹದಿಂದಲೂ ಸಕಳೆಯ ಜಾಣ್ಣು ಡಿಯಿಂದಲೂ ಸೋತು ಸನ್ಮೃತಿಸಿ “ಅರಸನಜಾಯದ ತೆಜದಲಿದನಾಚರಿಸುವುದು” ಎಂದು ಎಚ್ಚರಿಕೆ ಕೊಟ್ಟು ಹೊರಟುಹೋದಳು. ಬಂದ ಅಪಾಯದಿಂದ ಪಾರಾದೆನೆಂದು ಸವಿಯರು ಸಂತೋಷಿಸಿ ಮಾಯೆಗೆ ಬುದ್ಧಿ ಹೇಳುವರು. ಅನಂತರ ಸಕಳೆ ಅಲ್ಲಮನ ಬಳಿಗೆ ಬಂದು, ಇನ್ನು ನೀನು ಇಲ್ಲಿರಬೇಡ, ಬೇರೆ ಕಡೆಗೆ ಹೊರಟುಹೋಗು—ಎಂದು ಹೇಳಿದಳು. ಶಿವತತ್ತ್ವಪರವಾಗಿದ್ದ ಅಲ್ಲಮನ ಉತ್ತರವನ್ನು ಸಕಳೆ ಅರ್ಥಮಾಡಿಕೊಳ್ಳದೆ—ಒಳ್ಳೆಯದು, ಈಗೇನು, ಋಣಸಂಬಂಧವಿದ್ದರೆ ಮಾಯೆ ನಿನಗೆ ಪುನಃ ದೊರೆಯುವಳು—ಎಂದು ಹೇಳಿ ಹೊರಟುಬರುವಳು.

ಮಾಯಾದೇವಿ ಅಲ್ಲಮನ ವಿರಹತಾಪದಿಂದ ಬೆಂಡಾಗಿ ಕಾಲವನ್ನು ಕಳೆಯುತ್ತಿರಲು³² ಕೈಲಾಸದಲ್ಲಿ ಪಾರ್ವತಿ ವಿಮಲೆ ಎಂಬವಳನ್ನು ಕರೆದು—ನೀನು ಹೋಗಿ ಮಾಯೆಯನ್ನು ಎಚ್ಚರಿಸು, ತಾನು ಭೂಮಿಗೆ ಹೋದ ಕಾರ್ಯವನ್ನು ಮರೆತಿರುವಳು ಎಂದು ಹೇಳಿದಳು. ವಿಮಲೆ

32 ಕೈಲಾಸದಲ್ಲಿ ಈಶ್ವರನು, ಭೂಮಿಗೆ ಹೋದ ನಿನ್ನ ಮಾಯೆ ಎನುಮಾಡಿದಳು? ಎಂದು ಹಾಸ್ಯಮಾಡಿ ಕೇಳಿದ ಹಾಗೂ ಆಗ ವಿಮಲೆಯನ್ನು ಪಾರ್ವತಿ ಭೂಮಿಗೆ ಕಳುಹಿಸಿದ ಹಾಗೂ ಪ್ರ. ಸಾಂ. ಸಂಧಿ ೫, ಪದ್ಯಗಳು ೧೩-೧೬ರಲ್ಲಿದೆ.

ಅದರಂತೆ ಬನವಸೆಗೆ ಬಂದು ಮಾಯೆಗೆ ಕಾಣಿಸಿಕೊಂಡಳು ; ಮಾಯೆಗೆ ಹಿಂದಿನ ವೃತ್ತಾಂತವನ್ನೂ, ಅಲ್ಲಮನು ಯಾರೆಂಬುದನ್ನೂ ತಿಳಿಸಿದಳು.³³ ಅದಕ್ಕೆ ಮಾಯಾದೇವಿ “ ಅಲ್ಲಮಪ್ರಭುವಂದೆನಿಸಿಕೊಂಬವನು ತಾ ಪ್ರತ್ಯಕ್ಷ ಪರಬೊಮ್ಮ ಎಂದು ಹೇಳುವರೆಲ್ಲರು, ಇವನೇ ಸಂದ ಮದ್ದಳೆ ಯಲ್ಲಮನು, ಬಿಡು, ಹೊಂದದಾ, ನೀ ಹೇಳುವುದು ಹುಸಿ” ಎಂದು ವಿಮಳೆಗೆನ್ನಲು ಆಕೆ ಮತ್ತೆ ಬುದ್ಧಿಯನ್ನು ಹೇಳಿ “ವಿಷಯದ ವಿಕಳ ತನವನು ಬಿಟ್ಟು ಸಲೆ ಸಾತ್ವಿಕದ ಬುದ್ಧಿಯಲೀಕ್ಷಿಸು” ಅಲ್ಲಮನ ನಿಜ ಸ್ವರೂಪ ಗೊತ್ತಾಗುತ್ತದೆ ಎಂದಳು. ಹಾಗಾದರೆ ಮಧುಕೇಶ್ವರಾಲಯಕ್ಕೆ ಹೋಗೋಣ ನಡೆ, ಅಲ್ಲಮನು ಅಲ್ಲಿಗೆ ಬರುವನು, ದೇವನಹುದೋ ಅಲ್ಲವೋ ನೀನು ಸೂಚಿಸು, ಆಮೇಲೆ ನನ್ನ ಕೆಲಸವನ್ನು ನಾನು ನೆರವೇರಿ ಸುತ್ತೇನೆ ಎಂದು ಮಾಯೆ ಹೇಳಿ ವಿಮಳೆಯನ್ನು ಕರೆದುಕೊಂಡು ದೇವಸ್ಥಾನಕ್ಕೆ ಬಂದಳು. ವಿಮಳೆ ಕಣ್ಣುಸನ್ನೆಯಿಂದ ದೇವನಹುದೆಂದು ಸೂಚಿಸಲು ಮಾಯೆ ಅದನ್ನು ಗ್ರಹಿಸಿದಳು. ಕೂಡಲೆ ಆಕೆಯ ಲಾಸ್ಯ ಗೀಸ್ಯಗಳೆಲ್ಲ ಕೊನೆಗಂಡು “ ನಟ ನಾಟಕನ ಸಿಕ್ಕಿಸುವ ಬಗೆಯಲಿ ಮಾಟ ಮಕರಿಸಿ ಕಾಣಲಾಯಿತು.” ಆಗ ಅಲ್ಲಮನು ಆಕೆಯ ರೀತಿಯನ್ನು ನೋಡಿ “ ಸದಮಲ ಸ್ವಸ್ವರೂಪವ ಕಾಕರಿಗೆ ಕಾಣಿಸುವುದನುಚಿತ ವೆನುತ” ಮದ್ದಳೆಯನ್ನು ಬಿಸಾಡಿ ನಗುತ್ತ ಅಲ್ಲಿಂದ ತೆರಳಿದನು. ಮಾಯಾದೇವಿ ಶೋಕಸಂತಪ್ತಳಾಗಿ ದೈನ್ಯದಿಂದ ವಿಮಳೆಯ ಮುಖವನ್ನು ನೋಡಿದಳು. ಆಗ ವಿಮಲೆ “ ಬಾಲೆ? ಹಂಬಲಿಸಿದಡೆ ಫಲವೇನು?

³³ (a) ವಿಮಳೆ ಅಲ್ಲಮನ ವಿಚಾರವನ್ನು ತಿಳಿಸುತ್ತಿದ್ದಾಗ ಮಮಕಾರನು ಹೊಂಚು ಕೇಳಿ ಮಗಳಮೇಲೆ ಕೋಪಗೊಂಡಂತೆಯೂ, ಅವನನ್ನು ವಿಮಳೆ ಸಮಾಧಾನ ಪಡಿಸಿದಂತೆಯೂ ಪ್ರ. ದೇ. ಕೋ. ಪದಗಳು ೧೭೮-೧೮೨ರಲ್ಲಿದೆ. (b) ಅಲ್ಲಮನ ತಾಯಿತಂದೆಗಳಾದ ಸುಜ್ಞಾನಿ ನಿರಹಂಕಾರರು ಯಾರು ಎಂಬುದು ಸರಿಯಾಗಿ ತಿಳಿದಿಲ್ಲ. ಈ ಸುಜ್ಞಾನಿ ನಿರಹಂಕಾರರು ಸದ್ವೈರಹಿತನಾದ ದಂಪತಿಗಳೆಂದು ಶಿ. ಚಿಂ. ಸಂಧಿ ೨೯, ಪದ್ಯ ೪೧ರಲ್ಲಿದೆ. ಅವರು “ ಸಂತೋಷದಿಂದ ರಾಜ್ಯಾದಿ ವೈಭವವೆಲ್ಲಾಂ ಸಂತತಂ ಸುಖಸಂಕಥಾವಿನೋದ” ದಲ್ಲಿದ್ದರೆಂದು ಪ್ರ. ಪ್ರ. ಸಂಧಿ ೩, ಪದ್ಯ ೪೫ರಲ್ಲಿದೆ. ಮರಿ ರಾಜವಟ್ಟೀರನ ಪ್ರ. ನ. ತಾ. ೪ನೆಯ ಪದದಲ್ಲಿ ಅಲ್ಲಮನು ದೊರೆಯೆಂದು ಹೇಳಿದೆ. ಹರಿಹರನ ಪ್ರ. ದೇ. ರಗಳೆಯಲ್ಲಾದರೂ ಸುಜ್ಞಾನಿ ನಿರಹಂಕಾರ ಎಂಬ ಹೆಸರುಗಳೇ ಇಲ್ಲ. “ ನಾಗಮಾಸಾಧಿಸತಿಯಪ್ಪ ಸಲ್ಲಲಿತ ನಾಯಕಗೆ” (ನೃತ್ಯಶಾಲೆಯ ಯಜಮಾನ) ಅಲ್ಲಮ ಮಗನಾಗಿ ಹುಟ್ಟಿದನೆಂದು ಹೇಳಿದೆ.

ಎಳು ತಡೆದಿರದಲ್ಲಮನನೀರೇಳು ಲೋಕದಲಿಜಿಸಿ ನೋಡುವೆವು” ಎಂದು ಸಮಾಧಾನಗೊಳಿಸಿ ಮಾಯೆಯನ್ನು ಜೊತೆಯಲ್ಲಿ ಕರೆದುಕೊಂಡು ಹೊರಟಳು. ರಾಜಕುಮಾರಿ ಒಬ್ಬ ಮದ್ದಳೆಯವನ ಹಿಂದೆ ಹುಚ್ಚು ಹಿಡಿದು ಹೊರಟುಹೋದಳೆಂದು ಊರಿನವರೆಲ್ಲ ಆಡುತ್ತ ಹಿಂದಿರುಗಿದರು. ಈ ವರ್ತಮಾನ ಮನುಕಾರ ಮೋಹಿನೀದೇವಿಯರಿಗೆ ತಿಳಿಯಿತು. ಅವರು ತಮ್ಮ ಮಗಳ ಅವಿವೇಕಕ್ಕೆ ದುಃಖಪಟ್ಟು ಆಕೆಯನ್ನು ಹುಡುಕಿಕೊಂಡು ಹೊರಟರು.

ಮಾಯೆ ವಿಮಲೆ ಮತ್ತು ಸಖಿಯರು ಅರಣ್ಯವನ್ನು ಪ್ರವೇಶಿಸಿ ಕಲ್ಲುಮುಳ್ಳುಗಳ ದಾರಿಯನ್ನು ನಡೆದು, ಬಿಸಿಲು ಸುಂಟುರುಗಳೇ ಗಳಿಗೆ ಸಿಕ್ಕಿ ಬಳಲಿ ಬೆಂಡಾಗಿ ಬರುತ್ತಿದ್ದರು. ಮಾಯೆಯನ್ನು ಕಂಡ ತಪಸ್ವಿಗಳು ತಮ್ಮ ಕಂತೆ ಕಚ್ಚುಟ ವಿಭೂತಿಯ ಬುಟ್ಟಿಗಳನ್ನು ಆತುರದಿಂದ ಎತ್ತಿಕೊಂಡು “ಎದ್ದೋಡಿದರು ಹುಲಿ ಗಂಡ ಹುಲಿ ಗಳಂತೆ ದೆಸೆ ದೆಸೆಗೆ.” ಅಲ್ಲಮನು ಋಷಿಗಳ ಸ್ಥಿತಿಗೂ ಮಾಯೆಯ ಕಷ್ಟಕ್ಕೂ ಮರುಗಿದವನಾಗಿ ಕಾಣಿಸಿಕೊಂಡನು. ಆಗ ಮಾಯೆಯ ಕೇಳಿದಿಯರು ಆತನನ್ನು ಮುತ್ತಿ ಕೊಂಡು “ಲೇಸು ಮಾಡಿದೆಯಯ್ಯ, ಮಾಯೆಯನೀಸುದಿನ ಮನವೊಲಿಸಿ ಕಡೆಯಲಿ ಘಾಸಿಮಾಡುವುದುಚಿತವೇ ನಿನಗೆ?” ಎಂದು ಕೇಳಿದರು. ಆಗ ಅಲ್ಲಮನು “ಆರು ಮೊದಲಲಿ ಬಯಸ ಹೇಳಿದರು? ಆರು ಕಾಣುತ ಕರೆಸ ಹೇಳಿದರು? ಆರು ತನ್ನನು ಬಳಿಕ ಉದಾಸಿನ ಮಾಡ ಹೇಳಿದರು? ನಾರಿಯರಿಗಿದು ಸಹಜ ಸಂಚಲ ಕಾರಣಿಕತನ; ತನ್ನ ತಾನೇ ದೂರಿಸಿ ದಡಾನೇನ ಮಾಡುವೆ?” ಎಂದು ಉತ್ತರಕೊಟ್ಟನು. ಹೀಗೆ ಅಲ್ಲಮನಿಗೂ ಸಖಿಯರಿಗೂ ಮಾತುಗಳಾಗುತ್ತ ತನ್ನದೇನೂ ತಪ್ಪಿಲ್ಲವೆಂದು ಹೇಳುತ್ತಿರಲು ಮಾಯೆ ಕೋಪ ದುಃಖಗಳಿಂದಲೂ ಪ್ರೇಮದ ಭರವಸೆಯಿಂದಲೂ “ಅಹುದೈ ಧೂರ್ತ! ನೀ ಗತಿಯೆಂದು ನಂಬಿದಡೊಳ್ಳಿತಾಯಿತು, ಬಳಿಕ ಮತ್ತೇನು? ಸಂದ ಸಟೆ ಕುತ್ತಿತ ಕುಮಂತ್ರದ ಬಂದಿಕಾಜನು ಚಾಟು ಚಪಳಿಗನೆಂದು ನಾ ಮುನ್ನಿಲಾಯೆ” ಎಂದಳು. ಅದಕ್ಕೆ ಅಲ್ಲಮನು ಈ ಕೆಟ್ಟ ಗುಣಗಳೆಲ್ಲವೂ ನನ್ನಲ್ಲಿರುವುವೋ? ನಿನ್ನಲ್ಲಿರುವುವೋ ಎನ್ನುವುದನ್ನು ಹರಿಬ್ರಹ್ಮಾದಿಗಳನ್ನೂ ಸಿದ್ಧ ಸಾಧಕರನ್ನೂ ಕೇಳೋಣ ಎಂದನು. ಮಾಯೆ

“ಹರಿಯನೆದೆಯನು ಮೆಟ್ಟಿದನು, ಶಂಕರನನರ್ಥಾಂಗದೊಳು ನೆಟ್ಟನೆ ಹರಿಸುಟಗೆಯಾಡಿದನು, ಬ್ರಹ್ಮನ ಬಾಯ ಮುದ್ರಿಸಿದೆ, ಸುರನರೋರಗ ರೆಂಬ ಮಹವೆಯ ಮರುಳು ತಂಡವನೆನ್ನ ತೊತ್ತಿರ ಶರಣುವೊಗಿಸಿದೆ ಏನ ಕೇಳುವೆ? ಜನುಗುಮತಿಗಳ, ಸಿದ್ಧಸಾಧಕ ಮುನಿಗಳೆಂಬವದಿರುಗಳನು ನಾ ಮುನಿದು ಕಚ್ಚುಟ ಕಂಠೆ ಬತ್ತಲೆ ಬೋಳು ಜಡೆ ಲೋಚು, ಅನಶನವ್ರತ ನಾರು ಬೇರೆಂಬನಿತಟಲಿ ದಂಡಿಸುವೆ ನಾ, ಕಾನನದ ಮರುಳರನು ಏನ ಕೇಳುವೆ” ಎಂದು ತನ್ನ ಪ್ರತಾಪವನ್ನು ಕೊಚ್ಚಿಕೊಂಡಳು. “ಹರಿ ಹರ ಬ್ರಹ್ಮಾದಿಗಳನೆಲ್ಲರನು ನಿನ್ನಾಧೀನವೃತ್ತಿಯಲಿರಿಸಿ ಮಿಗೆ ಟೋಡಾಡಿ ಕಾಡಿನೆಂದು ನೀ ನುಡಿದೆ. ಮರುಳೆ! ನಿನ್ನದಾರು ನಾನಾ ಪರಿಯಲಾಡಿಸು ವವರು? ನೀನಿದ ಪರಿಕಿಸದೆ ಗರ್ವದಲಿ ನುಡಿದರೆ?” ಎಂದು ಅಲ್ಲಮನು ಕೇಳಲು, “ಆರನಾರಾಡಿಸುವರೆಂಬುದನಾರು ಬಲ್ಲರು, ಸಾಕು, ಬಹಿಯ ವಿಚಾರವಂತಿರಲಿ, ಎನ್ನೊಡನೆ ಬಹಿ ಮಾತನಾಡಿದಡೆ ಸಾರಲಹುವನೆ ನನಗೆ ನಮ್ಮ ಮನೋರಥಂಗಳು? ನಿನ್ನ ಧೂರ್ತ ವಿಕಾರವೆಲ್ಲವ ಬಿಟ್ಟು ಕೃಪೆಮಾಡು” ಎಂದು ಬೇಡಿದಳು. ನಿನ್ನ ಕೋರಿಕೆ ಸಾಧ್ಯವಲ್ಲ ಹಿಂದಿರುಗು, ಎಂದು ಅಲ್ಲಮನು ಮಾಯೆಯನ್ನು ತಿರಸ್ಕರಿಸಲು, ವಿಮಳೆ ತಾನಾದರೂ ತನ್ನ ಚಮತ್ಕಾರದಿಂದ ಅಲ್ಲಮನನ್ನು ಮಾಯೆಗೆ ಅಧೀನಪಡಿಸಬೇಕೆಂದು ಪ್ರಯತ್ನಿಸಿದಳು. ಆಕೆ ಹೇಳಿದುದಕ್ಕೆಲ್ಲ³⁴ ಅಲ್ಲಮನು ಪ್ರತ್ಯುತ್ತರಕೊಟ್ಟು “ಕಡಲ ನೀರುಗಳೆಲ್ಲವಮೃತದ ಮಡುಗಳಾದಡೆಯಹವು, ಸುರಗಿರಿ ಕುಡಿವರಿದು ಹಬ್ಬಿದಡೆ ಹಬ್ಬುವುದವನಿಮಂಡಲವ, ಗಿಡುಗಳೆಲ್ಲವು ಕಲ್ಪತರುವಾದಡೆಯಹವು ಎತ್ತಾನು ಕಾಲಕೆ, ಮಡದಿ ಮಾಯೆಗೆ ಪರಮ ತತ್ವಜ್ಞಾನವಿಲ್ಲ” ಎಂದು ಖಂಡಿತವಾಗಿ ಹೇಳಿ ಅದೃಶ್ಯನಾದನು.

ತಮ್ಮ ಪ್ರಯತ್ನವು ವಿಫಲವಾಯಿತೆಂದು ಮಾಯೆಯೂ ವಿಮಲೆಯೂ ಚಿಂತಿಸುತ್ತಿರಲು ಮಮಕಾರ ಮೋಹಿನೀದೇವಿಯರು ಅಲ್ಲಿಗೆ ಬಂದರು. ಆಗ ಮಾಯೆಯ ಜನ್ಮಕಾರಣವನ್ನು ವಿಮಲೆ ಅವರಿಗೆ

34 ಈ ಸಂದರ್ಭದಲ್ಲಿ ವಿಮಳೆ ಅಲ್ಲಮನಿಗೆ ಪುಷ್ಟಿಣಿ ಮೋಹಿನಿ ನಾಚಿ ಮುಂತಾದವರನ್ನು ಈಶ್ವರನು ಒಲಿಯಲಿಲ್ಲವೆ? ಎಂಬದಾಗಿ ಕಥೆಗಳನ್ನೂ, ಮತ್ಸ್ಯಗಂಧಿ ಪರಾತರರ ವೃತ್ತಾಂತ ವನ್ನೂ ಹೇಳಿದಂತೆ ಪ್ರ. ಪು. ದಲ್ಲಿದೆ.

ತಿಳಿಸಿ, ಸಮಾಧಾನಮಾಡಿ ಮಾಯೆಯನ್ನು ಕರೆದುಕೊಂಡು ಕೈಲಾಸಕ್ಕೆ ಹೊರಟುಹೋದಳು.

ಪಾರ್ವತಿ ತನ್ನ ಸೈಜೆ ವೃಥಾವಾದುದಕ್ಕಾಗಿ ವೃಥೆಪಡುತ್ತಿರಲು ಶಿವನು,—ಹೀಗಾಗುವುದೆಂದು ಮೊದಲೇ ನಾನು ನಿನಗೆ ಹೇಳಿದೆ, ನೀನು ಕೇಳಲಿಲ್ಲ. ಈಗ ಮಾರಿಹೋದುದೇನೂ ಇಲ್ಲ. ನಿನ್ನ ಸಾತ್ವಿಕಾಂಶವನ್ನು ಭೂಮಿಗೆ ಕಳುಹಿಸು. ಅಲ್ಲಮನ ಅನುಗ್ರಹ ದೊರೆತು ಶಿವತತ್ತ್ವೋಪದೇಶವಾಗುವುದು—ಎಂದು ಹೇಳಿದನು. ಆಗ ಪಾರ್ವತಿ ಸಂತೋಷ ಪಟ್ಟು ತನ್ನ ಸತ್ತ್ವಗುಣ ಸ್ವರೂಪವನ್ನು ಭೂಮಿಗೆ ಕಳುಹಿಸಿದಳು. ಇದೇ ಕಾಲದಲ್ಲಿಯೆ ಈಶ್ವರನ ಆಜ್ಞಾನುಸಾರ ಬಸವಾದಿಗಳ ಅವತಾರವೂ ಭೂಮಿಯಲ್ಲಾಗುವುದು.³⁵

ಉಡುತಡಿಯಲ್ಲಿ ನಿರ್ಮಳ ಮತ್ತು ಸುಮತಿಯರಿಗೆ ಪಾರ್ವತಿಯ ಸಾತ್ವಿಕಾಂಶವು ಮಹದೇವಿಯಕ್ಕನಾಗಿ ಜನಿಸುವುದು. ಆಕೆ ಶಿವಭಕ್ತಿಯ ರೂಪುಗೊಂಡಂತೆ ಬೆಳೆಯುತ್ತ ಬಂದಳು. ಯೌವನವು ಪ್ರಾಪ್ತವಾಯಿತು. ಒಂದು ದಿನ ಆ ಊರ ದೊರೆಯಾದ ಕೌಶಿಕನು ವೈಹಾಳಿಗೆ ಹೋಗಿ ಹಿಂದಿರುಗುತ್ತ ಸಹಜ ಸೌಂದರ್ಯವತಿಯಾದ ಮಹಾದೇವಿಯನ್ನು ಆಕೆಯ ಮನೆಯ ಬಾಗಿಲ ಮುಂದೆ ನೋಡಿ “ಕಾಮಾತುರದಿ ನಿಗೆ ಕಂಗೆಟ್ಟು ಕಳವಳಿಸಿದನು ನಿಮಿಷದಲಿ.” ಆಕೆ ಯಾರೆನ್ನುವುದನ್ನು ವಿಚಾರಿಸಿ ತಿಳಿದು ಆಕೆಯನ್ನು ವರಿಸಬೇಕೆಂಬ ಸಂಕಲ್ಪದಿಂದ ಅರಮನೆಯನ್ನು ಸೇರಿದನು. “ಎಳೆದು ತರಿಸಿದಡವಳ ಮನಸಿಗೆ ಮುಳಿಸು, ಮೇಲಪಕೀರ್ತಿ, ಕೆಲಬರ ಕಳುಹಿ ತಿಳುಹುವೆನು” ಎನ್ನುತ ಹೆಗ್ಗಡತಿಯರನ್ನು³⁶ ಅಲ್ಲಿಗೆ

³⁵ ಬಸವಣ್ಣನವರು ಮಹದೇವಿಯಕ್ಕ ಮುಂತಾದವರ ಜನ್ಮ ಕಾರಣಗಳು ನೀರಕ್ಕನ ಗ್ರಂಥಗಳಲ್ಲಿ ಒಂದೇ ರೀತಿಯಾಗಿಲ್ಲ. ಇವುಗಳನ್ನು ಪರಿಶಿಷ್ಟ I (iii) ರಲ್ಲಿ ನೋಡುವುದು. ³⁶ ಮಂತ್ರಿಗಳನ್ನು ಕಳುಹಿಸಿದಂತೆ ಮ. ದೇ. ಪು. ಮತ್ತು ಪು. ಪು. ಗಳಲ್ಲಿ ಹೇಳಿದೆ. ಮ. ದೇ. ರಗಳೆಯಲ್ಲಿ ಈ ಸಂದರ್ಭ ಬೇರೆ ರೀತಿಯಲ್ಲಿದೆ. ಮೊದಲು ಮಂತ್ರಿಗಳು ವಸಂತಕನನ್ನು ಕಳುಹಿಸುವರು. ವಸಂತಕನು ಬಂದು ದೊರೆಯ ನಿರಹಾಸವನ್ನು ಯನ್ನು ವರ್ಣಿಸಿ ಅವನು ಬಹು ಕೋಪಿ, ಅತಿ ನಿಷ್ಕರನು ಎಂದು ಹೇಳಲು ಮಹದೇವಿಯಕ್ಕನ ತಂದೆತಾಯಿಗಳು ಹೆದರಿ ದೊರೆಯನ್ನು ಮದುವೆಯಾಗು ಎಂದು ಹೇಳುವರು. ಆಕೆ ಸಮ್ಮತಿಸದೆ ಕೋಪಗೊಳ್ಳುವಳು. ಆಮೇಲೆ ಮಂತ್ರಿಗಳು ಬಂದು ದೊರೆ ನಿಮ್ಮನ್ನು ಕೊಲ್ಲುವಂತೆ ಆಜ್ಞೆ ಮಾಡಿದ್ದಾನೆ, ಬದುಕಿರಬೇಕಾದರೆ ಮಗಳನ್ನು ದೊರೆಗೆ ಕೊಡಿ — ಎಂದು ಹೇಳುವರು. ತಂದೆತಾಯಿಗಳು ನಡುಗಿ “ಸೊಪ್ಪಾದ ಮುಖದಲ್ಲಿ

ಅಟ್ಟಿದನು. ಅವರು ಬಂದು ಕೇಳಲು ನಿರ್ಮಳನು “ನೃಪಕುಲದವಗೆ ಕೊಡೆವು” ಎಂದನು. ಆಗ ಹೆಗ್ಗಡಿತಿಯರು “ಅರಸಗಿದೀರೇ ನೀವು, ಸುಮ್ಮನೆ ಸರಸದಿಂದಲಿ ಕೊಡುವುದೊಳ್ಳಿತು, ವಿರಸವಾದರೆ ನೀವು ಮಾಡುವುದೇನು ಭೂಪತಿಯ? ಮರುಳುತನಗಳು ಸಾಕು” ಎಂದು ಮುಂತಾಗಿ ನಯಭಯಗಳಿಂದ ಹೇಳಿದರೂ ಒಪ್ಪದೆ — ನಮ್ಮ ಮಗಳನ್ನೇ ಕೇಳಿ, ಆಕೆ ಒಪ್ಪಿದರೆ ಕೊಡೋಣವಂತೆ — ಎಂದು ನಿರ್ಮಳನು ಹೇಳಿದನು. ಹೆಗ್ಗಡಿತಿಯರು ಮಹಾದೇವಿಯನ್ನು ಕೇಳಿದರು. ಆಗ ಆಕೆ ಒಂದು ಉಪಾಯವನ್ನು ಆಲೋಚನೆಮಾಡಿ ದೊರೆಯನ್ನೆ ಮನೆಗೆ ಕರೆಸಿಕೊಂಡಳು. ದೊರೆ ಸಂತೋಷದಿಂದ ಬಂದು “ಲಲನೆ ಕೇಳಾ, ನಿನ್ನ ಬಯಕೆಯ ಸಲಿಸುವೆನು ಮೊದಲಲ್ಲಿ ಬಳಿಕಾನೊಲಿಸಿಕೊಂಬೆನು” ಎಂದು ನಾನಾ ಪ್ರಮಾಣಗಳನ್ನಿಟ್ಟು ಹೇಳಿದನು. ಆಕೆ — ಸರಿ ಆಗಲಿ ಎಂದು ಹೇಳಿ ಅವನ ಅಂತಃಪುರವನ್ನು ಸೇರಿದಳು.³⁷ ಆ ದಿನಸ ರಾತ್ರಿ ದೊರೆಯಾದ ಕೌಶಿಕನು ಪ್ರಣಯವಾಕ್ಯಗಳನ್ನು ಆಡಲಾರಂಭಿಸಲು ಮಹದೇವಿಯಕ್ಕನು — ನನ್ನ ಮನದಿಷ್ಟವನ್ನು ನೆರೆವೇರಿಸುವುದಾಗಿ ಮಾತುಕೊಟ್ಟಿರುವೆಯಲ್ಲ, ನೀನು ಶಿವಭಕ್ತನಾಗಬೇಕು, ನೀನು ಭವಿಯಾಗಿದ್ದರೆ ಒಲ್ಲೆನು — ಎಂದು ಹೇಳಿದಳು. ದೊರೆಯು ಸುಮ್ಮಾನವೆಲ್ಲ ದುಮ್ಮಾನಕ್ಕೆ ತಿರುಗಿತು. “ನಮಗೆ ಶಿವಭಕ್ತಿಯನು ಮಾಡುವ ಸಮಯವಳವಡದು” ಎಂದನು. “ನಮಗೆ ನಿಮ್ಮಯ ಸಂಗವಳವಡದು” ಎಂದು ಮಹದೇವಿಯಕ್ಕನು ಉತ್ತರಕೊಟ್ಟು ದೊರೆ ಕೊಟ್ಟಿದ್ದ ವಸ್ತ್ರಭೂಷಣಾದ್ಯಲಂಕಾರಗಳನ್ನು ತೆಗೆದಿಟ್ಟು ವಿರಕ್ತಳಾಗಿ ನಿರ್ವಾಣಳಾಗಿ ಹೊರಟುಬಂದಳು. ದೊರೆ ಆಕೆಯ ವರ್ತನೆಗೆ ಆಶ್ಚರ್ಯಪಟ್ಟು ಏನು ಮಾಡಲೂ ತೋರದೆ, ಹೋದರೆ ಹೋಗಲಿ ಎಂದು ಬಿಟ್ಟು ಕೊಟ್ಟನು. ನಿರ್ಮಳ ಮತ್ತು ಸುಮತಿ ಆಕೆಯನ್ನು ಇದಿರುಗೊಂಡು — ಇಷ್ಟು

ಕಣ್ಣೀರ್ಗಗಳಂ ತಳೆದು | ನಿಲಿ ಮಗಳೆ, ಮಗಳೆ ನಿನ್ನಯ ದೂಸಜಾಂದಮಗೆ | ನೆಲಸಿತ್ತು ದುರ್ಮರಣವೇನೆಂಬೆ ವೃದ್ಧಿಗೆ | ಹೊಸತು ನಿನ್ನಯ ಭಕ್ತಿ ತಾನೆಮಗೆ ಸಂಕಟಂ | ವಸುಧೆಯೊಳು ಭವಿಯೊಳಗೆ ಬಾಳರೇನುತ್ತಟಂ” ಎಂದು ಅತ್ತು ಕಾರಿಕಾಲಮ್ಮೆ ಹೇರೂರ ಹೆಂಗೂಸು ಮುಂತಾದವರ ಕಥೆಗಳನ್ನು ಉದಾಹರಣೆಗಾಗಿ ಹೇಳುವರು. ಮ. ದೇ. ೮. ಸ್ಥಲ ೩ ಮ. ದೇ. ಪು. ದಲ್ಲಿ ಸ್ತಲ್ಪ ವೃತ್ತಾಸಗಳಿವೆ. ³⁷ ಮಹದೇವಿಯಕ್ಕ ಮತ್ತು ಕೌಶಿಕ ಇವರಿಗೆ ನಿವಾಹವಾಯಿತೇ? ಎಂಬದನ್ನು ಚಾಮರಸನು ಹೇಳಿಲ್ಲ. ಈ ವಿಚಾರದಲ್ಲಿ ಗ್ರಂಥಗಳಲ್ಲಿ ಏಕಾಭಿಪ್ರಾಯವಿಲ್ಲ. ಪರಿಶಿಷ್ಟ I (iv) ನೋಡಿ.

ಪಣ್ಣ ವಯಸ್ಸಿಗೆ ಇದೇನು ವಿರಕ್ತಿಯಮ್ಮ! ಇದೇನು ವೇಷ! ಬೇಡ—
ಎಂದು ಎಷ್ಟೋ ಬಗೆಯಲ್ಲಿ ಹೇಳಿದರು. ಆದರೆ ಆಕೆ ಒಪ್ಪದೆ “ಶಿವಗರ್ವಿಸಿದ
ತನುವಿಂದು ನೋದಲಾಗಿ, ಎನ್ನ ಹಂಬಲನಿಂದು ಕಳೆವುದು ನೀವು.”
ಎಂದು ಹೇಳಿ ಗುರುದೇವನನ್ನು ಹುಡುಕಲು ಹೊರಟುಹೋದಳು.

ಇತ್ತ “ಲಿಂಗ ನಿಜವನು ಬಯಸಿ ಭಕ್ತಗಣಂಗಳಿರುತಿರಲು” ಅಲ್ಲಮ
ಪ್ರಭು ಅವರನ್ನು ಅನುಗ್ರಹಿಸಬೇಕೆಂದು “ಕಾರಣ ಕಾಯದಲಿ ಸುಳಿದ.”
ಹೀಗೆ ಬರುತ್ತಿರಲು ದಾರಿಯಲ್ಲಿ “ಕಟ್ಟಿದಿರಿನಲಿ ಚೆಲುವಾಗಿ ತಳಿತ
ಕೆಂದಾವರೆಯ ನೈದಿಲುಗೊಳನ ನಾನಾ ಪರಿಯ ಹೂಗಿಡುಗಳ ಲತಾ
ಮಂಟಪದ ತೋಟವ ಕಂಡನಲ್ಲಮನು.” ಅದರ ಯಜಮಾನನಾದ
ಗೊಗ್ಗಯ್ಯನೆಂಬ ಭಕ್ತನು ಗುರುಲಿಂಗಜಂಗಮ ಸೇವೆಗಾಗಿ ಕಾಯಕ
ಮಾಡಿ ಮುಕ್ತಿಯನ್ನು ಗಳಿಸಬಹುದೆಂದು ತಿಳಿದಿದ್ದನು. ಅಲ್ಲಮಪ್ರಭು
ಅಂತಹ ಸೇವೆಯೇ ಸಾಲದೆಂದೂ, ಅದರಿಂದ ಪ್ರಾಣಲಿಂಗ ಜ್ಞಾನ
ವನ್ನುಂಟುಮಾಡಿಕೊಳ್ಳಬೇಕೆಂದೂ ಬೋಧಿಸಿ, ಸಮಾಧಿಸ್ಥನಾಗಿದ್ದ
“ಅನಿಮಿಷಯ್ಯನೆಂಬ ಶಿವಯೋಗಿಯ ದೃಷ್ಟಾಂತವನ್ನು ತೋರಿಸಿದನು.
ಆಗ ಅನಿಮಿಷಯ್ಯನ ಕೈಯಲ್ಲಿದ್ದ ಲಿಂಗವು ಅಲ್ಲಮನ ಕೈಸೇರಿತು. ಆ ಲಿಂಗ
ದೊಡನೆ ಆ ಶಿವಯೋಗಿಯ ಪ್ರಾಣಕಳೆಯೂ ಬಂದು ಸೇರಿತು. ಅವು
ಗಳನ್ನೆಲ್ಲ ನೋಡುತ್ತಿದ್ದ ಗೊಗ್ಗಯ್ಯನು ಅಲ್ಲಮನನ್ನು ಮಹಾಪುರುಷ
ನೆಂದು ಗ್ರಹಿಸಿ ಆತನಿಂದ ಉಪದೇಶವನ್ನು ಕೈಕೊಂಡನು.

ಅಲ್ಲಮನು ಅಲ್ಲಿಂದ ಹೊರಟು ದಾರಿಯಲ್ಲಿ ಮುಕ್ತಾಯಕ್ಕನೆಂಬ
ಶಿವಭಕ್ತೆಗೆ ಕಾಣಿಸಿಕೊಂಡನು. ಆಕೆ ತನ್ನ “ಸೋದರನಾದ ಅಜಗಣ್ಣನು

“ಅನಿಮಿಷಯ್ಯನು ಚಾಳುಕ್ಯಾನ್ತೆಯಾದ ತ್ರೈಲೋಕ್ಯ ಚೂಷೇಶ ಮತ್ತು
ಮುನರ್ಲಿಂಗ ಜನಿಸಿದ ಮಗನೆಂದು ಸಿಂ. ಪು. ಮತ್ತು ಚೆ. ಬ. ಪು. ಗಳಲ್ಲಿ ಹೇಳಿದೆ.

39) ಮುಕ್ತಾಯಕ್ಕ ಅಜಗಣ್ಣನ ತಂಗಿಯೊ ಆಕನೋ ನಿಷ್ಕರ್ಷೆಯಾಗಿ ತಿಳಿದಿಲ್ಲ.
ಚಾಮರಕ್ಕನು ಬರೆದಿರುವಂತೆಯೇ ತಮಿಳು ಪ್ರಭುಲಿಂಗಲೀಲೆಯಲ್ಲಿಯೂ ಇದೆ.
“ಇಡನೆ ಮುಟ್ಟಿದವನು” ಎಂದು ಹೇಳಿದೆ. ತೆಲುಗು ಮತ್ತು ಸಂಸ್ಕೃತ ಪ್ರಭುಲಿಂಗ
ಲೀಲೆಗಳಲ್ಲಿ ಅಜಗಣ್ಣನು ಮುಕ್ತಾಯಕ್ಕನ ತಮ್ಮನೆಂದು ಹೇಳಿದೆ. ಶ್ರೀಯುತ
ಸಿದ್ಧರಾಮಪ್ಪ ಸಾಮಣಿ ಅವರು ಅಜಗಣ್ಣನು ಮುಕ್ತಾಯಕ್ಕನ ಅಣ್ಣನೆಂದು ಹೇಳಿದಾರೆ.
(ಜಯಕರ್ನಾಟಕ, ವರ್ಷ 3, ಪಂ. 11, ಪುಟ 778.) ಅವರು “ರೂಪ್ಯಸಂಪಾದನೆ
ಯಲ್ಲಿ ಮುಕ್ತಾಯಕ್ಕನು ಹೇಳುವ “ಅಜಗಣ್ಣನ ಬೆನ್ನಬಳಿಯವಳು ನಾನಯ್ಯ”
ಶೂ. ಪಂ. (ಮು.) ಪುಟ 24 ಎಂಬುದನ್ನು ಮೇಲೆ ಕಂಡಂತೆ ಅರ್ಥಮಾಡಿರುವುದು.

ಲಿಂಗೈಕ್ಯನಾದುದಕ್ಕೆ ದುಃಖಿಸುತ್ತಿದ್ದಳು. ಅಲ್ಲಮನನ್ನು ಕಂಡು ಮುಕ್ತಾಯಕ್ಕೆ ಎದ್ದು “ಸಲೆ ಸತ್ಕರಿಸಿ ವಂದಿಸಿ ತನ್ನ ಚಿಂತೆಯ ಪರಿಹರಿಸು ವಂತಪ್ಪನೊಬ್ಬ ಮಹಾತ್ಮ ನೀನೆನಗೆ ದೊರಕಿದೆಯೆಲಾ, ಎನ್ನ ಪುಣ್ಯಕೆ ಸರಿಯದಾರು” ಎಂದು ಭಕ್ತಿಯಿಂದ ನುಡಿದಳು.⁴⁰ ಅಲ್ಲಮನು ಮನಕರಗಿದವನಾಗಿ “ತಾಯೆ! ಭಕ್ತರಿಗುಂಟೆ ಚಿಂತೆಗಳಾಯಸಂಗಳು ಬಜ್ಜಿದೆಗೆ ಹಲವ ಹಂಬಲಿಸಿ ಬಾಯ ಬಿಡಲಹುದೇ ವೃಥಾ ನೀಕಾಯ ದಜಗಣ್ಣಿಗೆ, ಮರುಳೇ ಮಾಯೆ ಮೋಹವಿದೇತಕೌ ಮುಕ್ತಾಯಿ!” ಎಂದು ಸಂತೈಸಿ — ಅಜಗಣ್ಣನು ಗುಹೇಶ್ವರಲಿಂಗದ ಶರಣನು, ಮೊದಲು ಇದ್ದು ಆಮೇಲೆ ಹೋದವನಲ್ಲ, ಆತನು ನಿತ್ಯನು — ಎಂದು ತಿಳಿವನ್ನು ನೀಡಿದನು. ಕಡೆಯಲ್ಲಿ ಮುಕ್ತಾಯಕ್ಕೆ “ದೇವ! ನಿಮ್ಮವರುಗಳ ಪರಿಯನು ನೀವೆ ಬಲ್ಲಿರಿ, ಹಾವಿನಡಿಯನು ಹಾವುಗಳು ನೆಜಿ ಬಲ್ಲುವಲ್ಲದೆ ನನಗೆ ಗೋಚರವೆ?” ಎಂದು ಹೇಳಿ ಮುಂದೆ ನನಗೆ ಗತಿಯೇನು? — ಎಂದು ಕೇಳಿದಳು. “ಅಕ್ಕ ಕೇಳಾ, ನಿನ್ನ ಹೆಸರಿಗೆ ತಕ್ಕ ಬಯಕೆಯ ನೀನು ಬಯಸಿದೆ, ಮಿಕ್ಕ ಭವಭಾರಿಗಳು ಬಲ್ಲರೆ ಲಿಂಗಮಾರ್ಗವನು?” ಎಂದು ಅಲ್ಲಮನು ಆಕೆಯನ್ನು ಹೊಗಳಿ ಆಕೆಗೆ “ವೀರಶೈವೋಪದೇಶ ವನ್ನು ಮಾಡಿದನು.

ಮುಂದೆ ಅಲ್ಲಮಪ್ರಭು ಸೊನ್ನಲಾಪುರಕ್ಕೆ ಪ್ರಯಾಣಮಾಡಿ, ಸಿದ್ಧ ರಾಮನು ಕಟ್ಟಿಸುತ್ತಿದ್ದ ದೇವಾಲಯ ಮತ್ತು ಕೆರೆಗಳನ್ನು ನೋಡಿದನು. ಯೋಗಿವರ್ಯನಾದ ಸಿದ್ಧರಾಮನಿಗೂ ನಿಷ್ಕಾಮ ಬುದ್ಧಿ ಜನಿಸಲಿಲ್ಲವಲ್ಲಾ ಎಂದು ಪ್ರಭು ವ್ಯಥೆಗೊಂಡು ಕೆರೆಯ ಕಾಮಗಾರಿಯಲ್ಲಿದ್ದ ಗುಡ್ಡ ರನ್ನು ಕೆಣಕಿ, ಅವರ ಗುರುವಾದ ಸಿದ್ಧರಾಮನನ್ನು ಅಲ್ಲಗಳೆದನು. ಅವರು ಕಲ್ಲುಗುಂಡುಗಳಿಂದ ಅಲ್ಲಮನನ್ನು ಹೊಡೆಯಲು ಯತ್ನಿಸಿ ಕೃತಾರ್ಥ ರಾಗದೆ ಸಿದ್ಧರಾಮನ ಬಳಿಗೆ ಬಂದು ದೂರು ಹೇಳಿದರು. ತನ್ನನ್ನು ನಿಂದಿಸಿದ ದುರಾತ್ಮನನ್ನು ಭಸ್ಮಮಾಡುವುದಾಗಿ ಸಿದ್ಧರಾಮನು ಕೋಪೋದ್ರೇಕದಿಂದ ಎದ್ದುಬರಲು ಅಲ್ಲಮನು ನಗುತ್ತ “ಲೇಸು ಲೇಸೈ! ಸಿದ್ಧರಾಮನ ವಾಸಿ ಸಂಸಾರಿಗಳಿಗಿಂದಲಿ ಸಾಸಿರಕೆ ವೆಗ್ಗಳಿಸಿತಲಾ! ಸುಡು ಸುಡು

40 ಅಜಗಣ್ಣ ಮುಕ್ತಾಯಕ್ಕರ ವೃತ್ತಾಂತವನ್ನು ಪರಿಶಿಷ್ಟ I (v) ರಲ್ಲಿ ನೋಡಿ.

ಯತಿತ್ವವನು. ಈಸು ಕೋಪಾಟೋಪ ರೋಷಾವೇಶವೇತಕೆ ಯೋಗಿ
ಯಾದ ನಿರಾಸೆವಂತಿಗೆ?” ಎಂದನು. “ಸಾಕು ಸಾಕು, ಮಹೇಂದ್ರ
ಜಾಲವ ನೀ ಕಲಿತು ಬಂದೆಮ್ಮ ಮಂದಿಯ ಕಾಕುತನದಲಿ ಕಾಡಿದಾ
ಮಗ್ಗಿನ್ನು ನಮ್ಮೊಡನೆ ನೂಕಲಱಿಯದು ನಿನಗೆ” ಎಂದು ಸಿದ್ಧರಾಮನು
ಉದ್ದೇಶದಿಂದ ಹೇಳಿದನು.

ಅಲ್ಲಮ.—“ಭಾಪುರೆ! ಮಧು! ಸ್ವತು! ನೀನಹುದು! ಈ ಪರಿಯ
ಲಿರಬೇಕು ಮನದಾಳಾಪದಂಗವಣೆಗಳು ಮಿಗೆ ಮಾಯಾ ಪ್ರಪಂಚಿನಲಿ.
ಕೋಪ ನಿಮ್ಮಯ ಸಂಪ್ರದಾಯ ಕಳಾಪದಲಿ ಶಾಶ್ವತವಲಾ! ನಿರ್ಲೇಪ
ಗೀಪರಿಯುಚಿತವೇ ರಾಮಯ್ಯ?”

ಸಿದ್ಧರಾಮ.—“ಕೆಣಕದಿರು ನೀ, ಸಂಪ್ರದಾಯಗಳೆಣಿಕೆ ನಿನಗೇಕೆ
.... ಎನ್ನ ಜರೆದರೆ ಹಣೆಯ ಕಣ್ಣಿನ ಕಿಡಿಯ ಕೆದಱುವೆನು.”

ಅಲ್ಲಮ.—“ಚಾಗು ಚಾಗುರೆ! ನೊಸಲ ಕಣ್ಣಿನ ಬೇಗೆಯಲಿ
ಮುನ್ನೆನಿತ ಕೊಂದೆಯೊ! ಯೋಗಿಯಹುದೈ ನೀನು ಹಿಂಸಾ ಧರ್ಮ
ಕರ್ಮದಲಿ! ರಾಗದಿಂದಿರಿದೇಳುತಿಹ ಭವರೋಗಿ, ನಿನ್ನೊಳು ಮಾತ
ನಾಡಲಿಕಾಗದೆನುಗೆ.”

ಈ ಮಾತುಗಳನ್ನು ಕೇಳಿ ಸಿದ್ಧರಾಮನು ಕೋಪದಿಂದ ನೊಸಲ
ಕಣ್ಣನ್ನು ತೆಗೆಯಲು ಊರೆಲ್ಲ ಸುಟ್ಟುಹೋಗುತ್ತಿದ್ದುದಲ್ಲದೆ ಅಲ್ಲಮನಿಗೆ
ಯಾವುದೊಂದು ಬಾಧೆಯೂ ಆಗಲಿಲ್ಲ. ಸಿದ್ಧರಾಮನು ಬಿಟ್ಟ ಉರಿಯನ್ನು
ಅಲ್ಲಮನು ತನ್ನ ಅಂಗಾಲಲ್ಲಿ ಅಡಗಿಸಿಕೊಂಡನು. ಇವುಗಳನ್ನೆಲ್ಲ ನೋಡಿ
ಸಿದ್ಧರಾಮನಿಗೆ ಜ್ಞಾನೋದಯವಾಯಿತು. ಬಂದಿರುವವನು ತನ್ನ ಆರಾಧ್ಯ
ದೇವನೇ ಇರಬೇಕೆಂದು ತಿಳಿದು ಪಶ್ಚಾತ್ತಾಪ ವಹ್ನಿಯಲ್ಲಿ ಬೆಂದುಹೋಗಿ
ಅಲ್ಲಮನ ಚರಣದಮೇಲೆ ಬಿದ್ದು ಅಪರಾಧ ಕ್ಷಮಾಪಣೆಯನ್ನು ಬೇಡಿದನು.
ಸರ್ವ ಜೀವದಯಾಪ್ರದಾಯಕನಾದ ಅಲ್ಲಮನು “ಮನದೊಳಗೆ ನಸು
ನಗುತಲಿ ಮೂರ್ಖನ ಗುಣಂಗಳನೇನ ಮಾಡುವೆ” ಎನ್ನುತ “ತನುಜ!
ಸಾಕೇಳೇಳು, ಖಾತಿಯ ನೆನಹು ನಮ್ಮೊಳಗಿಲ್ಲ” ಎಂದು ಎತ್ತಿ ಸಮಾಧಾನ
ಪಡಿಸಿದನು. ಬಳಿಕ ಸಿದ್ಧರಾಮನು—ದೇವ! ನೀನು ಹೀಗೆ ಬಡಜಂಗಮ
ವೇಷದಿಂದ ಬಂದರೆ ನಮಗೆ ಹೇಗೆ ತಿಳಿಯಬೇಕು, ಮೋಸ ಹೋವೆವು—

ಎಂದು ಹೇಳಲು, ಅಲ್ಲಮನು ಹಿರಿಯರು ಕಿರಿಯರು ಎಂಬ ಭೇದಭಾವವಿಲ್ಲದೆ ಸರ್ವ ಸಮತಾಭಾವವಿರಬೇಕೆಂದು ತಿಳುಹಿ, ಖ್ಯಾತಿ ಪೂಜಾ ಲಾಭದಿಚ್ಛೆಗಳಿಂದ ಪ್ರಯೋಜನವಿಲ್ಲೆಂದು ಬುದ್ಧಿಹೇಳಿದನು. ಕಡೆಯಲ್ಲಿ ಸಿದ್ಧರಾಮನನ್ನು “ಶಬುದಾಗಮಂಗಳ ಶಿಕ್ಷೆ ನಿನಗಿನ್ನೇಗುವುವು ಸಂಸ್ಕಾರಿ ನೀನೈ” ಎಂದು ಹೊಗಳಿ “ಕಾಯಕರಣದ ಸಂದು ಸಂಬಂಧವನು ಸೂಚಿಸಿ, ಜೀವಪರಮರನೊಂದುಮಾಡುವ ಶಕ್ತಿ ಭಕ್ತಿಯ ಹೊಂದಿಕೆಯನುಪದೇಶ ಮಾಡಿದನು.”

ತರುವಾಯ ಅಲ್ಲಮನು ಸಿದ್ಧರಾಮನನ್ನು ಕರೆದುಕೊಂಡು ಕಲ್ಯಾಣ ವಟ್ಟಣಕ್ಕೆ ಹೊರಟನು.⁴¹ ಈಶ್ವರನ ಸಗುಣ ಮತ್ತು ನಿರ್ಗುಣ ಮೂರ್ತಿಗಳಂತೆ ಸಿದ್ಧರಾಮ ಮತ್ತು ಅಲ್ಲಮರು ಬಾಗಿಲ ಮುಂದೆ ನಿಂತಿರುವುದನ್ನು ನೋಡಿ ಹಡಪದ ಅಪ್ಪಣ್ಣನು ಬಸವೇಶ್ವರನಿಗೆ ಸಮಾಚಾರ ಮುಟ್ಟಿಸಿದನು. ಇಷ್ಟಲಿಂಗ ಪೂಜಾಸಕ್ತನಾಗಿದ್ದ ಬಸವೇಶ್ವರನು ಎದ್ದು ಹೋಗಲಾರದೆ—ಒಳಕ್ಕೆ ಕರೆದುಕೊಂಡು ಬಾ ಎಂದು ಹೇಳಿದನು. ಅಪ್ಪಣ್ಣನು ಬಂದು ಕರೆದನು. ಅಲ್ಲಮನು ಒಳಕ್ಕೆ ಹೋಗಲಿಲ್ಲ. ಬಂದಿರುವವನು ಅಲ್ಲಮ ಪ್ರಭುವೆಂದು ಮಡುವಳ ಮಾಚಯ್ಯ ಮತ್ತು ಚೆನ್ನಬಸವರು ಎಚ್ಚರಿಸಲು ಬಸವೇಶ್ವರನು “ಚಿಂತಾಶರನಿಧಿಯಲ್ಲಿ ಮುಳುಗಿ” ಶಿವಗಣ ಸಹಿತ ಎದ್ದು ಬಂದು ಅಲ್ಲಮನ ಚರಣದಲ್ಲಿ ಬಿದ್ದನು. “ನಾನು ಮಜವೆಯ ಮರುಳು ಸಂತತ ನೀನೆಯಜುವಿನ ತಿರುಳು, ತಿಳಿವಡೆ ನಾನು ರಂಜಕನು, ಅಖಿಳ ರಜಾಯಲು ನೀ ನಿರಂಜನನು. ನಾನು ಭಾವಿಸೆ ಪಶು, ವಿಚಾರಿಸೆ ನೀನು ಪಶುಪತಿ. ಎನ್ನ ತಪ್ಪನು ನೀನೆ ತಿದ್ದುವುದು” ಎಂದು ಮುಂತಾಗಿ ಬಸವೇಶ್ವರನು ಬೇಡಿದನು.⁴² ಚೆನ್ನಬಸವ ಮಡುವಳಯ್ಯ ಮತ್ತು

⁴¹ ಇದು ಸಿದ್ಧರಾಮ ಪ್ರರಾಣದಲ್ಲಿಲ್ಲ. ಅಲ್ಲಮನು ಬಂದು ಉಪದೇಶಮಾಡಿದ ಮೇಲೆ ಕರೆಯ ಮಧ್ಯದಲ್ಲಿ ಸಮಾಧಿ ಹೊಂದಿದಂತೆ ರಾಘವಾಂಕನು ಬರೆದಿದ್ದಾನೆ. ಬಸವ ಪ್ರರಾಣದಲ್ಲಿ ಅಲ್ಲಮನು ಕಲ್ಯಾಣಕ್ಕೆ ಬಂದ ಪ್ರಸ್ತಾವನಿದೆ. ಆದರೆ ಜೊತೆಯಲ್ಲಿ ಸಿದ್ಧರಾಮನನ್ನು ಕರೆತಂದಂತೆ ಹೇಳಿಲ್ಲ. ಚೆನ್ನಬಸವ ಪ್ರರಾಣದಲ್ಲಿ ಜೊತೆಯಲ್ಲಿ ಕರೆತಂದಂತೆಯೂ ಚೆನ್ನಬಸವನಿಂದ ದೀಕ್ಷೆ ಕೊಡಿಸಿದಂತೆಯೂ ಹೇಳಿದೆ.

⁴² ಲಿಂಗರಹಿತನಾದ ಸಿದ್ಧರಾಮನೊಡನೆ ಬಂದು ನಿಂತದ್ದರಿಂದ ಲಿಂಗರಹಿತನನ್ನು ನೋಡುವುದು ಹೇಗೆಂದು ಸ್ವಲ್ಪ ತಡಮಾಡಿದೆ ಎಂದು ಬಸವೇಶ್ವರನು ಹೇಳಿದಂತೆಯೂ, ಹಾಗಾದರೆ ಸಿದ್ಧರಾಮನಿಗೆ ಲಿಂಗಧಾರಣ ಮಾಡಿಸಿರೆಂದು ಹೇಳಿ ಚೆನ್ನಬಸವನಿಂದ ದೀಕ್ಷೆ

ಶಿವಭಕ್ತರು ಅವನ ಸರಸವಾಗಿ ಮಾತನಾಡುತ್ತಿರಲು ಅಲ್ಲಮನು ನಗುತ್ತ
 “ನೋಡಿದ್ದೈ ರಾಮಯ್ಯ! ಭಕ್ತರು ಮಾಡುವುದು ತಾನೊಂದು,
 ಮಿಗೆ ಮಾತಾಡುವುದು ಬೇರೊಂದು; ಜಂಗಮವೊಲಿದು ನಡೆತರಲು
 ಪಾಡನೇ ಸರುತವಿಸಿ ನುಡಿದ ಸಘಾಡಿಕೆಯನೊಡ್ಡಿಸಿ, ತಮ್ಮಯ ಬೋಡಿ
 ಗಳ ತಾವಜಿಯರು” ಎಂದು ಹೇಳಿದನು. ಆದರೆ ಸಿದ್ಧರಾಮನು
 ಭಕ್ತರನ್ನು ಸಲಹಬೇಕೆಂದು ಬಂದಮೇಲೆ ಅವರ ಹೆಚ್ಚು ಕಡಮೆಗಳನ್ನೇಕೆ
 ಎಣಿಸಬೇಕು? ಕ್ಷಮಿಸು ಎಂದು ತಾನೂ ಪ್ರಾರ್ಥಿಸಿದನು. ಆಗ
 ಬಸವ ಚಿನ್ನಬಸವಾದಿಗಳಿಗೆ ಹೆಚ್ಚು ನೈರ್ಮ ಬಂದು “ಮುನ್ನ ನಿರು
 ಪಾಧಿಯಲಿ ಕರುಣಿಸಿ, ನಿನ್ನ ಲೀಲೆಯಲೊಲಿದು ನೀ ಬಂದಿನ್ನುಪಾಧಿಯ
 ನಜಿಸುವುದು ಮರಿಯಾದೆಯಲ್ಲ” ಎಂದು ಕುಯುಕ್ತಿಯನ್ನಾಡಲು
 ಅಲ್ಲಮನು ನಕ್ಕು “ನಡವಳಿಗಳೇನಾದಡಾಗಲಿ, ನುಡಿದಳೆಯಲತಿ ಜಾಣ
 ರಾದಿರಿ” ಎಂದು ಹೇಳಿ—ಒಳಕ್ಕೆ ನಡೆಯಿರಿ “ಶಿವಲಿಂಗ ಭಕ್ತಿಯ
 ಬೆಡಗನೇಕಾಂತವಲಿ ನಿಮಗೊಡಬಡಿಸಿ ಹೇಳುವೆನು” ಎಂದು ಒಳಕ್ಕೆ
 ಕರೆದುಕೊಂಡು ನಡೆದನು.

ಬಸವೇಶ್ವರನ ಮಹಮನೆಯಲ್ಲಿ ಹನ್ನೆರಡು ವರ್ಷಗಳಿಂದ ಗುಪ್ತಭಕ್ತಿ
 ಯನ್ನಾಚರಿಸುತ್ತಿದ್ದ ಮರುಳಶಂಕರದೇವನ ಮಾಹಾತ್ಮ್ಯವನ್ನು ಅಲ್ಲಮನು
 ಹೊಗಳಿ ಆತನಿಗೆ ಐಕ್ಯಪದವಿಯನ್ನು ಕೊಟ್ಟನು. ಬಳಿಕ ಬಸವೇಶ್ವರಾದಿ
 ಗಳಿಗೆ ಇಷ್ಟಲಿಂಗಮಾರ್ಗಾಚರಣೆಯನ್ನು ಸರಸವಾಗಿ ಬೋಧಿಸಿ ಅದು
 ಪ್ರಾಣಲಿಂಗದ ನಿಧಿಯನಜುವ ಅಂಜನವೆಂದು ತಿಳಿಯಹೇಳಿದನು. ಹೀಗೆ
 ಅಲ್ಲಮನು ಶಿವಾನುಭವ ಮಂಟಪದಲ್ಲಿ ಬೋಧಿನಾಡುತ್ತಿದ್ದಾಗ ⁴³ಮಹ
 ದೇವಿಯಕ್ಕನು ಆ ಸಭೆಗೆ ಬಂದು ಅಲ್ಲಮನ ಪಾದಗಳಿಗೆ ನಮಸ್ಕರಿಸಿ
 ಸ್ತೋತ್ರಮಾಡುತ್ತ ನಿಂತುಕೊಂಡಳು. ಆ ಅಲ್ಪವಯಸ್ಸಿಗೆ ಅಷ್ಟೊಂದು

ಕೊಡಿಸಿದಂತೆಯೂ, ಪ್ರ. ದೇ. ನ. ತಾ. ಪುಟ 11, ಪದ 17ರಲ್ಲಿ ಇದೆ. ಆ. ದೇ. ರಗಳೆಯಲ್ಲಿ
 ಸಿದ್ಧರಾಮನಿಗೆ ಸೊನ್ನಲಾವುರದಲ್ಲಿಯೇ ಅನುಗಿದೇವಯ್ಯನು ಲಿಂಗಧಾರಣ ಮಾಡಿಸಿದಂತೆ
 ಹೇಳಿದೆ. ಕೆಲವು ಪಚನಗಳಲ್ಲಿ ಚಿನ್ನಬಸವನಿಂದ ಲಿಂಗಧಾರಣವಾದಂತೆ ಕೂಡಿದೆ.

⁴³ ಮಹದೇವಿಯಕ್ಕನಿಗೆ ೧೨ ವರ್ಷ ಪಯಸ್ಸು ಮಾತ್ರ ಆಗಿತ್ತೆಂದು ಕೆಲವು ಪಚನಗಳಲ್ಲಿ
 ಹೇಳಿದೆ. (ರೂ. ಸಂ. ಪುಟ ೩೩೩, ಮುದ್ರಿತ ಪುಸ್ತಕ.) ಆಕೆಯ ಕಥೆ, ಮ. ದೇ.
 ರಗಳೆ, ಮ. ದೇ. ಪುರಾಣ, ರೂ. ಸಂ. ಗಳಲ್ಲಿ ಬರುವುದಾದರೂ ವ್ಯತ್ಯಾಸಗಳು ಕೆಲವಿವೆ.
 ಅವುಗಳನ್ನು ಇಲ್ಲಿ ತಿಳಿಸಿಲ್ಲ.

ವಿರಕ್ತಿ ಬಂದಿರುವುದನ್ನು ಬಸವ ಚಿನ್ನಬಸವಾದಿಗಳು ನೋಡಿ ಆಕೆಯನ್ನು ಸ್ತೋತ್ರ ಮಾಡಿದರು. ಆಕೆ ಶರೀರಾಭಿಮಾನವನ್ನು ಸಂಪೂರ್ಣವಾಗಿ ತ್ಯಜಿಸಿರುವುದನ್ನೂ ಜ್ಞಾನದ ಖನಿಯಾಗಿರುವುದನ್ನೂ ಅಲ್ಲಮನು ತಿಳಿದು ಆಕೆಗೆ ಐಕ್ಯವನ್ನು ಉಪದೇಶಿಸಿ ಶ್ರೀಗಿರಿಯ ಕದಳೀವನಕ್ಕೆ ಹೋಗಿಂದು ಹೇಳಿದನು. ಮಹದೇವಿಯಕ್ಕನು ಶಿವಶರಣರಿಗೆಲ್ಲ ಶರಣಾರ್ಥಿಯನ್ನು ಹೇಳಿ ಹೊರಟುಹೋದಳು.

ಅಲ್ಲಮನು ಪ್ರಾಣಲಿಂಗಾಚರಣೆಯನ್ನು ಬಸವೇಶ್ವರಾದಿಗಳಿಗೆ ಉಪದೇಶಿಸಿ ಬಾಹ್ಯ ಪೂಜಾಡಂಬರಗಳಿಂದ ಈಶ್ವರನು ತುಷ್ಟನಾಗುವುದಿಲ್ಲವೆಂದು ಹೇಳಿದನು. ಬಳಿಕ ಪ್ರಾಣಲಿಂಗೋಪಾಸನೆಗೆ ಸಾಧನೆಯನ್ನು ಮಾಡುತ್ತಿರಿ, ನಾನು ಪುನಃ ಬಂದು “ಮೇಲಣ ನೆನಹಿನುಪದೇಶವನು ಮಾಡುವೆನು” ಎಂದು ಹೇಳಿ ಅವರನ್ನು ಹರಸಿ ಬಿಟ್ಟು ಹೊರಟನು.

ಅಲ್ಲಮನು ದೇಶಾಂತರಗಳನ್ನು ತಿರುಗುತ್ತ ಭಕ್ತಜನರನ್ನು ಉದ್ಧಾರ ಮಾಡುತ್ತ ಶ್ರೀಪರ್ವತಕ್ಕೆ ಹೋದನು. ಅಲ್ಲಿ ಗೋರಕ್ಷನೆಂಬ ಸಿದ್ಧನು ತನ್ನ ವಿದ್ಯೆಯ ಸಿದ್ಧಿಯಿಂದ ವಜ್ರದೇಹಿಯಾಗಿ ಅದೇ ಮುಕ್ತಿಯೆಂದು ತಿಳಿದಿರಲು “ಈತನು ತಾನೆ ಕಾಲನ ನಿಳಯ, ನೀನಿದ ನಂಬಿ ನುಡಿದಡೆ ಪ್ರಳಯ ನಿನ್ನನು ಬಿಡುವುದೇ ಗೋರಕ್ಷ?” ಎಂದು ಜಪಿಸಿದನು. ಆಗ ಗೋರಕ್ಷನು—ಇಗೋ ಹಿಡಿ, ಈ ಕತ್ತಿಯಿಂದ ನನ್ನನ್ನು ಹೊಡೆದು ನೋಡು. ಒಂದು ರೋಮ ಕತ್ತರಿಸಿದರೂ ನಾನು ಸಿದ್ಧನಲ್ಲ—ಎಂದು ಹೇಳಿ ಕೈಗೆ ಕತ್ತಿಯನ್ನು ಕೊಟ್ಟನು. ಅದರಂತೆ ಅಲ್ಲಮನು ಬಲವಾಗಿ ಹೊಡೆಯಲು ಖಣಿ ಖಟಲೆಂದು ವಜ್ರದಮೇಲೆ ಬಿದ್ದಂತೆ ಸದ್ದಾಯಿತೇ ಹೊರತು ಸಿದ್ಧನಿಗೆ ಎಳ್ಳಷ್ಟೂ ಬಾಧೆಯಾಗಲಿಲ್ಲ. ಆಗ ಸಿದ್ಧನು ನಗುತ್ತ—ರೋಗರುಚಿನಾದಿಗಳಿಂದಲೂ ದುರ್ಮರಣಾದಿಗಳಿಂದಲೂ ಬಾಧೆಯಿಲ್ಲದಂತೆ ಶರೀರವನ್ನು ಹೀಗೆ ಬಲಪಡಿಸಿಕೊಂಡಿರುವುದು ಮೋಕ್ಷವಲ್ಲದಿದ್ದರೆ ಮತ್ತಾವುದು ಮೋಕ್ಷ?—ಎಂದು ಕೇಳಿದನು. ಅಲ್ಲಮನು ಕತ್ತಿಯನ್ನು ಗೋರಕ್ಷನ ಕೈಗೆ ಕೊಟ್ಟು ನನ್ನನ್ನು ಹೊಡೆದು ನೋಡು ತಿಳಿಯುವುದು—ಎಂದನು. ಗೋರಕ್ಷನು ಅಲ್ಲಮನನ್ನು ಹೊಡೆಯಲು ಬಯಲನ್ನು

ಹೊಡೆದಂತೆ ಆಯಿತಲ್ಲದೆ ಸದ್ಗು ಕೂಡ ಆಗಿಲ್ಲ. ಗೋರಕ್ಷನು ಅಶ್ವತ್ಥ ಪಟ್ಟು—ಹೀಗೆ ನಿರ್ದೇಹಿಯಾಗುವ ಮರ್ಮವನ್ನು ನನಗೆ ತಿಳಿಸೆಂದು ಬೇಡಿಕೊಳ್ಳಲು “ಬಿಸಿಯ ಹದನನು ತಿಳಿದು ಲೋಹವ ಬೆಸುವವೊಲು ಪರಿಪಾಕ ಭಾವದ ಹಸನನೊಂದು” ಅಲ್ಲಮಪ್ರಭು ಆತನಿಗೆ ವೀರಶೈವೋಪ ದೇಶವನ್ನು ಮಾಡಿದನು.⁴⁴

ಅಲ್ಲಮನು ಗೋರಕ್ಷನನ್ನು ಬಿಟ್ಟು ಅರಣ್ಯದಲ್ಲಿ ಸಂಚರಿಸುತ್ತ ಒಬ್ಬ ಕಿರಾತನು ಬೇಟೆಯಾಡುತ್ತಿದ್ದುದನ್ನು ನೋಡಿ ಜೀವಹಿಂಸೆಮಾಡುವುದು ಪಾಪವೆಂದು ತಿಳಿಸಿ ಸನ್ಮಾರ್ಗಕ್ಕೆ ತಿರುಗಿಸಿದನು. ಕಾಡಿನಲ್ಲಿ ಜಪ ತಪಾದಿಗಳನ್ನು ಮಾಡಿಕೊಂಡು ಕಾಷ್ಠವ್ಯಸನಗಳನ್ನು ಕಟ್ಟಿಕೊಂಡು ಕಾಲ ಕಳೆಯುತ್ತಿದ್ದ ಋಷಿಗಳನ್ನು ನೋಡಿ “ಯಾಗಕೆ ಆತ್ಮಯಾಗವ ನನುರತಿಗೆ ನಿಜರತಿಯ ದೇವಾರ್ಚನೆಗೆ ಹೃದಯವನುಪನಯನಕಾ ನಿಜ ನಿರೀಕ್ಷಣೆಯ ಇನಿತು ಬಾಹ್ಯದ ಕರ್ಮ ಭಕ್ತಿಗಳಿನಿತನಂತರ್ಮಾರ್ಗದಲಿ ಸೂಚನೆಯ ಮಾಡಿದನು.” ಹೀಗೆ ಪ್ರಭು ದೇಶಪರ್ಯಟನಮಾಡಿ ಭಕ್ತಾದಿ ಗಳನ್ನು ಉದ್ಧರಿಸಿ ಕಲ್ಯಾಣ ಪಟ್ಟಣದ ಕಡೆಗೆ ತಿರುಗಿದನು.

ಈ ಹೊತ್ತಿಗೆ ಬಸವೇಶ್ವರನು ಕಲ್ಯಾಣ ಪಟ್ಟಣದಲ್ಲಿ⁴⁵ ಶೂನ್ಯ ಸಿಂಹಾಸನವನ್ನು ರಚಿಸಿ ಅಲ್ಲಮಪ್ರಭುವನ್ನು ಹಾರೈಸುತ್ತಿರಲು, ಪ್ರಭು ತಾನು ವೇಷಾಂತರದಿಂದ ಹೋಗಿ ಪರೀಕ್ಷಿಸಬೇಕೆಂದು ನಿಶ್ಚಯಿಸಿ ಹುಣ್ಣುಗಳೆದ್ದು ಕೀವು ರಕ್ತ ಸುರಿಯುತ್ತಿರುವ ವೇಹವನ್ನು ಧರಿಸಿ ಕಲ್ಯಾಣದಲ್ಲಿ ಕಾಣಿಸಿಕೊಂಡನು. ಈ ವಿಕೃತ ವೇಷದಲ್ಲಿದ್ದ ಅಲ್ಲಮನನ್ನು ಬಸವೇಶ್ವರನು ಗುರುತಿಸಿ ಮರ್ಯಾದೆಯಿಂದ ತನ್ನ ಅರಮನೆಗೆ ಕರೆದು ಕೊಂಡುಹೋಗಿ ಶೂನ್ಯಸಿಂಹಾಸನದಲ್ಲಿ ಕುಳ್ಳಿರಿಸಿದನು. ಶರಣರೆಲ್ಲರು

44 ಗೋರಕ್ಷನಿಗೆ ರೇವಣಸಿದ್ಧರೊಂದಿಗೂ ಮೊದಲೇ ಹೀಗೆಯಾಗಿತ್ತೆಂದು ಅ. ಪು. ಪುಟ ೧೦೫ರಲ್ಲಿ ಹೇಳಿದೆ. ಆ ಗೋರಕ್ಷನು ಕೊಲ್ಲಾಪುರದವನೆಂದೂ ಶ್ರೀಪರ್ವತದವನಲ್ಲವೆಂದೂ ನಮಗೆ ತೋರುವುದು. ಪ್ರ. ಪು. ದಲ್ಲಿ “ಪ್ರೇಮದಿಂದ ಯಾರಾದೊಡಂ ಕುಟಿಲ ಸಿದ್ಧರ ಭಂಜಿಸಿದ ಕಥೆಯಂ | ವೈವೋಹದಿಂದ ಬೆಸಸನಲು” ಅಲ್ಲಮಪ್ರಭು ಶ್ರೀಪರ್ವತದ ಗೋರಕ್ಷನಿಗೆ ಕೊಲ್ಲಾಪುರದ ಗೋರಕ್ಷ ಮತ್ತು ರೇವಣಸಿದ್ಧರ ಕಥೆಯನ್ನು ಹೇಳಿದಂತೆ, ಸಂಧಿ ೭, ಪದ್ಯಗಳು ೧೨೮-೧೪೬ರಲ್ಲಿದೆ.

45 ಹರಿತವಾದ ಕತ್ತಿಯ ಅಲಗುಗಳಿಂದ ಈ ಶೂನ್ಯಸಿಂಹಾಸನವನ್ನು ರಚಿಸಿದಂತೆ, ಪ್ರ. ಪು. ಸಂಧಿ 9, ಪದ್ಯ 8ರಲ್ಲಿದೆ. ಶೂನ್ಯಸಿಂಹಾಸನ ರಚನೆ, ಪ್ರಭು ಅದರಲ್ಲಿ ಕುಳಿತಿದ್ದು ಈ ಪ್ರಸ್ತಾವಗಳು ಬ. ಪು. ಮತ್ತು ಚಿ. ಬ. ಪು. ಗಳಲ್ಲಿಲ್ಲ.

ಸ್ತೋತ್ರ ಮಾಡುತ್ತಿದ್ದರು. ಸ್ತ್ರೀಯರು ಆರತಿಗಳನ್ನೆತ್ತುತ್ತಿದ್ದರು. ಬಸವೇಶ್ವರನು ಭಕ್ತಿಪಾರವಶ್ಯದಿಂದ ನಿಬ್ಬೆರಗಾಗಿ ನೋಡುತ್ತಿದ್ದನು. ಆಗ ಆರೋಗಣೆಗೆ ಸಮಯವಾಯಿತು. ಎಂದಿನಂತೆ ಬಸವೇಶ್ವರನ ಮನೆಗೆ ಬರುವ ಜಂಗಮರು ಆರೋಗಣೆಗೆ ಬಂದರು. ಭಕ್ತಿಪಾರವಶ್ಯದಿಂದ ನಿಂತಿದ್ದ ಬಸವೇಶ್ವರನು ಬಂದ ಜಂಗಮರನ್ನು ಮಾತನಾಡಿಸಲಿಲ್ಲ. ಆಗ ಅವರೆಲ್ಲ ಕುಸಿತರಾಗಿ ಎದ್ದುಹೋದರು. ಆ ಬಳಿಕ ಬಸವೇಶ್ವರನಿಗೆ ಆ ಸಮಾಚಾರ ತಿಳಿಯಿತು. ಆತನು ನಡೆದ ಅಚಾತುರ್ಯಕ್ಕೆ ವ್ಯಥೆಪಡುತ್ತಿರಲು ಅಲ್ಲಮನು “ನಾವು ಬಡಜಂಗಮವು ಬಂದಡೆ ನೀವು ನಮ್ಮನು ತೃಪ್ತಿ ಪಡಿಸದೆ ಅವ ಕಾರಣ ನೀನು ಚಿಂತಿಸುತ್ತಿದ್ದೆ ಬಸವಣ್ಣ?” ಎಂದು ಕೇಳಿದನು.⁴⁶ ಆಗ ಬಸವೇಶ್ವರನು ತನ್ನ ದುಃಖವನ್ನು ಹೇಳಲು, ಮೊದಲು ನನ್ನ ಹಸಿವನ್ನು ನೀಗಿಸು, ನಿನ್ನ “ಲಕ್ಷ್ಯದ ಮೇಲೆ ತೊಂಭತ್ತಾಯಿ ಸಾವಿರ ಜಂಗಮವು ಸಂತುಷ್ಟಿಪಡುವಂತೆ ತೋಪುವೆನು” ಎಂದು ಪ್ರಭು ಉತ್ತರ ಕೊಟ್ಟನು. ಮಾಡುವೆ ನೀಡುವೆ ಎಂಬ ಅಹಂಭಾವದಿಂದ ಮೆರೆಯುತ್ತಿದ್ದ ಬಸವೇಶ್ವರನು ಪ್ರಭುವಿನ ಆರೋಗಣೆಗೆ ಪದಾರ್ಥಗಳನ್ನು ತಂದು ಬಡಿಸ ಹೇಳಿದನು. ಅಲ್ಲಮನು ಊಟಮಾಡುತ್ತಿರಲು ಒಳಗಿದ್ದ ಪದಾರ್ಥಗಳೆಲ್ಲ ಮುಗಿದುಹೋದವು. ಕಣಜಗಳಿಂದ ಪೊಸ ಪೊಸದಾಗಿ ದವಸ ಧಾನ್ಯಗಳನ್ನು ತೆಗೆಯಿಸಿ ಅಡಿಗೆಮಾಡಿ ಹಾಕಿದರೂ ಅಲ್ಲಮನ ಹಸಿವು ಅಡಗಲಿಲ್ಲ. ಊರಲ್ಲಿದ್ದ ಭಕ್ತರ ಮನೆಗಳ ಅಡಿಗೆಗಳನ್ನೆಲ್ಲ ತಂದು ಬಡಿಸಿದರೂ ಅಲ್ಲಮನ ಹಸಿವು ಅಡಗಲಿಲ್ಲ. ಆಕಾಶವೇ ಬಾಯ್ತೆರೆದು ಕುಳಿತಂತೆ ಅಲ್ಲಮನು ಕುಳಿ ತಿದ್ದನು. ಆಗ ಬಸವೇಶ್ವರನ ಎದೆ ನಡುಗಿತು. ತನ್ನ ಭಾಷೆಗೆ ಲೋಪ ಬಂದಿತಲ್ಲಾ ಇನ್ನೇನು ಮಾಡಲಿ ಎಂದು ಚಿಂತಿಸುತ್ತಿರಲು ಮಡುವಳಯ್ಯ ಚೆನ್ನಬಸವರು ನಿನ್ನನ್ನೇ ಓಗರವಾಗಿ ಸಮರ್ಪಿಸು ಎಂದರು. ಅಲ್ಲಮನು ನಗುತ್ತ “ಹಸಿದು ಬಂದವನಲ್ಲ, ಅರ್ಥದ ಪೆಸೆಗೆ ಬಂದವನಲ್ಲ, ಕಾಮದ ಮೆಸೆಗೆ ಮನದಲಿ ನೊಂದು ಬಂದವನಲ್ಲ; ನಾ ನಿನ್ನ ಹಸಿರಿಸಿದ ದಾಸೋಹ ತನವನು ಸಸಿನೆ ಮಾಡಲು ಬಂದೆನಲ್ಲದೆ ಅಶನದಾಸಗಳೆನ್ನಲುಂಟೆ ಬಸವ?” “ಕನ್ನಡಿಯ ಪ್ರತಿಬಿಂಬಕೆ ಇನ್ನೊಂದನ್ನ ಚೆಲುವಿಕೆಯಾಗಬಲ್ಲದೆ? ನಿನ್ನ

ಮನದೊಳು ಮಾಟ ಕೂಟದ ಬುದ್ಧಿ ಮಮಕರಿಸಿ, ನನ್ನ ಹಸು ಹುರಿದುಂಡು
 ದಲ್ಲದೆ ನಿನ್ನ ಮನದಲಿ ಮಾಟವಿಲ್ಲದಡೆನ್ನ ತನುವಿಗೆ ಊಟವಿಲ್ಲೆ
 ಬಸವ” ಎಂದು ಮುಂತಾಗಿ ತಿಳಿಯಹೇಳಿ ಕೈತೊಳೆದು ತಾಂಬೂಲವನ್ನು
 ಸ್ವೀಕರಿಸಿದನು. ಬಳಿಕ—ಹೋಗು, ನಿನ್ನ ಜಂಗಮರನ್ನು ಊಟಕ್ಕೆ ಕರೆದು
 ತಾ—ಎಂದು ಬಸವೇಶ್ವರನಿಗೆ ಹೇಳಿದನು. ಬಸವೇಶ್ವರನು ಜಂಗಮರೆಡೆಗೆ
 ಬಂದು ಕರೆಯಲು ಅವರು ತಮ್ಮ ತುಂಬಿದ ಹೊಟ್ಟೆಗಳನ್ನೂ ಮೇಲೇಳು
 ತ್ತಿರುವ ತೇಗುಗಳನ್ನೂ ತೋರಿಸುತ್ತ ಎಂದಿಗಿಂತ ಹೆಚ್ಚಾಗಿ ಈ ದಿನ ನಮಗೆ
 ಊಟವಾಗಿದೆ. ನಿನ್ನ ಭಕ್ತಿಯ ಮಹಿಮೆಯೋ, ನಿನ್ನ ಗುರುವಿನ
 ಮಹಿಮೆಯೋ ನಮಗೆ ತಿಳಿಯದು ಎಂದು ಬಸವೇಶ್ವರನನ್ನೂ ಅಲ್ಲಮ
 ನನ್ನೂ ಹೊಗಳಿದರು. ಬಸವೇಶ್ವರನು ಆಶ್ಚರ್ಯಸಂತೋಷಗಳಿಂದ ಹಿಂದಿರುಗಿ
 “ಬಸುತಿ ಹೆಂಗಸಿನೂಟ ಹೊಟ್ಟೆಯ ಶಿಶುವ ದಣಿಸುವವೊಲು, ಜಗಂಗಳ
 ಬಸುತಿಗಳಡಗಿಸಿಕೊಂಡು ನೀ ದಣಿಯುಣಲು ಜಂಗಮಕೆ ಹಸಿವ
 ದೆಲ್ಲಿಯದು? ಎಲ್ಲರಿಗೆ ಸಂತಸವು, ಸಂತುಷ್ಟತೆಯಲ್ಲಿದ್ದರು, ಹೊಸತಿ
 ದಾದುದು ಲೋಕದೊಳು ಗುರುರಾಯ” ಎಂದನು. ಅದಕ್ಕೆ ಅಲ್ಲಮನು
 “ನಿನ್ನ ಭಾವನೆಯಿದ್ದ ಪರಿಯಲಿ ನಿನ್ನ ಜಂಗಮ ತುಷ್ಟರಾದಡಿ ನನ್ನ
 ನೇತಕೆ ಟಿಟ್ಟುಮಾಡಿದೆ ಬಿಡದೆ ಬಯಲಿಗೆ? ನಿನ್ನ ಕತದಿಂದಾವೆನ್ನದೆ
 ಮುನ್ನ ನಾನೆಂದೆಂಬ ವಾಸನೆ ಎನ್ನಲುಂಟೆ ದಿಟ ವಿಚಾರಿಸೆ ಬಸವ?”
 ಎಂದು ಉತ್ತರಕೊಟ್ಟನು. ಆಗ ಬಸವೇಶ್ವರನು ಲಿಂಗ ಸಂತುಷ್ಟವಾದರೆ
 ಜಂಗಮ ಸಂತುಷ್ಟವಾಗುವುದೆಂಬದನ್ನೂ, ಜಂಗಮ ಸಂತುಷ್ಟವಾದರೆ
 ಸಚರಾಚರವೆಲ್ಲ ಸಂತುಷ್ಟವಾಗುವುದೆಂಬದನ್ನೂ ಅಲ್ಲಮನ ಮಹಿಮೆ
 ಯಿಂದ ತಿಳಿದಂತೆ ಹೇಳಿದನು.⁴⁷ ಬಳಿಕ ಅಲ್ಲಮಪ್ರಭು ಬಸವಣ್ಣ ಮುಂತಾ
 ದವರಿಗೆ ಮುಂದಿನ ಜ್ಞಾನೋಪದೇಶಮಾಡಿ ಬಸವಣ್ಣನಿಂದ ಲೋಕ

47 ನಾಗಲಾಂಬೆ ಅಲ್ಲಮನ ಬಳಿಗೆ ಬಂದು ಕೈಲಾಸದಲ್ಲಿ ಮಹಾಕಾಳ ಮುಂತಾದವರು
 ಆತನನ್ನು ಸ್ತೋತ್ರಮಾಡಿದಾಗ, ತಾನು ಕೋಪಗೊಂಡದ್ದನ್ನು ಹೇಳಿ “ಗರಳ ಧರನಾಜ್ಞೆಯಿಂ
 ವೃಷಭ ಸಹ ಸಿಮ್ಮ ಕಂಡು ಧನ್ಯಳಾದೆನನ್ನು” ಎಂದು ಧನ್ಯವಾದಗಳನ್ನರ್ಪಿಸಿ, “ನಾನು
 ಅವಿಶ್ವಾಸಿ, ನನಗೆ ಕೃಪೆಯಾಗು, ದುರ್ಗುಣಗಳುಂ ಬಾರದಂತೆ ನಡೆಸಯ್ಯ” ಎಂದು ಕೈ
 ಮುಗಿದಂತೆಯೂ ಪ್ರ. ಪು. ಸಂಘ ೯, ಪದ್ಯ ೮೩-೮೪ರಲ್ಲಿದೆ (ನಾಗಲಾಂಬೆ ಪಾರ್ವತಿಯ
 ಆವತಾರ).

ಉದ್ಧಾರವಾಯಿತೆಂದೂ, ಬಸವಣ್ಣನಿಂದ ಗುರು ಲಿಂಗ ಜಂಗಮವಾಯಿತೆಂದೂ ಹೊಗಳಿ ಪರಮಪದವಿಯನ್ನು ಅನುಗ್ರಹಿಸಿ, ಎಲ್ಲರನ್ನೂ ಆಶೀರ್ವದಿಸಿ ಅಲ್ಲಿಂದ ತೆರಳಿದನು.⁴⁸ ಬಸವ ಚೆನ್ನಬಸವಾದಿಗಳು ಅಚಲ ಪದವಿಯನ್ನು ಪಡೆದು ಹರುಷದಲ್ಲಿದ್ದರು.

ಹೀಗೆ ಭೂಮಿಯಲ್ಲಾದುದನ್ನೆಲ್ಲ ಪಾರ್ವತಿ ಈಶ್ವರನಿಂದ ತಿಳಿದು ಸಂತೋಷಪಟ್ಟು, “ದೇವ! ನೀನೆಂದಂತೆ ಘನ ಮಹಿಮಾವಲಂಬನು ತಪ್ಪದೈ ಪ್ರಭುದೇವ” ಎಂದು ಹೇಳಿದಳು. ಅಲ್ಲಮಪ್ರಭು ನಿತ್ಯನಾಗಿರುವ ನೆಂಬ ಧ್ವನಿಯನ್ನು “ಸಂತಪದಲಿರುತಿರ್ದನೆಲ್ಲರ ಹೃದಯಕಮಲದಲಿ” ಎಂದು ಸೂಚಿಸಿ, “.....ಸಮಸ್ತ ಜಾತಿಯ ಜಾಲವನು ಸರ್ವರನು ಕರುಣಿಸಿ ಪಾಲಿಸುತಲಿರುತಿರ್ದನೆಮ್ಮಯ ಗುರುಗುಹೇಶ್ವರನು”, “.....ಸಚರಾಚರರಿಗನುದಿನ ಕರುಣದಿಂದಲಿ ವರದನಾಗಲಿ ಗುರು ಗುಹೇಶ್ವರ ಲಿಂಗಲೀಲೆಯಲಿ” ಎಂಬದಾಗಿಯೂ ಚಾಮರಸನು ಮಂಗಳ ವನ್ನು ಹೇಳಿ ಪ್ರಭುಲಿಂಗಲೀಲೆಯನ್ನು ಉಪಸಂಹಾರ ಮಾಡಿದ್ದಾನೆ.

VI. ಅಲ್ಲಮನ ಚರಿತ್ರೆಯಲ್ಲಿ ನಡೆದಿರುವ ಮಾರ್ಪಾಟು.—

ಪ್ರಭುಲಿಂಗಲೀಲೆಯ ಮೊದಲ ಭಾಗದಲ್ಲಿ ಮಾಯಾವಿಲಾಸವೂ ಅದರ ಅಪಜಯವೂ ವರ್ಣಿತವಾಗಿದೆಯಷ್ಟೆ. ಇದು ಪ್ರಭುಲಿಂಗಲೀಲೆಯಲ್ಲಿ ಬರುವುದಕ್ಕೆ ಪ್ರಬಲವಾದ ಕಾರಣವಿರುವಂತೆ ತೋರುತ್ತದೆ. ಪ್ರಭುವಿನ ಚರಿತ್ರೆಯನ್ನು ಮೊದಲು ಬರೆದವನು ಈಗ ನಮಗೆ ತಿಳಿದಮಟ್ಟಿಗೆ ಹರೀಶ್ವರನು. ಹರೀಶ್ವರನು ಬರೆದಿರುವ ಕಥೆಯಲ್ಲಿ ನಿರ್ಮಾಯನು ಕಾಮ ವಶನಾಗಿದ್ದಾನೆ.⁴⁹ ಈಶ್ವರನ ಆಸ್ಥಾನಕ್ಕೆ ಬರುವ ದಾರಿಯಲ್ಲಿ ಸುರಕಾಂತೆ ಯೊರ್ವಳನ್ನು ನೋಡಿ ಮನವಳುಕಲು, ಈಶ್ವರನು ಅದನ್ನು ತಿಳಿದು ನೀವಿಬ್ಬರೂ ಭೂಮಿಗೆ ಹೋಗಿ “ಕಾವಂಗೆ ವಶವಾಗಿ ಸಕಲ ಸುಖಮಂ ಮುಟ್ಟಿ” ಆಮೇಲೆ ಬರುವುದೆಂದು ಹೇಳಲು, ಬಲಿಪುರದಲ್ಲಿ (ಬಳ್ಳಿಗಾವೆ) ಅವರಿಬ್ಬರೂ ಜನಿಸುವರು. ಆಕೆ ಕಾಮಲತೆಯಾಗಿ ಹುಟ್ಟುವಳು. ಆತನು

48 ಅಲ್ಲಮಪ್ರಭು ಲಿಂಗೈಕ್ಯನಾದ ಸಮಾಚಾರವನ್ನು ಚಾಮರಸನು ಹೇಳಿಲ್ಲ. ಆತನು ಬಯಲಾದ ಸ್ಥಳ ಶ್ರೀಪರ್ವತವೆಂದೂ ತೇರದಾಳವೆಂದೂ ಬಳ್ಳಿಗಾವೆಯೆಂದೂ ತಾಳಗುಂದ ವೆಂದೂ ಭಿನ್ನಾಭಿಪ್ರಾಯಗಳಿವೆ. ಪರಿಶಿಷ್ಟ I (vi) ನೋಡಿ.

49 ಪರಿಶಿಷ್ಟ II ನೋಡಿ. ಪ್ರ. ದೇ. ರ.

ಅಲ್ಲ ಮನಾ ಗಿ ಹುಟ್ಟುವನು. ಆ ಊರಿನ ಗೊಗ್ಗೇಶ್ವರಾಲಯಕ್ಕೆ ಹೋಗಿದ್ದಾಗ ಕಾಮಲತೆಯೂ ಅಲ್ಲಮನೂ ಪರಸ್ಪರ ಸಂಧಿಸಿ ಮೂರ್ಛ ಹೋಗುವರು. ಅನಂತರ ಅವರಿಬ್ಬರನ್ನೂ ಕಾಮಲತೆಯ ಮನೆಗೆ ಕೊಂಡೊಯ್ಯಲು ಮೂರ್ಛೆಯಿಂದಿದ್ದು “ಹರುಷದ ಶರಧಿಯೊಳ್ಳೂಡಿ” ಹಲವು ವರ್ಷಗಳವರೆಗೆ ಸುಖವಾಗಿರುವರು. ಬಳಿಕ ಕಾಮಲತೆ ಜ್ವರ ಗ್ರಸ್ತಳಾಗಿ ಸತ್ತುಹೋಗುವಳು. ಆಕೆಯ ವಿರಹದಿಂದ ನೋಂದು ಬಿಂದು ಕಡೆಗೆ ಅಲ್ಲಮನು ವೈರಾಗ್ಯವನ್ನು ಪಡೆಯುವನು.

ಕಾಮಲತೆಗೆ ಸಂಬಂಧಪಟ್ಟ ಮೇಲಿನ ಕಥಾ ಭಾಗವು ವೀರಶೈವರಲ್ಲಿ ಹಲವರಿಗೆ ರುಚಿಸಿರುವಂತೆ ತೋರುವುದಿಲ್ಲ. ಪ್ರಭುದೇವರ ಟೀಕಿನ ವಚನ ಗಳಲ್ಲಿ “ಪ್ರಭುದೇವರ ಪಿಂಡ ಸಂಭವವಾದ ಗದ್ಯ” ಎಂಬ ಭಾಗವು ಪಿಂಡ ಸ್ಥಲಕ್ಕೆ ಮೊದಲು ಬರುತ್ತದೆ.⁵⁰ ಈ ಗದ್ಯದಲ್ಲಿ ಕಾಮಲತೆಯ ವೃತ್ತಾಂತವು ಹರಿಶ್ಚಂದ್ರನ ಪ್ರಭುದೇವರ ರಗಳೆಯ ಸರಣಿಯನ್ನೇ ಅನುಸರಿಸಿದೆ. ಆದರೆ ಈ ಗದ್ಯ ಭಾಗವು ಕೆಲವು ಓಲೆಯ ಪ್ರತಿಗಳಲ್ಲಿ ದೊರೆಯುವುದಿಲ್ಲ.

ಎರಡನೆಯದಾಗಿ ಅಲ್ಲಮಪ್ರಭುವಿನ ಚರಿತ್ರೆ “ಶೂನ್ಯ ಸಂಪಾದನೆ” ಎಂಬ ಗ್ರಂಥದಲ್ಲಿ ದೊರೆಯುತ್ತದೆ. ಈ ಶೂನ್ಯ ಸಂಪಾದನೆ ಎನ್ನುವುದು ನಮಗೆ ತಿಳಿದಮಟ್ಟಿಗೆ ಐದು ಸಂಕಲನ ಗ್ರಂಥಗಳಿರುವಂತೆ ತೋರುತ್ತದೆ. ಇವುಗಳಲ್ಲಿ ಮೊದಲನೆಯದು ಶಿವಗಣಪ್ರಸಾದಿ ಮಹಾವೇವಯ್ಯ ಬರೆದದ್ದು;⁵¹ ಎರಡನೆಯದು ಕೆಂಚವೀರಣ್ಣೋಡಿಯ ಬರೆದದ್ದು;⁵² ಮೂರನೆಯದು ಕೆಂಚವೀರಣ್ಣೋಡಿಯ, ಕಲ್ಲೇಶ್ವರದೇವ ಮುಂತಾದ ಶರಣರು ಸೇರಿ ಬರೆದದ್ದು;⁵³ ನಾಲ್ಕನೆಯದು ಗುಮ್ಮಟಾಪುರದ ಸಿದ್ಧಲಿಂಗ ಯತಿ ಬರೆದದ್ದು;⁵⁴ ಐದನೆಯದು ಗೂಳೂರು ಸಿದ್ಧವೀರಣಾರ್ಯ ಬರೆದದ್ದು;⁵⁵ ಇವುಗಳಲ್ಲಿ ಎರಡನೆಯ ಗ್ರಂಥ ನಮಗೆ ಬಹುಪಲ್ಲವಾಗಿಲ್ಲ.

⁵⁰ ಪ್ರ. ಪೇ. ಪ. ಪುಟ ೨-೩. ⁵¹ ಧಾರ್ಮಿಕದ ಶ್ರೀಮಾನ್ ಬಿ. ಎಂ. ಪುರಾಣೀಕರಲ್ಲಿ ಬರುವ ಪ್ರತಿಯಿದೆ. ⁵² ಇದು ಸಮ್ಯಕ್ ಕಣ್ಣಿಗೆ ಇನ್ನೂ ಬಿದ್ದಿಲ್ಲ. ⁵³ ಇದು ಮೈಸೂರು ಹಿರಿಯಂಟಲ್ ಲೈಬ್ರರಿಯಲ್ಲಿದೆ. K. A. 105. ⁵⁴ ಇದು ಮೈಸೂರು ಹಿರಿಯಂಟಲ್ ದಲ್ಲಿರುವ ಶ್ರೀಮಾನ್ ಡಿ. ಎಲ್. ನರಸಿಂಹಾಚಾರ್, ಎಂ.ಎ. ಅವರಲ್ಲಿರುವುದು. ಮತ್ತು ಅವರೊಳಗೆ ಮುಂದಿರಬಹುದು—ಇವರ ಪುಸ್ತಕಭಂಡಾರದಲ್ಲಿರುವುದು. ⁵⁵ ರಾವ್ ಸಾಹೇಬ್ ಪಿ. ಡಿ. ಹಳಕಟ್ಟಿಯವರು ಮುದ್ರಿಸಿರುವರು.

ಮೊದಲನೆಯ ಮತ್ತು ಮೂರನೆಯ ಶೂನ್ಯ ಸಂಪಾದನೆಗಳಲ್ಲಿ ಕಾಮಲತಾ ವೃತ್ತಾಂತವು ಪ್ರಭುದೇವರ ರಗಳೆಯ ಕಥಾಸರಣಿಯನ್ನೇ ಅನುಸರಿಸಿ, ಅದಕ್ಕೂ ವಿಸ್ತಾರವಾಗಿ ವರ್ಣಿತವಾಗಿದೆ. ಆದರೆ ನಾಲ್ಕನೆಯ ಮತ್ತು ಐದನೆಯ ಗ್ರಂಥಗಳಲ್ಲಿ ಈ ಕಾಮಲತಾ ವೃತ್ತಾಂತವನ್ನು ಬಿಟ್ಟಿರುವುದಲ್ಲದೆ,⁵⁶ ಬಸವ ಚೆನ್ನಬಸವ ಅಲ್ಲಮರ ಜನನ ವೃತ್ತಾಂತವನ್ನು ಹೇಳುವಾಗ “ಇಂತೀ ಗುರು ಲಿಂಗ ಜಂಗಮ ಮೂರು ಆ ನಿಷ್ಕಲ ಪರಶಿವಲಿಂಗ ತಾನೆ. ಆ ಪರಶಿವಲಿಂಗವು ಜಗದ್ವಿತ್ಯಾರ್ಥವಾಗಿ ಮೂರಾಗಿ ಅವತರಿಸಿದರೆ ಇದೇನು ಕಾರಣ ಮರ್ತ್ಯಕ್ಕೆ ಬಂದರೆಂದು ಸಂಕಲ್ಪಿಸಿ ಶಾಪದಿಂದ ಬಂದರೆಂದು ಆವನಾನೊಬ್ಬ ನುಡಿವುತಿದ್ದಾನು. ಅವನು ಇವತ್ತೆಂಟು ಕೋಟಿ ನರಕದಲ್ಲಿ ರವಿ ಶಶಿವುಳ್ಳನ್ನಬರ ನರಕವನನುಭವಿಸುತ್ತಿರ್ಪನು” ಎಂದು ಎಚ್ಚರಕೊಟ್ಟಿದ್ದಾರೆ.⁵⁷

ಮೂರನೆಯದಾಗಿ ಪ್ರೌಢರಾಯನ ಕಾವ್ಯದಲ್ಲಿ ಪ್ರಭುಲಿಂಗಲೀಲೆಯ ರಚನೆಗೆ ಕಾರಣವನ್ನು ವಿವರಿಸಿದೆಯಷ್ಟೆ.⁵⁸ ಮು ಕುಂ ದ ಪೆ ದ್ವಿ ಮುಂತಾದವರು ಭಾರತವನ್ನು ಮೆರೆವಣಿಗೆ ಮಾಡಿಸಿದಮೇಲೆ ಜಕ್ಕಣಾರ್ಯ ಮುಂತಾದವರು “ನೂರೊಂದುಸ್ಥಲ” (ಏಕೋತ್ತರಸ್ಥಲ) ಎಂಬ ಗ್ರಂಥಕ್ಕೆ ಮೆರೆವಣಿಗೆ ಮಾಡಿಸಿದರು. ಮೂರನೆಯ ದಿನ ಮುಕುಂದಪೆದ್ವಿ ಜಕ್ಕಣಾರ್ಯನನ್ನು ಕುರಿತು ನಿನ್ನೆಯ ರಾತ್ರಿ ಆದ ಮೆರೆವಣಿಗೆ “ಸತ್ತವರ ಪೊಸಗೆಯೋ ಹೆತ್ತ ಸೌರಂಭವೋ” ಎಂದು ಹಾಸ್ಯವಾಡಿದನು. ಅದಕ್ಕೆ ಜಕ್ಕಣಾರ್ಯನು — ನಿಮ್ಮ ಭಾರತದ ಕಥೆ ಸತ್ತವರ ಕಥೆ, ನಮ್ಮ ಶರಣರ ಉತ್ಪನ್ನದಲ್ಲಿ “ಮುಕ್ತಿಯೆಂಬುವ ಶಿಶುವನ್ನು ಭಕ್ತ್ಯಂಗನೆಯು ಪೆತ್ತಳು” ಎಂದು ಉತ್ತರಕೊಟ್ಟನು. ಬಳಿಕ ಮುಕುಂದಪೆದ್ವಿ ಶರಣರ ವಚನಗಳ ವಿಚಾರದಲ್ಲಿ ಕುಚೋದ್ಯಮಾಡಿ ಆಸ್ಥಾನದಲ್ಲಿದ್ದ ಮಾಳದೇವಿ ಸೀತಾದೇವಿ

56 ಮುಂದೆ ಹೇಳಿರುವ ಮುಖ್ಯವಾದ ವಚನವನ್ನೂ ಬಿಟ್ಟಿದ್ದಾರೆ; “ಅವಳ ನೋಟ ವೆನ್ನ ಮರ್ತ್ಯಕ್ಕೆ ತಂದುದಯ್ಯಾ, ಅವಳ ಕೂಟದ ಸುಖಯವಗಡಿಸಿ ಕಾಡಿತಯ್ಯಾ, ಅವಳ ಬೇಟಿದ ಬೆರಸುರದಲ್ಲಿ ತ್ರಿಪುರ ಹಾಳಾದುದ ಕಂಡೆನು. ಉರಿಯ ಮೇಲೆ ಉರಿಯೆರೆಗಿದಡೆ ತಂಪು ಮಾಡಿತ್ತ ಕಂಡೆನು. ಕರಿಯ ಬೇಡನ ಕಸ್ತೂರಿಯ ಮೃಗ ಸುಂಗಿದರೆ ಹಿರಿಯ ಹೆಂಡತಿ ಪೋಲೆಗಳೆದುದ ಕಂಡೆನು. ಕಾರಿರುಳ ಕೋಟೆಯ ಕರಿಯ ಕಾಳಗವ ಗಲಿದು ಹೂಳಿದ್ಗ ನಿಧಾನವ ಕಂಡೆನು ಕಾಣಾ ಗುಹೇಶ್ವರಾ.” 57 ಶೂ. ಸಂ. (ಮು.) ಪುಟ ೨, ಡಿ. ಎಲ್. ಸ. ರವರ ಪ್ರತಿ, ಹಾಳೆ ೨.

58 ಪ್ರೌ. ಕಾ. ಸಂಧಿ ೧, ಪದ್ಯಗಳು ೩೯-೫೧.

ಎಂಬ ಮೇಳದ ಹೆಣ್ಣುಗಳಿಂದ ವಚನವನ್ನು ಹೇಳಿಸಿ ಅವರು ಹೇಳಿದ
 59 “ಕೋಣನ ಕೊಂಬಿನ ಮೇಲೆ ಏಳುನೂರು ಬಗರಿಗೆ.” ಎಂಬ
 ಪ್ರಭುವಿನ ವಚನಕ್ಕೆ ತಾನು ವ್ಯಾಖ್ಯಾನ ಮಾಡುತ್ತ “ಬನವಸಿಯ ಪುರವ
 ನಾಳ್ವ ಮಮಕಾರರಾಯನೋಲಗದಿ ಮದ್ದಳೆಯ ಅಲ್ಲಮನೆಂಬವಂ ಕಾಮ
 ಲತೆಯೆಂಬ ನೃತ್ಯದಾ ರಮಣಿಗವ ಸೋಲಿರಲ್ಕುವಳಿಯೆ ಭ್ರಾಂತಿಯಲಿ
 ಪೇಳ್ತೊಗಟು ಪದ್ಯ” ಎಂದು ಹೇಳಿದನು. ಜಕ್ಕಣಾರ್ಯನು ಶಿವ ಶಿವಾ!
 ಎಂದು ಕಿವಿಗಳನ್ನು ಮುಚ್ಚಿಕೊಂಡನು. ಕಿವಿಗಳನ್ನೇಕೆ ಮುಚ್ಚಿಕೊಂಡೆ
 ಎಂದು ಪ್ರೌಢದೇವರಾಯನು ಕೇಳಲು—ನಿರ್ಮಾಯನಿಗೆ ಮಾಯಾ
 ಮೋಹಗಳೆಂಬ ಅಬದ್ಧವನ್ನು ಕೇಳಬೇಕಾಯಿತಲ್ಲಾ ಎಂದು ಮುಚ್ಚಿದನು
 —ಎಂದು ಉತ್ತರಕೊಟ್ಟನು. ಆಮೇಲೆ ಆ ವಚನಕ್ಕೆ ಜಕ್ಕಣಾರ್ಯನು
 ಹದಿನೆಂಟು ಮತದವರು ತಲೆದೂಗುವಂತೆ ವ್ಯಾಖ್ಯಾನ ಮಾಡಿದನು.
 ಈ ವಚನದ ಅರ್ಥ ಹೇಗಾದರೂ ಇರಲಿ, ಕಾಮಲತೆಯ ವೃತ್ತಾಂತವನ್ನು
 ತಿರಸ್ಕರಿಸುವ ಪ್ರಯತ್ನವನ್ನು ಇಲ್ಲಿ ಕಾಣಬಹುದಾಗಿದೆ.

ನಾಲ್ಕನೆಯದಾಗಿ 60 ಭೈರವೇಶ್ವರ ಕಾವ್ಯ ಕಥಾಸೂತ್ರ ರತ್ನಾಕರ
 ದಲ್ಲಿ ಮೇಲಿನ ವಿಚಾರವನ್ನೇ ಲಂಬಿಸಿ ಇನ್ನೂ ಹೆಚ್ಚು ವಿಷಯಗಳನ್ನು
 ಶಾಂತಲಿಂಗ ದೇಶಿಕನು ತಿಳಿಸಿದ್ದಾನೆ. ಮುಕುಂದಪೆದ್ದಿ ವಚನಕ್ಕೆ
 ವ್ಯಾಖ್ಯಾನ ಮಾಡಿದಮೇಲೆ ಜಕ್ಕಣಾರ್ಯನು ಕಿವಿಗಳನ್ನು ಮುಚ್ಚಿಕೊಂಡ
 ನಷ್ಟ. ಆಗ ಮುಕುಂದಪೆದ್ದಿ ತಾನು ಕಲ್ಪಿಸಿ ಏನನ್ನೂ ಹೇಳಲಿಲ್ಲವೆಂಬ
 ಅಭಿಪ್ರಾಯಕ್ಕೆ “ನಾನೆಂದಡೆ ದ್ರೋಹವೆಂದಿರಿ. ನಿಮ್ಮ ಹಂಪೆಯ
 ಹರಿಯಣ್ಣ ಪಂಡಿತರ ರಗಳೆಯ ಪದ್ಯದಲ್ಲಿ ಉಂಟಾಗಿದೆ” ಎಂದು ಉತ್ತರ
 ಕೊಟ್ಟನು. ಆಗ ಜಕ್ಕಣಾರ್ಯನು “ಶಿಲೆಯ ಕಂಠೆಯ ತೊಟ್ಟ ರುದ್ರಾದಿ
 ಗಳಿಗೆಯೂ, ಶೈವಮತದ ಕವಿಗಳಿಗೆಯೂ, 61 ಹರಿಯಜೇಂದ್ರಾದಿ ಮನು

59 “ಕೋಣನ ಕೋಡಿನ ತುದಿಯಲ್ಲಿ ಏಳುನೂರಪ್ಪತ್ತು ಸೇವಿಯ ಬಾವಿ, ಬಾವಿ
 ಯೊಳಗೊಂದ ಬಗರಿಗೆ, ಬಗರಿಗೆಯೊಳಗೊಬ್ಬ ಸೂಳೆ ನೋಡಯ್ಯ. ಆ ಸೂಳೆಯು ಕೋರಳಲ್ಲಿ
 ಏಳುನೂರಪ್ಪತ್ತಾನೆನೇರಿತ್ತು ಕಂಡೆ ಗುಹೇಶ್ವರಾ” ಎಂದು ಸಂಪೂರ್ಣ ವಚನ. ಇದಕ್ಕೆ
 ಸರಿಯಾದ ಟೀಕೆ ಪ್ರ. ದೇ. ವ. ಪುಟ 29ರಲ್ಲಿದೆ.

60 ಮೈ. ಓ. ಲೈ. B. 101, ಸಂಪುಟ ೧, ಪುಟಗಳು ೭೯-೮೦. 61 ಹರೇಶ್ವರನು
 (ಹರಿಹರ ಕವಿ) ಮೊದಲು ಶೈವನಾಗಿದ್ದು ಆಮೇಲೆ ವೀರಶೈವವನ್ನು ಅವಲಂಬಿಸಿರುವವನು
 ಎಂದು ಕೆಲವು ಪ್ರಮಾಣಗಳಿಂದ ಸಿದ್ಧವಾಗುತ್ತದೆ. ವೀ. ಮ. ಪು. ಕಾಂಡ ೮, ಸಂಧಿ ೮,

ಮುನಿಗಳಿಗೆಯೂ ವೀರಶೈವ ಪ್ರಮಥರ ಮಹತ್ವ ತಿಳಿಯದು” ಎಂದು ಹೇಳಿದನು. ಆ ಮಾತಿಗೆ ವೃಂದಾಚಾರ್ಯನು, “ನಮ್ಮ ಭಾರತವಂ ಸತ್ತವರ ಕಥೆಯೆಂದಿರಿ, ಹಂಪೆಯ ಹರೀಶ್ವರನ ಪದ್ಯವು ಅಬದ್ಧವೆಂದಿರಿ, ಸತ್ತವರಲ್ಲದೆ ನಿತ್ಯರಾದವರ ಕಥೆಯನು ವೀರಶೈವರು ಮಾಡಿದ ನಿಮ್ಮ ಗುಣಗಳ ಕಥೆಯನು ತಂದರೆ” ದೊರೆ ಕೊಡುವ ಪಾರಿತೋಷಕವನ್ನು ಪಡೆಯಬಹುದು ಎಂದು ಉತ್ತರ ಹೇಳಿದನು. ಮೇಲೆ ವಿವರಿಸಿರುವ ಗ್ರಂಥಾಧಾರಗಳಿಂದ ವೀರಶೈವ ಕವಿಗಳಿಗೆ ಕಾಮಲತೆಯ ವೃತ್ತಾಂತವು ತಿಳಿದಿತ್ತಿನ್ನುವುದೂ, ಆ ವೃತ್ತಾಂತವನ್ನು ತಿರಸ್ಕರಿಸುವ ಪ್ರಯತ್ನಗಳು ನಡೆದಿವೆಯೆನ್ನುವುದೂ, ಈ ಪ್ರಯತ್ನಗಳಲ್ಲಿ ಚಾಮರಸನ ಪ್ರಭುಲಿಂಗಲೀಲೆ ಮುಖ್ಯಭಾಗವನ್ನು ವಹಿಸಿದೆಯೆನ್ನುವುದೂ ಸ್ಪಷ್ಟವಾಗುತ್ತವೆ.

ಚಾಮರಸನ ಸಮಕಾಲಿಕನಾದ ಲಕ್ಕಣ್ಣ ದಂಡೇಶನು ಕೂಡ ನಿರ್ಮಾಯನು ಮಾಯಾಧೀನನಾಗಲಿಲ್ಲವೆಂಬ ಪಂಥವನ್ನೇ ಸಾಧಿಸಲು ಪ್ರಯತ್ನಪಟ್ಟಿದ್ದಾನೆ. ⁶²ಶಿವತತ್ವ ಚಿಂತಾಮಣಿಯಲ್ಲಿ ನಿರ್ಮಾಯನ ಕಥಾಭಾಗವು ಹೀಗಿದೆ:—ಕೈಲಾಸದಲ್ಲಿ ಈಶ್ವರನು ನಂದೀಶ್ವರನನ್ನು ಕುರಿತು “ನಿನಗೆ ಆನು ಸರಿಯೆ ಪರಮ ಸ್ವತಂತ್ರ” ಎಂದು ಮುಂತಾಗಿ ಹೊಗಳಲು, ನಿರ್ಮಾಯನು ಆಕ್ಷೇಪಿಸುತ್ತ “ನಿನಗಧಿಕರಿಲ್ಲೆಂಬ ಬಿರುದೆಂದು ಪೋದುದು” ಎಂದು ಈಶ್ವರನನ್ನು ಕೇಳಿದನು. ಆಗ ಪಾರ್ವತಿ ಬಾಯಿ ಹಾಕಿ ತನ್ನ ಪತಿ ಹೇಳಿದುದು ಸರಿಯೆಂಬುದನ್ನು ತೋರಿಸುವುದಕ್ಕಾಗಿ “ಅನುಪಮಾತರ್ಕ್ಯ ಮಹಿಮುಂಗೇ ತಾನಾಧಾರವೆನಿಸ ವೃಷಭನ ಮಹತ್ವಕ್ಕೆ ಸರಿದೊರೆಯೆ” ಎಂದು ಪ್ರೋಟಮಾಡಿದಳು. ಬಳಿಕ “ನಿನಗೆ ನಿರ್ಮಾಯನೆಂದೆಂಬ ಬಿರುದೇಕೆ, ಬಲ್ಲಿದತನದ ಮಾತನಾಡಬೇಡ, ಸಲ್ಲದ ಬಿರುದ ತೊಡರಿಕೊಂಡರಿಯದವರೊಡನೆ ನುಡಿನ ಮಾತಿಲ್ಲ ಬೇಡ, ಎಲ್ಲರ ಗುಣಂಗಳಂ ಬಲ್ಲೆ, ತೋಟಕಿಂದರಿಲ್ಲಿಯೆ ತೋಟ

ಪದ್ಯ ೩೪ರಲ್ಲಿ ಇದಕ್ಕೆ ಸೂಚನೆಯಿರುವಂತೆಯೂ ತೋರುತ್ತದೆ. (ಈ ಪದ್ಯದಲ್ಲಿ “ಕ್ಷೀಣ ಹಂಪೆಯ” ಎಂದು ಹೇಳಿರುವುದರಿಂದ ಕೆಲವು ಸಮಸ್ಯೆಗಳು ಎದುರಿಗೆ ಸಿಲ್ಲುವಂತೆ ಕಾಣುವುದು.) “ಕ್ಷೀಣ ಹಂಪೆಯ ಹರೀಶನ ಶೈವವುಳಿದು ಕ| ಟ್ಟಾಣಿ ವರ ವೀರಶೈವನುಧರಿಸಿದ

ಮಾಯೆಯ ಕಾಲ ತೊಡರೆಸಿದರೆನು” ಎಂದು ಪಾರ್ವತಿ “ಘುಲ್ಲಿಸಲು”, ನಿರ್ಮಾಯನು “ತರಣಿ ತೇಜಂಗೆಟ್ಟಡಂ ಚಂದ್ರನತ್ಯುಷ್ಣಕರನಾದಡಂ” ಎಂದು ಮುಂತಾಗಿ ಶಪಥಮಾಡಿ “ಎನ್ನ ಮನವು ತಿರುಗದೆಂದು ಮಾಯೆ ಗೊಳಗಾಗಿ, ಎನ್ನ ಸುಸ್ಥಿರತರ ಮನೋಲಯ ಸಮಾಧಿನಿಷ್ಠೆಯೊಳು ನಿಂದಿರು ತಿಪ್ಪುದು” ಎಂದು ಹೇಳಿದನು. ಆಗ ಪಾರ್ವತಿ ಮಾಯಾಸ್ವರೂಪವನ್ನು ನೆನೆದು ಆ ಕ್ಷಣದಲ್ಲಿ ಮುಂದೆ ನಿಲ್ಲಲು ಈಶ್ವರನ ಸಭೆಯಲ್ಲಿ ಮೋಹನದ ಜೊಮ್ಮು ಮುಸುಕಿತು. ಆಗ ನಿರ್ಮಾಯನು “ಈಶತ್ವವನೆಯ್ನು ನೋಡುತಿರೆ.... ಪರಶಿವಂ ನಿರ್ಮಾಯನಿಂಗಿತಕೆ ನಸುನಗುತ ಕರದ ಮಾಯಾವಿಲಾಸದ ನೋಟ ನಿನಗಾಯ್ತು ಧರೆಯೊಳವತರಿಸಿ ಮಾಯೆಯ ಗೆಲಿದು ಭಕ್ತರಿಗೆ ತತ್ವೋಪದೇಶವಿತ್ತು” ವೀರಶೈವವನ್ನು ಉದ್ಘರಿಸಿ ಜಾ, ಸುಜ್ಞಾನಿ ನಿರಹಂಕಾರರು ತಪಸ್ಸುಮಾಡುತ್ತ ನಿನ್ನನ್ನು ನಿರೀಕ್ಷಿಸು ತ್ತಿದ್ದಾರೆ— ಎಂದು ಹೇಳಿದನು.

ಪಾರ್ವತಿಗೂ ನಿರ್ಮಾಯನಿಗೂ ಆಗುವ ವಾಗ್ವಾದ, ಅನರಿಚ್ಛಿಗೂ ಒಂದು ರೀತಿಯಲ್ಲಿ ನಡೆಯುವ ಪಂಥ, ಆಮೇಲೆ ನಿರ್ಮಾಯನು ಅಲ್ಲಮ ನಾಗಿ ಭೂಮಿಯಲ್ಲಿ ಅವತರಿಸುವುದು— ಇವುಗಳೆಲ್ಲಕ್ಕೂ ಭೃಂಗೀಶ್ವರನ ಪರನಾದ ಕಥೆಗಳು ಸಹಾಯ ಮಾಡಿದಂತೆ ತೋರುತ್ತದೆ. ಕಡೆಗೆ ಭೃಂಗಿಯ ಕಥೆ ನಿರ್ಮಾಯನ ಕಥೆಯಲ್ಲಿ ಸೇರಿಹೋಗಿ, ಕಾಮಲತೆಯ ವೃತ್ತಾಂತವನ್ನು ಅಬದ್ಧವೆನ್ನುವುದಕ್ಕೆ ಸಾಮಗ್ರಿಯನ್ನು ಒದಗಿಸಿರ ಬಹುದು.

ಶಿವತತ್ತ್ವ ಚಿಂತಾಮಣಿಯಲ್ಲಿ ಗುಡ್ಡವೈಯ ಚರಿತ್ರ^{೧೩} ಹೇಳಿದೆ. ಕೈಲಾಸದಲ್ಲಿ ಭೃಂಗೀಶ್ವರನು ಶಿವನ ವಾಮಭಾಗವನ್ನು ಬಿಟ್ಟು “ಜಲ ವರಲು”, “ಗಿರಿಜೆ ಮುಳಿದಿದ್ದೆಲೆಲೆ ಭೃಂಗಿ ಪರಿಹಾಸನೆಯನ್ನೊಡನೆ ನೀನಮ್ಮ ಹಂಗಿನಲೈ” ಎಂದಳು. ಆಗ ಭೃಂಗಿ ತಾನು ಪ್ರಕೃತಿ ಬದ್ಧನಲ್ಲನೆಂದು ತೋರಿಸುವುದಕ್ಕೆ— “ರಸ ರುಧಿರ ಮಾಂಸಗಂಟು ಕೊಗ್ಗ ಸರಿಸಲ್ಲಿ ಸಿಕ್ಕಿಬಿದ್ದು ಕಾಮಾಧೀನನಾಗಿರುವ, ಮಾಯೆಯ ಕಾಲ

^{೧೩} ಶಿ. ಚಿಂ. ಸಂಧಿ ೩೫, ಪದ್ಯಗಳು ೧-೩ (ಈ ಪರವಾನಿ ಗುಡ್ಡವೈಯ ಚರಿತ್ರವನ್ನು ಪ್ರತ್ಯೇಕವಾಗಿ “ಶಿವಾನುಭವ”ದಲ್ಲಿ ಮುದ್ರಿಸಿದ್ದಾರೆ).

ತೊಡರಪ್ಪ ಜೀವನೆಂದು ತಿಳಿದೆಯಾ? ನಿನ್ನ ಅಂಶವನ್ನು ತೆಗೆದುಕೋ” ಎಂದು ಹೇಳಿ ಅವುಗಳನ್ನು ಬಿಸುಟು ಕೇವಲ ಜ್ಯೋತಿಯಾಗಿ ನಿಂತನು. ಬಳಿಕ ಈಶ್ವರನು ಭೃಂಗಿಯನ್ನು ವಹಿಸಿಕೊಂಡು ಮಾತನಾಡಿ ಪಾರ್ವತಿಯನ್ನು ಭೂಮಿಯಲ್ಲಿ ಅವತರಿಸು ಎಂದು ಹೇಳಿದನು. ಆಕೆ ಗುಡ್ಡವ್ವೆಯಾಗಿ ಅವತರಿಸಿದಳು.

ಈ ಭೃಂಗೀಶನ ಕಥೆ ಸ್ವಲ್ಪ ಮಾರ್ಪಟ್ಟು ಇನ್ನೊಂದು ರೀತಿಯೂ ಇದೆ. ಒಂದು ದಿನ ಭೃಂಗೀಶನು ಸಭೆಗೆ ಬಂದು ಒಂದೇ ಕೈಯನ್ನೆತ್ತಿ ನಮಸ್ಕಾರ ಮಾಡಿದನು.⁶⁴ ಆಗ ಪಾರ್ವತಿ ಕುಸಿತಳಾಗಿ — ಎರಡು ಕೈಗಳನ್ನು ಜೋಡಿಸಿ ಏಕೆ ನಮಸ್ಕಾರಮಾಡಲಿಲ್ಲ? — ಎಂದು ಕೇಳಿದಳು. ಪರಮೇಶ್ವರನ ಎಡಭಾಗವು ಪ್ರಕೃತಿರೂಪಾದ ಪರಮೇಶ್ವರಿಯಾಗಿರುವುದರಿಂದ ಅದು ವಂದನಾರ್ಹವಲ್ಲವೆಂದೂ, ಅದಕ್ಕಾಗಿ ಆ ಭಾಗಕ್ಕೆ ನಮಸ್ಕಾರ ಮಾಡುವುದಿಲ್ಲವೆಂದೂ ಭೃಂಗಿ ಉತ್ತರಕೊಟ್ಟನು. ಆಕೆ — ಹರಿಹರ ಬ್ರಹ್ಮಾದಿಗಳೂ ಪ್ರಕೃತಿಯ ಅಧೀನರಲ್ಲವೆ? ಸಾಕ್ಷಾತ್ ಪರಮೇಶ್ವರನ ಅರ್ಧ ಭಾಗವೇ ತಾನಾಗಿರುವಾಗ ತನಗೆ ಶ್ರೇಷ್ಠತೆಯಿಲ್ಲವೆ? ಸಂಚಭೂತಮಯವಾದ ದೇಹವಿಲ್ಲದಿದ್ದರೆ ನಿಲ್ಲುವುದು ತಾನೇ ಹೇಗೆ? ಎಂದು ತನ್ನ ಹೆಚ್ಚಳಿಕೆಯನ್ನು ಆಡಿದಳು. ಆಗ ಭೃಂಗಿ ಮಜ್ಜೆ ಮಾಂಸ ಯುತವಾದ ದೇಹವನ್ನು ತತ್ಕ್ಷಣ ಬಿಸುಡಲು ಈಶ್ವರನು ಅವನು ನಿಲ್ಲುವುದಕ್ಕೆ ಮೂರನೆಯ ಕಾಲನ್ನು ಕೊಟ್ಟನು.

⁶⁵ಕರ್ನಲ್ ಮೆಕೆನ್ನಿಯವರು ಭೈರವಾಂಕನ ಕಥಾಗರ್ಭಸೂತ್ರ ರತ್ನಾಕರದಿಂದ ಸಂಗ್ರಹಿಸಿದುದೆಂದು ಹೇಳುವ ಪ್ರಭುಲಿಂಗಲೀಲೆಯ ಕಥಾಸಾರಾಂಶದಲ್ಲಿ ಮೊದಲು ಹಾಗೆ ನಮಸ್ಕಾರಮಾಡಿದವನು ಚಂಡೇಶನೆಂದು ಹೇಳಿದೆ. ಕಡೆಗೆ ಆ ಚಂಡೇಶನು ಭೃಂಗಿಯೆಂಬ ನಾನಾಂತರವನ್ನು ಪಡೆದಿದ್ದಾನೆ. ಪಾರ್ವತಿ — ಈ ಭೃಂಗಿಯನ್ನು ಭೂಲೋಕಕ್ಕೆ

64 ಭೃಂಗೀಶನ ಪರವಾಗಿ ಕೆಲವು ವೀರಶೈವ ಗ್ರಂಥಗಳಲ್ಲಿ ಬರುವ ಸ್ತೋತ್ರ ಪದ್ಯಗಳಲ್ಲಿಯೂ, ಪಾ. ಸೋ. ಪು. ಸಂಧಿ ೪, ಪದ್ಯ ೧೨೨; ಸಂಧಿ ೯, ಪದ್ಯ ೧೩೫; ಕೈವಲ್ಯ ಪದ್ಯ ೩, ನೀತಿಕ್ರಿಯಾಚರ್ಮಗಳ ೧೧ನೆಯ ಹಾಡು ಇವುಗಳಲ್ಲಿಯೂ ದೊರೆಯುತ್ತದೆ.

65 ಮ. ಓ. ಲೈ. (vi. h.), ಪುಟಗಳು ೩೧೩-೩೧೭. ಶ್ರೀಮಾನ್ ಬಿಳಿಯಂಗಡಿಯವರು ಗ. ಪ್ರ. ಲೀ. ಪೀಠಿಕೆಯಲ್ಲಿ ಹೇಳಿರುವುದಕ್ಕೂ ಇಲ್ಲಿ ಹೇಳಿರುವುದಕ್ಕೂ ಅಲ್ಪ ಸ್ವಲ್ಪ ವತ್ಯಾಸಗಳಿವೆ. (ಆದರೆ ನಾವು ನೋಡಿದ ಭೈರವೇಶ್ವರ ಕಾವ್ಯ ಕಥಾ ಸೂತ್ರ ರತ್ನಾಕರದಲ್ಲಿ ಮೈ. ಓ. ಲೈ. B. 101 - ಈ ಕಥೆ ಇಲ್ಲ. ಇನ್ನು ಬೇರೆ ಯಾವ ಗ್ರಂಥದಲ್ಲಿಯೋ ತಿಳಿದಿಲ್ಲ.)

ಕಳುಹಿಸು, ಇವನ ಸಾಮರ್ಥ್ಯವನ್ನು ಪರೀಕ್ಷಿಸುತ್ತೇನೆ— ಎಂದು ಕೃಶ್ಣರನಿಗೆ ಹೇಳಿದಳು. ಅದರಂತೆ ಭೃಂಗಿ ಅಲ್ಲಮಪ್ರಭುವಾಗಿ ಭೂಮಿಯಲ್ಲಿ ಹುಟ್ಟಿದನು.

ಮೇಲೆ ಹೇಳಿರುವ ಈ ಕಥೆಗಳನ್ನೆಲ್ಲ ವಿಮರ್ಶಿಸಿದರೆ ಅಲ್ಲಮಪ್ರಭುವಿನ ಚರಿತ್ರೆಯನ್ನು ಲಕ್ಷಣ ದಂಡೇಶ, ಚಾಮರಸ, ಅದ್ವೈತಕವಿ ಮುಂತಾದವರು ಒಂದು ರೀತಿ ತಿದ್ದುವುದಕ್ಕೆ ಪ್ರಯತ್ನಪಟ್ಟಾಗ ತೋರುತ್ತದೆ. ಇನ್ನು ಕೆಲವರು ಅಲ್ಲಮಪ್ರಭು ಪ್ರಾರಂಭದಲ್ಲಿ ಕಾಮವಶನಾಗಿದ್ದರೂ ವೈರಾಗ್ಯಪರನಾದಮೇಲೆ ಆತನ ಜೀವನದ ಮಹತ್ವವು ಅನುಪಮವಾಗಿರುವುದೆಂದೂ, ಕಾಮಲತೆಯ ವೃತ್ತಾಂತದಿಂದ ಪ್ರಭುವಿನ ಉನ್ನತ ಸ್ಥಾನಕ್ಕೆ ಕುಂದುಕ ಬರುವುದಿಲ್ಲವೆಂದೂ ಗ್ರಹಿಸಿ ಹರಿಶ್ಚಂದ್ರನ ಪ್ರಭುದೇವರ ರಗಳೆಯ ಕಥಾಸರಣಿಯನ್ನು ಅನುಮೋದಿಸಿರುವ ಹಾಗೆ ತೋರುತ್ತದೆ.

VII. ಚಾಮರಸನ ಕವಿತೆಯ ವಿಮರ್ಶೆ.—ವೀರಶೈವ ಕವಿಗಳಲ್ಲಿ ಚಾಮರಸನು ಉನ್ನತ ಸ್ಥಾನವನ್ನು ಪಡೆದಿರುವನೆಂದು ಧಾರಾಳವಾಗಿ ಹೇಳಬಹುದು. ಪ್ರಭುಲಿಂಗಲೀಲೆಯನ್ನು ಬರೆದಿರುವ ರೀತಿ ಅಪೂರ್ವವಾಗಿಯೂ ಅನುಪಮವಾಗಿಯೂ ಇರುವುದೇ ಈ ಉನ್ನತ ಸ್ಥಾನದೊರೆಯುವುದಕ್ಕೆ ಮುಖ್ಯ ಕಾರಣವಾಗಿದೆ.

(i) ಕಥಾಗರ್ಭ-ಕಥೆಯ ಬೆಳವಣಿಗೆ; (ii) ಪಾತ್ರಗಳ ಗುಣ ಗ್ರಹಣ-ನಿರೂಪಣೆ; (iii) ಸನ್ನಿವೇಶಗಳು; (iv) ವರ್ಣನೆಗಳು ಮತ್ತು ಶೈಲಿ; ಎಂಬುದಾಗಿ ವಿಂಗಡಿಸಿಕೊಂಡು ಪ್ರಭುಲಿಂಗಲೀಲೆಯನ್ನು ನಾವು ವಿಮರ್ಶಿಸಬಹುದು.

(i) ಕಥಾಗರ್ಭ-ಕಥೆಯ ಬೆಳವಣಿಗೆ.—ಪ್ರಭುಲಿಂಗಲೀಲೆಯಲ್ಲಿ ಮಹಾಕಾವ್ಯಕ್ಕೆ ಅಂಗಗಳೆನಿಸುವ ಜಲಕ್ರೀಡೆ ಚಂದ್ರಿಕಾ ವಿಹಾರಾದಿಗಳ ನಸಂತಾದಿ ಷಡ್ರತುಗಳ, ಅಸಂಬದ್ಧ ವರ್ಣನೆಗಳಾವೂ ಇಲ್ಲ. ಮಹಾತ್ಮರ ಜೀವನ ಚರಿತ್ರೆಯನ್ನು ಕಾವ್ಯರೂಪದಲ್ಲಿ ಹೇಗೆ ಬರೆಯ

66 ಪ್ರ. ಪ. ಎಲ್ಲ ಅಲ್ಲಮಪ್ರಭುವಿನ ವನ ಜಲಕ್ರೀಡೆ ವರ್ಣನೆಗಳೂ, ಚಂದ್ರಿಕಾ ವಿಹಾರ ವರ್ಣನೆಯೂ 4ನೆಯ ಸಂಘ ಪದ್ಯಗಳು 106-149 ರಲ್ಲಿವೆ.

ಬೇಕೆಂಬುದಕ್ಕೆ ಪ್ರಭುಲಿಂಗಲೀಲೆ ಉತ್ತಮ ನಿದರ್ಶನವಾಗಿದೆ. ಎರಡನೆಯದಾಗಿ, ಪ್ರಭುಲಿಂಗಲೀಲೆ ವೀರಶೈವ ಪುರಾಣವಾಗಿ ಪರಿಗಣಿತವಾದರೂ ಸಾಮಾನ್ಯವಾಗಿ ಬಸವ ಚೆನ್ನಬಸವ ಪುರಾಣಾದಿಗಳಲ್ಲಿ ಬರುವಂತೆ ಪುರಾತನರ ಮತ್ತು ಇತರ ಶಿವಶರಣರ ಉಪಕಥೆಗಳನ್ನು ಹೇರಿ ಮೂಲಕಥೆಯನ್ನು ಮುಳುಗಿಸಿಲ್ಲ.⁶⁷ ಈ ಗ್ರಂಥದಲ್ಲಿ ಅಂತಹ ಉಪಕಥೆಗಳು ಇಲ್ಲವೆಂದೇ ಹೇಳಬೇಕು. ಅಲ್ಲಮನಿಗೆ ಯಾವ ಸಾಧಕರ ಸಾಕ್ಷಾತ್ಸಂಬಂಧವುಂಟಾಯಿತೋ ಅವರಲ್ಲಿ ಕೆಲವರ ಚರಿತ್ರೆಗಳು ಮಾತ್ರ ಬಹಳ ಸಂಕ್ಷೇಪವಾಗಿ ವರ್ಣಿತವಾಗಿವೆ. ಮೂರನೆಯದಾಗಿ, ಪಾದೋದಕ ಪ್ರಸಾದ ರುದ್ರಾಕ್ಷ ಮುಂತಾದ ಆಷ್ಟಾ ವರಣಗಳ ಮಹತ್ವ ನಿರೂಪಣವು ಶಿವಶರಣರ ಚರಿತ್ರೆಗಳಲ್ಲಿ ಸಾಮಾನ್ಯವಾಗಿ ಬರುವುದುಂಟು. ಪ್ರಭುಲಿಂಗಲೀಲೆಯಲ್ಲಿ ಇಂತಹ ಪ್ರಸಂಗಗಳು ಯಾವವೂ ಇಲ್ಲ. ಇಷ್ಟಲಿಂಗದ ವಿಚಾರವನ್ನೂ ಪ್ರಾಣಲಿಂಗದ ವಿಚಾರವನ್ನೂ ಅಲ್ಲಮನು ತಿಳಿಸುವುದಾದರೂ, ಸಂಸ್ಕೃತ ಶ್ಲೋಕಗಳ ವಾಕ್ಯಾರ್ಥಗಳ ಜಟಿಲ ಮಾರ್ಗವನ್ನು ಬಿಟ್ಟು ಸಂಭಾಷಣಾರೂಪದ ಸರಳ ಮಾರ್ಗದಲ್ಲಿ ಸರಸವಾಗಿ ತಿಳಿಸಿದ್ದಾನೆ. ಕವಿಗೆ ತನ್ನ ಕಥಾನಾಯಕನಾದ ಅಲ್ಲಮನ ಮಹತ್ವದ ಮೇಲೆ ದೃಷ್ಟಿಯಿರುವುದೇ ಈ ಬಾಹ್ಯ ವಿಷಯಗಳನ್ನು ತಳ್ಳಿ ಉಪಯುಕ್ತ ವಿಷಯಗಳನ್ನು ಮಾತ್ರ ಪ್ರಸ್ತಾಪಿಸುವುದಕ್ಕೆ ಮುಖ್ಯ ಕಾರಣ.

(ii) ಪಾತ್ರಗಳ ಗುಣಗ್ರಹಣ— ನಿರೂಪಣೆ.— ಚಾಮರಸನು ಆಯಾ ಪಾತ್ರಗಳ ಗುಣ ಶೀಲಗಳನ್ನು ಚೆನ್ನಾಗಿ ಗ್ರಹಿಸಿ ಕಾವ್ಯದಲ್ಲಿ ಸಮರ್ಪಕವಾಗಿ ನಿರೂಪಣೆಮಾಡಿದ್ದಾನೆ. ಅಲ್ಲಮನ ವಿಚಾರವು ಬಹಳ ತೊಡಕುಳ್ಳದ್ದು. ಪರಮಜ್ಞಾನಿಯೂ, ವೈರಾಗ್ಯಮೂರ್ತಿಯೂ, ಶಾಂತಿಯುತನೂ ಆದ ಅಲ್ಲಮನು ಮೂಲಾಹಂಕಾರದಲ್ಲಿ ನಿಂತು ಬೇಕಾದಾಗ ನಿರ್ವಿಕಲ್ಪ ಸಮಾಧಿಯಲ್ಲಿ ಐಕ್ಯನಾಗುತ್ತ, ಬೇಕಾದಾಗ ಬಹಿರ್ಮುಖನಾಗಿ ಪ್ರಪಂಚದ ಕಡೆಗೆ ದಯಾದೃಷ್ಟಿಯನ್ನು ಬೀರುತ್ತ ಮನುಷ್ಯರ ಲೋಪದೋಷಗಳನ್ನೂ ಸಾಧಕರ ಕಷ್ಟಸಂಕಟಗಳನ್ನೂ ತಿಳಿದು ಯುಕ್ತವಾದ

67 ಪ್ರ. ಪು. ದಲ್ಲಿ ಅನೇಕ ಉಪಕಥೆಗಳು ಬರುತ್ತವೆ. ಕೆಲವು ಉದಾಹರಣೆಗಳನ್ನು ಅಲ್ಲಿ ಅಡಿಪಲ್ಲಟಿಯಲ್ಲಿ ಕಾಣಿಸಿದೆ. [ಲೀಲೆಗೂ ಪುರಾಣಕ್ಕೂ ಲಕ್ಷಣ ವ್ಯತ್ಯಾಸಗಳುಂಟು.]

ಮಾರ್ಗದಲ್ಲಿ ತಿದ್ದಲು ಮುಂದುವರಿಯುತ್ತಿದ್ದನು. ಅಲ್ಲಮನು ನಿರ್ಲೇಪನಾದರೂ ನಿಷ್ಕರುಣೆಯಲ್ಲ. ಪ್ರಪಂಚದಲ್ಲಿ ಯಾವ ಮಹಾತ್ಮರ ಚರಿತ್ರೆಯನ್ನು ನೋಡಿದರೂ ಅವರ ಮೈರಾಗ್ಯದ ಮಹಮನೆಯಲ್ಲಿ ದಯಾರಸಭಂಡಾರವು ತುಂಬಿಯೇ ಇರುತ್ತದೆ. ಇದನ್ನು ಮುಕ್ತಾಯಕ್ಕನದುಃಖನಿವಾರಣೆಯಲ್ಲಿ ಚಾಮರಸನು ಬಹಳ ಚೆನ್ನಾಗಿ ಚಿತ್ರಿಸಿದ್ದಾನೆ. ಮುಕ್ತಾಯಕ್ಕೆ ಜ್ಞಾನಿಯೇ ಆಗಿದ್ದಳು. ಆದರೆ ಇನ್ನೂ ಸಾಧನೆಯಲ್ಲಿ ತೊಡಗಿದ್ದಳು. ಲೌಕಿಕ ಸಂಬಂಧಗಳಿಂದ ತಾನು ಮುಕ್ತಳಾಗಬಹುದೆಂದು ನಂಬಿದ್ದಳು. ಅಜಗಣ್ಣನ ವಿಯೋಗವು ಹಠಾತ್ತಾಗಿ ಎದುರು ನಿಂತು ಆಕೆಯ ಧೈರ್ಯ ಸ್ಥೈರ್ಯಗಳನ್ನು ಬುಡಮುಟ್ಟಿ ಅಲ್ಲಾಡಿಸಿತು. ಸಹೋದರನ ಮರಣದಿಂದ ಆಕೆಯ ಕರುಳು ಬೆಂದುಹೋಯಿತು. ಆಕೆಯ ನಂಬಿಕೆಗಳ ಕಟ್ಟಡವು ಕುಸಿದುಬಿತ್ತು. ಈ ಸಹೋದರನ ಮರಣವೂ ವಿಯೋಗ ಸಂಕಟವೂ ಸತ್ಯವೆ? ಅಸತ್ಯವೆ? ಕ್ಷಣಕಾಲದಲ್ಲಿ ವೇದಾಂತವು ದೊಡ್ಡ ಬೂಟಾಟಕೆಯಾಗಿ, ಒಂದು ಮೊಡ್ಡ ಮೋಸವಾಗಿ ಕಂಡು ಬಂದಿತು. ಅಲ್ಲಮನು ಸಕಾಲಕ್ಕೆ ಅಲ್ಲಿಗೆ ಬಂದು ಆಕೆಯ ಸಮಸ್ಯೆ ಸಂದೇಹಗಳಿಗೆ ಉತ್ತರಕೊಟ್ಟು ನಂಬಿಕೆಯನ್ನು ವೃಥಪಡಿಸಿ ಸಾಧನೆಯ ಮಾರ್ಗವನ್ನು ಪುನಃ ಹತ್ತಿಸಿದನು.

ಅಲ್ಲಮನು ನಿಷ್ಪ್ರಪಟಗಳಾದ ಸಾಧಕರ ವಿಷಯದಲ್ಲಿ ಸಂಪೂರ್ಣ ವಿಶ್ವಾಸಿಯಾಗಿದ್ದುದರಿಂದ ಅವರ ತಪ್ಪುಗಳನ್ನು ತೋರಿಸಿಕೊಡುವುದರಲ್ಲಿ ಗಂಭೀರವೂ ಸರಸವೂ ಆದ ಮಾರ್ಗವನ್ನು ಹಿಡಿಯುತ್ತಿದ್ದನು. ಅಲ್ಲಮನು ಪರಮ ಶಾಂತಿಮೂರ್ತಿ. ಯಾರು ಯಾವ ಪ್ರಶ್ನೆಗಳನ್ನು ಕೇಳಿದರೂ ಯಾರು ಏನನ್ನು ಹೇಳಿದರೂ ಶಾಂತಿ ಚ್ಯುತನಾಗುತ್ತಿರಲಿಲ್ಲ. ನೀಜೋಚ್ಚ ಭಾವಗಳಿಗೆ ಎಡೆಗುಡದಂತೆ ಸ್ವಾತಂತ್ರ್ಯವನ್ನು ಕೊಡುವುದೂ ಉಚಿತವಾಗಿ ಹೊಗಳುವುದೂ ಆತನ ಬೋಧನಮಾರ್ಗದ ಹೆಗ್ಗುರುತು. ಅಲ್ಲಮನು ಸಿದ್ಧರಾಮನನ್ನು ತಿದ್ದುವಾಗಲೂ, ಕಲ್ಯಾಣ ಪಟ್ಟಣದಲ್ಲಿ ಬಸವೇಶ್ವರನನ್ನು ಸಂಧಿಸಿ ಉಪದೇಶ ಮಾಡುವಾಗಲೂ, ಚಾಮರಸನು ಆ ಮಹಾತ್ಮನ ಸ್ವರೂಪವನ್ನು ಚೆನ್ನಾಗಿ ವ್ಯಕ್ತಗೊಳಿಸಿದ್ದಾನೆ.

ಅಲ್ಲಮನಲ್ಲಿ ಸಂಕುಚಿತ ವೃಷ್ಟಿಯಾಗಲಿ ವೀರಶೈವವೆಂಬ ಒಂದು

ದುರಭಿಮಾನವಾಗಲಿ ಇರಲಿಲ್ಲ. “ಕಾಮನ ಸುಟ್ಟು ಹೋಮನುರುಹಿ, ತ್ರಿಪುರಸಂಹಾರದ ಕೀಲನರಿಯಬಲ್ಲರೆ, ಯೋಗಿಯಾದಡೇನು? ಭೋಗಿಯಾದಡೇನು? ಶೈವನಾದಡೇನು? ಸನ್ಯಾಸಿಯಾದಡೇನು? ಅಶನನ ತೊರೆದಾತ, ವ್ಯಸನನ ಮರೆದಾತ, ಗುಹೇಶ್ವರಲಿಂಗದಲ್ಲಿ ಅವರ ಹಿರಿಯ ರೆಂಬೆನು”⁶⁸ ಎಂದು ಹೇಳಬಲ್ಲ ಅಲ್ಲಮನು “ಸಮಸ್ತ ಜಾತಿಯ ಜಾಲ ವನು ಸರ್ವರನು ಕರುಣಿಸಿ ಪಾಲಿಸುತಲಿರುತ್ತಿದನು” ಎಂಬದಾಗಿ ಸಹಜ ರೀತಿಯಲ್ಲಿ ಚಾಮರಸನು ಬರೆದಿದ್ದಾನೆ.

(iii) ಸನ್ನಿವೇಶಗಳು.—ಚಾಮರಸನು ಒಳ್ಳೆಯ ಕವಿಯೆಂಬುದಕ್ಕೆ ಪ್ರಭುಲಿಂಗಲೀಲೆಯ ಕಥಾ ಸರಣಿಯೂ, ಪಾತ್ರಗಳ ಗುಣ ಶೀಲಗಳನ್ನು ವ್ಯಕ್ತಗೊಳಿಸಿರುವುದೂ ಹೇಗೆ ನಿದರ್ಶನಗಳಾಗಿವೆಯೋ ಹಾಗೆಯೇ ಅವನು ಅಲ್ಲಲ್ಲಿ ತಂದಿರುವ ಸನ್ನಿವೇಶಗಳೂ ಸಮಯೋಚಿತವಾಗಿ ಮಾಡಿರುವ ವರ್ಣನೆಗಳೂ ನಿದರ್ಶನಗಳಾಗಿವೆ. ಪ್ರಭುಲಿಂಗಲೀಲೆ ಲಿಂಗಭಕ್ತರಿಗಾಗಿ ಲಿಂಗಮಾರ್ಗೋಪದೇಶಮಾಡುವ ಕಾವ್ಯ. ಆದುದರಿಂದ ಚಾಮರಸನ ಶಕ್ತಿಪ್ರಕಾಶಕ್ಕೆ ಹೆಚ್ಚು ಅವಕಾಶವಿಲ್ಲವೆಂದೇ ಹೇಳಬೇಕು. ಇಲ್ಲಿ ಬರುವ ಕಥಾ ಗರ್ಭದಲ್ಲಿ ಸಂಕೀರ್ಣ ಸನ್ನಿವೇಶಗಳಿಲ್ಲ; ಮಾನವ ಹೃದಯದಲ್ಲಿ ಅಧಿಸತ್ಯಮಾಡುವ ಕೋಪ, ಹಠ, ಮೈರ ಮುಂತಾದ ಕ್ಷಾತ್ರರಸಗಳ ಪ್ರದರ್ಶನವಿಲ್ಲ; ವೀರಾಲಾಪಗಳಿಗೆ ಎಡೆಗೊಡುವ ಯುದ್ಧ ಪ್ರಸಕ್ತಿಗಳಿಲ್ಲ. ಇಲ್ಲಿ ಬರುವುದು ವೈರಾಗ್ಯಮೂರ್ತಿಯ ಶಾಂತಿಜೀವನದ ಚಿತ್ರ; ಧೈಯವು ಶಿವತತ್ವ ಸಾಧನೆ; ಆಲಾಪಗಳೆಲ್ಲ ತಪೋವನದಲ್ಲಿ ಅಥವಾ ಶಿವಾನುಭವ ಮಂಟಪದಲ್ಲಿ ನಡೆಯುವ ಲಿಂಗಾಂಗ ಸಾಮರಸ್ಯದ ಸಲ್ಲಾಪ. ಹೀಗಿದ್ದರೂ ಗ್ರಂಥವನ್ನೆಲ್ಲ ಶುಷ್ಕ ವೇದಾಂತೋಪದೇಶವನ್ನಾಗಿ ಮಾಡದೆ ಮನುಜ ಸಹಜವಾದ ಸ್ಥಾಯಿಭಾವ ರಸ ವಿಶೇಷಗಳು ಎಲ್ಲೆಲ್ಲಿ ತಲೆದೋರ ಬಹುದೋ, ಅಲ್ಲೆಲ್ಲ ಚಾಮರಸನು ಅವುಗಳನ್ನು ತಂದು ರಸಕಾವ್ಯ ವನ್ನಾಗಿ ಮಾಡಿದ್ದಾನೆ. ಈ ಸನ್ನಿವೇಶಗಳ ಸೃಷ್ಟಿಯಲ್ಲಿಯೂ ಉಚಿತ ವರ್ಣನೆಗಳಲ್ಲಿಯೂ ಕವಿಯ ಉದಾತ್ತ ಧೈಯದ, ಗಂಭೀರ ಸ್ವಭಾವದ ಮಿತವಚನದ ಶುದ್ಧ ಚಾರಿತ್ರವು ಪ್ರತಿಬಿಂಬಿಸಿ ನಮಗೆ ಗೋಚರಿಸುತ್ತದೆ.

68 ಪು. ದೇ. ವ. ಪುಟ ೧೬೫.

ಮೋಹಿನೀದೇವಿ ಗರ್ಭಿಣಿಯಾದುದನ್ನೂ, ಗರ್ಭಿಣಿಯಾದ ಮೋಹಿನೀದೇವಿಯನ್ನೂ ನೂರಾರು ಪದ್ಯಗಳಲ್ಲಿ ವರ್ಣಿಸಿ ತಮ್ಮ ಚಮತ್ಕಾರದಿಂದ ನಮ್ಮ ತಲೆಯನ್ನು ಚಿಟ್ಟುಹಿಡಿಸುವ ಕವಿಗಳು ಸಾಹಿತ್ಯದಲ್ಲಿ ಇದ್ದಾರೆ. ಆದರೆ ಅಲ್ಲಮನ ಚರಿತ್ರೆಯನ್ನು ಬರೆಯುವ ಸಂದರ್ಭದಲ್ಲಿ ಈ ವರ್ಣನೆಗಳು ಅನುಚಿತವೆಂದು ಚಾಮರಸನು ಒಂದೆರಡು ಪದ್ಯಗಳಲ್ಲಿಯೇ ಕೃತಕೃತ್ಯನಾಗಿದ್ದಾನೆ. ಮಾಯಾದೇವಿಯ ಸಖಿಯರು ಅಲ್ಲಮನೊಡನೆ ಸಂಭಾಷಣೆ ಮಾಡುವಾಗಲೂ ಅವರಿಬ್ಬರಿಗೆ ಸಮಾಗಮವನ್ನುಂಟುಮಾಡುವಾಗಲೂ ಚಾಮರಸನು ಬಹಳ ಗಾಂಭೀರ್ಯವನ್ನು ತೋರಿಸಿದ್ದಾನೆ. ತೆಲುಗು ಪ್ರಭುಲಿಂಗಲೀಲಾ ಕರ್ತರು ಮಾಯಾದೇವಿಯನ್ನು ಗಣಿಕೆಯಂತೆ ಚಿತ್ರಿಸಿ, ವಿಟನಿಗೆ ಆಕೆಯ ಪರಿಚಯಮಾಡಿಕೊಟ್ಟು ಮರುಳು ಮಾಡಿಸುವ ರೀತಿಯಲ್ಲಿ ಇಲ್ಲಿಯ ಸನ್ನಿವೇಶವನ್ನು ಬಿಳಿಸಿದ್ದಾರೆ.

ಮಾಯಾದೇವಿ ಮತ್ತು ಅಲ್ಲಮರು ಸೇರುವ ಸನ್ನಿವೇಶ ಕೇವಲ ಶೃಂಗಾರದ್ದು. ಕೈಲಾಸದಲ್ಲಿ ಪಾರ್ವತಿ ಮಾಡಿದ ಶಪಥಕ್ಕೆ ತಕ್ಕ ಪ್ರತೀಕಾರವು ಶೃಂಗಾರ ಸನ್ನಿವೇಶದಿಂದಲೇ ನಡೆಯಬೇಕಾಗಿರುವುದರಿಂದ ಮಾಯಾವಿಲಾಸ ವಿಡಂಬನಕ್ಕೆ ಇದನ್ನು ತಂದುಕೊಳ್ಳಲೇಬೇಕಾಯಿತು. ಯಾವ ಮಾಯೆಯ ಜನನಕಾಲದಲ್ಲಿಯೇ ಸಿದ್ಧಸಾಧಕರ ಚಿತ್ತಗಳು ಚಂಚಲವಾಗಿ ಅವರು ವೃಥಿತರಾದರೋ, ಯಾವ ಮಾಯೆ ಯೌವನದ ವಸಂತದಲ್ಲಿ ಸರ್ವಾಲಂಕಾರ ಭೂಷಿತಳಾಗಿ ಒಮ್ಮೆ ಸುಳಿದರೆ ಸಚರಾಚರವೆಲ್ಲ ಪಾದನಖ ಕಾಂತಿಗೆ ಶರಣು ಬೀಳುತ್ತಿದ್ದಿತೋ, ಯಾವ ಮಾಯೆ ಬ್ರಹ್ಮವಿಷ್ಣುಗಳನ್ನು ತೊತ್ತಳ ತುಳಿದು ರುದ್ರಗಣ ಪ್ರಮಥಗಣಗಳ ಮರುಳುಮಾಡಿ, ನೊಸಲ ಕಣ್ಣು ಪಂಚಮುಖದವರಿಗೆ ಅರ್ಧಾಂಗಿನಿ ಯಾಯಿತೋ, ಆ ಮಾಯೆ ಲಾಸ್ಯನಿರತಳಾಗಿ ಭಾವಭಂಗಿಗಳ ಚಮತ್ಕಾರವೈಖರಿಗಳ ಜಾಲವನ್ನು ಬೀಸಿದರೆ ಸೋಲದವರಾರು ! ಅಂತಹ ಮಾಯೆಗೂ ಸೋಲದೆ ಮಾಯಾ ಕೋಳಾಹಳನಾಗಿದ್ದನೆಂದು ಅಲ್ಲಮನನ್ನು ತೋರಿಸಬೇಕಾಗಿದ್ದರೆ ಶೃಂಗಾರ ಸನ್ನಿವೇಶವು ಇದ್ದಲ್ಲದೆ ಆಗುತ್ತಿರಲಿಲ್ಲ. ಆದರೆ ಆ ಶೃಂಗಾರವು ನಾಯಕನಾಯಕಿಯರ ಸಮಾಗಮದಲ್ಲಿ ತೋರಿಬರುವ ಶೃಂಗಾರವಲ್ಲವೆಂದೂ ಯೋಗಿಶ್ರೇಷ್ಠನಾದ ನಿರ್ವಿಕಲ್ಪ ಸಮಾಧಿ

ಸಾಧಕನಾದ ಅವತಾರ ಪುರುಷನ ಮಾಯಾ ತಿರಸ್ಕಾರದಲ್ಲಿ ತೋರಿಬರುವ ಶೃಂಗಾರವೆಂದೂ ಚಾಮರಸನು ಗ್ರಹಿಸಿ ಅದರಂತೆ ಈ ಸನ್ನಿವೇಶವನ್ನು ಚಿತ್ರಿಸಿದ್ದಾನೆ.

ಅಲ್ಲಮನು ಬಸವೇಶ್ವರನ ಮನೆಯ ಮುಂದೆ ನಿಂತಾಗ, ಬಸವೇಶ್ವರನು ತಿಳಿವಳಿಕೆ ತಂದುಕೊಂಡು ಶರಣಾಗತನಾಗಿ ಅಪರಾಧ ಕ್ಷಮಾಪಣೆಯನ್ನು ಬೇಡಿಕೊಂಡಾಗ, ಚಾಮರಸನು ಪ್ರಭುವಿನ ಮಹತ್ವಕ್ಕೂ ಗೌರವಕ್ಕೂ ಕುಂದುಕ ಬಾರದಂತೆ ನೋಡಿಕೊಂಡಿದ್ದಾನೆ. ಬಸವೇಶ್ವರನ ಭಕ್ತಿ ಸಾಧನೆಯನ್ನೂ ನಿಷ್ಕಾಮಪಟ್ಟವನ್ನೂ ಚೆನ್ನಾಗಿ ತಿಳಿದು, ಇರುವ ಕೆಲವು ಕೊರತೆಗಳನ್ನು ಪರಿಹಾರಮಾಡಲು ವಾತ್ಸಲ್ಯದಿಂದ ಬಂದ ಗುರುದೇವನು ಯಾರ ಮನಸ್ಸನ್ನೂ ನೋಯಿಸದೆ ತಪ್ಪನ್ನು ತಿಳುಹಿಸಿಕೊಟ್ಟು, ಮುಂದೆ ಮಾಡಬೇಕಾದ ತತ್ಪೋಪದೇಶಕ್ಕೆ ಹೇಗೆ ಪ್ರೇಮರಸದ ಪೀಠಿಕೆಯನ್ನು ಹಾಕಿಕೊಂಡು ವಿಷಮಯಸನ್ನಿವೇಶವನ್ನು ಅಮೃತಮಯವಾಗಿ ಮಾಡಿದ ನೆನ್ನುವುದನ್ನು “ನಡೆವಳಿಗಳೇನಾದಡಾಗಲಿ ನುಡಿವಳಿಗಳಲಿ ಅತಿಜಾಣ ರಾದಿರಿ” ಎಂಬ ಅಲ್ಲಮನ ಮಂದಹಾಸಭರಿತ ಉಪದೇಶ ವಾಕ್ಯದಲ್ಲಿ ಚಾಮರಸನು ಚಿತ್ರಿಸಿದ್ದಾನೆ. ಇದೇ ಪ್ರಕರಣವು ಶೂನ್ಯ ಸಂಪಾದನೆಯಲ್ಲಿಯೂ ಪ್ರಭುದೇವರ ಪುರಾಣದಲ್ಲಿಯೂ ಬಹಳ ಮಟ್ಟಿಗೆ ಬೇಜಾರು ಹಿಡಿಸುವಷ್ಟು, ಅಲ್ಲಮಪ್ರಭು ಎಂತಹ ನಿಷ್ಕರುಣಿಯಾದ ಚಲವಾದಿ ಎಂದು ನಾವು ಅನ್ನುವಷ್ಟು ಲಂಬವಾಗಿ ತಿರಸ್ಕಾರನಿಂದಾಭರಿತವಾಗಿ ವರ್ಣಿತವಾಗಿದೆ.

ಅಲ್ಲಮನ ಆರೋಗಣೆಯಾದನಂತರ ಸಚರಾಚರವೆಲ್ಲ ತೃಪ್ತಿ ಪಟ್ಟಿತು ಎಂಬದನ್ನು ಚಾಮರಸನು ಭಾವಗರ್ಭಿತವಾಗಿ ಹೇಳಿ ಪ್ರಭುವಿನ ಚರಿತ್ರೆಗೆ ಕುಂದುಕ ಬರದಂತೆ ಕಥೆಯನ್ನು ಮುಕ್ತಾಯಗೊಳಿಸಿದ್ದಾನೆ. ಇದೇ ವಿಷಯವನ್ನು ಎಳೆಂದೂರು ಹರೀಶ್ವರನು ಬರೆಯುವಾಗ ಒಂದು ಕಷ್ಟೆಯ ಒಡಲಲ್ಲಿ ಪ್ರಸಾದವಿರುವುದನ್ನು “ಬಿಜ್ಜಳ ತಕ್ಕೈಸಲು” ಬಸವೇಶ್ವರನು ಕಷ್ಟೆಯ ಒಡಲನ್ನು ಸೀಳಿ ಪ್ರಸಾದ ತೋರಿಸಿದ್ದನ್ನೂ, ಹರಳಯ್ಯ ಮಧುವಯ್ಯಗಳ ಸಂಘಟನೆಯನ್ನೂ ಮಧ್ಯದಲ್ಲಿ ⁶⁹ಸಿಂಗಿರಾಜನೆಂಬ

⁶⁹ ಬಸವಲಿಂಗ ಶಾಸ್ತ್ರಿಗಳು ‘ಸಿಂಗಿ ರಾಜ ವಿಜಯಂ’ ಎಂಬ ಗ್ರಂಥದ (ಸಿಂಗಿರಾಜ ಪುರಾಣದ ಗದ್ಯಾನುವಾದ) ಪೀಠಿಕೆಯಲ್ಲಿ ಈ ಕಥೆಯನ್ನು ಪ್ರಸ್ತಾವಮಾಡಿ, ಸಿಂಗಿರಾಜನು

ವೈಷ್ಣವ ಸಾಮಂತನು ಬಸವ ಭಕ್ತನಾಗಿ ಸ್ತೋತ್ರಮಾಡಿದ್ದನ್ನೂ ಜಗದೇವಾದಿಗಳಿಂದ ಬಿಜ್ಜಳನು ಹತನಾದುದನ್ನೂ, ಕಡೆಯಲ್ಲಾದ ಯುದ್ಧಗಳ ಅನಂತರಗಳನ್ನೂ ಬರೆದು, ಇದೇನು ಪ್ರಭುದೇವರ ಪುರಾಣವೋ ಬಸವ ಪುರಾಣವೋ ಎಂಬ ಶಂಕೆಯನ್ನುಂಟುಮಾಡಿದ್ದಾನೆ.

(iv) ಶೈಲಿ ಮತ್ತು ವರ್ಣನೆಗಳು. — ಚಾಮರಸನು ಪಂಡಿತ ಪ್ರಿಯಗಳಾದ ಶ್ಲೇಷ ವಿರೋಧಾಭಾಸಾದಿ ಅಲಂಕಾರಗಳನ್ನು ಉಪಯೋಗಿಸಿಲ್ಲ; ಹಾಗೆಯೇ ಶಬ್ದಾಲಂಕಾರಗಳ ಗೊಂದಲವನ್ನೂ ತಂದು ಹಾಕಿಕೊಂಡಿಲ್ಲ. ಅವನು ಊರು ಉದ್ಯಾನಗಳನ್ನಾಗಲಿ ನಾಡು ಕಾಡುಗಳನ್ನಾಗಲಿ ಬಹಳ ಮಿತವಾಗಿ ನಾಲ್ಕು ಪದ್ಯಗಳಲ್ಲಿ ವರ್ಣಿಸಿ ಮುಗಿಸುತ್ತಾನೆ. ಶ್ರೀಗಿರಿಯ ಉನ್ನತ ಶಿಖರಗಳನ್ನೂ ನಿಮ್ಮ ಕಂದರಗಳನ್ನೂ ವರ್ಣಿಸಬೇಕಾದಾಗ “ಏಱು ನೋಡಲು ಸತ್ಯಲೋಕಕೆ ಹಾರಿಸುವ ಗಿರಿ ಶಿಖರಗಳು ಮಿಗೆ ಮೀಱು ಹೊಕ್ಕಡೆ ಸಪ್ತಪಾತಾಳದ ಸಘಾಡಿಕೆಯ ತೋಱುಸುವ ಬಿಂಕದ ಬಿಲಂಗಳು” ಎಂದು ಎರಡು ಮಾತುಗಳನ್ನು ಹೇಳಿ ಮುಂದಕ್ಕೆ ಹೊರಟಿದ್ದಾನೆ. ಪ್ರಭುಲಿಂಗಲೀಲೆಯಲ್ಲಿ ಒಳಹೊಕ್ಕು ನೋಡಿದರೆ ಸೂರ್ಯೋದಯ ಸೂರ್ಯಾಸ್ತಗಳ ವರ್ಣನೆಗಳು ಕೂಡ ಇಲ್ಲ; ವಸಂತಾದಿ ಷಡೈತುಗಳ ವರ್ಣನೆ ಮೊದಲೇ ಇಲ್ಲ. ಚಾಮರಸನು ಈ ಕಾವ್ಯಾಂಗಗಳ ಕಡೆಗೆ ತೋರಿಸಿರುವ ಔದಾಸೀನ್ಯವಾದರೂ ಆಶ್ಚರ್ಯವನ್ನುಂಟುಮಾಡತಕ್ಕದ್ದಾಗಿದೆ.

ಪ್ರಭುಲಿಂಗಲೀಲೆಯಲ್ಲಿ ಸಮಯೋಚಿತವಾದ ಉಪಮಾನ ದೃಷ್ಟಾಂತ ಮತ್ತು ರೂಪಕಗಳ ಮೂಲಕ ಕವಿ ಭಾವವ್ಯಂಜನ ಮಾಡಿಸಿದ್ದಾನೆ. ಇವುಗಳಿಗೆ ಕೆಲವು ಉದಾಹರಣೆಗಳನ್ನು ಇಲ್ಲಿ ಕೊಡಬಹುದು: “ತಮವ ತರಣಿಯನೊಂದುಗೂಡುವೆನೆಂಬ ಭಾವಭ್ರಮಿತ ಬುದ್ಧಿಯಲಿ” ತಾಮಸಾಂಗದ ಮಾಯೆಯನ್ನೂ ಸದ್ರೂಪ ಅಲ್ಲಮಪ್ರಭುವನ್ನೂ ಸಖಿಯರು ತಂದು ಸೇರಿಸಿದರು. “ಹಱುಗಲನು ಜೋಕ್ಕೈಸಿಕೊಳುತಲಿ ತೋಱಿಯ

ಬಸವಣ್ಣ ನವರ ಸಮಕಾಲೀನನೆಂದು ಹೇಳಿದ್ದಾರೆ. ಶ್ರೀಯುತ ಮಂಜುಷ್ಣ ಹರ್ಷಕರ್ ಮತ್ತು ಸಿಂದಗಿ ಸಿದ್ಧಪ್ಪನವರು, ಬಸವಲಿಂಗ ಶಾಸ್ತ್ರಿಗಳ ಆಧಾರದಿಂದ ಸಿಂಗಿರಾಜನು ಬಸವಣ್ಣ ನವರ ಸಮಕಾಲೀನನೆಂದೂ, ಸಿಂಗಿರಾಜ ಪುರಾಣವೇ ಬಸವಣ್ಣ ನವರ ವಿಚಾರದ್ದೆ ಆದಿ ಕಾವ್ಯ ವೆಂದೂ ಅಭಿಪ್ರಾಯಪಟ್ಟಿದ್ದಾರೆ. ಆದರೆ ನಾವು ಬೇರೆ ರೀತಿ ಅಭಿಪ್ರಾಯಪಡುತ್ತೇವೆ.

ದಾಂಟುವರಂತೆ”, “ ಶಿಶುಗಳಿಗೆ ಮಿಗೆ ಮೊಲೆವಾಲೆ ಜೀವನವಾದಡೆಯು
ನಜಿವಾಲನೆಜಿವುತ ಮೆಲ್ಲಮೆಲ್ಲನೆ ಅಶನವುಣಕಲಿಸಿ ಬಾಲಕರ ಪಟು
ಮಾಡಬಲ್ಲ ಸಕೀಲಕದವೊಲು” ಇಷ್ಟುಲಿಂಗಮಾರ್ಗಾಚರಣೆಯಿಂದ ಶಿವ
ತತ್ತ್ವ ಸಾಧನೆಯಾಗಬೇಕೆಂಬದನ್ನು ಕವಿ ತಿಳಿಸಿದ್ದಾನೆ. ಕಾಲು ಕೈ ಕಣ್ಣು
ಮೊದಲಾದ ಇಂದ್ರಿಯಗಳು ಸುಸ್ಥಿತಿಯಲ್ಲಿರುವಾಗಲೆ ಪಾರಮಾರ್ಥವನ್ನು
ಸಾಧಿಸಬೇಕೆಂಬುದಕ್ಕೆ “ ಹಾಲು ಹಯನುಳ್ಳಲ್ಲಿ ಹೇಳದೆ ಕೇಳದೇ ಹಬ್ಬ
ವನು ಸವಿವುದು, ಗಾಳಿ ಬೀಸುವ ದಿನದಲೇ ತೂಳುವುದು ಹೊಟ್ಟುಗಳ;
ಕಾಲು ಕೈ ಕಣ್ಣುಗಳು ತನುವಿಹ ಕಾಲದಲಿ ಕಾಲನ ನಿವಾರಿಸಿ ಮೇಲುಗತಿ
ಯಜಿಸುವನೆ ಜಾಣನು” ಎಂದು ಸುಲಭವಾದ ಮತ್ತು ಸೊಗಸಾದ
ದೃಷ್ಟಾಂತಗಳನ್ನು ಚಾಮರಸನು ಹೇಳಿದ್ದಾನೆ. “ ಬಿಸಿಯ ಹದನನು
ತಿಳಿದು ಲೋಹವ ಬಿಸುವವೊಲು ಪರಿಪಾಕಭಾವದ ಹಸನನಜಿದು”
ಅಲ್ಲಮಪ್ರಭು ಗೋರಕ್ಷನಿಗೆ ಉಪದೇಶವಿತ್ತನೆಂದು ಚಾಮರಸನು
ಹೇಳಿದ್ದಾನೆ. “ ಬಸುಜ ಹೆಂಗಸಿನೂಟ ಹೊಟ್ಟೆಯ ಶಿಶುವ ದಣಿಸುವ
ವೊಲು ಜಗಂಗಳ ಬಸುಜೊಳಡಗಿಸಿಕೊಂಡ”, ಅಲ್ಲಮಪ್ರಭು ಉಂಡು
ತೃಪ್ತಿಪಟ್ಟಾಗ ಸಚರಾಚರವೆಲ್ಲ ತೃಪ್ತಿಯನೆಯ್ದಿದುವೆಂದು ಹೇಳಿದ್ದಾನೆ.
ಹೀಗೆ ಈ ಗ್ರಂಥದಲ್ಲಿ ಉಪಮಾದ್ಯಲಂಕಾರಗಳು ಸಹಜವಾಗಿಯೂ
ಪ್ರಯಾಸವಿಲ್ಲದೆಯೂ ಆಯಾ ಸಂದರ್ಭಕ್ಕೆ ಹೊಂದಿಕೊಂಡೂ ಬಂದು
ಕಾವ್ಯಕ್ಕೆ ಕಳೆಯನ್ನು ಕಟ್ಟಿವೆ.

ಕಥಾ ಭಾಗವೇ ಹೆಚ್ಚಾಗಿರುವ ಪ್ರಭುಲಿಂಗಲೀಲೆಯಲ್ಲಿ ದೃಶ್ಯ
ಕಾವ್ಯದ ಫಲ ದೊರೆಯುವಂತೆ ಕವಿ ಸನ್ನಿವೇಶಗಳನ್ನು ತಂದುಕೊಂಡು
ಸರಸವಾದ ಸಂಭಾಷಣೆಗಳ ಮೂಲಕವೂ ವಿಕಾಸಹೊಂದುವ ಪಾತ್ರ
ಗುಣಗಳ ಮೂಲಕವೂ ರಂಜನೆಮಾಡಿಸಿದ್ದಾನೆ. ಇಲ್ಲಿ ಬರುವ ಭಾಷೆ
ಸರಳವಾದುದು; ಪದ್ಯ ರೂಪದಲ್ಲಿದ್ದರೂ ಮಾತನಾಡಿದಷ್ಟು ಸುಲಭವಾಗಿ
ಸ್ವಾರಸ್ಯವಾಗಿದೆ. ಇವುಗಳಿಗೆ ಉದಾಹರಣೆಗಳನ್ನು ಕಥಾಸಾರಾಂಶದಲ್ಲಿ
ಹಿಂದೆಯೇ ಕೊಟ್ಟಿದೆ.

ಪದ್ಯಗಳ ಶೈಲಿ ಮತ್ತು ಭಾಷೆ ಇವುಗಳ ವಿಚಾರದಲ್ಲಿ
ಕೆಲವು ಮಾತುಗಳನ್ನು ಹೇಳಿ ಈ ಪ್ರಕರಣವನ್ನು ಮುಗಿಸಬಹುದು.

ಪ್ರಭುಲಿಂಗಲೀಲೆಯ ಅನೇಕ ಪದ್ಯಗಳು ನಿರರ್ಗಳವಾಗಿ ಓಡುತ್ತವೆ. ಈ ಗ್ರಂಥದಲ್ಲಿ ಕೆಲವು ಕಡೆಗಳಲ್ಲಾದರೂ ಭಾಮಿನೀ ಷಟ್ಪದಿಯ ಶೈಲಿ ಬಹುಮಟ್ಟಿಗೆ ಕುಮಾರವ್ಯಾಸನ ಶೈಲಿಯನ್ನು ಹೋಲುತ್ತವೆ. ಭಾರತದ ಪದ್ಯಗಳಲ್ಲಿ ಕಂಡುಬರುವ ಒಂದು ಬಿಗಿ ಕಟ್ಟು, ಗಂಡು ದನಿ ಮತ್ತು ಶಕ್ತಿ ಪ್ರಭುಲಿಂಗಲೀಲೆಯ ಪದ್ಯಗಳಲ್ಲಿ ಕಾಣದಿರಬಹುದು. ಆದರೆ ಒಟ್ಟಿನಲ್ಲಿ ಬಸವ ಪುರಾಣಾದಿ ಪದ್ಯಗಳಿಗಿಂತ ಹೆಚ್ಚು ಲಾಲಿತ್ಯವೂ ಮನೋಹರತ್ವವೂ ಇಲ್ಲಿಯ ಪದ್ಯಗಳಲ್ಲಿ ಕಂಡುಬರುತ್ತವೆಯೆಂದು ಧಾರಾಳವಾಗಿ ಹೇಳಬಹುದು.

ಈ ಗ್ರಂಥದಲ್ಲಿ ಉಪಯೋಗಿಸಿರುವ ಭಾಷೆ ನಡುಗನ್ನಡ. ಚಾಮರಸನ ಕಾಲಕ್ಕೆ 'ಱ' ಕಾರವು ಉಪಯೋಗದಲ್ಲಿದ್ದಿತು. ಪ್ರಭುಲಿಂಗಲೀಲೆಯಲ್ಲಿ ಈ ಱ ಕಾರವನ್ನು ಉಪಯೋಗಿಸಿರುವುದಾದರೂ ಪ್ರಾಸ ಸ್ಥಾನದಲ್ಲಿ ಒಂದೊಂದು ವೇಳೆ ಱ ಮತ್ತು ರ ಕಾರಗಳು ಮಿಶ್ರವಾಗಿ ಬರುವುದುಂಟು. ಸಾಮಾನ್ಯವಾಗಿ ಷಟ್ಪದೀ ಕಾವ್ಯಗಳಲ್ಲಿ ಇವುಗಳನ್ನು ಹೀಗೆ ಉಪಯೋಗಿಸುತ್ತಾರೆ. ಎರಡನೆಯದಾಗಿ ರೇಫೆಯ ಒತ್ತಿನ ಹಿಂದೆ ಬರುವ ಅಕ್ಷರವನ್ನು ಸಮಯೋಚಿತವಾಗಿ ಲಘು ಅಥವಾ ಗುರುವನ್ನಾಗಿ ಮಾಡಿಕೊಳ್ಳುತ್ತಾನೆ. ಇದು ಅಸಾಧುಪ್ರಯೋಗವೆಂದು ಶಬ್ದಮಣಿದರ್ಪಣಕಾರನು ಅಭಿಪ್ರಾಯಪಟ್ಟಿರುವನು. ಮೂರನೆಯದಾಗಿ ಚಾಮರಸನು ಕೆಲವು ವಿಲಕ್ಷಣ ಪ್ರಯೋಗಗಳನ್ನು ಮಾಡಿದ್ದಾನೆ. ಕ್ರೀ ಎಂಬುದನ್ನು ಕ್ರಿಯೆ ಎಂಬರ್ಥದಲ್ಲಿ ಆತನು ಉಪಯೋಗಿಸಿದ್ದಾನೆ. ಶರೀರ (ಪದ್ಯ ೨೬೨), ಉದಾಸಿನ (ಪದ್ಯ ೧೫೯), ಸರ್ವ ತಪ್ಪೆನುತ (ಪದ್ಯ ೪೦೯) ಎಂದು ಪ್ರಯೋಗಗಳನ್ನು ಆತನು ಮಾಡಿದ್ದಾನೆ. "ಅಜಾಯಲಜಾಯವೆ," "ಅಜಾವುದಜಾವುಗಳ" ಎಂಬ ಪದದ್ವಂದ್ವಗಳೂ "ಚಾಗು! ಪೂತುರೆ! ಮರು! ಭಾಪು!" ಎಂಬ ಮೆಚ್ಚಿಕೆಯ ಮಾತುಗಳೂ ಸ್ವಲ್ಪ ಹೆಚ್ಚಾಗಿಯೇ ಬರುತ್ತವೆ. ನಾಲ್ಕನೆಯದಾಗಿ ಸಂಧಿ ಮಾಡುವಾಗ ಕೆಲವುಕಡೆ 'ಯ' ಕಾರಾಗಮಕ್ಕೆ ಪ್ರತಿಯಾಗಿ 'ವ' ಕಾರಾಗಮವನ್ನು ಉಪಯೋಗಿಸಿರುವುದು ಕಂಡುಬರುತ್ತದೆ. ಈ ಎರಡು ವಿಧವಾದ ಆಗಮ ಪ್ರಯೋಗಗಳೂ ಆಗ ರೂಢಿಯಲ್ಲಿದ್ದಿರಬಹುದು.

VIII. ನೀರಶೈವ ತತ್ತ್ವ.—ಪ್ರಭುಲಿಂಗಲೀಲೆ ಕವಿಯ ಅಭಿಪ್ರಾಯದಲ್ಲಿ ಕೇವಲ ಜೀವನ ಚರಿತ್ರೆಯಲ್ಲ. ವೇದಾಂತದ ಸಾರವಾಗಿಯೂ ಅನುಭಾವಿಗಳಿಗೆ ಅಮೃತಪ್ರಾಯವಾಗಿಯೂ ಇರುವುದೆಂದು ಅವನು ತಿಳಿಸುತ್ತಾನೆ. ಇದರಲ್ಲಿರುವ ಶಕ್ತಿ ವಿಶಿಷ್ಟಾದ್ವೈತ ಸಿದ್ಧಾಂತವು ಗ್ರಹಿಕೆಯಾಗಬೇಕಾದರೆ ಆ ಸಿದ್ಧಾಂತದ ಮುಖ್ಯಾಂಶಗಳ ಪರಿಚಯವು ಅವಶ್ಯಕ.⁷⁰

ಅವ್ಯಕ್ತವಾಗಿದ್ದ ಪರವಸ್ತು ಸ್ವಲೀಲೆಯಿಂದ ಸೇವ್ಯ ಸೇವಕ ಭಾವದಿಂದ ಲಿಂಗ ಮತ್ತು ಅಂಗ ಎಂದು ಎರಡಾಯಿತು. ಹೀಗೆ ಎರಡಾದ ಸಮಯದಲ್ಲಿಯೇ ಪರವಸ್ತುವಿನಲ್ಲಿ ಅಂತರ್ಗತವಾಗಿದ್ದ ಶಕ್ತಿ ಎರಡಾಗಿ ಒಂದು ಭಾಗ ಲಿಂಗವನ್ನಾಶ್ರಯಿಸಿತು. ಇನ್ನೊಂದು ಭಾಗ ಅಂಗವನ್ನು ಆಶ್ರಯಿಸಿತು. ಅಂಗವನ್ನು ಆಶ್ರಯಿಸಿದ ಭಾಗವು ಭಕ್ತಿಯೆಂಬ ಹೆಸರನ್ನು ಪಡೆಯಿತು. ಶಕ್ತಿ ಸಮೇತವಾದ ಲಿಂಗವು ಭಾವ, ಪ್ರಾಣ ಮತ್ತು ಇಷ್ಟ ಲಿಂಗಗಳೆಂದು ಮೂರಾಯಿತು. ಭಾವಲಿಂಗವು ಮಹಾಲಿಂಗ ಪ್ರಸಾದ ಲಿಂಗಗಳೆಂದೂ, ಪ್ರಾಣಲಿಂಗವು ಜಂಗಮಲಿಂಗ ಶಿವಲಿಂಗಗಳೆಂದೂ, ಇಷ್ಟ ಲಿಂಗವು ಗುರುಲಿಂಗ ಆಚಾರಲಿಂಗಗಳೆಂದೂ, ಪುನಃ ವಿಂಗಡವಾಗಿ ಆರು ಲಿಂಗಗಳಾದುವು. ಆಯಾ ಲಿಂಗಕ್ಕನುಸಾರವಾಗಿ ಶಕ್ತಿಗಳೂ ಆರಾಗಿ ಅವುಗಳಲ್ಲಿ ಸೇರಿಕೊಂಡವು. ಹೀಗೆ ಲಿಂಗಗಳು ಆರಾದ್ದರಿಂದ ಅಂಗವು ಕೂಡ ಮೊದಲು ಯೋಗಾಂಗ ಭೋಗಾಂಗ ಮತ್ತು ತ್ಯಾಗಾಂಗ ಎಂದಾಗಿ ಕಡೆಗೆ ಐಕ್ಯಶರಣ, ಪ್ರಾಣಲಿಂಗಿ ಪ್ರಸಾದಿ, ಮಹೇಶಭಕ್ತ ಎಂದು ಆರು ಅಂಗಸ್ಥಲಗಳಾಗಿ ತದನುಗುಣವಾದ ಭಕ್ತಿಗಳಿಂದ ಕೂಡಿ ಲಿಂಗಗಳನ್ನು ಸೇವಿಸುವುದು.

“ಅಂಗ” ಎನ್ನಿಸಿಕೊಂಡ ಶುದ್ಧ ಜೀವನಿಗೆ ಪಂಚಭೂತಗಳ ಮತ್ತು ಅವುಗಳ ಪಂಚೀಕರಣದ ದೆಸೆಯಿಂದ ಸ್ಥೂಲ ಸೂಕ್ಷ್ಮ ಮತ್ತು ಕಾರಣ ಶರೀರಗಳು ಉಂಟಾದುವು. ನ್ಯೂನೀಭಾವದಿಂದ ಕಿಂಚಿದ್ವಜ್ಞತೆ, ಕಿಂಚಿತ್

70 ಷಟ್ಸ್ಥಲದ ವಿಚಾರವನ್ನು ಇಲ್ಲಿ ಬಹಳ ಸ್ಥೂಲವಾಗಿ ತಿಳಿಸಿದೆ. ಹೆಚ್ಚು ವಿವರಣೆಗಳಿಗೆ ಸಿದ್ಧಾಂತಶಿಖಾಮಣಿ, ಶಿವಾದ್ವೈತಸಂಜರಿ, ಶಿವಾನುಭವಸೂತ್ರ, ಷಟ್ಸ್ಥಲ ಪ್ರದೀಪಿಕೆ ಮುಂತಾದ ಗ್ರಂಥಗಳನ್ನು ನೋಡತಕ್ಕದ್ದು.

ಕರ್ತವ್ಯತೆ, ಮುಂತಾದ ಗುಣಶಕ್ತಿಗಳನ್ನು ಪಡೆದ ಶಿವಪ್ರಕಾಶವೇ ಅಂಗವಾಗಿ ವ್ಯವಹರಿಸಲ್ಪಡುವುದಲ್ಲದೆ, ತಾನು ಯಾರೆಂಬುದನ್ನು ತಿಳಿಯದೆ ದೇಹಾಭಿಮಾನವುಳ್ಳದ್ದಾಗಿ ಜನನ ಮರಣಗಳನ್ನು ಪಡೆಯುತ್ತಿರುವುದು. ಹೀಗೆ ಜನನ ಮರಣಗಳುಂಟಾಗುತ್ತಿರಲು ಸಂಚಿತ, ಆಗಾಮಿ ಮತ್ತು ಪ್ರಾರಬ್ಧಗಳೆಂಬ ಕರ್ಮತ್ರಯಗಳು ಅಂಟಿಕೊಂಡು ಅನೇಕ ಜನ್ಮಗಳಿಗೆ ಎಳೆದೊಯ್ಯುತ್ತಿರುವುವು. ಶಿವಜ್ಞಾನೋದಯವಾಗುವ ಕಾಲಕ್ಕೆ ಸಂಸಾರದಲ್ಲಿ ವಿರಕ್ತಭಾವವುಂಟಾಗಿ, ನಾನು ಯಾರು? ಎಲ್ಲಿಂದ ಬಂದೆ? ಈ ಕಷ್ಟ ಸಂಕಟಗಳು ನನಗೆ ಬರಲು ಕಾರಣಗಳೇನು? ಇವುಗಳಿಂದ ಪಾರಾಗುವ ಬಗೆಯೆಂತು? ಎಂಬ ವಿಚಾರಗಳುಂಟಾಗುವುವು. ತಿಳಿವಳಿಕೆಯನ್ನು ಪಡೆಯುವುದಕ್ಕಾಗಿ ಗುರುವನ್ನು ಆಶ್ರಯಿಸಲು, ಗುರು “ನೀನು ಈಶ್ವರಾಂಶವೇ ಆಗಿರುವೆ. ನಿನ್ನ ನಿಜಸ್ಥಿತಿಯನ್ನು ತಿಳಿಯುವ ಮಾರ್ಗವನ್ನು ಉಪದೇಶಿಸುವೆನು” ಎಂದು ಧೈರ್ಯ ಹೇಳಿ ದೀಕ್ಷೆಯನ್ನು ಕೊಡುವನು. ಹೀಗೆ ⁷¹ದೀಕ್ಷೆಯನ್ನು ಪಡೆಯುವುದರಿಂದ ಜೀವನಿಗೆ ಮುಕ್ತಾಯಗಳೂ ಕರ್ಮತ್ರಯಗಳೂ ಕತ್ತರಿಸಿ ಹೋಗುವುವು. ಆದುದರಿಂದ ಮುಂದೆ ಜನ್ಮಗಳುಂಟಾಗುವುದಿಲ್ಲ.

ಕರ್ಮತ್ರಯ ಮುಕ್ತನಾಗಿ ಅಂಗ ಎನ್ನಿಸಿಕೊಂಡ ಶುದ್ಧ ಜೀವನು ತನ್ನಲ್ಲಿ ಲಿಂಗದ ಗುಣಗಳನ್ನು ಪ್ರಜ್ಞಲಿಸಿಕೊಂಡು ಲಿಂಗೈಕ್ಯನಾಗುವ ವಿದ್ಯೆಯೆ ಸಿದ್ಧವಿದ್ಯೆ. ಗುರು ದೀಕ್ಷೆಯ ಕಾಲದಲ್ಲಿ ತನ್ನ ಹಸ್ತವನ್ನು ಶಿಷ್ಯನ ಮಸ್ತಕದ ಮೇಲಿಟ್ಟು ಬ್ರಹ್ಮರಂದ್ರಸ್ಥಾನದಲ್ಲಿರುವ ನಿಷ್ಕಲಿಂಗ ಜೈತನ್ಯವನ್ನು ಆಕರ್ಷಿಸಿ, ಅದನ್ನು ಶಿಷ್ಯನ ಹೃದಯದಲ್ಲಿ ಪ್ರಾಣಲಿಂಗವನ್ನಾಗಿ ಮಾಡಿ, ಅಲ್ಲಿಂದ ನೇತ್ರಗಳಿಗೆ ತಂದು ಬಾಹ್ಯದಲ್ಲಿ ಕಾಣುವ ಇಷ್ಟಲಿಂಗವನ್ನಾಗಿ ಕರಸ್ಥಲಕ್ಕೆ ಅನುಗ್ರಹಿಸುವನು. “ವರವಸ್ತು ರೂಪವಾದ ಲಿಂಗವಿದು, ನಿನ್ನ ಪ್ರಾಣದಂತೆ ತಿಳಿ— ಇದನ್ನು ಎಂದಿಗೂ

71 “ದೀಯತೇ ಚ ಶಿವಜ್ಞಾನಂ ಕ್ಷೀಯತೇ ಸಾಶಬಂಧನಂ || ೧೧ ||

ಯಸ್ಮಾದತಸ್ತಮಾಖ್ಯಾತಾ ದೀಕ್ಷೇತೀಯಂ ವಿಚಕ್ಷಣೈಃ |”

ಎಂದು ಸಿ. ಶಿ. ಆರನೆಯ ಪರಿಚ್ಛೇದದಲ್ಲಿ ಹೇಳಿದೆ. “ದೀಯತೇ ಯೇನ ವಿಜ್ಞಾನಂ” ಎಂದು ವಿ. ಧ. ಶಿ. ಮ. ಪುಟ ೧೯೦ರಲ್ಲಿದೆ. “ದೀಯತೇ ಲಿಂಗಸಂಬಂಧಃ ಕ್ಷೀಯತೇ ಚ ಮುಲತ್ರಯಂ” ಎಂದು ಶಿ. ಭ. ಸೂ. ದಲ್ಲಿ ಹೇಳಿದೆ. “ದೀಯತೇ ಲಿಂಗಸಂಬಂಧಃ ಕ್ಷೀಯತೇ ಕರ್ಮಸಂಚಯಃ” ಎಂದು ಸೂ. ತ. ಅಷ್ಟಮ ಪಟಲದಲ್ಲಿ ಹೇಳಿದೆ.

ಅಗಲದಿರು” ಎಂದು ಬೋಧಿಸಿ ಕಿವಿಯಲ್ಲಿ ಪಂಚಾಕ್ಷರಿಯನ್ನು ಪದೇಶಿಸುವನು.

ಹೀಗೆ ಗುರು ಅನುಗ್ರಹಿಸಿಕೊಟ್ಟ ಇಷ್ಟಲಿಂಗವನ್ನು ದೇಹದಮೇಲೆ ಧರಿಸಿಕೊಂಡು ಪೂಜಾಕಾಲದಲ್ಲಿ ಕರಸ್ಥಲಕ್ಕೆ ತಂದುಕೊಂಡು ಅಷ್ಟ ವಿಧಾರ್ಚನೆ ಸೋಡಶೋಪಚಾರಗಳನ್ನು ಅದಕ್ಕೆ ಮಾಡಬೇಕು. ಈಶ್ವರನು ಭಕ್ತರ ಅನುಗ್ರಹಾರ್ಥವಾಗಿ, ಗುರು, ಲಿಂಗ ಮತ್ತು ಜಂಗಮ ರೂಪಗಳನ್ನು ತಾಳಿರುವುದರಿಂದ ಇವುಗಳಲ್ಲಿ ಭಕ್ತನು ಅಭೇದ ಬುದ್ಧಿಯನ್ನು ತೋರಿಸಬೇಕು. ಗುರುವನ್ನು ತನುವಿಂದ ಒಲೈಸಬೇಕು. ಲಿಂಗಕ್ಕೆ ಮನಸ್ಸನ್ನು ಅರ್ಪಿಸಬೇಕು. ಜಂಗಮಕ್ಕೆ ಧನವನ್ನು ನೀಡಬೇಕು. ಹೀಗೆ ಇಷ್ಟಲಿಂಗದ ಸಹಾಯದಿಂದ ತನು ಮನ ಧನದ ಮೇಲಿನ ಆಸೆಗಳನ್ನು ತ್ಯಜಿಸಿ ನಿಶ್ಚಲವಾದ ಭಕ್ತಿಯನ್ನು ಮಾಡಿ ಅಷ್ಟಾವರಣಗಳನ್ನು ಪಾಲಿಸಿಕೊಂಡು ಬರುವವನು ಭಕ್ತನು.

ಮೇಲಿನ ಭಕ್ತಿಯೇ ದೃಢಪಟ್ಟು ನಿಷ್ಠೆಯಾಗಿ ಎಂತಹ ತೊಂದರೆಗಳು ಬಂದರೂ ವ್ರತ ಭ್ರಷ್ಟನಾಗದೆ ಧೈರ್ಯ ಸ್ಥೈರ್ಯಗಳನ್ನು ಪಡೆದಾತನು ಮಹೇಶನು.⁷² ಈತನು ಪರಧನ ಪರಸ್ತ್ರೀ ವಿಮುಖನಾಗಿ ವ್ರತಾಚರಣೆಯಲ್ಲಿ ಪ್ರಾಣಾರ್ಪಣಮಾಡುವುದಕ್ಕೂ ಸಿದ್ಧನಾಗಿರುವನು. ಸರ್ವವನ್ನೂ ಇಷ್ಟಲಿಂಗ ಪ್ರೀತ್ಯರ್ಥವಾಗಿ ಮಾಡುತ್ತ ಸ್ವಾರ್ಥತ್ಯಾಗಿಯಾಗಿರುವನು. ಗುರು ಲಿಂಗ ಜಂಗಮಾರ್ಪಿತವನ್ನು ಮಾತ್ರ ಭುಜಿಸುವನು.

ಈ ಭಕ್ತ ಮತ್ತು ಮಹೇಶಸ್ಥಲಗಳಲ್ಲಿ ದೇಹವನ್ನೂ ಮನಸ್ಸನ್ನೂ ಶಿಕ್ಷಣಕ್ಕೊಳಪಡಿಸಿ ಮುಂದೆ ಆಗಬೇಕಾದ ಪ್ರಾಣಲಿಂಗ ಜ್ಞಾನ ಸಂಪಾದನೆಗೆ ಸಿದ್ಧನಾಗಬೇಕು. ಪ್ರಸಾದಿಸ್ಥಲದಲ್ಲಿ ಮನಸ್ಸು ಶಾಂತಿಯನ್ನು ಪಡೆಯುವುದು. ಭಕ್ತ ಮತ್ತು ಮಹೇಶಸ್ಥಲಗಳಲ್ಲಿ ಕಂಡುಬಂದ ವೀರಶ್ರದ್ಧೆ ಆಡಂಬರಗಳು ಕ್ರಮೇಣ ಕಡಮೆಯಾಗುತ್ತ ಮನಸ್ಸು ಸ್ಪಷ್ಟತೆಗೆ ಬರುವುದು. ಆಹಾರಪದಾರ್ಥಗಳನ್ನು ಮಾತ್ರವಲ್ಲದೆ ಎಲ್ಲ ವಸ್ತುಗಳನ್ನೂ

72 ಸಹಜ ದಾನದಲ್ಲಿ ನಿಷ್ಠೆಯನ್ನು ಪಡೆದವನೂ, ಶಿವನಲ್ಲಿಯೇ ನಿಷ್ಠೆಯನ್ನು ಪಡೆದವನೂ ಮಹೇಶ ಎಂಬುದಾಗಿಯೂ, ಪರಶಿವನೇ ಗುರು ಲಿಂಗ ಜಂಗಮ ಸ್ವರೂಪನೆಂದು ಅನುಷ್ಠಿಸುವವನೇ ಮಹೇಶನೆಂದೂ ಕೆಲವು ಗ್ರಂಥಗಳು ತಿಳಿಸುತ್ತವೆ (ಶಿ. ತ. ಮಂ. ಪುಟ ೧೨೨೯, ೧೨೩೮-೪೦ ನೋಡಿ.)

ಮೊದಲು ಲಿಂಗಕೃಪಿಸಿ ಪ್ರಸಾದರೂಪದಲ್ಲಿ ಪ್ರಸಾದಿ⁷³ ಸ್ವೀಕರಿಸುವನು. ಈ ಲಿಂಗವು ಬಾಹ್ಯದಲ್ಲಿರುವ ಲಿಂಗ ಮಾತ್ರವಲ್ಲ, ಆಯಾ ಇಂದ್ರಿಯ ಸ್ಥಾನಗಳಲ್ಲಿರುವ ಚೈತನ್ಯಮೂರ್ತಿಗಳಾದ ಆಚಾರಾದಿ ಲಿಂಗಗಳು. ಅದುದರಿಂದ ರೂಪ ರಸ ಗಂಧಾದಿಗಳನ್ನು ಆಯಾ ಇಂದ್ರಿಯದ ಮೂಲಕ ಆಯಾ ಇಂದ್ರಿಯ ಸ್ಥಾನದಲ್ಲಿರುವ ಲಿಂಗಕೃಪಿಸಿ ಪ್ರಸಾದವಾಗಿ ಪರಿವರ್ತಿಸಿಕೊಂಡು ಅರ್ಪಣಬುದ್ಧಿಯನ್ನು ಬೆಳೆಸುತ್ತ ಪ್ರಸಾದಿ ಮುಂದು ವರಿಯುವನು. ಕಡೆಗೆ ತನಗುಂಟಾದ ಸಂತೋಷ ವೃಥೆಗಳೂ ಕಷ್ಟ ಸಂಕಟಗಳೂ, ಸುಖ ದುಃಖಗಳೂ ಪ್ರಸಾದರೂಪವಾಗಿಯೇ ಆತನಿಗೆ ಗೋಚರಿಸಿ, ಅವುಗಳನ್ನು ಭೋಗಿಸುವ ಕರ್ತೃ ಲಿಂಗದೇವನೇ ಆಗಿರುವ ನೆಂದೂ, ಬೇಕು ಬೇಡೆಂಬುದು ಏನೂ ಇಲ್ಲವೆಂದೂ ತಿಳಿಯುವುದು.

ಭಕ್ತ, ಮಹೇಶ ಮತ್ತು ಪ್ರಸಾದಿಸ್ಥಲಗಳಲ್ಲಿ ಭೃತ್ಯ ಸ್ವರೂಪವಿದ್ದು ದ್ವೈತಭಾವ ಬಲಿದಿರುತ್ತದೆ; ಪ್ರಾಣಲಿಂಗಿಸ್ಥಲದಿಂದ ಕರ್ತೃ ಸ್ವರೂಪ ವನ್ನು ಪಡೆದು ಅದ್ವೈತಕ್ಕೆ ಏರುವುದಾಗಿದೆ. ಮೊದಲಿನ ಮೂರು ಸ್ಥಲಗಳಲ್ಲಿ ಕರ್ಮಪ್ರಾಧಾನ್ಯವಿದ್ದು ಜ್ಞಾನವು ಗೌಣವಾಗಿರುತ್ತದೆ; ಮುಂದಿನ ಮೂರು ಸ್ಥಲಗಳಲ್ಲಿ ಜ್ಞಾನ ಪ್ರಾಧಾನ್ಯವಿದ್ದು ಕರ್ಮವು ಗೌಣವಾಗಿರು ತ್ತದೆ. ಇಂದ್ರಿಯಾದಿಗಳೆಲ್ಲ ಲಿಂಗಸ್ಥಾನಗಳೆಂದು ತಿಳಿದಮೇಲೆ ತಾನು ಮಾಡುವ ಕಾರ್ಯಗಳೆಲ್ಲ ಲಿಂಗ ಕಾರ್ಯಗಳಾಗಿಯೂ, ಕರಣಾದಿಗಳೆಲ್ಲ ಲಿಂಗ ಕರಣಗಳಾಗಿಯೂ ಇರುವುವೆಂಬ ಭಾವವು ಪ್ರಾಣಲಿಂಗಿಗೆ ಮೂಡುವುದು. ತನ್ನ ದೇಹದಲ್ಲೆಲ್ಲ ಆಚಾರಾದಿ ಲಿಂಗಗಳಿರುವುದರಿಂದ ತಾನು ಸರ್ವಾಂಗ ಲಿಂಗಿಯೆಂದು ಗ್ರಹಿಕೆಯಾಗಿ ಅಂತರ್ಲಿಂಗಾನುಸಂಧಾನಕ್ಕಾಗಿ ಪ್ರಾಣ ಲಿಂಗಿ ಅಂತರ್ಮುಖಿಯಾಗುವನು. ಹೀಗೆ ಮಾಡುವುದರಿಂದ ಆಧಾರ ಸ್ವಾಧಿಷ್ಠಾನಾದಿ ಸ್ಥಳಗಳಲ್ಲಿರುವ ಷಟ್ಕೃಗಳೂ ಷಡ್ಲಿಂಗಗಳೂ ಅನುಭವ ವೇದ್ಯವಾಗಿ ಲಿಂಗದಲ್ಲಿ ಪ್ರಾಣವೂ ಪ್ರಾಣದಲ್ಲಿ ಲಿಂಗವೂ ಉಳ್ಳವನಾಗುತ್ತಾನೆ. ಇಷ್ಟಲಿಂಗದಲ್ಲಿ ಗುರು ಸೇರಿಸಿದ ಕಳೆ ಅಂತರಂಗದಲ್ಲಿರುವುದೆಂದು ಸ್ಮರಿಸಿ ಹೊರಗಿನ ಕುರುಹು ಗೌಣವಾಗಿ ಅಂತರ್ಲಿಂಗಪೂಜೆಯೇ ಬಲಿಯುವುದು.

73 ಅಷ್ಟಾವನಗಳನ್ನೂ, ಪಂಚಾಚಾರಗಳನ್ನೂ ಪಾಲಿಸಿಕೊಂಡು ಬರುವವನು ಪ್ರಸಾದಿ ಎಂದು ಶಂಕರ ಸಾಹಿತಿಯಲ್ಲಿ ವಿವರಿಸಿದೆ. (ಶಿ. ತ. ಮಂ. ಪುಟ ೧೨೬೮-೪೦ ನೋಡಿ.)

ಹೀಗೆ ಪ್ರಾಣಲಿಂಗವನ್ನು ಬಿಟ್ಟು ಅಗಲಲು ಇಚ್ಛೆಯಿಲ್ಲದೆ, ಲಿಂಗದಲ್ಲಿ ಮೋಹಪಟ್ಟು ಶರಣ ಸತಿ ಲಿಂಗ ಸತಿ ಎಂಬ ಭಾವದಿಂದ ಕ್ರೀಡಿಸುವವನು ಶರಣನು. ನಿಕಟವಾದ ಲಿಂಗಸಂಬಂಧದಿಂದ ಸರ್ವಜ್ಞತ್ವ ಸರ್ವ ಶಕ್ತಿತ್ವ ಮೊದಲಾದ ಲಿಂಗದ ಗುಣಗಳೆಲ್ಲವನ್ನೂ ಪಡೆದು ಶರಣನು ಇಹಲೋಕ ಪರಲೋಕಗಳನ್ನು ಒಂದಾಗಿ ಮಾಡಬಲ್ಲನು. ಬಾಹ್ಯ ಪ್ರಪಂಚದಲ್ಲಿ ಎತ್ತೆತ್ತಲೂ ಲಿಂಗ ಕಳೆಯನ್ನೇ ಕಾಣುವವನಾದ್ದರಿಂದ ಅಹಿಂಸಾಪರನೂ ಪರಮಶಾಂತಮೂರ್ತಿಯೂ ಆಗುವನು. ಸ್ವಸ್ವರೂಪ ಜ್ಞಾನಿಯಾದುದರಿಂದ ಪೂಜೆ ಪುರಸ್ಕಾರ ನಿಯಮ ಆಚಾರ ಮುಂತಾದುವುಗಳನ್ನು ಮೀರಿದವನೂ ಆಗುವನು. ಶರಣನು ಹಮ್ಮು ಬಿಮ್ಮುಗಳಿಲ್ಲದೆ, ಕೋಪ ತಾಪಗಳಿಲ್ಲದೆ, ಸರ್ವ ಸಮತಾಭಾವದಿಂದ ಕೂಡಿ, ಭವಿ ಭಕ್ತ ಎಂಬ ಭೇದಭಾವಗಳಿಲ್ಲದೆ ವರ್ತಿಸುತ್ತಾನೆ.

ಹೀಗೆ ಶರಣನಾದವನು ಸತಿಭಾವವಡಗಿ ಲಿಂಗ ಕಳೆಯೇ ತಾನಾಗಿ, ನೀರು ನೀರು ಬೆರೆಸಿದಂತೆ, ಜ್ಯೋತಿ ಜ್ಯೋತಿಯ ಕೂಡಿದಂತೆ ಪರವಸ್ತು ವಿನಲ್ಲಿ ಐಕ್ಯನಾಗುವುದೇ ಐಕ್ಯಸ್ಥಲ. ಇದೇ ಪರಮಪದವಿ, ಇದೇ ನಿರಾಕುಳ ನಿಶ್ಚಿಂತ ನಿರಾಮಯವಾದ ಮುಕ್ತಿ. ಈ ಜೀವನ್ಮುಕ್ತನು ದೇಹದಿಂದ ಬೇಕಾದಾಗ ಬಿಡುಗಡೆಹೊಂದಬಲ್ಲನು. ಆದರೆ ಲೋಕಾನುಗ್ರಹಾರ್ಥವಾಗಿ ದೇಹೋಪಾಧಿ ತಾನಾಗಿ ಹೋಗುವತನಕ ಗುರುವಾಗಿ ಚರಿಸುತ್ತಿರುವನು.

IX. ಪ್ರಭುಲಿಂಗಲೀಲೆಯ ರಹಸ್ಯಾರ್ಥ.—ಮೇಲೆ ವಿವರಿಸಿದ ಸ್ಫುಟಲ ಮತ್ತು ಏಕೋತ್ತರ ಶತಸ್ಥಲಗಳ ಮರ್ಮವನ್ನು ಚಾಮರಸನು ಈ ಕಾವ್ಯದಲ್ಲಿ ತೋರಿಸಿದ್ದಾನೆ. ವೇದಾಂತದ ಗೂಢಾರ್ಥವು ಸುಲಭವಾಗಿ ರುಚಿಸುವಂತೆ ಅದನ್ನು ತಕ್ಕ ಪಾತ್ರಗಳ ಮೂಲಕ ರಸಭರಿತವಾದ ಕಥಾರೂಪದಲ್ಲಿ ಬರೆದಿದ್ದಾನೆ. ಪ್ರಭುಲಿಂಗಲೀಲೆ ಒಂದು ವಿಧದಲ್ಲಿ ಕನ್ನಡದ Pilgrim's Progress ಎಂದು ಹೇಳಬಹುದು.

ಕವಿ ಶಕ್ತಿವಿಶಿಷ್ಟಾದ್ವೈತವನ್ನು ಹೇಳುವವನಾದ್ದರಿಂದ ಪ್ರಾರಂಭದಲ್ಲಿಯೇ “ಶಕ್ತಿ ಸಮೇತ ಶಂಕರನೊಸೆದು ಕುಳ್ಳಿತು ಮೆಱಿವುತಿರ್ದನು ದಿವ್ಯ ತೇಜದಲಿ” ಎಂದು ಹೇಳಿ ಪರಮೇಶ್ವರನನ್ನು ವರ್ಣಿಸಿದ್ದಾನೆ. ಶಕ್ತಿ

ಭಕ್ತಿಗಳಲ್ಲಿ ವಿಶ್ವದ ವಿಕಾಸಕ್ಕೆ ಶಕ್ತಿ ಪ್ರಧಾನವಾಗಿದ್ದರೂ, ಸಾಮಾನ್ಯ ಸಾಧನವಾದ ಭಕ್ತಿಯೇ ಹೆಚ್ಚಿನ್ನುವುದನ್ನು ಪಾರ್ವತೀಪರಮೇಶ್ವರರ ಸಂವಾದದಲ್ಲಿ ಹೇಳಿ ಅದು ಹೇಗೆ ಹೆಚ್ಚಿನ್ನುವುದನ್ನು ಮುಂದೆ ಕಥೆಯಲ್ಲಿ ವಿವರಿಸಿದ್ದಾನೆ. ಮಮಕಾರ, ಮೋಹಿನೀದೇವಿ, ಮಾಯೆ, ಅಹಂಕಾರಾಚಾರ್ಯ ಎಂಬ ಹೆಸರುಗಳನ್ನು ನೋಡುವಾಗಲೇ ಇವರ ಸಂಪರ್ಕದಿಂದ ಮುಕ್ತಿಯಿಲ್ಲೆಂಬುದು ಸ್ಪಷ್ಟವಾಗುತ್ತದೆ. ತ್ಯಾಗಾಂಗ, ಭೋಗಾಂಗ, ಯೋಗಾಂಗಗಳ ಸಾಧನೆಗೆ ಮಾಯಾನೋಹಗಳನ್ನು ತ್ಯಜಿಸಿ ಹಮ್ಮು ಬಿಮ್ಮುಗಳನ್ನು ಬಿಟ್ಟು ಮುಂದುವರಿಯಬೇಕು. “ಹೆಣ್ಣಿಗೆ ಗಂಡು ರೂಪಾಗಿ ಕಾಡಿತ್ತು ಮಾಯೆ, ಗಂಡಿಗೆ ಹೆಣ್ಣುರೂಪಾಗಿ ಕಾಡಿತ್ತು ಮಾಯೆ” — ಅದುದರಿಂದ ಸಾಧನೆಗೆ ತವಕಪಡುವ ವ್ಯಕ್ತಿ ಹೆಣ್ಣಾಗಲಿ ಗಂಡಾಗಲಿ ಈ ಮಾಯೆಯನ್ನು ಜಯಿಸಬೇಕು.

ಇನ್ನೊಂದು ಕಡೆ ಸುಜ್ಞಾನಿ ಮತ್ತು ನಿರಹಂಕಾರರಿದ್ದಾರೆ. ಇವರ ಪುತ್ರನಿಗೆ ಅಲ್ಲಮನೆಂದು ಹೆಸರು. “ಅಲ್ಲಮ ಎಂಬುದು ನಿರ್ಮಾಯನೆಂಬುದರ ಕನ್ನಡವೆಂದು ಇಟ್ಟುಕೊಳ್ಳಬಹುದು. ಯಾರು ಜ್ಞಾನಿಗಳೋ ಅವರು ನಿರಹಂಭಾವದಿಂದಲೇ ಇರುತ್ತಾರೆ. ಜ್ಞಾನವೂ ನಿರಹಂಭಾವವೂ ಇರುವ ಕಡೆ ನಿರ್ಮಾಯವಿರುವುದು ಸಹಜ. “ಬಗೆಯೆ ನಿರಹಂಕಾರ ಸುಜ್ಞಾನಿಗಳ ಮೇಳವನೊಲ್ಲದಾ ಪ್ರಭುವಗಲಿ ತಾನಿರ ಬಲ್ಲನೆ ಬೇಕಾದಡೀ ಹದನ, ನಿಗಮದಲಿ ಶಾಸ್ತ್ರದಲಿ ಅನುಭಾವಿಗಳ ನುಡಿಯಲಿ ಕೇಳುವುದು, ನಾನಗಲಿ ನಿಮ್ಮವನೆಂದನಲ್ಲಮ ಜನನಿ ಜನಕರಿಗೆ” ಮಾಯಾರೂಪಿಣಿ ಯಾದ ಶಕ್ತಿ ಜೀವನನ್ನು ಕೆಳಗಡೆಗೆ, ಲೌಕಿಕದ ಕಡೆಗೆ ತಳ್ಳುತ್ತದೆ; ನಿರ್ಮಾಯ ರೂಪಾದ ಭಕ್ತಿ ಜೀವನನ್ನು ಮೇಲುಗಡೆಗೆ ಪರಮನ ಕಡೆಗೆ

74 ಹರಿಶ್ಚರನು ಪ್ರ. ರ. ಯಲ್ಲಿ “ನಾಮಕರಣಂ ಜಗತ್ಕಲ್ಪಯ್ಯನೆಂದಾಗೆ | ಭೂಮಿ ಯೊಳು ನಿರ್ಮಾಯನೆಂಬ ಪೆಸರಂತಾಗೆ ||” ಎಂದು ಹೇಳಿದ್ದಾನೆ. “ನೇತಿ, ನೇತಿ” ಎಂಬ ವಾಕ್ಯದರ್ಥವನ್ನು ಹೋಲಿಸಿ. ಸು. ಪ್ರ. ಲೀಲಾಕಾರನು, ಪ್ರ. ಪುರಾಣ ಕರ್ತೃ, ಶ್ರೀಯುತ ಸಿದ್ಧರಾಮಪ್ಪ ಸಾವಟೆ ಮತ್ತು ಶ್ರೀಯುತ ಬಿಳಿಯಂಗಡಿಯವರು ಕಷ್ಟಪಟ್ಟು “ಅಲ್ಲಮ” ಎನ್ನುವುದು ಸಂಸ್ಕೃತವೆಂದು ಸಮರ್ಥಿಸಿದಾರೆ. ಈ ಸಮರ್ಥನೆ ಸಹಜವಾಗಿ ಕಾಣುವುದಿಲ್ಲ. ನಿರಹಂಭಾವದಾಗಿ ಮಹಮ್ಮದೀಯರ “ಅಲ್ಲಾ, ಅಲಿಂಭೀ” ಎನ್ನುವುದರಿಂದ, ಅಲ್ಲಮ ಬಂದಿರುವುದೆಂದು ಅರಬ್ಬಿ ಭಾಷೆಗೆ ಗುಟ್ಟುಹಾಕುವುದಾದರೂ ಅನುಚಿತವೆಂದು ನಮಗೆ ತೋರುತ್ತದೆ. ಬ. ಭಾಷಾಂ. ವಿ. ಪುಟಗಳು 117-120, ಮೌನರ ತೆಲಂಗು ಸಂಘಟು ಪುಟ 45.

ಒಯ್ಯುತ್ತದೆ. ಆದುದರಿಂದಲೇ ನಿರ್ಮಾಯನಿಂದ ಮಾಯಾ ಪರಾಜಯ ವಾಯಿತು. ಹೀಗೆಯೇ ಸುನುತಿ ಮತ್ತು ನಿರ್ಮಲರಿಗೆ ಸಾತ್ವಿಕಾಂಶವು ಮಹಾದೇವಿಯಾಗಿ ಜನಿಸುವುದು. ಸಾತ್ವಿಕ ಶಕ್ತಿಯೇ ಭಕ್ತಿಯ ಪುತ್ರಳೆಯಾದುದರಿಂದ ಮುಕ್ತಿಯುಂಟಾದುದು ಸಹಜವೇ ಆಗಿದೆ. ಸುನುತಿ ಮತ್ತು ನಿರ್ಮಲ ಸಾತ್ವಿಕದ ತಾಯಿತಂದೆಗಳು.

ಜೀವನು ಸಂಸಾರವು ಹೇಯವೆಂದು ಬಗೆದು ಸಾಧನ ಚತುಷ್ಟಯ ಸಂಪನ್ನನಾಗಿ ಮುಕ್ತಿ ಸಾಮ್ರಾಜ್ಯವನ್ನು ಪಡೆಯಬೇಕು. ಇದನ್ನು ಮಹದೇವಿಯಕ್ಕನ ಕಥೆಯಲ್ಲಿ ಕವಿ ನಿರೂಪಿಸಿದ್ದಾನೆ. ತಂದೆತಾಯಿ ಮುಂತಾದವರನ್ನು ಬಿಟ್ಟು ಮುಕ್ತಿಸಾಧನೆಗಾಗಿ ಗುರುವನ್ನು ಹುಡುಕಿ ಕೊಂಡು ಆಕೆ ಹೊರಟಳು. ತರುವಾಯ ಗೊಗ್ಗಯ್ಯನ ಪ್ರಕರಣವನ್ನು ವರ್ಣನೆ ಮಾಡಿ ಗುರು ಲಿಂಗ ಜಂಗಮ ಸೇವೆ, ಆ ಸೇವೆಗಾಗಿ ಒಂದು ಕಾಯಕ, ಸರಳ ಜೀವನ ಮುಂತಾದವನ್ನು ತೋರಿಸಿ, ಇವು ಆರಂಭದಲ್ಲಿ ಅವಶ್ಯಕವಾದರೂ ಬಾಹ್ಯ ಗುರು ಲಿಂಗ ಜಂಗಮ ಸೇವೆಯನ್ನು ಮಾಡುತ್ತ ಕಾಲಕಳೆದರೆ ಪ್ರಯೋಜನವಿಲ್ಲೆಂದೂ ಪ್ರಾಣಲಿಂಗ ಜ್ಞಾನವುಂಟಾಗಿ ಅಂತಹ ಜ್ಞಾನದಿಂದ ಮುಕ್ತಿ ದೊರೆಯಬೇಕೆಂದೂ ಕವಿ ಹೇಳಿದ್ದಾನೆ. ಮುಂದೆ ಮುಕ್ತಾಯಕ್ಕನ ಪ್ರಕರಣವಿದೆ. ಮುಕ್ತಾಯಕ್ಕೆ ಸಾಧನೆಯಲ್ಲಿ ತೊಡಗಿದ್ದು ಸಂಕಟದಲ್ಲಿ ತೊಳಲಿ ಬಾಹ್ಯ ಗುರು ಕಣ್ಮರೆಯಾದ್ದರಿಂದ ವಿಕಳಾವಸ್ಥೆಯನ್ನು ಪಡೆದಿದ್ದಳು. ಗುರು ಹೊರಗಡೆಯಿಲ್ಲ, ಒಳಗಡೆಯೇ ಇದ್ದಾನೆ; ಪರಶಿವನು ತನ್ನ ವಿನೋದಕ್ಕೆ ತಾನೇ ಶಿಷ್ಯನಾದ, ತಾನೇ ಗುರುವಾದ, ತಾನೇ ಮಂತ್ರವಾದ; ಆದುದರಿಂದ ಅಭಿನ್ನಭಾವದಿಂದ ನೋಡಿದರೆ ನಿನಗೆ ನೀನೇ ಗುರುವಲ್ಲದೆ ಬಾಹ್ಯದಲ್ಲಿ ಬೇರೆ ಯಾರೂ ಇಲ್ಲ ಎಂದು ಮುಂತಾಗಿ ಬೋಧಿಸಿ ಪ್ರಭು ಆಕೆಯನ್ನು ಅಂತರ್ಮುಖಿಯಾಗಿ ಮಾಡಿದನು. ಸಿದ್ಧರಾಮನು ಯೋಗ ಸಾಧನೆಯಿಂದ ಪ್ರಾಣಲಿಂಗ ಜ್ಞಾನಯುಕ್ತನಾಗಿದ್ದರೂ ಕರ್ಮ ಮುಕ್ತನಾಗಿರಲಿಲ್ಲ. ಕುರುಹುವಿಡಿದು ಕುರುಹುಗಿಡಬೇಕೆಂಬ ತತ್ತ್ವವನ್ನೂ ಇಷ್ಟಲಿಂಗ ಪ್ರಾಧಾನ್ಯದ ಮೂಲಕ ನಿಷ್ಕರ್ಮಿಯಾಗುವ ವೀರಶೈವಮಾರ್ಗವನ್ನೂ ಕವಿ ಅಲ್ಲಿ ತಿಳಿಸಿದ್ದಾನೆ. ಸಿದ್ಧರಾಮನನ್ನು ಕರ್ಮಶೃಂಖಲದಿಂದ ಬಿಡಿಸಿ ಆತನು ಸ್ಥಾವರಲಿಂಗಕ್ಕೆ

ಪ್ರತಿಯಾಗಿ ಆತ್ಮಲಿಂಗವನ್ನು ಅಂಗೀಕರಿಸುವಂತೆ ಪ್ರಭು ಮಾಡಿದನು. ಇದು ಸಿದ್ಧರಾಮನ ಕರ್ಮಯೋಗಕ್ಕೆ ಜ್ಞಾನಯೋಗವು ಸೇರಿಕೊಂಡಾಗ ಉಂಟಾಯಿತು. ವೀರಶೈವದಲ್ಲಿ ಕ್ರಿಯಾ ಜ್ಞಾನಗಳೆರಡಕ್ಕೂ ಇರುವ ಪ್ರಾಶಸ್ತ್ಯವು ಇಲ್ಲಿ ವ್ಯಕ್ತವಾಗುವುದಲ್ಲದೆ ಸರ್ವಾಂಗ ಲಿಂಗಿಯಾಗಿ ಕರ್ಮರಹಿತನಾಗುವ ಮರ್ಮವೂ ವ್ಯಕ್ತವಾಗಿದೆ.

ಈ ಕರ್ಮಜ್ಞಾನಗಳೆರಡೂ ಭಕ್ತಿಯೋಗ ಸಾಧಕನಾದ ಬಸವೇಶ್ವರನ ಬಳಿಗೆ ಬಂದು ಸೇರಿದುವು. ಬಸವೇಶ್ವರನು ಭಕ್ತನಾಗಿದ್ದರೂ ನಿರ್ಲೇಪ ಭಕ್ತಿಯೆಂಬುದು ಆತನಲ್ಲಿ ತಲೆದೋರಿರಲಿಲ್ಲ. 'ಮಾಡುವೆ, ನೀಡುವೆ' ಎಂಬ ಹಮ್ಮನ್ನು ಬಿಡಿಸಿ ಸ್ತುತಿ ನಿಂದೆಗಳಿಗೆ ಹಿಗ್ಗದಂತೆ ಕುಗ್ಗದಂತೆ ನೋಡಿ ಲಿಂಗೈಕ್ಯನಾಗುವಂತೆ ಪ್ರಭು ಮಾಡಿದನು. ಬಸವೇಶ್ವರನು ಶೂನ್ಯ ಸಿಂಹಾಸನವನ್ನು ಸ್ಥಾಪಿಸಿ ಅಲ್ಲಮನನ್ನು ಮೂರ್ತಿಗೊಳಿಸಿ ಮೈಮರೆತಿದ್ದು ಬಾಹ್ಯದಲ್ಲಿ ಮಾತ್ರವಲ್ಲ. ಅದು ಅಂತರಂಗದಲ್ಲಿ ಮೊದಲು ನಡೆಯಿತು. ಮೂಲಾಧಾರದಲ್ಲಿರುವ ಕುಂಡಿಲಿನಿಯನ್ನು ಎಬ್ಬಿಸಿ ಸುಷುಮ್ನಾ ನಾಳ ದಲ್ಲಿರುವ ಷಟ್ಪಕ್ರಗಳ ಷಡ್ಲಿಂಗಗಳನ್ನು ಒಂದರಲ್ಲೊಂದು ಐಕ್ಯಮಾಡಿಸಿ ಕಡೆಗೆ ಶೂನ್ಯ ಮಂದಿರದಲ್ಲಿ ಪರಶಿವನೊಬ್ಬನೇ ಇರುವಂತೆ ನಿರ್ವಿಕಲ್ಪ ಸಮಾಧಿಯನ್ನು ಬಸವೇಶ್ವರನು ಸಾಧಿಸಿದನು.

ಹೀಗೆ ಪ್ರಭುಲಿಂಗಲೀಲೆಯಲ್ಲಿ ಷಟ್ಸ್ಥಲಗಳು ವರ್ಣಿತವಾಗಿರುವುದಲ್ಲದೆ "ಹಿಡಿದ ಸ್ಥಲದಲ್ಲಿ ಷಡುಸ್ಥಲಗಳು" ಕೈಗೊಡುವುವೆಂಬುದನ್ನು ಗೊಗ್ಗಯ್ಯ, ಮುಕ್ತಾಯಕ್ಕ ಮುಂತಾದವರ ಪ್ರಸಂಗಗಳಲ್ಲಿ ಅವರಿಗೆ ಐಕ್ಯಪದವಿ ದೊರೆತುದರ ಮೂಲಕ ಚಾಮರಸನು ತಿಳಿಸಿದ್ದಾನೆ. ಕಡೆಗೆ ಷಟ್ಸ್ಥಲ ಸಾಧನೆಯಿಂದ ಜೀವನ್ಮುಕ್ತನಾದವನು ಮುಂದೆ ಗುರುವಾಗಿ ಹೇಗೆ ಲೋಕೋದ್ಧಾರ ಮಾಡಬೇಕೆನ್ನುವುದನ್ನೂ ಅಲ್ಲಮನ ಉದಾಹರಣೆಯಿಂದ ವ್ಯಕ್ತಪಡಿಸಿದ್ದಾನೆ. ಆದ್ದರಿಂದ ಈ ಕಾವ್ಯದಲ್ಲಿ ಅಂಗಸ್ಥಲ, ಲಿಂಗಸ್ಥಲಗಳ ಮರ್ಮಗಳು ಅಡಕವಾಗಿರುವುದೆಂದೂ, ಷಟ್ಸ್ಥಲ ಏಕೋತ್ತರ ಶತಸ್ಥಳಗಳು ಪ್ರತಿಪಾದಿತವಾಗಿರುವುದೆಂದೂ ಹೇಳಬಹುದಾಗಿದೆ.

X. ಪ್ರಭುಲಿಂಗಲೀಲೆಯ ಭಾಷಾಂತರಗಳು.—ಸಂಸ್ಕೃತಾದಿ ಭಾಷೆಗಳಿಂದ ಕನ್ನಡಕ್ಕೆ ಪರಿವರ್ತಿತವಾದ ಗ್ರಂಥಗಳು ನಮ್ಮ ಸಾಹಿತ್ಯದಲ್ಲಿ ಸಾಕಾದಷ್ಟು ಇವೆ. ನಮ್ಮ ಕನ್ನಡ ಗ್ರಂಥಗಳು ಇತರ ಭಾಷೆಗಳಿಗೆ ಪರಿವರ್ತಿತವಾಗಿವೆಯೆ ಎಂಬುದನ್ನು ಪರೀಕ್ಷಿಸಿದ್ದಾದರೆ, ಅವುಗಳ ಸಂಖ್ಯೆ ಬಹಳ ಕಡಮೆಯಿಂದೇ ಹೇಳಬೇಕು. ಆದರೆ ಪ್ರಭುಲಿಂಗಲೀಲೆ ಮಾತ್ರ ಸಂಸ್ಕೃತ, ತೆಲುಗು, ತಮಿಳು ಮತ್ತು ಮರಾಠಿ ಭಾಷೆಗಳಿಗೆ ಪರಿವರ್ತನ ಹೊಂದಿರುವುದು ಕನ್ನಡಿಗರಿಗೆ ಒಂದು ಹೆಮ್ಮೆಯ ವಿಷಯ. ತೆಲುಗಿನಲ್ಲಿ ಎರಡು ಪ್ರಭುಲಿಂಗಲೀಲೆಗಳಿವೆ. ಒಂದನ್ನು ಪಿಡುಪರ್ತಿ ಸೋಮನಾಥನು ದ್ವಿಪದಿಯಲ್ಲಿ ಬರೆದಿದ್ದಾನೆ. ಇನ್ನೊಂದನ್ನು ಪಾಲನಾರ್ಯ ಪುತ್ರನಾದ ಪಿಡುಪರ್ತಿ ಬಸವ ಕವಿ ಚಂಪೂ ಕಾವ್ಯವಾಗಿ ಬರೆದಿದ್ದಾನೆ. ತಿರುವಣ್ಣಾ ಮಲೆಯ ಶಿವಪ್ರಕಾಶ ಸ್ವಾಮಿಗಳು ಪ್ರಭುಲಿಂಗಲೀಲೆಯನ್ನು ತಮಿಳಿನಲ್ಲಿ ಬರೆದಿದ್ದಾರೆ. ಕನ್ನಡದ ಪ್ರಭುಲಿಂಗಲೀಲೆಯನ್ನು ವಿಜಯನಗರದ ದೊರೆಯಾದ ಇಮ್ಮಡಿ ಪ್ರೌಢದೇವರಾಯನು ತೆಲುಗು ಮತ್ತು ತಮಿಳು ಭಾಷೆಗಳಿಗೆ ಪರಿವರ್ತನ ಮಾಡಿಸಿದನೆಂದು ಇ. ಪಿ. ರೈಸ್ ಅವರು ಹೇಳಿದ್ದಾರೆ.⁷⁵ ಪಿಡುಪರ್ತಿ ಸೋಮನಾಥ ಕವಿ ಮತ್ತು ಪಾಲನಾರ್ಯ ಪುತ್ರ ಬಸವ ಕವಿ ಇವರ ಕಾಲವು⁷⁶ ಸುಮಾರು ಕ್ರಿ. ಶ. ೧೫೨೦ ಆಗುವುದರಿಂದಲೂ, ಶಿವಪ್ರಕಾಶ ಸ್ವಾಮಿಗಳ ಕಾಲವು⁷⁷ ಸುಮಾರು ಕ್ರಿ. ಶ. ೧೬೫೦ ಆಗುವುದರಿಂದಲೂ ಕ್ರಿ. ಶ. ೧೪೧೯-೧೪೪೬ರಲ್ಲಿದ್ದ ಇಮ್ಮಡಿ ಪ್ರೌಢದೇವರಾಯನು ಮೇಲೆ ಹೇಳಿದ ತೆಲುಗು ಮತ್ತು ತಮಿಳು ಕವಿಗಳಿಗೆ ಪ್ರೋತ್ಸಾಹಕ ನಾಗಿದ್ದನೆನ್ನುವುದು ಅಸಂಭವನೀಯವಾಗಿರುತ್ತದೆ.

ಸಂಸ್ಕೃತ ಪ್ರಭುಲಿಂಗಲೀಲೆ ಭವಿಷ್ಯತ್ಪರಾಣಾಂತರ್ಗತವಾದುದೆಂದು ಅದರಲ್ಲಿ ಹೇಳಿದೆ. ಆದರೆ ನಾವು ನೋಡಿದ ಭವಿಷ್ಯತ್ಪರಾಣದಲ್ಲಿ ಪ್ರಭುಲಿಂಗಲೀಲೆಯ ಕಥೆ ಇಲ್ಲ. ಸಂಸ್ಕೃತ ಪ್ರಭುಲಿಂಗಲೀಲೆ ಕ್ರಿ. ಶ. ೧೬ನೆಯ ಶತಮಾನದಲ್ಲಿ ರಚಿತವಾಗಿದ್ದಿರಬಹುದು. ಇದನ್ನು ಚೆನ್ನಬಸವ ಪುರಾಣ ಕರ್ತೃವಾದ ಹಂಪೆಯ ವಿರೂಪಾಕ್ಷಪಂಡಿತನು ಬರೆದನೆಂದು

⁷⁵ Kan. Lit. ಪುಟ 68. ⁷⁶ Tel. Lit. ಪುಟ 52, 77. ⁷⁷ ತಮಿಳು ಪ್ರಭುಲಿಂಗಲೀಲೆ ಪುಟ 207, ಪದ್ಯ 23ರಲ್ಲಿ ಅದು ರಚಿತವಾದ ಕಾಲವನ್ನು ಶಾ. ಶ. ೧೫೭೪ ಎಂದು ಕೊಟ್ಟಿದೆ.

ಪಂಡಿತ ಶ್ರೀ ಗುರುಸಿದ್ಧ ಶಾಸ್ತ್ರೀ ಉಜ್ಜಯಿನೀ ಅವರು ಹೇಳಿದ್ದಾರೆ.⁷⁸ ಆದರೆ ಪಿಡುಪರ್ತಿ ಸೋಮನಾಥನ ಗ್ರಂಥಕ್ಕೂ ಸಂಸ್ಕೃತ ಪ್ರಭುಲಿಂಗ ಲೀಲೆಗೂ ಬಹಳ ಸಾಮ್ಯವಿರುವುದರಿಂದಲೂ, ಅನೇಕ ಕಡೆಗಳಲ್ಲಿ ಸಂಸ್ಕೃತ ಸಮಾಸಪದ ಪುಂಜಗಳೂ ಪದ್ಯಗಳೂ ಸಮಾನವಾಗಿರುವುದರಿಂದಲೂ ಒಂದು ವೇಳೆ ಈ ಸೋಮನಾಥನೇ ಸಂಸ್ಕೃತದಲ್ಲಿಯೂ ಬರೆದಿರಬಹುದೇ ಎಂಬ ಅನುಮಾನವು ನಮಗೆ ತಲೆದೋರುತ್ತದೆ. ಇದು ಹೀಗೆಯೇ ಸರಿ ಎಂದು ಹೇಳುವುದು ಸದ್ಯದಲ್ಲಿ ಸಾಧ್ಯವಿಲ್ಲ.

ಬ್ರಹ್ಮದಾಸ ಎಂಬವನು 'ಲೀಲಾವಿಶ್ವಂಭರ' ಎಂಬ ಹೆಸರಿಟ್ಟು ಮರಾಠಿಯಲ್ಲಿ ಪ್ರಭುಲಿಂಗಲೀಲೆಯನ್ನು ಬರೆದಿದ್ದಾನೆ. ಬ್ರಹ್ಮದಾಸನ ಕಾಲ ನಿಷ್ಕರ್ಷೆಯಾಗಿ ತಿಳಿದಿಲ್ಲ.

XI. ಭಾಷಾಂತರಗಳ ವಿಮರ್ಶೆ.— ಪ್ರಭುಲಿಂಗಲೀಲೆ ಹೀಗೆ ನಾಲ್ಕು ಭಾಷೆಗಳಿಗೆ ಪರಿವರ್ತನ ಹೊಂದಿರುವುದಾದರೂ, ಚಾಮರಸನು ಹೇಳಿದ ಕಥೆಯನ್ನು ಬಹುಮಟ್ಟಿಗೆ ಆ ಕವಿಗಳು ಅನುಸರಿಸಿರುವುದಾದರೂ, ಆ ಕವಿಗಳು ತಮ್ಮ ಪ್ರಭಾವ ಮುದ್ರೆಯನ್ನು ತಮ್ಮ ಗ್ರಂಥಗಳಲ್ಲಿ ಒತ್ತದೆ ಬಿಟ್ಟಿಲ್ಲ. ಕನ್ನಡ ಪ್ರಭುಲಿಂಗಲೀಲೆಯೊಡನೆ ಈ ಗ್ರಂಥಗಳನ್ನು ಹೋಲಿಸಿ ದೀರ್ಘ ವಿಮರ್ಶಾತ್ಮಕ ಲೇಖನವನ್ನು ಇಲ್ಲಿ ಬರೆಯುವುದು ಅನುಚಿತ ಮತ್ತು ಅಪ್ರಕೃತ. ಆದರೆ ಒಟ್ಟಿನಲ್ಲಿ ಕೆಲವು ವಿಚಾರಗಳನ್ನು ಮಾತ್ರ ಇಲ್ಲಿ ಸ್ಥೂಲವಾಗಿ ಹೇಳಬಹುದು. ತಮಿಳು ಗ್ರಂಥದಲ್ಲಿ ಕನ್ನಡದ ಗ್ರಂಥ ದಲ್ಲಿರುವುದಕ್ಕಿಂತ ಹೆಚ್ಚಾಗಿ ಕಾವ್ಯಗುಣವಿದೆ. ಸಂದರ್ಭೋಚಿತವಾದ ವರ್ಣನೆಗಳೂ ಹೃದಯಂಗಮವಾದ ಉಪಮಾನಗಳೂ ತಮಿಳು ಗ್ರಂಥದ ಸ್ವಾರಸ್ಯವನ್ನು ಹೆಚ್ಚಿಸಿವೆ. ತೆಲುಗು ಮತ್ತು ಸಂಸ್ಕೃತ ಪ್ರಭುಲಿಂಗ ಲೀಲೆಗಳಲ್ಲಿ ಅಲ್ಲಮಪ್ರಭುವಿನ ಮೂರ್ತಿಪುಷ್ಪವು ಚೆನ್ನಾಗಿ ವ್ಯಕ್ತ ವಾಗಿಲ್ಲ. ಆ ಗ್ರಂಥಕಾರರಿಗೆ ಪ್ರಭುವಿನ ಮೂರ್ತಿಸ್ವರೂಪವೇ ಗ್ರಹಿಕೆ ಯಾಗಿಲ್ಲ. ಮಾಯೆ ತನ್ನ ಪ್ರತಾಪವನ್ನು ಆಡಿದ ಸನ್ನಿವೇಶದಲ್ಲಿ “ಯನ ವಿನಿಯಲ್ಲಮ ಯಾಗ್ರಹಂ ಬಿಂತ”, “ಅನಿನ ಯಲ್ಲಮಪ್ರಭುಂಡಾಗ್ರ ಹಂಬುನ ನಿಟ್ಟನಿಯೆ”, “ಪ್ರಭುಃ ಸಾಗ್ರಹ ಏವಮೂರ್ತೇ” ಎಂದು

78 ಬ. ಧ್ವಾಂ. ದಿ., ಪುಟಗಳು 18, 131-2.

ತೆಲುಗು ಮತ್ತು ಸಂಸ್ಕೃತ ಗ್ರಂಥಗಳಲ್ಲಿ ಬರೆದಿದ್ದಾರೆ. ಶಾಂತಚಿತ್ತನೂ ಹಸನ್ಮುಖಿಯೂ ಆದ ಅಲ್ಲಮನನ್ನು ಚಾಮರಸನು ಸೊಗಸಾಗಿ ಚಿತ್ರಿಸಿದ್ದಾನೆ. ‘ಆಗ್ರಹ’ ಎಂಬ ಪದವನ್ನು ಪ್ರಭುವಿಗೆ ಆರೋಪಿಸಿ ಅವನು ಬರೆದಿಲ್ಲ. ಎರಡನೆಯದಾಗಿ ಮುಕ್ತಾಯಕ್ಕೆ ನಿಗೆ ಅಜಗಣ್ಣನ ವಿಯೋಗ ವ್ಯಥೆಯನ್ನು ಬಿಡಿಸಿದಮೇಲೆ ಪ್ರಭುವಿನ ವಾತ್ಸಲ್ಯಗರ್ಭಿತವಾದ ಕರುಣರಸ ಪ್ರದರ್ಶನವನ್ನು ಚಾಮರಸನು ಸೊಗಸಾಗಿ ತೋರಿಸಿದ್ದಾನೆ. “ಎನಗಿನ್ನು ಗತಿಮತಿಯಾವುದೆಂದೆನುತಲ್ಲಮಪ್ರಭುದೇವರಿಗೆ ಮುಕ್ತಾಯ ಬಿನ್ನೈಸಿದಳು ಭಕ್ತಿಯಲಿ.” ಆಗತಾನೆ ಕಣ್ಣೀರು ಆರಿ ಶಾಂತಿ ನೆಲಸುತ್ತಿದ್ದ ಮುಕ್ತಾಯಿಗೆ ಅಲ್ಲಮಪ್ರಭು “ಅಕ್ಕ ಕೇಳಾ ನಿನ್ನ ಹೆಸರಿಗೆ ತಕ್ಕ ಬಯಕೆಯ ನೀನು ಬಯಸಿದೆ, ಮಿಕ್ಕ ಭವಭಾರಿಗಳು ಬಲ್ಲರೆ ಲಿಂಗ ಮಾರ್ಗವನು” ಎಂದು ಹೇಳಿದಂತೆ ಚಾಮರಸನು ಚಿತ್ರಿಸಿ ಮುಂದೆ ಮಾಡುವ ಉಪದೇಶಕ್ಕೆ ಆಕೆಯನ್ನು ಹೇಗೆ ಒಲಿಸಿಕೊಂಡ ನೆನ್ನುವುದನ್ನು ತೋರಿಸಿದ್ದಾನೆ. ಪ್ರಭುವಿನಲ್ಲಿದ್ದ ಆ ದೊಡ್ಡ ಗುಣವನ್ನು ಅರಿಯದೆ ತೆಲುಗು ಮತ್ತು ಸಂಸ್ಕೃತ ಗ್ರಂಥಕಾರರು ಆ ಮಾತು ಗಳನ್ನೇ ಬಿಟ್ಟುಬಿಟ್ಟಿದ್ದಾರೆ. ಇದರಂತೆ ಇನ್ನೂ ಉದಾಹರಣೆಗಳನ್ನು ಕೊಡಬಹುದು.

ಮೂರನೆಯದಾಗಿ ಚಾಮರಸನು ಹಲವು ಕಡೆಗಳಲ್ಲಿ ಸೊಗಸಾದ ಉಪಮಾನಗಳನ್ನೂ ರೂಪಕಗಳನ್ನೂ ಕೊಟ್ಟಿದ್ದಾನೆ. ಅವುಗಳು ತೆಲುಗು ಮತ್ತು ಸಂಸ್ಕೃತ ಗ್ರಂಥಗಳಲ್ಲೆಲ್ಲ. ಉದಾಹರಣೆಗಾಗಿ ಇಲ್ಲಿ ಕೆಲವನ್ನು ಕೊಟ್ಟೆವೆ: “ಉದಕದಲಿ ಮುಳುಗಿದ ಸುಣ್ಣಕಲ್ಲಂತಾಗಿ ಕುದಿವುತ”, “ಸಿದ್ಧರಾಮ ಶಶಾಂಕನೆಂಬ ಮಹಾಮನೋಹರನು ಉದ್ಧರಿಸ ಹುಟ್ಟಿದನು ಯೋಗಸಮೃದ್ಧಿಯನು”, “ಮಲಯಜದ ಮರಗಾಳಿ ಸೋಂಕಿನಲುಳಿದ ಮರ ಪರಿಮಳಿಸುವಂತಿರಿ”, “ದೇವ ನಿಮ್ಮವರುಗಳ ಪರಿಯನು ನೀವೆ ಬಲ್ಲಿರಿ, ಹಾವಿನಡಿಯನು ಹಾವುಗಳು ನೆಲೆ ಬಿಲ್ಲುವಲ್ಲದೆ ನಮಗೆ ಗೋಚರವೆ”, “ನೂಲ ಸಂಕಲೆಗಡಿದು ಕನಕದ ಕೋಳವನು ಕಾಲಿಗೆ ಕೀಲಿಸ ಕಾಳುಮತಿಯವನಂತೆ” — ಎಂದು ಮುಂತಾದುವೆಲ್ಲ ಆ ಗ್ರಂಥಗಳಲ್ಲಿ ಇಲ್ಲ.

ಹೀಗೆ ಚಾಮರಸನ ಕೃತಿಯನ್ನು ಭಾಷಾಂತರಗೊಂಡಿಗೆ ಹೋಲಿಸಿ ನೋಡಿದ್ದಾದರೆ ಕನ್ನಡ ಕವಿಯ ಕೀರ್ತಿ ಹೆಚ್ಚುವುದಾಗಿದೆಯೆ ಹೊರತು ಕಡಮೆಯಾಗುವ ಹಾಗಿಲ್ಲ. ತಮಿಳು ಪ್ರಭುಲಿಂಗಲೀಲೆ ಕೆಲವು ವರ್ಣನಾ ಭಾಗಗಳಲ್ಲಿ⁷⁹ ಉತ್ತಮವಾಗಿರುವುದು ನಿಜ. ಆದರೆ ಕಥಾಸರಣಿಯಲ್ಲಿ ಚಾಮರಸನು ತೋರಿಸಿರುವ ಸಾರಕ್ಕ, ಪಾತ್ರಗುಣನಿರೂಪಣದಲ್ಲಿ ತಂದಿರುವ ಒಂದು ಪೊಗಸು ತಮಿಳು ಗ್ರಂಥದಲ್ಲಿಲ್ಲ. ತಿವಪ್ರಕಾಶ ಸ್ವಾಮಿಗಳು ತಮಿಳು ಸಾಹಿತ್ಯದಲ್ಲಿ ಅತ್ಯುತ್ತಮ ವರ್ಗದ ಕವಿಗಳೆನಿಸಿದ್ದಾರೆ. ಆದುದರಿಂದ ಅವರ ಕೈಗೆ ಸಿಕ್ಕಿದ ಪ್ರಭುಲಿಂಗಲೀಲೆಗೆ ಬೇರೊಂದು ರೀತಿ ಒಂದು ಹೊಸನಾದ ಕಳೆ ಬಂದಿರುವುದಾದರೆ ಅವರಲ್ಲಿ ಆಶ್ಚರ್ಯವೇನೂ ಇಲ್ಲ.

XII. ಉಪಸಂಹಾರ.—ಪ್ರಭುಲಿಂಗಲೀಲೆ ಕನ್ನಡ ಸಾಹಿತ್ಯದಲ್ಲಿ ಒಂದು ಉತ್ತಮವಾದ ಕಾವ್ಯವಾಗಿದೆ. ಅವಕ್ಕಿಂತ ಪ್ರಾಥಮಿಕ ಗ್ರಂಥಗಳನ್ನು ವೀರಶೈವ ಕವಿಗಳಲ್ಲಿಯೆ ಇತರರು ರಚಿಸಿರಬಹುದು. ಆದರೆ ಯೋಗಶ್ರೇಷ್ಠನಾದ ಒಬ್ಬ ಅವತಾರ ಪುರುಷನ ಜೀವನ ಚರಿತ್ರೆಯನ್ನೂ ಆತನ ಬೋಧೆಗಳನ್ನೂ ಸರಸವಾಗಿ ಕಾವ್ಯರೂಪದಲ್ಲಿಡುವುದು ಹೇಗೆಂಬುದನ್ನು ಚಾಮರಸನು ತೋರಿಸಿರುವಂತೆ ಇತರ ವೀರಶೈವ ಪುರಾಣ ಕವಿಗಳು ತೋರಿಸಿಲ್ಲ. ಉದಾತ್ತ ನೀತಿ ಧೈಯವು ಉತ್ತಮ ರಸಕಾವ್ಯದ ಮುಖ್ಯ ಲಕ್ಷಣವೆಂದು ನಾವು ಹೇಳಬಹುದಾದರೆ ಪ್ರಭುಲಿಂಗಲೀಲೆ ಅಂತಹ ಉತ್ತಮ ರಸಕಾವ್ಯವಾಗಿದೆ, ಮತ್ತು ಅವರ ಸ್ಥಾನವು ಬಹಳ ಉನ್ನತವಾಗಿಯೂ ಇದೆ.

ಎಂ. ಆರ್. ತ್ರೀ.

⁷⁹ ಮಾಯೆ ಕಾಡನ್ನು ಹೊಕ್ಕಾಗ, ಕಾಡಿನ ವರ್ಣನೆ, ಇತ್ಯಾದಿ. ದುರ್ವಾಸ ಮಹರ್ಷಿಗೆ ಋಷಿಗಳು ಬಿನ್ನೈಸುವಾಗ ಚಿತ್ರದ ದೀಪದಂತೆ ಸ್ಥಿರವಾಗಿದ್ದ ನಮ್ಮ ಮನಸ್ಸು ಗಾಳಿಗೊಡ್ಡಿದ ದೀಪದಂತೆ ಏಕೆ ಚಂಚಲವಾಯಿತು—ಎಂದು ಕೇಳುತ್ತಾರೆ. ಇಂತಹ ಒಳ್ಳೆಯ ಉಪಮಾನಗಳು ತಮಿಳು ಗ್ರಂಥದಲ್ಲಿ ದೊರೆಯುತ್ತವೆ.

[ತಮಿಳು ಪ್ರಭುಲಿಂಗಲೀಲೆಗೆ ಅರ್ಥವಿವರಣೆ ಮಾಡಿ ನನ್ನ ಮಿತ್ರರಾದ ಶ್ರೀಯುತ ಸಿ. ಎಂ. ಸೋಮಸುಂದರಂ ಸಿ.ಬಿ. ಎಂ.ಎ., ಎಲ್.ಬಿ. ಅವರು ನನಗೆ ಉಪಕಾರಮಾಡಿದ್ದಾರೆ. ಸಿಡುಕುರಿ ಸೋಮನಾಥನ ಪ್ರಭುಲಿಂಗಲೀಲೆಯನ್ನು ಕೆಲವು ದಿವಸಗಳನ್ನು ಬೈಗೆ ಕಳುಹಿಸಿಕೊಟ್ಟು ಕಾಕಿನಾಡದ ಶ್ರೀಯುತ ಭಂಡಾರು ತಮ್ಮಯ್ಯನವರು ಉಪಕಾರಮಾಡಿದ್ದಾರೆ. ಅಂಥ ಸಾಹಿತ್ಯ ಪರಿಸ್ಥಿತಿಯ ಮಾಹಿತಿಗಾಗಿ ಶ್ರೀಯುತ ಕೊಟ್ಟ ಪಲ್ಲಿ ಸೂರ್ಯಾರಾವ್ ಅವರು ಮೇಲಿನ ಪ್ರಭುಲಿಂಗ ಲೀಲೆಯನ್ನು ದೊರಕಿಸಿಕೊಡುವುದರ ಮೂಲಕವೂ ಓತರವಿಧಗಳಲ್ಲಿಯೂ ಸಹಾಯ ಮಾಡಿದ್ದಾರೆ. ನಾನು ಈ ಮಹಾವೀರರಿಗೆಲ್ಲ ಬಹಳ ಕೃತಜ್ಞನಾಗಿದ್ದೇನೆ. ಮುದ್ರಿಸಿದ ಮತ್ತು ಮೈಸೂರಿನ ಓರಿಯಂಟಲ್ ಪ್ರೆಸ್ ಪ್ರಿಂಟರ್‌ರಿನವ ಪ್ರಸ್ತುತ ಗಳನ್ನು ನೋಡುವುದಕ್ಕೆ ಅವಕಾಶಕೊಟ್ಟ ಆ ಸಂಸ್ಥೆಗಳ ಅಧಿಕಾರಿಗಳಿಗೂ ನಾನು ಬಹಳ ಕೃತಜ್ಞನಾಗಿದ್ದೇನೆ.]

ಎಂ. ಆರ್. ಶ್ರೀ.

ಸರಿಶಿಷ್ಟ I

(i)

ಕಂ || ಶ್ರೀ ಗುರು ಗುಹೇಶ ಶರಣಂ ।
ರಾಗ ಭೈಷಾಸಿ ವರಹಿತಾಂತಃಕರಣಂ ।
ಯೋಗ ಮತಾಚರಣಂ ನಿಖಿ ।
ಭಾಗಮ ನಿಶ್ಚಯಂ ಸನಾಮ ಸೀಮಂ ಚಾಮಂ ॥

ಕಂ || ಶ್ರೀ ಗುರು ಗುಹೇಶ್ವರನ ದಿ ।
ವ್ಯಾಗಮ ಲೀಲೆಯಲಿ ಸಂದ ಗತಿಗಳ ನೊದಲೊಳ್ ॥
ಕೈಗೆಯ್ವು ಸೂಚಿತಾರ್ಥದ
ಭಾಗೆಯ ನಾ ನೊರೆವೆ ನಿಳಿಗೆ ವಸ್ತುಕದಿಂದಂ ॥

ಮ || ಏನುತ ಶ್ರೀ ಪ್ರಭುಲಿಂಗ ಲೀಲೆಯನಲಂ ಮೇಷ ಲಿಂಗ
ಲೀಲಾಬಿ ಯೆಂ ।
ದಿನಲಂ ಭಾವಿಸುವಂದು ಲೀಲೆಯನಲಂ ಬಲ್ಲಗೆ
ತತ್ತ್ವವಿಧ ॥
ಸ್ವನಮೇಕಾರ್ಥತೆಯೆಂದು ಲಾಲಿಸಿ ಮಹೋತ್ಸಾಹಂಗಳಂ
ತಾಳ್ವು ಸ ।
ಜ್ಞಾನಮಲ್ಲಂ ಸುಖಿಸುತ್ತಿಹರ್ಕೆ ಮೆಚುವಾ ಚಂದ್ರಾರ್ಕ
ತಾರಂಬರಂ ॥

ಕಂ || ಪ್ರಭುಲಿಂಗ ಲೀಲೆಗೊಪ್ಪಂ ।
ಶುಭವಿಶ್ವತ್ತೈದು ಗತಿಗಳಂತಾ ಗತಿಯೊಳ್ ॥
ಪ್ರಭುಲಿಂಗ ಲೀಲೆ ಗಗನ ।
ಪ್ರಭೆ ಕಿಣು ಗನ್ನಡಿಯೊಳೆಸೆವ ತೆಜದಿಂದೆಸೆಗುಂ ॥

ಕಂ || ಮೊದಲ ಗತಿಯೊಳ್ ಪುರಾತರ |

ಪದ ಪದ್ಮ ಸ್ತುತಿ ಸಮಸ್ತ ಶಕ್ತ್ಯ (?) ದಿಶಾ ||

ಸ್ವದ ದೇವತ ಭಾಷಾವಳಿ |

ಮುದದಿಂ ಪ್ರಭು ಲಿಂಗ ಲೀಲೆಯೊಳ್ ಪ್ರಕಟಿಸುಗುಂ ||

(ii) ಪೀಠಿಕಾ ಪ್ರಕರಣದ ಕಥೆ

1. ನಿರ್ಮಾಯನೆಂಬ ಗಣಾಧಿಪನು ಈಶ್ವರಾಸ್ಥಾನಕ್ಕೆ ಬರುತ್ತ ಸುರಕನ್ಯೆಯೊಬ್ಬಳನ್ನು ಮೋಹದಿಂದೀಕ್ಷಿಸಲು ನೀವಿಬ್ಬರೂ ಭೂಮಿಗೆ ಹೋಗಿ ಸುಖಪಟ್ಟು ಬನ್ನಿರೆಂದು ಈಶ್ವರನು ಹೇಳಿ ಕಳುಹಿಸಿದಂತೆಯೂ, ಅದರಂತೆ ಅಲ್ಲಮನ ಅವತಾರವಾದಂತೆಯೂ ಹರೀಶ್ವರನು ಪ್ರ. ದೇ. ರಗಳೆ ಯಲ್ಲಿ ಬರೆದಿದ್ದಾನೆ. ಇಲ್ಲಿ ಪಾರ್ವತೀಪರಮೇಶ್ವರರ ಸಂಭಾಷಣೆ ಇಲ್ಲ.

2. ಈಶ್ವರಾಸ್ಥಾನಕ್ಕೆ ಎಲ್ಲರೂ ಬಂದಂತೆ ಅಲ್ಲಮನೂ ಬರಲು ಈಶ್ವರನೆದ್ದು ತನ್ನ ಸಿಂಹಾಸನವನ್ನು ಆತನಿಗೆ ಬಿಟ್ಟು ಮರ್ಯಾದೆಮಾಡಿದಂತೆಯೂ ಆತನು ಹೊರಟುಹೋದಮೇಲೆ ಪಾರ್ವತಿ ವಿಸ್ಮಿತಳಾಗಿ “ಈಗ ಬಂದವನಾರು? ನೀನು ಕೂಡ ಎದ್ದು ಮರ್ಯಾದೆಮಾಡಿದೆಯಲ್ಲ!” ಎಂದು ಕೇಳಿದಂತೆಯೂ, ಆಗ ಈಶ್ವರನು ಅಲ್ಲಮನ ವೃತ್ತಾಂತವನ್ನು ತಿಳಿಸಿದಂತೆಯೂ, ಅನಂತರ ಪಾರ್ವತಿ ಪೈಚಿಯನ್ನು ನುಡಿದಂತೆಯೂ ತೆ. ಪ್ರ. ಲೀ. ಗಳಲ್ಲಿದೆ.

3. ಈಶ್ವರಾಸ್ಥಾನದಲ್ಲಿ ಪರಮೇಶ್ವರನು ನಂದೀಶ್ವರನನ್ನು ಕುರಿತು “ನಿನಗೆಯಾನು ಸರಿಯೆ, ಪರಮ ಸ್ವತಂತ್ರ” ಎಂದು ಹೊಗಳಲು “ನಿರ್ಮಾಯನಿರದೆಯಾಕ್ಷೇಪಿಸುತ ನಿನಗಧಿಕರಿಲ್ಲೆಂಬ ಬಿರುದೆಂದು ಪ್ರೋದುದು” ಎಂದು ಕೇಳಿದನು. ಆಗ ಪಾರ್ವತಿ ತಾನು ಬಾಯಿಹಾಕಿ ಈಶ್ವರನು ಹೇಳಿದ್ದು ಸರಿಯೆಂದು ವಾದಿಸ ತೊಡಗಿದಳು. “ನಿನಗೆ ನಿರ್ಮಾಯನೆಂಬ ಬಿರುದೇಕೆ, ಎಲ್ಲರ ಗುಣಂಗಳಂ ಬಲ್ಲೆ. ತೋಟಿಂದ ರಿಲ್ಲಿಯೆ ತೋಜುವೆನು” ಎಂದು ಮುಂತಾಗಿ ಪಾರ್ವತಿ ಹಂಗಿಸಲು, ನಿರ್ಮಾಯನು ತಾನು ಮಾಯಾವಶನಾಗುವುದಿಲ್ಲೆಂದು ಶಪಥಮಾಡಿದನು. ಆಗ ಮಾಯೆಯನ್ನು ಸ್ಮರಿಸಿ ಪಾರ್ವತಿ ಎದುರಿಗೆ ನಿಲ್ಲಲು ಆಸ್ಥಾನದಲ್ಲಿ

ನೋಹದ ಜೊಮ್ಮು ಉಂಟಾಯಿತು. ನಿರ್ಮಾಯನು “ಈಶತ್ವವನೆಯ್ವಿ ನೋಡುತಿರೆ” ಈಶ್ವರನು ನಕ್ಕು “ಕರದ ಮಾಯಾ ವಿಲಾಸದ ನೋಟ ನಿನಗಾಯ್ತು” ಆದ್ದರಿಂದ ಭೂಮಿಗೆ ಹೋಗಿ ಮಾಯೆಯನ್ನು ಗೆದ್ದು ಬಾ ಎಂದು ಹೇಳಿ ಕಳುಹಿಸುವನು—ಎಂದು ಮುಂತಾಗಿ ಶಿ. ಚಿಂ.ಯಲ್ಲಿದೆ.

4. ಈಶ್ವರನ ಸಭೆಯಲ್ಲಿ ಮೊದಲು ಪಾರ್ವತೀಪರಮೇಶ್ವರರಿಗೆ ಸಂಭಾಷಣೆಯಾಗುವುದು. ಈಶ್ವರನು ಭಕ್ತಿಯಲ್ಲಿ ನಿಷ್ಠಾಮು ಸಕಾಮ ಎಂದು ಇರುವುದಾಗಿಯೂ, ನಾನು ರೂಪ ಕ್ರಿಯೆಗಳನ್ನು ಗೆದ್ದು ಕಾಮ ವರ್ಜಿತರಾದರೆ ಮುಕ್ತಿಯನ್ನು ಪಡೆಯಬಹುದೆಂಬದಾಗಿಯೂ ಹೇಳುವನು. ಆಗ ಪಾರ್ವತಿ ಈ ಜಗತ್ತನ್ನೆಲ್ಲ ನಾನೇ ಆವರಿಸಿರುವೆನು; ನನ್ನ ಮಗನಾದ ಕಾಮನು ಅಜೇಯನು. ಇನ್ನು ನಮ್ಮ ಆಜ್ಞೋಲ್ಲಂಘನೆ ಮಾಡಿ ನಿಷ್ಠಾಮವನ್ನು ಆಚರಿಸುವವರು ಯಾರು? ಎಂದು ಆಲೋಚಿಸುತ್ತಿರಲು ಈಶ್ವರನು ಅದನ್ನು ತಿಳಿದು ಅಲ್ಲಮನನ್ನು ಸ್ಮರಿಸಿದಂತೆಯೂ ಅಲ್ಲಮನು ಸಭೆಗೆ ಬಂದಂತೆಯೂ ಸಂ. ಪ್ರ. ಲೀ. ಯಲ್ಲಿದೆ. ಮುಂದೆ ಕಥೆ ತಿ.ಪ್ರ.ಲೀ. ಗಳಲ್ಲಿರುವಂತೆ ಇದೆ.

5. ಈಶ್ವರನ ಸಭೆಗೆ ಅಲ್ಲಮನು ಬರಲು ಸಭೆಯಲ್ಲಿದ್ದವರು “ಭ್ರಾಂತ ಮಾಯಾ ಕೋಳಾಹಳ” ಎಂದು ಮುಂತಾಗಿ ಹೊಗಳುವರು. ಆಗ ಪಾರ್ವತಿ — ಪ್ರಭುವಿನಲ್ಲಿ ಈ ಗುಣಗಳಿವೆಯೆ? ಎಂದು ಈಶ್ವರನನ್ನು ಕೇಳುವಳು. ಆತನು ಇವೆ ಎಂದು ಹೇಳಿ ಪ್ರಭುವನ್ನು ತಾನೂ ಹೊಗಳುವನು. ಆಗ ಪಾರ್ವತಿ ಕೋಪಗೊಂಡು—ಹಿಂದೆ ಭೃಂಗೀಶನ ವಿಚಾರದಲ್ಲಿಯೂ ಅವನಿಗೆ ಸಹಾಯಕನಾದೆ; ಈಗಲೂ ಹೀಗೆ ಹೊಗಳುತ್ತೀಯೆ. ಈ ಪ್ರಭುವನ್ನು ಭೂಮಿಗೆ ಕಳುಹಿಸು. ಇವನ ಸಾಮರ್ಥ್ಯವನ್ನಾದರೂ ನಾನು ನೋಡುತ್ತೇನೆ—ಎಂದು ಹೇಳುವಳು. ಈಶ್ವರನು ರಂಭಾಶುಕರ ಕಥೆಯನ್ನು ಆಕೆಗೆ ಹೇಳಿ, ಹಾಗೆಯೇ ನಿನಗೆ ಸೋಲಾಗುವುದೆಂದು ತಿಳಿಸುವನು. ಆಕೆ ಕೇಳದೆ ಹಠಮಾಡುವಳು. ಆಗ ಈಶ್ವರನು ನಿನ್ನಂಶವಾದ ಮಾಯೆಯನ್ನು ಭೂಮಿಗೆ ಕಳುಹಿಸಿ ಪರೀಕ್ಷಿಸು ಎಂದು ಹೇಳಿ ಪ್ರಭುವಿನ ಕೊರಳಿಗೆ ಹೂಮಾಲೆಯನ್ನು ಹಾಕಿ ಅವನನ್ನು ಕಳುಹಿಸಿಕೊಡುವನು—ಎಂದು ಮುಂತಾಗಿ ಪ್ರ. ಪುರಾಣದಲ್ಲಿದೆ.

6. ತಮಿಳು ಪ್ರ. ಲೀ. ಯಲ್ಲಿ ಚಾಮರಸನ ಕನ್ನಡ ಪ್ರ. ಲೀ. ಯಲ್ಲಿ ಹೇಳಿದಂತೆಯೇ ಇದೆ.

7. ಈಶ್ವರನ ಸಭೆಗೆ ಅಲ್ಲಮನು ಬರಲು ಚಂಡೇಶನು ಆತನನ್ನು “ಮಾಯಾ ಕೋಳಾಹಲ ಮಾಯಾ ಮದ ಮರ್ದನ” ಎಂದು ಮುಂತಾಗಿ ಹೊಗಳುವನು. ಆಗ ಮಾಯೆ ಕೋಪಗೊಂಡು ತನ್ನ ಪ್ರತಾಪವನ್ನು ಆಡುವಳು. ಇವರಿಬ್ಬರಲ್ಲಿ ಯಾರು ಹೆಚ್ಚು ಎಂದು ಪಾರ್ವತಿ ಪರಮೇಶ್ವರನನ್ನು ಕೇಳುವಳು. ಆಗ ಪರಮೇಶ್ವರನು ಅಲ್ಲಮನೇ ಹೆಚ್ಚು ಎನ್ನಲು, ಮುಂದೆ ಪಾರ್ವತಿಯ ಪ್ರತಿಜ್ಞೆ, ಇತ್ಯಾದಿಗಳು ಅದಂತೆ ಪ್ರ. ಸಾಂಗತ್ಯದಲ್ಲಿದೆ.

8. ಭೃಂಗೀಶ್ವರನು ಒಂದೇ ಕೈಯೆತ್ತಿ ನಮಸ್ಕರಿಸಿದಾಗ ತನಗೇಕೆ ನಮಸ್ಕಾರಮಾಡಲಿಲ್ಲವೆಂದು ಪಾರ್ವತಿ ಕೇಳಿದಳು. ಪ್ರಕೃತ್ಯಂಶವಾದ್ದರಿಂದ ವಂದನಾರ್ಹವಲ್ಲವೆಂದು ಭೃಂಗಿ ಉತ್ತರಕೊಡಲು, ಪಾರ್ವತಿ ಕೋಪಗೊಳ್ಳುವಳು. ಇವನನ್ನು ಭೂಮಿಗೆ ಕಳುಹಿಸು, ಇವನು ಮಾಯಾಧೀನನಾಗುವಂತೆ ನಾನು ಮಾಡುತ್ತೇನೆ— ಎಂದು ಪಾರ್ವತಿ ಈಶ್ವರನನ್ನು ಕೇಳಿಕೊಳ್ಳಲು, ಈಶ್ವರನು ಒಪ್ಪಿ ಕಳುಹಿಸಿದಂತೆ ಕರ್ನಲ್ ಮೆಕೆನ್ನಿಯವರು ಸಂಗ್ರಹಿಸಿರುವ ಪ್ರ. ಲೀಲೆಯ ಕಥೆಯಲ್ಲಿದೆ. ಇದನ್ನು ಅವರು ಭೈರವಾಂಕನ ಕಾವ್ಯ ಕಥಾಸೂತ್ರರತ್ನಾಕರದಿಂದ ಸಂಗ್ರಹಿಸಿದ್ದೆಂದು ಹೇಳಿದ್ದಾರೆ.

(iii)

1. ಮಹದೇವಿಯಕ್ಕ.— ಈಶ್ವರನು ಮಾಯೆಯನ್ನು ಕರೆದು ಉಡುತಡಿಯಲ್ಲಿ ಮಹದೇವಿಯಾಗಿ ಹುಟ್ಟಿ ಎಂದು ಹೇಳಿದಂತೆ ಪ್ರ. ಪು. ದಲ್ಲಿದೆ. [ನಗರದ ಸೀಮೆ ಬಳ್ಳಿಗಾವೆಯ ಹತ್ತಿರ ಉಡುಗಣೆ ಅಥವಾ ಉಡುತಡಿ ಎಂಬ ಊರು (ನಿ. ವಂ. ರ.) ನಿಜಾಮರ ಹೈದರಾಬಾದ್ ಸೀಮೆಯಲ್ಲಿ ಮಹಾಗಾವ್ ಎಂಬ ಗ್ರಾಮ ಉಡುತಡಿಯಿರಬಹುದೆಂದು ಕೆಲವರ ಮತ.]

ಮಹದೇವಿ ಎಂಬ ಪಾರ್ವತಿಯ ಸಖಿ ಈಶ್ವರನಿಗೆ ಪ್ರೀತಿಸಾತ್ರನಾದ ಗುಪ್ತಗಣನಾಥನನ್ನು ‘ಭವಿ’ ಎಂದು ಬೈದಂತೆಯೂ, ಆಗ ಪಾರ್ವತಿ— ನಿಷ್ಕಾರಣವಾಗಿ ಅವನನ್ನು ಭವಿಯೆಂದು ಬೈದಿರುತ್ತೀಯೆ. ನೀನು ಭೂಮಿಯಲ್ಲವತರಿಸಿ ಭವಿಯನ್ನು ಮದುವೆಯಾಗು ಹೋಗು— ಎಂದು

ಹೇಳಿದಂತೆಯೂ, ಅದರಂತೆ ಮಹದೇವಿ ಉಡುತಡಿಯಲ್ಲಿ ಮಹದೇವಿಯಕ್ಕನಾಗಿ ಶಿವಭಕ್ತ ಶಿವಭಕ್ತೆಯರಿಗೆ ಜನಿಸಿದಂತೆಯೂ ಹರೀಶ್ವರನ ಮ. ದೇ. ರ. ಯಲ್ಲಿದೆ.

ಮ. ದೇ. ಪುರಾಣದಲ್ಲಿ ಮೇಲಿನ ಶಾಸನವು ತಪ್ಪಾದದ್ದರಿಂದ. ತನ್ನ ಓಲಗಕ್ಕೆ ಗುಪ್ತಗಣನಾಥನು ಬರಲು ಬಂದ ಕೆಲಸವೇನೆಂದು ಕೇಳಿ ತಿಳಿದು, ಮಾಯಾದೇವಿಯ ಕಥೆಯನ್ನು ಸಂಕ್ಷೇಪವಾಗಿ ಹೇಳಿ ಸಾತ್ವಿಕಾಂಶವಾದ ರುದ್ರಕನ್ಯೆಯನ್ನು ಪಾರ್ವತಿಯು ಭೂಮಿಗೆ ಕಳುಹಿಸುವಳು.

2. ಬಸವಣ್ಣನವರು.— ಪಾರ್ವತಿ ನಾಗಲಾಂಬೆಯಾಗಿ ಅವತರಿಸಲು ಹೋಗುವಾಗ “ವೃಷಭರಾಜನಂ ಕಳುಹು ನನ್ನೊಡನೆನ್ನಲು, ಸ್ಮರವೈರಿ ಚಿಂತಿಸುತ್ತೀಕೆ ಹಿಡಿದು ಬಿಡಲು” ಎಂದೆನುತ ವೃಷಭೇಶ್ವರನನ್ನು ಕಳುಹಿಸಿ ಭೂಮಿಯಲ್ಲಿ ಪ್ರಭುವನ್ನು ನಾಗಲಾಂಬೆಗೆ ತೋರಿಸೆಂದು ಅಪ್ಪಣೆ ಕೊಟ್ಟನು — ಎಂದು ಮುಂತಾಗಿ ಪ್ರ. ಪುರಾಣದಲ್ಲಿದೆ. ಬಸವ ಪುರಾಣ, ಬಸವರಾಜದೇವರ ರಗಳೆ ಮುಂತಾದುವುಗಳಲ್ಲಿ ಬೇರೆ ಬೇರೆ ರೀತಿಯಿದೆ.

3. ಬಿಜ್ಜಳ.— ತ್ರಿದಂಡಿ ಎಂಬ ದ್ವಾರಪಾಲಕನು ವೃಷಭೇಂದ್ರನನ್ನು ಹಾಸ್ಯಮಾಡಿದಂತೆಯೂ, ಆಗ ದೇವೇಂದ್ರನು ನಂದೀಶ್ವರನ ಸಾಮರ್ಥ್ಯವನ್ನು ವರ್ಣಿಸಿದಂತೆಯೂ, ಈಶ್ವರನು ತ್ರಿದಂಡಿಯಮೇಲೆ ಕೋಪಗೊಂಡು ಬಿಜ್ಜಳನಾಗುವಂತೆ ಭೂಮಿಗೆ ಕಳುಹಿಸಿದಂತೆಯೂ ಪ್ರ. ಪುರಾಣದಲ್ಲಿದೆ.

ಅನಿಮಿಷಯ್ಯನಿಗೆ ಲಿಂಗವನ್ನು ಕೊಟ್ಟಮೇಲೆ ಇಷ್ಟಲಿಂಗ ವಿರಹಿತನಾಗಿ ಬಂದ ನಂದೀಶ್ವರನನ್ನು ಕೈಲಾಸದ ಬಾಗಿಲಲ್ಲಿ ದ್ವಾರಪಾಲಕರು ತಡೆದುಬಿಟ್ಟರು. ಆಗ ಈಶ್ವರನು ಬಂದು ಸರ್ವಾಂಗಲಿಂಗಿಯಾದ ನಂದೀಶ್ವರನನ್ನು ಏತಕ್ಕೆ ತಡೆದಿರಿ? ಎಂದು ಕೋಪಗೊಂಡು ಅವರನ್ನು ಭೂಮಿಯಲ್ಲಿ ಹುಟ್ಟಿರೆಂದು ಹೇಳಿದಂತೆಯೂ ಅವರು ಬಿಜ್ಜಳ ಕರ್ನಿಡೇವರಾಗಿ ಹುಟ್ಟಿದಂತೆಯೂ ಸಿಂ. ರಾ. ಪುರಾಣದಲ್ಲಿದೆ.

4. ಸಿದ್ಧರಾಮ.— ಈಶ್ವರನ ಸಭೆಗೆ ಹೋಗುತ್ತಿರುವಾಗ ಗಂಧರ್ವರಿಬ್ಬರು ಭೃಂಗಿಯನ್ನು ನೋಡಿ ನಕ್ಕರು. ಆಗ ಭೃಂಗಿ ಭೂಮಿಯಲ್ಲಿ ಮನುಷ್ಯದಂಪತಿಗಳಾಗಿ ಜನಿಸಿರೆಂದು ಶಾಸನವನ್ನು ಕೊಟ್ಟನು. ಆಗ

ಗಂಧರ್ವರು ಪಶ್ಚಾತ್ತಾಪಪಟ್ಟು ವಿಶಾಪವನ್ನು ಕೇಳಲು ನಿಮ್ಮ ಗರ್ಭದಲ್ಲಿ ಶಿವಯೋಗಿ ಜನಿಸುವನು, ಆಗ ವಿಶಾಪವೆಂದು ಹೇಳಿದನು. ಆ ಗಂಧರ್ವರು ಈಶ್ವರನಲ್ಲಿ ಮೊರೆಯಿಡಲು ತನ್ನ ನಿಜರೂಪು ಅವರ ಗರ್ಭದಲ್ಲಿ ಜನಿಸಿ ಅವರಿಗೆ ಮುಕ್ತಿಯನ್ನು ಕೊಡುವುದಾಗಿ ಈಶ್ವರನು ಅಭಯವನ್ನಿತ್ತು ಕಳುಹಿದನು.

ಈ ಗಂಧರ್ವರೇ ಮುದ್ದವ್ವ ಮುದ್ದುಗೌಡರಾಗಿ ಭೂಮಿಯಲ್ಲಿ ಹುಟ್ಟಿದರು. ಅವರು ಮುದುಕರಾದ ತರುವಾಯ ಸಿದ್ಧರಾಮನು ಅವರಿಗೆ ಮಗನಾಗಿ ಹುಟ್ಟಿದನು.

[ಸಿದ್ಧರಾಮನ ಜನನವನ್ನು ರೇವಣಸಿದ್ಧನು ಚಾಮಲದೇವಿಗೂ, ಮುದ್ದುಗೌಡ ಮುದ್ದವ್ವಯರಿಗೂ ಮೊದಲೇ ತಿಳಿಸಿದಂತೆ ಸಿ. ರಾ. ಪು., ರೇ. ಸಿ. ರ., ರೇ. ಸಿ. ಪು., ರೇ. ಸಾಂ., ಪಾ. ಸೋ. ಪು. ಮುಂತಾದ ಗ್ರಂಥಗಳಲ್ಲಿ ಹೇಳಿದೆ. ಆಸ್ಥಾನ ವಿದ್ವಾನ್ ಸಿರಸಿ ಗುರುಶಾಂತಿ ಶಾಸ್ತ್ರಿಗಳು ಭಾಷಾಂತರ ಮಾಡಿರುವ ರೇಣುಕ ವಿಜಯದಲ್ಲಿ ಈ ಪ್ರಸ್ಥಾವವಿಲ್ಲ. ಮೂಲ ಸಂಸ್ಕೃತ ರೇಣುಕ ವಿಜಯ — ಸಿದ್ಧನಾಥ ಶಿವಾಚಾರ್ಯ ರಚಿತವಾದದ್ದು ಅದರಲ್ಲಿಯೂ ಈ ಭಾಗವಿಲ್ಲ. ಆದರೆ ಈಶಾನ್ಯ ಶಿವಗುರು ಸಂಸ್ಕೃತದಲ್ಲಿ ರೇಣುಕ ಚರಿತ್ರೆಯನ್ನು ಬರೆದಿರುವುದಾಗಿಯೂ ಈ ಸಂಸ್ಕೃತ ಗ್ರಂಥವನ್ನು ಅನುಸರಿಸಿ ಹರಿಶ್ಚರನು ರೇವಣಸಿದ್ಧ ರಗಳೆಯನ್ನು ಬರೆದಂತೆಯೂ ಅವುಗಳೆರಡನ್ನೂ ಅನುಸರಿಸಿ ತಾನು ರೇವಣಸಿದ್ಧ ಪುರಾಣವನ್ನು ಬರೆದಂತೆಯೂ ಬೊಮ್ಮರಸನು ಹೇಳಿದ್ದಾನೆ. ಸೋಸಲೆ ರೇವಣಾಚಾರ್ಯನು ಶಿವಾಧಿಕೃತನು ಟೀಕೆಯಲ್ಲಿ ಈಶಾನ ಗುರು ಸಿದ್ಧೇಶ್ವರ ಚಾರಿತ್ರ ಎಂದು ಸಂಸ್ಕೃತದಲ್ಲಿ ಕಾವ್ಯವನ್ನು ಬರೆದಿರುವುದಾಗಿ ಹೇಳಿದ್ದಾನೆ. (ಕವಿ ಚ. II, ಪುಟ 366.) ಆದುದರಿಂದ ಈ ಸಂಸ್ಕೃತ ಗ್ರಂಥದಲ್ಲಿ ರೇವಣಸಿದ್ಧನು ಸಿದ್ಧರಾಮನ ಜನನ ವೃತ್ತಾಂತವನ್ನು ತಿಳಿಸಿದ ಭಾಗವಿದ್ದಿರಬಹುದೆಂದು ಊಹಿಸಬಹುದಾಗಿದೆ. (ಈ ರೇಣುಕ ಚರಿತ್ರೆ ಉಪಲಬ್ಧವಾಗಿಲ್ಲ.)]

(iv) ಮಹದೇವಿಯಕ್ಕನ ಮದುವೆಯ ವಿಚಾರ

1. ಮಹದೇವಿಯಕ್ಕನು ಕೌಶಿಕನನ್ನು ಮದುವೆಮಾಡಿಕೊಂಡಳೆಂದೂ, ಗಂಡಹೆಂಡಿರಂತೆ ಸಂಸಾರ ಮಾಡಿಕೊಂಡು ಅವರು ಕೆಲಕಾಲ

ಸುಖವಾಗಿದ್ದರೆಂದೂ, ಮೂರು ತಪ್ಪುಗಳನ್ನು ಕೌಶಿಕನು ಮಾಡಿದಮೇಲೆ ಆಕೆ ಬಿಟ್ಟು ಹೋದಂತೆಯೂ ಹರಿಶ್ಚಂದ್ರನು ಮ. ದೇ. ರಗಳೆಯಲ್ಲಿ ಬರೆದಿದ್ದಾನೆ. ಮದುವೆಯ ವರ್ಣನೆ ನಾಲ್ಕನೆಯ ಸ್ಥಲ ೧೧೦ನೆಯ ಪಂಕ್ತಿಯವರೆಗೆ ಇದೆ.

2. ಮಹದೇವಿಯು ಕೌಶಿಕನನ್ನು ಮದುವೆಮಾಡಿಕೊಂಡಳೆಂಬ ಅಂಶವನ್ನು ಕೆಂಚ ವೀರಣ್ಣೊಡೆಯಾದಿಗಳು ರಚಿಸಿರುವ ಶೂನ್ಯ ಸಂಪಾದನೆಯಲ್ಲಿ ಹೇಳಿದೆ. (K. A. 105, ಮೈ. ಓ. ಲೈ. ಪುಟ ೧೯೨ ಹಿಂಭಾಗ.)

3. ಮದುವೆ ಮಾಡಿಕೊಂಡು ತಾನೇ ರಾಜ್ಯಭಾರವನ್ನು ನಡೆಸುತ್ತಿದ್ದಂತೆ ಮ. ದೇ. ಪುರಾಣದಲ್ಲಿ ಹೇಳಿದೆ. ಮದುವೆಯ ವರ್ಣನೆ ೨೩ನೆಯ ಸ್ಥಲದ ಪೂರ್ತಿ ಇದೆ. ಕೌಶಿಕನು ಮೂರು ತಪ್ಪುಗಳನ್ನು ಮಾಡಿದಮೇಲೆ ಆಕೆ ಬಿಟ್ಟು ಹೋಗುವಳು.

4. ತೆಲುಗು ಮತ್ತು ತಮಿಳು ಪ್ರಭುಲಿಂಗಲೀಲೆಗಳಲ್ಲಿ ಮದುವೆ ಮಾಡಿಕೊಳ್ಳಲಿಲ್ಲವೆಂಬರ್ಥವನ್ನು ತಿಳಿಸಿದ್ದಾರೆ.

5. ಚ. ಬ. ಪುರಾಣ, ಪಾ. ಸೋ. ಪುರಾಣ ಮುಂತಾದುವುಗಳಲ್ಲಿಯೂ ಮದುವೆ ಮಾಡಿಕೊಳ್ಳಲಿಲ್ಲವೆಂದು ಹೇಳಿದ್ದಾರೆ.

6. ಸಂಸ್ಕೃತ ಪ್ರಭುಲಿಂಗಲೀಲೆಯಲ್ಲಿ ಮಹದೇವಿಯು ಕೃನು ಪಲ್ಲಕ್ಕಿಯಲ್ಲಿ ಕುಳಿತು ಅರಮನೆಗೆ ಹೊರಡಲು,—

“ಶಿವನಿಷ್ಠಾಂ ಗರಿಷ್ಠಾಂ ತಾಂ ಸಕಲಜ್ಞಾಂ ನಿಜಾತ್ಮಜಾಂ ।

ವಿಜ್ಞಾಯ ಪಿತರೌ ತೂಷ್ಣೀಂ ಬಭೂವತುರನಿಂದಿತೌ ॥”

ಎಂದು ಹೇಳಿದ್ದಾನೆ. ಇದಕ್ಕೆ ಟೀಕಾಕಾರನು ತಮ್ಮ ಮಗಳು ಶಿವಭಕ್ತಿಯುಕ್ತಳೂ ಸಾರಾಸಾರ ವಿಚಾರಪರಳೂ ಆದುದರಿಂದ ಅನಿಂದಿತವಾದ ಯಾವ ಕಾರ್ಯವನ್ನೂ ಮಾಡುವುದಿಲ್ಲೆಂಬ ಧೈರ್ಯದಿಂದ ಸ್ವಸ್ಥವಾಗಿದ್ದರು ಎಂದು ಬರೆದಿದ್ದಾನೆ. ಶ್ರೀಯುತ ಬಿಳಿ ಅಂಗಡಿಯವರೂ ಗದ್ಯಾತ್ಮಕ ಪ್ರ. ಲೀ. ಯಲ್ಲಿ ಇದೇ ಅಭಿಪ್ರಾಯವನ್ನು ಹೇಳಿದ್ದಾರೆ.

7. ಅನುರಾರ್ಯ ಹಿರೇಮಠ ಅವರು ಬರೆದಿರುವ ಪ್ರಭುವಿಜಯ ಚರಿತ್ರ ನಾಟಕದಲ್ಲಿ ಈ ರೀತಿ ಹೇಳಿದ್ದಾರೆ:—ಮಹದೇವಿಯು ಕೃನು ಅರಮನೆಯನ್ನು ಸೇರಿ ಶಿವಭಕ್ತನಾಗೆಂದು ದೊರೆಗೆ ಹೇಳಲು ಅವನು

ಒಪ್ಪದೇ ಹೋಗುವನು. ಬಳಿಕ ತನ್ನ ಭಾಷೆಯನ್ನು ಮೀರಿ ಬಲಾತ್ಕಾರವಾಗಿ ಹಿಡಿಯಹೋಗಲು, ಆಕೆ “ಎಹ್ಯೇಹಿ ಅಗ್ನೇ” ಎಂದು ಶಪಿಸಿ ಅವನ ಮುಖವನ್ನು ಸುಡುವಳು. (ಇದಕ್ಕೆ ಆಧಾರವೆಲ್ಲಿರುವುದೋ ನಮಗೆ ತಿಳಿಯದು.)

(v) ಮುಕ್ತಾಯಕ್ಕೆ ಅಜಗಣ್ಣರ ವೃತ್ತಾಂತ

ಅಜಗಣ್ಣನು ಹೊಲದಲ್ಲಿ ಕೆಲಸಮಾಡುತ್ತಿದ್ದಾಗ ಒಂದು ದಿನ ರಾತ್ರಿ ಹುತ್ತದಿಂದ ನಾಗರ ಹಾವೊಂದು ಹೊರಕ್ಕೆ ಬಂದು ಹೆಡೆಯನ್ನು ಜಿಚ್ಚಿ ಹೆಡೆಯಲ್ಲಿದ್ದ ರತ್ನದ ಕಾಂತಿಯಿಂದ ಆಹಾರವನ್ನು ಹುಡುಕಿಕೊಂಡದ್ದನ್ನೂ, ತರುವಾಯ ಹೆಡೆಯನ್ನು ಮುಚ್ಚಿಕೊಂಡು ಹುತ್ತದೊಳಗೆ ಹೊರಟುಹೋದದ್ದನ್ನೂ ನೋಡಿದನು. ಆಗ ತನ್ನಲ್ಲಿದ್ದ ಲಿಂಗವನ್ನು ಹೆಡೆಯ ರತ್ನದಂತೆ ಗುಪ್ತವಾಗಿಟ್ಟುಕೊಳ್ಳಬೇಕೆಂದು ಅಭಿಪ್ರಾಯಪಟ್ಟು ಲಿಂಗವನ್ನು ನುಂಗಿಬಿಟ್ಟನೆಂದು ವೀ. ಮ. ಪು. ೭ನೆಯ ಕಾಂಡದಲ್ಲಿ ಹೇಳಿದೆ.

ಅಜಗಣ್ಣನು ಹುಡುಗನಾಗಿದ್ದಾಗ ಜೊತೆಯ ಬಾಲಕರು “ಅಜಗಣ್ಣ! ನಿನ್ನ ಲಿಂಗವನ್ನು ಕೊಡು ಸಕ್ಕರೆಯನ್ನು ಕೊಡುತ್ತೇನೆ” ಎಂದು ಕೇಳಿದಂತೆಯೂ, ಆ ಬಾಲಕರು ಲಿಂಗವನ್ನು ಎಲ್ಲಿ ಕಸಿದು ಕೊಳ್ಳುವರೋ ಎಂದು ಹೆದರಿ ಅದನ್ನು ನುಂಗಿಬಿಟ್ಟಂತೆಯೂ ಶೂ. ಸಂ. (K. A. 105) ಯಲ್ಲಿ ಹೇಳಿದೆ.

ಅಜಗಣ್ಣನಿಗೆ ಯಾವನ ಪ್ರಾಪ್ತವಾಗಲು ಸೋದರಮಾವನು ತನ್ನ ಮಗಳನ್ನು ಕೊಟ್ಟು ಮದುವೆಮಾಡಿದನು. ಅಳಿಯನನ್ನು ತನ್ನ ಜೊತೆಯಲ್ಲಿಯೇ ಕರೆದುಕೊಂಡುಹೋಗಲು ಪ್ರಯತ್ನಿಸಿದಾಗ ಮುಕ್ತಾಯಕ್ಕೆ ಅಜಗಣ್ಣನನ್ನು ಕುರಿತು ನಿನ್ನ ಐಕ್ಯವನ್ನು ತಿಳಿಯುವ ಬಗೆಯೆಂತು ಎಂದು ಕೇಳಿದಳು. ಆಗ ಅಜಗಣ್ಣನು— ನೀನು ಕಡೆಯುತ್ತಿರುವ ಮೊಸರು ಕಲ್ಲಾದಾಗ ನಾನು ಲಿಂಗೈಕ್ಯನಾದೆನೆಂದು ತಿಳಿ— ಎಂದು ಹೇಳಿ ಹೊರಟುಹೋದನು.

ಅಜಗಣ್ಣನು ಗುಪ್ತ ಭಕ್ತನಾಗಿದ್ದುದನ್ನು ಆತನ ಹೆಂಡತಿ ತಿಳಿಯದೆ ಶಿವಭಕ್ತನಲ್ಲದವನನ್ನು ಮದುವೆಯಾದೆನಲ್ಲ ಎಂದು ದುಃಖಪಡುತ್ತಿದ್ದಳು.

ಅಜಗಣ್ಣನು ಹುಚ್ಚನೆಂದು ಮನೆಯವರು ತಿಳಿದು ಮೂಟೆಗಳನ್ನು ಹೊರಿಸುತ್ತಿದ್ದರು. ಒಂದು ದಿನ ಗೋಧಿಯ ಮೂಟೆಯನ್ನು ಹೊತ್ತು ಕೊಂಡು ಬರುತ್ತಿದ್ದಾಗ ತಲೆ ಬಾಗಿರುವಾಡಕ್ಕೆ ತಗುಲಲು ಒಡನೆಯೆ ಷಡಕ್ಷರ ಮಂತ್ರವನ್ನು ಉಚ್ಚರಿಸಿ ಅಜಗಣ್ಣನು ಐಕ್ಯನಾದನು. ಆತನು ಹೇಳಿದ ಕುರುಹಿಂದ ಮುಕ್ತಾಯಕ್ಕೆ ಆ ವಿಷಯವನ್ನು ತಿಳಿದು ಪ್ರಲಾಪಿ ಸುವಳು. ಈ ಕಥೆ ಖಂಡವಾಗಿಯೋ ಅಖಂಡವಾಗಿಯೋ ಪ್ರ. ದೇ. ಪದ, ಪ್ರ. ದೇ. ನ. ತಾ., ಗು. ರಾ. ಚಾ., ಪಾ. ಸೋ. ಪು. ಮುಂತಾದ ಗ್ರಂಥಗಳಲ್ಲಿ ದೊರೆಯುತ್ತದೆ. ಗು. ರಾ. ಚಾ. ದಲ್ಲಿ ಮೂರು ಕುರುಹುಗಳನ್ನು ಹೇಳಿದೆ: “ನಾರಿ ನೀನುಟ್ಟ ಸೀರೆಯ ನಿರಿ ಕಳೆದಪುದು, ತೋರ ಮುಡಿಗೆಟ್ಟು ಬಿಚ್ಚುವುದು, ಕಡೆವುತಿರ್ಪ ಮೊಸರು ತಾಂ ಕಲ್ಲಪ್ಪುದು.”

(vi) ಪ್ರಭು ಬಯಲಾದ ಸ್ಥಳ

1. ಅಲ್ಲಮಪ್ರಭು ಕಡೆಗೆ ಶ್ರೀಪರ್ವತಕ್ಕೆ ಹೋಗಿ ಅಲ್ಲಿಯ ಕದಳೀ ವನದಲ್ಲಿ ಬಯಲಾದಂತೆ ಪ್ರ. ರ., ಸಿ. ಪು., ಮ. ದೇ. ಪು., ಶೂ. ಸಂ. ಮುಂತಾದ ಗ್ರಂಥಗಳಲ್ಲಿ ಹೇಳಿದೆ.

2. ಈ ಬಯಲಾದ ಸ್ಥಳವು ಶಿವನೊಗ್ಗು ಡಿಸ್ತಿಕ್ಕು ಸಿಕಾರಿಪುರ ತಾಲ್ಲೂಕು ಬಳ್ಳಿಗಾವೆಯೆಂದೂ, ಅಲ್ಲಿರುವ ವಿರಕ್ತಮಠದಲ್ಲಿ ಪ್ರಭು ದೇವರ ಗದ್ದುಗೆ ಇರುವುದಾಗಿ ಜನರು ತೋರಿಸುತ್ತಾರೆಂದೂ ಮೈಸೂರು ಗೆಜಟೆಯರ್, ಸಂಪುಟ ೫, ಪುಟ ೧೨೮೩ರಲ್ಲಿ ಹೇಳಿದೆ.

3. ಮೇಲೆ ಹೇಳಿದ ಗೆಜಟೆಯರಿನಲ್ಲಿಯೇ ಶಿವನೊಗ್ಗು ಡಿಸ್ತಿಕ್ಕು ಸಿಕಾರಿಪುರ ತಾಲ್ಲೂಕು ತಾಳಗುಂದದಲ್ಲಿ ವಿರಕ್ತಮಠವೊಂದಿರುವದೆಂದೂ, ಪ್ರಭುದೇವರು ಬಳ್ಳಿಗಾವೆಯಲ್ಲಿ ಬಯಲಾಗದೆ ಇಲ್ಲಿ ಬಯಲಾದರೆಂದೂ, ಅವರ ಗದ್ದುಗೆ ಮಠದಲ್ಲಿರುವದೆಂದೂ ಜನರು ಹೇಳುವುದಾಗಿ ಸಂಪುಟ ೫, ಪುಟ ೧೩೪೫ರಲ್ಲಿ ಹೇಳಿದೆ.

4. ಸಾಂಗಲಿ ಸಂಸ್ಥಾನದ ತೇರದಾಳದಲ್ಲಿ ಪ್ರಭುದೇವರ ಗದ್ದುಗೆ ಇರುವುದಾಗಿಯೂ, ಅದೇ ಆತನ ಐಕ್ಯದ ಸ್ಥಲವಾಗಿರಬೇಕೆಂದೂ ಶ್ರೀಯುತ ಧಾರ್ವಾಡದ ಬಿ. ಎಂ. ಪುರಾಣಿಕರು ಶ್ರೀ ಪ್ರಭುದೇವರ

ಸ್ತೋತ್ರ ಸಂಗ್ರಹದ ಅವತರಣಿಕೆಯಲ್ಲಿ ಹೇಳಿ ನಿರಂಜನ ವಂಶ ರತ್ನಾಕರದ ಆಧಾರವನ್ನು ತೋರಿಸಿದ್ದಾರೆ.

[ಆದರೆ ಇವರು ನಿ. ವಂ. ರ. ದಿಂದ ಆಧಾರವಾಗಿ ಉದ್ಧರಿಸಿರುವ ಭಾಗವು ಅಲ್ಲಮಪ್ರಭುವಿಗೆ ಸಂಬಂಧಪಟ್ಟದ್ದಲ್ಲ. ಅದು ಬಸವ ಪ್ರಭುಸ್ವಾಮಿಗಳಿಗೆ ಸಂಬಂಧಪಟ್ಟದ್ದು. ಈ ಬಸವ ಪ್ರಭುಸ್ವಾಮಿಗಳು ಮೂಲ ಅಲ್ಲಮಪ್ರಭುವಿಂದ ೧೨ನೆಯ ಪಟ್ಟದವರೆಂದು ನಿ. ವಂ. ರ. ಪುಟ ೨೧ರಲ್ಲಿ ಹೇಳಿದೆ. ಇಲ್ಲಿ ಬರುವ ಬಸವಪ್ರಭು ಚರಿತ್ರೆಗೂ ಚಾಮರಸಾದಿಗಳು ಹೇಳಿರುವ ಅಲ್ಲಮಪ್ರಭು ಚರಿತ್ರೆಗೂ ಯಾವ ಸಂಬಂಧವೂ ಇಲ್ಲವೆಂಬುದು ಗ್ರಂಥ ಪರಿಶೀಲನದಿಂದ ತಿಳಿದುಬರುತ್ತದೆ.

ಎರಡನೆಯದಾಗಿ ಅದೇ ನಿ. ವಂ. ರ. ದಲ್ಲಿ ಅಲ್ಲಮಪ್ರಭು ವಿಚಾರವಾಗಿ (ಪುಟಗಳು ೪-೫) ಹೀಗೆ ಹೇಳಿದೆ: “ಅಮೇಲೆ ಕಲ್ಯಾಣದಿಂದ ಪ್ರಭುಸ್ವಾಮಿಗಳು ಶ್ರೀಶೈಲಕ್ಕೆ ದಯಮಾಡಿಸಿ. . . . ಕದಳಿಯ ಬನದೊಳಗಿರುವ ಮಠದಲ್ಲಿ ರಕ್ತಾಕ್ಷಿನಾನು ಸಂವತ್ಸರದ ಪುಷ್ಯ ಶುದ್ಧ ಪಾಡ್ಯಮಿ ಸೋಮವಾರ ಉದಯ ೨೫ ಗಳಿಗೆಗೆ ತಮ್ಮ ಗುಹೇಶ್ವರ ಲಿಂಗದಲ್ಲಿ ನಿರ್ವಯಲಾದರು. ಇವರು ಬಯಲಾದ ಮಠವು ಶ್ರೀಶೈಲ ಕದಳೀ ಬನದಲ್ಲಿ ಇರುವುದು. ಪಾತಾಳ ಗಂಗೆಯ ತಟೆಯಲ್ಲಿ ಇರುವ ಗುಡ್ಡದ ಮೇಲೆ ನಿಂತು ನೋಡಿದರೆ ಈಗ ಕಾಣುತ್ತದೆ. ಅಲ್ಲಿ ಹೋಗುವುವೆಂದು ಹೋದರೆ ದಾರಿ ಸಿಗುವುದಿಲ್ಲ.”

ಮೂರನೆಯದಾಗಿ ಎಂಟನೆಯ ಪಟ್ಟದ ಜ್ಞಾನಾನಂದಸ್ವಾಮಿಗಳು ಕಲ್ಯಾಣದಲ್ಲಿ ಹಿಂದೆ ಅಲ್ಲಮಪ್ರಭು ಶೂನ್ಯಸಿಂಹಾಸನವೇರಿದ ಸ್ಥಳದಲ್ಲಿ ಶೂನ್ಯ ಸಿಂಹಾಸನವನ್ನು ರಚಿಸಿ ಒಂದು ಮಠವನ್ನು ಕಟ್ಟಿಸಿದಂತೆ ನಿ. ವಂ. ರ. ಪುಟ ೧೯ರಲ್ಲಿ ಹೇಳಿದೆ. ಅದುದರಿಂದ ೧೨ನೆಯ ಪಟ್ಟಕ್ಕೆ ಬಂದ ತೇರದಾಳದಲ್ಲಿ ಬಯಲಾದ ಬಸವಪ್ರಭು ಸ್ವಾಮಿಗಳು ಮೂಲ ಅಲ್ಲಮಪ್ರಭು ಆಗುವ ಸಂಭವವಿಲ್ಲವೆಂದು ಹೇಳಬೇಕಾಗುತ್ತದೆ.]

ವರಿಶಿಷ್ಟ II

ಪ್ರಭುದೇವರ ರಗಳೆ

ಕಂ || ಶ್ರೀ ವಿವಿಧ ಶರಣ ಹೃತ್ಕಮ |
ಳಾವಾಸಂ ಸಕಲ ದೇವ ಸೇವ್ಯಂ ಮೆಱಿದಂ ||
ನೀಲ ಗ್ರೀವಂ ಅಲ್ಲಮ |
ದೇವನನೊಲವಿಂದೆ ಹಂಪೆಯ ವಿರೂಪಾಕ್ಷಂ ||

ಶ್ರೀಗಣ ನಿಕಾಯದಿಂದೊಪ್ಪೆ ಕೈಲಾಸದೊಳ್
ಭೋಗ ನಿಧಿ ಹಂಪೆಯ ವಿರೂಪಾಕ್ಷನೊಪ್ಪದೊಳ್
ಹರುಷದಿಂದೊಲಗಂ ಗೊಟ್ಟು ಕುಳ್ಳರೆ ಬಂದು
ಶರಣರೊಳಗೊರ್ಬ ನಿರ್ಮಾಯನೆಂಬಂ ಸಂದು
ಸುರ ಸತಿಯರೊಳಗೊರ್ಬಳಂ ನೋಡಲಳುಪಿಂದೆ
ಹರನವರನೀಕ್ಷಿಸುತ್ತಂ ದಯಾಪರದಿಂದೆ
ನೀರ್ವಿರ್ವರುಂ ಪೋಗಿ ವಸುಮತಿಯೊಳಗೆ ಪುಟ್ಟ
ಕಾನಂಗೆ ವಶವಾಗಿ ಸಕಲ ಸುಖಮಂ ಮುಟ್ಟ
ಹರುಷದಿಂದಿರ್ಬರುಂ ಬಪ್ಪುದೆಂದೊಸೆದಿತ್ತ
ಹರನ ಬೆಸದಿಂದಿರ್ವರುಂ ನಲಿದು ಬರಲಿತ್ತ

ನರ ಲೋಕದೊಳಗೆ ಭೂಮಿಗೆ ತೊಡವಿದೆಂದೆನಿಸ
ಶರಣ ಸಂಕುಳಕೆ ಚೇತೋತ್ಸಾಹನೆಂದೆನಿಸ
ಸೂತ್ರಿಸಿದ ಹೊಸ ಸೋಮ ಸೂರ್ಯ ವೀಧಿಗಳೆಸೆವ
ನೇತ್ರತ್ರಯನ ಚಾರು ಭವನದಿಂದಂ ಮೆಱೆವ
ಹರನ ಪ್ರಸಾದ ಪಾದೋದಕದೊಳೇ ಬಾಳ್ವ
ಪುರ ಹರನ ಕರುಣದಿಂದಂ ಸಂಪದವನಾಳ್ವ
ಶಿವನ ಸದ್ಭಕ್ತಿಯಲ್ಲಿಯೆ ಸಫಲನೆಂದೆನಿಸ
ಭವನೊಲಿದು ನೆಲಸಿಪ್ಪ ಸೆಜ್ಜೆ ತಾನೆಂದೆನಿಸ

ಬಳ್ಳಿಗಾವೆಯೆನಿಸ್ವ ಪುರವರಂ ರಂಜಿಪುದು
 ಪಲ್ಲವಿಸ ಶರಣ ಸಂಕುಳದಿಂ ವಿರಾಜಿಪುದು
 ಅಲ್ಲಿರ್ಪ ನಾಗ ವಾಸಕ್ಕೆಯಧಿಪತಿಯಸ್ವ
 ಸಲ್ಲಲಿತ ನಾಯಕನ ಸತಿಯ ಬಸುಳಿಗಳು ಬಪ್ಪ
 ನೆನದಿಂದ ನಿರ್ಮಾಯನಿದ್ದನಾ ಬಸುಳಿಗಳಿಗೆ

ನವ ಯೌವನೆಯ ಗರ್ಭದೊಳಗುದಿಸಿ ತೊಳ ತೊಳಗೆ
 ಹೊಳಗೆ ಸಾಜಿದುದವಯವಂ ಗರ್ಭಚಿಹ್ನಮಂ
 ತುಲುಗಿದುದು ಲಾವಣ್ಯವೊಪ್ಪವಿಡಿದಂಗಮಂ
 ನಡೆ ಮೆಲುಸಿನೊಳ್ ನೆರೆಯೆ ತೊಡೆ ಧಾಳದೊಳ್ ಪೊರೆಯೆ
 ನಡು ಬಟ್ಟನಾಗಿ ನಿಲೆ ಕುಡಿ ಕಪ್ಪನಾಳೆ ಮೊಲೆ
 ಪೊಕ್ಕುಳುಣ್ಣುತ್ತಮಿರೆ ಮಿಕ್ಕು ಕೀಳೊಡೆಯಲರೆ
 ಅಕ್ಕಜಂ ಕೊರ್ವಿ ಜಘನಂ ನಡೆಯ ಬೀಗುತಿರೆ
 ತ್ರಿವಳಿ ಬಸುಳಿಂ ಪಾಳಿ ಪೊಸ ಬಾಸೆ ಮೆಯ್ದೊಳಿ
 ಅವಯವಂ ಚೆಲ್ವಾಗೆ ಬಾಹು ಯುಗ ದಳವೇಳಿ
 ಮೊಗವಲರ್ದು ಬೆಳ್ಳಾಗೆ ಮಿಗೆ ಮಾತು ತೆಳ್ಳಾಗೆ
 ಬಗಸೆ ಗಣ್ ಬಿಳುಪಾಗೆ ಕದಪು ಮಿಗೆ ನಯನಾಗೆ
 ನವ ಮಾಸವಾದುದಾಕೆಗೆ ಚೆಲುವು ಮಿಗಿಲಾಗೆ
 ನವ ಕುಮಾರಕನುದಯವಾಗಲುದ್ಯತನಾಗೆ
 ಅನುವಾಗೆ ಶುಭ ದಿನ ಮುಹೂರ್ತಂಗಳೈತಂದು
 ಜನಿಯಿಸುವ ಸಮಯಮಂ ಪಾರುತ್ತಮಿರಲಂದು
 ವಾಸವ ದಿಶಾಂತರದೊಳರ್ಕನುದಯಿಸುವಂತೆ
 ಭಾಸುರದ ಪಾಲ್ಗಡಲೊಳಿಂದು ಜನಿಯಿಸುವಂತೆ
 ವಸುಧೆಯೊಳು ಸುರ ಕುಜದ ಸಸಿ ಪುಟ್ಟುವಂದದಿಂ
 ಶಿಶುವೆನಿಸಿ ಪುಟ್ಟಿದಂ ನಿರ್ಮಾಯನೊಪ್ಪದಿಂ
 ಆಗಳನುರಾಗದಿಂದುಮೆ ಶಿವರ್ ಪರಸುತಿರೆ
 ನಾಗ ವಾಸಾಧಿಪತಿಯಕ್ಕಳಿಂ ನಲಿಯುತಿರೆ
 ಮಂಗಳವೆ ರೂಪು ಗೊಂಡಂದದಿಂ ಶಿಶು ಮೆಳಿಯೆ

ಲಿಂಗದಂಘ್ರಿಯೊಳೆ ನೋಟಂ ಮುಟ್ಟು ಕಣ್ಣೆ ಆಯಿ
 ಅಭಯ ರೂಪಿಂಗಿಸೆಯೆ ಜಾತ ಕರ್ಮಂ ಮಾಡೆ
 ಶುಭಲಗ್ನವೆಂದಾ ಮುಹೂರ್ತಿಕರ್ ಕೊಂಡಾಡೆ
 ಗೊಗ್ಗೇಶ್ವರ ಪ್ರಸಾದದ ಬೆಣ್ಣೆಯಂ ತಂದು
 ಹಿಗ್ಗುತ್ತಲಿಕ್ಕಿದರ್ ಜನನಿ ಜನಕರದಂದು
 ನಾನುಕರಣಂ ಜಗಕ್ಕಲ್ಲಯ್ಯನೆಂದಾಗೆ
 ಭೂಮಿಗದು ನಿರ್ಮಾಯನೆಂಬ ಪೆಸರಂತಾಗೆ
 ತೊಟ್ಟಲೊಳ್ ಕೈಗಳೊಳ್ ಹೃತ್ಪಮಲದೊಳ್ ಬೆಳೆದು
 ದಟ್ಟಡಿಯಿಡುತ್ತಿ ಪರಿದಾಡುತ್ತಿ ಬೆಳೆ ಬೆಳೆದು
 ಬೆಳೆದನಾತಂ ಶಿವ ಪದಕ್ಕೆ ಪೊಸ ತೊಡವೆನಿಸಿ
 ಬೆಳೆದನಾತಂ ಭಕ್ತಿ ವಾರಿಧಿಗೆ ವಿಧುವೆನಿಸಿ

ಇಂತು ಬೆಳೆಯಲು ಬೆಳೆದುದಾತನೊಡನೆಯೆ ವಿದ್ಯೆ
 ಸಂತತಂ ಸೊಗಯಿಸ ಮೃದಂಗದ ಮಹಾವಿದ್ಯೆ
 ಆ ವಿದ್ಯೆಯೊಡನೆ ಜವ್ವನವೆಸೆದು ಬೆಳೆವುತಿರೆ
 ಕಾವಂಗೆ ಸಿಂಗರದ ಹುರುಡು ಹುಟ್ಟುತ್ತಮಿರೆ
 ನನೆಗಣೆಯ ಬಿಲ್ಲ ಹಂಗಿಲ್ಲದಂಗಜನೆನಿಸ
 ವನಿತೆಯರ ಮನವನಿಕ್ಕುಳಿಗೊಳ್ಳನಿವನೆನಿಸ
 ಹರೆಯದೊಳ್ಳಿ ರಿಜೇಶನಂ ಕೇಳಿಸಲ್ಪೆಂದು
 ಹರುಷದಿಂ ಗೊಗ್ಗೇಶ್ವರಾಲಯಕ್ಕೆ ತಂದು
 ಒಡನೆಯೆ ಮೃದಂಗಮುಮನಿತ್ತರದೊಳಂ ನಿಲಿಸಿ
 ನಡುವೆ ಸಿಂಗರಿಸಿ ರಂಗಂ ಬೊಕ್ಕು ಮೇಳೈಸಿ
 ಅತಿ ರಸಾಮೃತ ಕಾಂತಿಯುತ ಸುಖಾಸ್ವದಮೆಂಬ
 ನುತಗತಿ ನವೀನಗತಿ ಸರಸಗತಿಯಿಂತೆಂಬ
 ನುಣ್ಗುತಿ ಸು ಗಂಭೀರಗತಿ ಸಾಂದ್ರಗತಿಯೆಂಬ
 ಜಾಣ್ಗುತಿ ಮಧುರಗತಿ ಮನೋಹರಗತಿಗಳೆಂಬ
 ಸುಗತಿ ಸರ್ವಂಗೆ ಕರ್ಣಾಭರಣಮಾಗುತಿರೆ
 ಬಗೆಗೆ ಪರಮಾನಂದ ರಸದ ತೆರೆಯಾಗುತಿರೆ

ನಂದಿ ಮೂಕಾಳರಂ ಮುಜ್ಜಿವುತಿರೆ ಶಂಕರಂ
ಸಂದ ಮುರಜದ ಗತಿಗೆ ಮೆಚ್ಚುತಿರಲೀಶ್ವರಂ

ಇಂತು ಕೇಳಿಸುತಮಿರಲಲ್ಲಮಂ ನಲಿದಿತ್ತು
ಕಂತು ಹರ ವರದಿಂದ ಸುರ ಕಾಂತೆಯಂದಿತ್ತು
ಆ ಪುರದ ಧನದತ್ತನಬಲಿಯುದರದಿ ಪುಟ್ಟ
ರೂಪಿನೊಳು ರತಿ ಸರಸ್ವತಿಗುಪ್ಪರಂ ಗಟ್ಟಿ
ವೆಸರೆಸೆವ ಕಾಮಲತೆಯೆಂದೆಂಬ ನಾಮದಿಂ
ದೊಸೆದು ಸೌಭಾಗ್ಯಲತೆ ಕುಡಿಯಿಡಲ್ ಪ್ರೇಮದಿಂ
ಶಶಿ ಕಿರಣದಂತೆ ಬೆಳೆದಳ್ ಬೆಳೆದಳಮ್ಮಮ್ಮ
ಕುಸುಮ ಶರದಂತೆ ನೆಜ್ಜಿದಳ್ ನೆಜ್ಜಿದಳಮ್ಮಮ್ಮ
ರತಿ ಗತಿಯ ರಂಭಿ ಗಿಂಭೆಯ ಮಾತು ಬೇಡ್ಲಿ
ಮತಿ ಗತಿಗೆ ಪೊಗಳ್ವ ಗಿಗ್ಳಾಸೆಗಳ್ ಪುಗವಿಲ್ಲಿ
ಈ ತೆಲದೊಳೆಸೆವ ಸೊಬಗಿನ ರೂಪನೊಳಕೊಂಡು
ಭೂತೇಶ ವಂದನೆಗೆ ನೇಮವಂ ಕೈಕೊಂಡು
ಮದನ ಶರವಿಕ್ಕು ಧನುವಿಂದೆ ಪೊಜಮಡುವಂತೆ
ಪದೆದು ಸುವಿಟರ ಮೇಲೆ ದಾಳಿ ಪೊಜಮಡುವಂತೆ
ಶಿವನ ಭವನಕ್ಕೆ ಪೊಜಮಟ್ಟಳಾ ಕಾಮಲತೆ
ಭವ ಭಕ್ತಿಯಿಂದ ರಾಜಿಸುವ ಲಾವಣ್ಯ ಲತೆ
ಇಕ್ಕೆಲದೊಳಬಲೆಯರ ಮುಸುಕು ಮಸಗುತ್ತಲಿರೆ
ಪಕ್ಕದೊಳ್ ನಡೆವ ಸತಿಯರು ಸಂದಣಿಸುತಮಿರೆ
ಮುಸುಕಿನೊಳು ಸಿಲುಕಿ ನಿಲುವ[ರ್ ಭ್ರಮಿಸಿಯ]ಲ್ಲಲ್ಲಿ
ನಸು ನೋಟದೊಳ್ ಸೋಲ್ವ ನವ ಯುವರ್ ಕೆಲರಲ್ಲಿ
ನೇವುರದ ನುಣ್ಣಿನಿಯೊಳೆಳವುತಿರ್ಪರ್ ಕೆಲರು
ಭಾವಕದ ನಡೆಯೊಳಗೆ ಸಿಕ್ಕಿ ನಿಲುವರ್ ಕೆಲರು

ಇಂತು ವಿಟರಂ ಗೋರಿಗೊಳಿಸುತ್ತಿ ನಡೆತಂದು
ಸಂತಸಂ ಮಿಗೆ ಶಂಭುವಿನ ನಿಳಯಕೆಯ್ದಂದು

ಒಳ ಪೊಕ್ಕು ಶಿವ ಲಿಂಗವಂ ದರುಶನಂ ಮಾಡಿ
 ಬಳಸಿ ಕೈಯೆತ್ತಿ ಪೊಡಮಡುತಕ್ಕಾಂ ನೋಡಿ
 ತಿರುಗಿ ಬರುತಿರಲಮನು ರಂಗ ಮಂಟಪದಲ್ಲಿ
 ಹರವರಿಯ ಮುರಜ ಗತಿಗಳು ಪೊಣ್ಣುತಿರಲಲ್ಲಿ
 ಪಾದರಿಯ ಪೂ ದುಱುಂಬಿನ ಪೊಸಬನೊಪ್ಪಿದಂ
 ಕೇದಗೆಯ ಮಿಸುಪೆಸಳ ಕಿಱು ಮಿಂಡನೊಪ್ಪಿದಂ
 ಕತ್ತುರಿಯ ತಿಲಕದ ಕುಮಾರನಿಂತೊಪ್ಪಿದಂ
 ಮುತ್ತಿನೇಕಾವಳಿಯ ಮುಗ್ಧನಿಂತೊಪ್ಪಿದಂ
 ಹೊಳೆವ ಬೆಳತಿಗೆ ಗಣ್ಣಳೆಳೆಯನೊಪ್ಪುತ್ತಿರಲು
 ತೊಳಸ ಕರ್ಣಾಭರಣದರಸನೊಪ್ಪುತ್ತಿರಲು
 ಸವಿಗೊಡುವ ಸು ಗತಿಗಳ ಸೊಬಗನೊಪ್ಪುತ್ತಿರಲು
 ಭವನನೋಲೈಸುತಂ ಹರುಷದಿಂದಿರುತಿರಲು
 ನಿಂದಂತೆ ನಿಂದಳಲ್ಲಮನ ನಿಲವಂ ಕಂಡು
 ಸಂದಳಾ ಪೊಸ ರೂಪು ರೇಖೆಗೆ ಮನಂ ಗೊಂಡು
 ನೋಡುತಿರೆ ಬಾರಿಸುತ ಕೆಲ ಬಲಕೆ ಸಾರುತ್ತೆ
 ನೋಡಿ ಭೋಂಕೆನಲ್ಲಮಂ ತಿರುಗಿ ಕಾಣುತ್ತೆ
 ಹರ ಹರ ಮಱಿದನಲ್ಲಿ ಸು ಗತಿಯಂ ಮುರಜಮಂ
 ಹರ ಹರ ಮಱಿದನಲ್ಲಿ ಶಿವನುಮಂ ತನ್ನಮಂ
 ಕಂಟಕಿತವಾದವೆರಡುಂ ದೃಷ್ಟಿ ಮೈದೋಷಿ
 ಗಂಟಕ್ಕಿದವು ನೋಟವೆಯ್ದೆ ಕಾಮಂ ಮಿಱಿ
 ಇಕ್ಕಿದೆರಡುಂ ಕೈಗಳಿಕ್ಕಿದಂದದೊಳಿರಲು
 ಸಕ್ಕವಣಿಗರ ಮೇಲೆ ಜೋಲ್ದು ಮೂರ್ಛೆಗೆ ಸಲಲು
 ಸಡಲಿಸಿದರೊಯ್ಯನೆ ಮೃದಂಗಮುಮನತ್ತಿತ್ತ
 ಒಡಗೊಂಡು ಹೋಗಲುದ್ಯೋಗಮನರಾಗುತ್ತ
 ಇರೆ ಕಾಮಲತೆಯ ಸತಿಯರು ನಡ ನಡಂ ನಡುಗಿ
 ಪರಿ ಬೇಱಿ ಕೊಂಡೊಯ್ಯ ಬಾರದೆನುತಂ ಕೊರಗಿ
 ತೆಗೆಯ ಬಾರದು ಬಾರದೆಲೆಲೆ ಹರಣದ ಹಱುವು
 ಬಗೆಗಗೋಚರವಿಲ್ಲಿ ಕೊಳ್ಳದೆಲೆ ನಿಮ್ಮಱುವು

ಕೊಂಡು ನಡೆಯಿರ್ಬರುಮನೆಮ್ಮ ಸೆಜ್ಜೆಯ ಮನೆಗೆ
 ಕಂಡೆವಿಲ್ಲಿಂತಪ್ಪ ನೇಹಮಂ ಪೊಸತೆಮಗೆ
 ಎನುತ ಸಜ್ಜವಳಿ ಜಂತ್ರಂಗಳಂ ತಪ್ಪಂತೆ
 ತನತನಗೆ ಬೆರಗಾಗಿ ಗುಜು ಗುಜುಗೊಳುತ್ತಂತೆ
 ಸಂದಣಿಸಿ ಕಾಮಲತೆಯರಮನೆಯೊಳಗೆ ಪೊಕ್ಕು
 ತಂದು ಸೆಜ್ಜೆಯ ಮನೆಗೆ ಕೌತುಕಂ ಕೈ ಮಿಕ್ಕು
 ಸಿರಿ ಮಂಚದೊಳಗಿರ್ವರುಮನೊಲಿದು ಕುಳ್ಳಿರಿಸಿ
 ಬೆರಗಿನಿಂದಾ ಮಾನಿನಿಯರೊಯ್ಯನೋಸರಿಸಿ

* * *

ಕಡೆ ಮೊದಲ್ ನಡುವಿಲ್ಲದೆಳ್ಳರದ ಕಾಮಿಗಳು
 ತಡವು ತವಕದೊಳದ್ದ ನವನವ ಪ್ರೇಮಿಗಳು

* * *

ಮುಟ್ಟಿದ ಸುಖಕ್ಕೆ ಕುರುಳಂ ಬೆರಳನೀವುತಂ
 ಕಟ್ಟಕ್ಕುಣ್ಣಿಂದುರವ ಮುಡಹುಮುಮನೀವುತಂ
 ತನು ಧನಂ ಮನಮುನಂ ಕಾಮಲತೆಗೀವುತಂ
 ನೆನೆದುದಂ ನೋಡಿತಂ ಕಾಮಲತೆಗೀವುತಂ

ಇಂತು ಪಲವುಂ ಕಾಲ ತೊಲಗದಲುಗದೆ ಇದ್ದು
 ಕಂತು ಮದ ಹರಣನಿತ್ತಾಜ್ಞೆ ಹತ್ತಿರೆ ಸಾರ್ದು
 ಕಾಮಲತೆಯಂ ಬಂದು ಹತ್ತಿತು ಮಹಾ ಜ್ವರಂ
 ಸೋಮ ಕಳೆಯಂ ರಾಹು ಮುತ್ತುವಂತಿರೆ ಕರಂ
 ಜ್ವರದ ಪರಿತಾಪದಿಂದನಯವಂ ಸೀಳುತುಂ
 ತರುಣಿ ಸ್ಮರಿಸಲಾರದೇಳುತುಂ ಬೀಳುತುಂ
 ಈ ವಸುಧೆಯೊಳಗಣ ಸುಖಂ ತನಗೆ ಸಾಕೆಂದು
 ದೇವ ಲೋಕಕ್ಕೆ ನಡೆದಳ್ ಕಾಮಲತೆಯಂದು
 ಆಗಲಾ ಜನನಿ ಜನಕರ್ ಮೊರೆಯಿಡುತ್ತಿರಲು
 ಸಾಗಿಪ ಸಖೀ ಜನಂ ಹರಣಗಳೆವುತ್ತಿರಲು
 ಸಂದ ಬಾಂಧವ ಕುಳಂ ಮುಜುಗಿ ಬಾಯ್ಬಿಡುತ್ತಿರಲು

ನಿಂದವರ್ ನೆರೆದವರ್ ಕಣ್ಣ ನೀರಿಡುತಿರಲು
 ಆ ರಣರಣಕದೊಳ್ಳಮನನೇನೆಂದವೆಂ
 ಸಾರ ಸರ್ವಸ್ವವಟತನನೇನನೆಂದವೆಂ
 ಬರೆದಂತೆ ಕಂಡರಿಸಿದಂತೆ ಕರುವಿಟ್ಟಂತೆ
 ಮರುಳಂತೆ ಮುಱಿದಿದರ್ವಂತೆ ಮರವಟ್ಟಂತೆ
 ಉರವಣೆಯ ದುಃಖವೊಳಗೇಱಿ ಬಿಸುಸುಯ್ಯತುಂ
 ಪರಿಪರಿಯ ಶೋಕಾಗ್ನಿಯಿಂದುರಿದು ಬೇವುತುಂ
 ಇದರ್ಲಮನನೆಲ್ಲರೆಂತಕ್ಕೆ ಸಂತೈಸಿ
 ಸಾರ್ದು ಕೈಗೊಟ್ಟು ಮಿಗೆ ನಲೈಯಿಂ ಬೋಳ್ಳೆಸಿ
 ತಂದರಾತನನವನ ಜನನಿ ಪಿತರಿದ್ದೆಡೆಗೆ
 ಕಂದನಿರವಂ ಕಂಡವರ್ ಮುಱುಗಿ ಬೆಟಗಾಗೆ
 ನಿಂದಲ್ಲಮಯ್ಯನೊಳಗೊಳಗೆ ಬಳಲ್ದಳಲುತುಂ
 ಸಂದ ನೇಹದ ಸದ್ಗುಣಂಗಳಂ ನೆನೆವುತುಂ
 ಕಾಮಲತೆಯತ್ತ ಮನಮುಂ ಸುತ್ತಲಲ್ಲಮಂ
 ಕಾಮಲತೆ ಕಾಮಲತೆ ಎಂದೆನುತಲಲ್ಲಮಂ
 ಮುಱುಗಿ ಮನವುಕ್ಕೆ ಖೇದಂಗಳಿಂ ಪರಿತಂದು
 ಪುರದ ಹೊಱಗಣ ಕಣಿಗಿಲೆಯ ತೋಟಕೆಯ್ದು

ಕುಳ್ಳಿದುರ್ ಚಿಂತೆಯೊಳಗಾಳುತುಂ ಮುಳುಗುತುಂ
 ತಳ್ಳಂಕದಿಂದೆ ನೆಲನಂ ನೋಡಿ ಸುಯ್ಯುತುಂ
 ತಲೆವಾಗಿ ಕಣ್ಣ ನೀರ್ಗಱಿಯೆ ಚಿಂತಿಸುತಂದು
 ನೆಲನಂ ಬರೆಯೆ ಬರೆವ ಹೆಜ್ಜೆ ಯೊಳಗಂತೊಂದು
 ಮಿನು ಮಿನುಗಿ ಹೊಳೆ ಹೊಳೆದು ನಸು ವೆಳಗು ತೋಜುತುಂ
 ತನಗೆ ಕೌತುಕವೇಱಿ ಧಳ ಧಳಿಸಿ ಮೀಜುತುಂ
 ಹರ ಹರ ಶಿವಜ್ಞಾನದಂಕುರಂ ತೋರ್ಪಂತೆ
 ಪರಮ ಮುಕ್ತೈಂಗನೆಯ ಕುಚದ ಕುಡಿ ತೋರ್ಪಂತೆ
 ಹೊನ್ನ ಕಳಶಂ ತೋಜಲತಿ ಕೌತುಕಂ ಬಿಟ್ಟು
 ತನ್ನಲಾರ್ಪನಿತನಗೆದಗೆಯಲಾಡದೆ ಬಿಟ್ಟು

ಪರಿದು ಬಂದಾ ಊರ ನೃಪತಿಗಲುಪಲು ಕೇಳ್ವು
 ತ್ಪರಿತದಿಂದಿದು ಚಿತ್ರವಿದು ಚಿತ್ರವೆನುತೆದ್ದು
 ಪಟ್ಟದಾನೆಯ ಬೆನ್ನೆವಾಯ್ದು ನಡೆ ತರುತಿರಲು
 ಪಟ್ಟಣದ ಹೊಜವೊಳಲನೀಕ್ಷಿಸುತೆ ಬರುತಿರಲು
 ಕಳಶವಿದ್ದಾ ಸೀಮೆಗೆಯ್ದು ಬರುತಿರೆ ಗಜಂ
 ಚಲಿಸದಡಿಯಿಡದಂಕುಶದಿನೊತ್ತಿ ಭೂ ಭುಜಂ
 ಇದು ಜೋದ್ಯವೆಂದು ಗಜದಿಂದಿಳಿದು ನಡೆತಂದು
 ಸದಮಳನೆನಿಪ್ಪಲ್ಲಮನ ಕೈವಿಡಿದು ಬಂದು
 ಕಂಡಿದದ್ಭುತವೆನುತೆ ಪರಿಜನಕೆ ಕೈವೀಸೆ
 ಕಂಡುದೆಲ್ಲಗೆಯ ತೊಡಗಿತು ಮಣ್ಣು ಹೊಜ ಸೂಸೆ
 ಕೋಟೆ ಗುದ್ದಲಿಗಳಿಕ್ಕಿದವು ಕೆಲ ಬಲದಲ್ಲ
 ನೋಟಕಚ್ಚರಿಯೆನಲ್ಕುಗೆಯ ತೊಡಗಿದರಲ್ಲಿ
 ಕಳಶ ಕೆಳಗಣ ಸಿಂಹ ಸೂತ್ರಕಂ ಮಂಟಪದ
 ವಳಯದಿರ್ಕೆಲದ ವೃಷಭಾಂಕಿತ ಶಿವಾಲಯದ
 ತುದಿ ಮೊದಲ್ ಕಾಣ ಬರೆ ನಿಮಿಷಕ್ಕೆ ಬಿಡಿಸಿದರು
 ಮುದದಿಂದ ನೃಪತಿ ಸಂತಸ ಬಡಲ್ ತೀರ್ಚಿದರು
 ಆಗಳರಸಂ ಹರುಷದಿಂದೊಲಿದು ಬಲವಂದು
 ರಾಗದಿಂ ದೇವಾಲಯದ ಬಾಗಿಲೊಳ್ ನಿಂದು
 ಕದವಂ ತೆರೆದು ನೋಡಲಾರ್ಪ ಧೀರರುಮುಂಟೆ
 ಹೆದರಿದಿದಳೊಳಗನಾರಯ್ಯಲಾರ್ಪವರುಂಟೆ
 ಎನಲೊರ್ವರುಂ ನುಡಿಯದುಸುರದಿದು ಕಂಡು
 ಮನದೊಳಲ್ಲಮನತಿ ವಿರಕ್ತಿಯಂ ಕೈಕೊಂಡು
 ಬೆರಳಿಲ್ಲ ಕಿವಿಯಿಲ್ಲ ಮುಡುಹು ಮುಂದಲೆಯಿಲ್ಲ
 ಉರವಿಲ್ಲ ಮೂಗಿಲ್ಲ ಸತಿ ಕಾಮಲತೆಯಿಲ್ಲ
 ಇನ್ನೇಕೆ ದೇಹದಭಿಲಾಷೆ ಚಿಃ ತೆಗೆಯೆಂದು
 ತನ್ನ ಮನದೊಳಗೆ ನಿಶ್ಚೈಸಿ ಭರದಿಂ ಬಂದು
 ಬೆಸಸು ಬೆಸಸಾನೆ ಪೊಕ್ಕಪೆನೆಂದು ನುಡಿದುತಿರೆ
 ಹೊಸತು ಹೊಸತೆಂದರಸನಂದು ಬೆಜಗಾಗುತಿರೆ

ಪರಿ ಜನಂ ಪುರ ಜನಂ ಕರನುರಿದೆನುತ್ತಮಿರೆ
 ಪಿರಿಯರಿದ್ಲನುಂ ಕಾರಣಿಕನೆನುತಮಿರೆ
 ಭಸಿತನುಂ ಮನೆನಾರೆ ಉದ್ಧೂಳಿಸಿಯೆ ಕೊಂಡು
 ಶಶಿಧರನೆ ಶರಣೆನುತ ಕಡು ನಿಷ್ಠೆ ಕೈ ಕೊಂಡು
 ನೂಂಕಿ ನಿಮಿದೊತ್ತುತ್ತವೊಂದು ಕದಹಂ ತೆಪ್ಪಿದು
 ಭೋಂಕನೊಳಗಂ ಮೊಕ್ಕು ನರಲೋಕನುಂ ಮೆಪ್ಪಿದು
 ಬಗೆ ಬೇಪ್ಪಿ ಪೊಸತಾಗಿ ಗಳ ಗಳನೆ ನಡೆತಂದು
 ಪುಗುತಂ ಮಹಾ ಲಿಂಗದಂಘ್ರಿಗೊಗುತ್ತಂದು
 ಕೆಲನನೀಕ್ಷಿಸಲನಿಮಿಷಯ್ಯಂಗಳೊಪ್ಪಿರಲು
 ತೊಲಗದಲುಗದ ಲಿಂಗ ನಿಜ ಸಿದ್ಧನೊಪ್ಪಿರಲು
 ಬತ್ತಿಯಿಲ್ಲೆಣ್ಣೆಯಿಲ್ಲದ ದೀಪ್ತಿ ಬೆಳ ಬೆಳಗೆ
 ಸುತ್ತಲುಂ ಶಿವ ಕಳೆಯ ತಂಬೆಳಗು ತೊಳ ತೊಳಗೆ
 ತಿಳಿದ ನಿರ್ಮಳ ತತ್ವದಚ್ಚು ಬೆಳಗಿನೊಳಂದು
 ತಳ ತಳಿಸಿ ನಳ ನಳಿಸಿ ಬೆಳಗಿ ಬೆಳಗಿನೊಳಂದು
 ಕೀಲಿಸಿದ ಪದ್ಮಾಸನಂ ಪುಲಿದೊವಲ್ ತನುವ
 ನಾಲಿಂಗಿಸಿದ ಭಸಿತವಮಳ ಸೂತ್ರಂ ಮೆಪ್ಪಿವ
 ಬೆಳಪ ಕಣ್ ಸುಲಿಪಲ್ಲು ಹೊಳೆವ ಮುಖ ಮಂಡಲಂ
 ಇಳಿದ ಜಡೆ ರುದ್ರಾಕ್ಷಿ ಮಾಲೆ ಫಣಿಕುಂಡಲಂ
 ಕಯ್ಯ ಶಿವಲಿಂಗದೊಳೆ ನಟ್ಟ ನೋಟಂ ಮೆಪ್ಪಿಯೆ
 ಮೆಯ್ಯ ಕೋಮಳತೆ ನಳ ನಳಿಸಿ ನಯಮಂ ಕಪ್ಪಿಯೆ
 ಮಿಗೆ ಬಳ್ಳಿವರಿದ ಕರಪದ ನಖಂ ಲತೆಯಾಗೆ
 ಸೊಗಯಿಸುವ ಹಸ್ತ ರಾಗಂ ಸು ಪಲ್ಲವಮಾಗೆ
 ಅರಳ್ಳ ನಯನ ದ್ವಯಂ ವಿಕಸಿತ ಕುಸುಮಮಾಗೆ
 ಕರ ತಳದ ಶಿವಲಿಂಗವನ್ಮುತ ರಸ ಫಲವಾಗೆ
 ಕಲ್ಪ ತರುವಿನ ತೆಪ್ಪಿದೊಳಿದನಾ ಶಿವ ಯೋಗಿ
 ಕಲ್ಪನೆಯ ವಶವಲ್ಲದಪ್ರತಿಮ ಶಿವ ಯೋಗಿ
 ಕಣ್ಣಲ್ಲಿ ಜೀವನುಂ ಪಿಡಿದಿದ್ವ ಮಾಳ್ವೆಯಿಂ
 ತಿಣ್ಣೆವೆನೆ ಲಿಂಗನುಂ ಪಿಡಿದಿದ್ವನೊಲೈಯಿಂ

ಇರೆ ಮಹಾ ಗುರುವನಲ್ಲ ಮದೇವನೀಕ್ಷಿಸುತೆ
ಹರುಷದಿಂ ಸಾತ್ವಿಕ ರಸಂ ಮುಟ್ಟು ಕಂಪಿಸುತೆ
ಸನ್ನಿಧಿಯ ಗುಣ ಶಿವಜ್ಞಾನಮಂ ಪುಟ್ಟಿಸಲು
ತನ್ನೊಳಗೆ ಶಿವನ ತತ್ತ್ವಂ ಘನವನೆಯ್ದಿಸಲು
ಪೊಗಳಲ್ವೆ ತೊಡಗಿದಂ ಸಿದ್ಧ ಶಿವ ಯೋಗಿಯಂ
ಮಿಗೆ ಮೋಕ್ಷ ಲಕ್ಷ್ಮೀಯೊಡಗೂಡಿದ ಭೋಗಿಯಂ
ದೇವ ನಿರ್ಮಳ ನಿತ್ಯ ನಿರುಪಮ ಮಹಾ ಯೋಗಿ
ದೇವ ನಿರ್ಮಳ ನಿಜಾನಂದಕರ ಶಿವ ಯೋಗಿ
ಶಿವನನೊಚ್ಚತವಾಗಿ ಕೈ ಕೊಂಡ ಶಿವ ಯೋಗಿ
ಭವನ ಮೂರ್ತಿಗೆ ಸೋಲ್ತು ಕಣ್ಣೆಟ್ಟ ಚಲ ಯೋಗಿ
ನೋಟದೊಳು ಲಿಂಗಮಂ ಸೆಳೆಗೆಯ್ದು ಶಿವ ಯೋಗಿ
ಕೂಟದೊಳು ತಣ್ಣ ತನುವಾದ ಬೆಳಗಿನ ಯೋಗಿ
ಮದನನಂ ಮರ್ದಿಸಿಯೆ ಸಂದಿದ ಭವ ಯೋಗಿ
ಹೃದಯದೊಳು ಭಕ್ತಿಯಂ ತಳೆದಿದ ಸ್ಥಿರ ಯೋಗಿ

ಎಂದು ಪೊಗಳುತ್ತೆ ಕೈಯೆತ್ತಿ ನಿಲಲಲ್ಲಮಂ
ಸಂದ ಶಿವ ಯೋಗಿ ಹಿಗ್ಗುತ್ತವಳುದೆಲ್ಲಮಂ
ಮನದೊಳಗೆ ಕಾರಣಿಕನಿವನೆಂದು ನಿಶ್ಚಿಸಿ
ತನಗೆ ತನುವಿನ ತೊಡಕು ಸಾಕೆಂದು ನಿಶ್ಚಿಸಿ
ಘಳಿಲನಲ್ಲಮ ತನ್ನ ಕೈಯೊಡ್ಡಲಾ ಕ್ಷಣದೆ
ಇಳುಪಿದಂತಾಯ್ತು ಶಿವ ಲಿಂಗಂ ನಿರೀಕ್ಷಣದೆ
ನೋಟದಿಂದಂಗಯ್ಯಲಿಕ್ಕಿದಂ ಲಿಂಗಮಂ
ಕೂಟದಚ್ಚಳಿಯದಸು ವೆರಸಿ ಶಿವ ಲಿಂಗಮಂ
ಲಿಂಗದೊಡನೆಯೆ ಬೆರಸಿ ಹೋದುದಾತನ ಜೀವ
ಅಂಗಂ ಮಲಂಗಿದುದು ಭಿತ್ತಿಯಂ ಬಳು ಭಾವ
ಆಗಳಲ್ಲಮನವಯವಂ ಲಿಂಗ ಸೋಂಕಿಂದೆ
ರಾಗದಿಂದಂಕುರಿಸಿ ನಳ ನಳಿಸಿ ಚಿಲ್ವಿಂದೆ

ಪೊಳಮುಟ್ಟನಲ್ಲಮಂ ಗೊಗ್ಗೇಶ್ವರಂ ಮೆಚ್ಚಿ

ಬೆಟಗಾಗಿ ನೋಡಲಮ್ಮದೆ ನೃಪಂ ಕಣ್ಣುಚ್ಚಿ
 ಹೋಗುತಿರ್ದಂ ಲಿಂಗವೆತ್ತತ್ತಲೊಯ್ದತ್ತ
 ಆಗುತಿರ್ದುದು ಪುರಜನಕ್ಕೆ ಕೌತುಕವಿತ್ತ
 ನೋಡಿದೆತ್ತಣ ಕಾಮಲತೆ ಎತ್ತಣ್ಣನುಂ
 ಕೂಡಿದುದು ಪುಣ್ಯ ಫಲವಿಂತಿವಂಗೆಲ್ಲನುಂ
 ಎತ್ತಣದು ಕಳಶವೆತ್ತಣ ಶಿವಾಲಯವಿವಂ
 ಎತ್ತಣದು ಶಿವನ ಸುಜ್ಞಾನ ಸುಖದನುಭವಂ
 ಇದ್ದಿದ್ದು ಬಲ್ಲರಂ ಹೊಡೆದುದಿವನಂ ನೋಡ
 ಪೊರ್ದದಂತಾಯ್ತು ನೆಲೆ ಸಂಸಾರನುಂ ನೋಡ
 ಕಾಮಲತೆಗೊಲಿದಿರ್ದನೆಂಬುದದು ಪುಸಿ ನೋಡ
 ಪ್ರೇಮವದು ಶಿವ ಲಿಂಗ ಪೂಜೆಯೆ ದಿಟಂ ನೋಡ
 ಅಲ್ಲದಂತಿಂದಿವಂಗೀ ಪದಂ ಸಾವರ್ವದೇ
 ಬಲ್ಲಿತೆನಿಸಿದ ಶಿವನ ಭಕ್ತಿಯೊಳ ಸಾವರ್ವದೇ
 ಅಂಗೈಯೊಳಮ್ಮತ ಫಲನುಂ ಪಡೆದನಲ್ಲನುಂ
 ಲಿಂಗದ ನಿಜವನೊಚ್ಚತಂ ಗೊಂಡನಲ್ಲನುಂ
 ದೇಹಾದಿ ಕರಣನುಂ ಮಿಠಾದರ್ಶನಲ್ಲನುಂ
 ಮೋಹವನಿತ್ತು ತಾನೆ ತಾನಾದನಲ್ಲನುಂ
 ಸಾಧನ ಚತುಷ್ಟಯದ ಹಂಗು ಹೊದ್ದದನಿವಂ
 ಬೋಧಿಯಕ್ಕರವನುಂ ನಿಜವಾದ ನಿಲವಿವಂ
 ಕರತಳಾಮಳಕವಾದುದು ತತ್ತ್ವವೀತಂಗೆ
 ಪರಮ ಶಿವ ಯೋಗಿಗಳ ನಿಜವಾದುದೀತಂಗೆ
 ಶಶಿರವಿಗಳಂತೆ ಬೆಳಬೆಳಗುತಿರ್ದಂ ನೋಡ
 ಉಸುರಲಿಲ್ಲದ ಪರಬ್ರಹ್ಮವಾದಂ ನೋಡ
 ಮುಡಿ ಬಿಚ್ಚಿದುದನನಿಯ ನುಡಿಸುತಿರ್ದನನಿಯ
 ಒಡನೆ ಬರ್ಪರನನಿಯನಡವಿ ಮೂರೆಂದನಿಯ
 ನಾಡೆ ಮೊಗಳ್ಳರನನಿಯ ಆಳಿಗೊಂಬರನನಿಯ
 ನಾಡೊಡೆಯನೆಂದನಿಯನೇಳು ಜಗಮುಮನನಿಯ
 ಆಹ ಪರಮ ಜ್ಞಾನದನಿವನಿಚ್ಚುಮನವೆ

ಆಹ ಹುಸಿ ಜಗದಿರಂ ಹುಸಿ ಬೆರಸದಚ್ಚುಟುವೆ
 ಎಂದು ಪುರಜನವಿತ್ತ ಕೌತುಕಂ ಬಡುತಮಿರೆ
 ಬಂದನಲ್ಲಮನರಣ್ಯಂ ಹೆಚ್ಚೆ ಹಿಗ್ಗುತ್ತಿರೆ
 ಎಲೆಲೆ ಶಿವಲಿಂಗ ದೃಢ ನೀ ಬಂದನೀ ಬಂದ
 ಎಲೆಲೆ ನಿರ್ಮಳ ಸಿದ್ಧ ನೀ ಬಂದನೀ ಬಂದ
 ಎಂಬಂತೆ ಕೋಗಿಲೆಗಳಲ್ಲಿ ಕರೆವುತ್ತಮಿರೆ
 ಇಂಬಿನಿಂದರಗಳಿಗಳಡಿಗಡಿಗೆ ನುಡಿವುತ್ತಿರೆ
 ನಡೆದುದೇ ಬಟ್ಟಿಯಾದುದು ಶಿವನ ಮದಕರಿಗೆ
 ನುಡಿದುದೇ ವೇದವಾದುದು ಲಿಂಗವಂತಂಗೆ
 ಮುಟ್ಟಿದ ಮರಂ ಮನುಜರಾಗಿ ನಡೆವವು ಕೆಲವು
 ಮೆಟ್ಟಿದ ಪ್ರಾಣಿ ಸ್ವರ್ಗಕ್ಕೆ ಸಲುವವು ಕೆಲವು
 ಮರನೊಡನೆ ನೆಳಲಾಗಿ ಬರುತಮಿಪ್ಪವು ನೋಡ
 ಗಿರಿ ಕೆಲಕೆ ಸಾದುರ ಸೈವಟ್ಟಿಗೊಡುವವು ನೋಡ
 ಹುಲಿ ಹುಲ್ಲೆ ಫಣಿ ನಕುಲ ಸಿಂಹವಾನೆಗಳಲ್ಲಿ
 ಕುಲ ಮೈರಮಂ ಬಿಟ್ಟು ನಿಂದು ನೋಡುವವಲ್ಲಿ
 ಇಂತು ನೋಡುತ್ತಮಿರಲಲ್ಲಮಂ ಬರುತಿರಲು
 ಕಂತು ಹರನವತಾರವೆಂಬಂತೆ ನಡೆತರಲು
 ಕರತಳದ ಸಿಂಹಾಸನದೊಳಿದಲಿಂಗಕ್ಕೆ
 ಚರಿತದಿಂ ವನದೇವತೆಯರೆಯ್ತೆ ಮೈಯಿಕ್ಕೆ
 ನುತ ಚೂತದೇಳದಳಿರು ಹೀಲಿ ದಳೆವಿಡಿದು ಬರೆ
 ಲತೆ ಪುಷ್ಪಮಂಜರಿಯ ಚಾಮರವನಿಕ್ಕುತ್ತಿರೆ
 ಶಿವಲಿಂಗ ರಾಜ್ಯ ಸುಖದೊಳಗಿದನಲ್ಲಮಂ
 ಭವನ ಕರುಣಾಲೋಕನದೊಳಿದನಲ್ಲಮಂ

ಇರುತ ಲಿಂಗಕ್ಕೆ ನೋಟದೊಳೆ ಮಜ್ಜನಕೆಱಿದು
 ಅರಳ್ದಕ್ಷಿಯೆಂಬ ಪೂವಿಂದೆ ಪೂಜಿಸಿ ಮುಱಿದು
 ನಲುಸುಯ್ಯ ಕಂಪಿಂದೆ ನವ ಧೂಪಮಂ ಕೊಟ್ಟು
 ನೆಱಿ ಮನದ ಬೆಳಗಿನಾರತಿಯೆತ್ತಿ ಪ್ರೊಡಮುಟ್ಟು

ನಿಟ್ಟಿಯಿಂ ನೇಹಮುಮನಾರೋಗಿಸಲ್ ಕೊಟ್ಟು
 ಕಟ್ಟಕ್ಕಜಲಿತಾನಂದಮಂ ಮುಂದಿಟ್ಟು
 ಸಕಳ ಸುಖಮಂ ಕಣ್ಣಳಿಂದೆ ಕೈಗೂಡುತುಂ
 ಸಕಳ ಭೋಗಂಗಳಂ ನೋಟದಿಂ ನೀಡುತುಂ
 ತರು ನಿಕಾಯದ ಕೋಟರಂಗಳೊಳಗಲ್ಲಮಂ
 ಗಿರಿ ಕುಳದ ಗಹ್ವರಂಗಳೊಳಿಲ್ಲವಲ್ಲಮಂ
 ನೆರೆದ ನಿರ್ಮಳನ ಪುಳಿನ ಸ್ಥಳದೊಳಲ್ಲಮಂ
 ಚಂದ್ರ ಕಾಂತದ ಶಿಲೆಯ ತಂಪಿನೊಳಗಲ್ಲಮಂ
 ಇಂದ್ರ ನೀಲದ ಮಣಿ ಶಿಲಾ ತಲದೊಳಲ್ಲಮಂ
 ಪರಿಮಳದ ಚಂದನದ ತರುಗಳೊಳಗಲ್ಲಮಂ
 ಕುರುವಕದೊಳಂಕುರದ ಕುಟ್ಟಳದೊಳಲ್ಲಮಂ
 ಸಂಪಗೆಯ ಬಿರಿ ಮುಗುಳ ಪೂವಸೆಯೊಳಲ್ಲಮಂ
 ಸೊಂಪೆಸೆವ ಕೆಂದಳಿರ ತಾಣದೊಳಗಲ್ಲಮಂ
 ಮಾಮರದ ಮಾಧವಿಯ ಮಂಟಪದೊಳಲ್ಲಮಂ
 ತಾನರೆಯ ತಣ್ಣೆಳಲ ತಿಳಿಗೊಳದಲ್ಲಮಂ
 ಮಲ್ಲಿಗೆಯ ಮಾಲತಿಯ ಪೊದಟಿನೊಳಗಲ್ಲಮಂ
 ಮೊಲ್ಲೆ ಇರುವಂತಿಗೆಯ ಮೊತ್ತದೊಳಗಲ್ಲಮಂ
 ಮರದೊಳಗನಂತ ದಿನವಿರುತಿರ್ಪನಲ್ಲಮಂ
 ಗಿರಿಯೊಳಗನೇಕ ಮಾಸವನಿಪ್ಪನಲ್ಲಮಂ
 ನದಿಯೊಳಗೆ ನೂಜುವರುಷಮನಿಪ್ಪನಲ್ಲಮಂ
 ಹೊದಜೊಳಗೆ ಸಿಲುಕಿನಿಂದಿರುತಿರ್ಪನಲ್ಲಮಂ
 ಶಿವನ ನೋಳ್ಗೆಂತೆಲ್ಲಮಂ ನೋಳ್ಳನಲ್ಲಮಂ
 ಭವನೊಳಗಿರುತ್ತೆಲ್ಲರೊಳಗಿರ್ಪನಲ್ಲಮಂ
 ಎಲ್ಲಿದನಲ್ಲಿಯೆ ವಸಂತಮಾಸಂ ನೋಡ
 ಎಲ್ಲಿದನಲ್ಲಿ ದಿವ್ಯಕ್ಷೇತ್ರಮುಂ ನೋಡ

ಇಂತು ಶಿವ ಲಿಂಗವೆಂತಿರಿಸಿದಂದದೊಳಿರುತೆ
 ಸಂತತಂ ಶಶಿಧರಂ ಬರಿಸಿದಂದದೆ ಬರುತೆ

ಬರುತೆ ಬಸವಣ್ಣನಂ ಕಂಡು ಮಾತಾಡುತುಂ
 ಹರನ ನಿಲವಿನ ಪರಿಯನೊಲುಮೆಯಿಂ ತೋಜುತುಂ
 ನಡೆತಂದು ಚೆನ್ನ ಸೊನ್ನಲಿಗೆಯ ಪುರಕೆ ಬಂದು
 ಮೃಡಮೂರ್ತಿ ಸಿದ್ಧ ರಾಮನನೊಲಿದು ಸಾರ್ತಂದು
 ಕಲಿಯುಗಂ ಪೊಲ್ಲೆಂದು ಬುದ್ಧಿಯಂ ಪೇಳುತಂ
 ಸಲಿ ಗುಹೆಗೆ ನಡೆವುದೆಂದೊಲುಮೆಯಂ ತೋಜುತಂ
 ಶ್ರೀಪರ್ವತಾಭಿಮುಖನಾದನಲ್ಲಮ ದೇವ
 ಆ ಪರ್ವತಂ ಮುಟ್ಟಿ ಬಂದನಲ್ಲಮ ದೇವ
 ಅದಱಿೊಳಗೆ ಕೈಕಾಲ್ಗುಳ್ಳ ಸರ್ಪಂಗಳಂ
 ಮುದದಿಂದ ಮಾತಾಡುತಿಪ್ಪ ವೃಕ್ಷಂಗಳಂ
 ನಡೆವ ಗಿಡುಗಳನಷ್ಟವದನದ ಮೃಗಂಗಳಂ
 ಅಡಿಗಡಿಗುರಿವುತಿರ್ಪ ದಿವ್ಯೌಷಧಂಗಳಂ
 ಹಾಡುವ ಲತಾವಳಿಗಳಂ ಸುಳಿವ ಕಲ್ಗುಳಂ
 ನೋಡುವ ಮರಂಗಳಂ ಐಕ್ಯಿಯ ಗಜಂಗಳಂ
 ಸೊಗಯಿಸುವ ದನಿಯಿಂದಲೆಸೆವ ಪಲ ಗುಹೆಗಳಂ
 ಬಗೆದುದಂ ಕುಡುತಿಪ್ಪ ಚೂತ ವೃಕ್ಷಂಗಳಂ
 ಇವು ಮೊದಲನೇಕಾದ್ಭುತಂಗಳಂ ನೋಡುತಂ
 ಶಿವ ಶಿವಯೆನುತ್ತ ಕೌತುಕವನುಱಿ ತಾಳುತಂ
 ಕದಳೀ ಬನದ ಬಟ್ಟಿ ಗೊಂಡನಲ್ಲಮ ದೇವ
 ಅದಿರದನಿಮಿಷ ಸಿದ್ಧ ಲಿಂಗನಲ್ಲಮ ದೇವ

ಅಲ್ಲಿ ಬರುತಿರೆ ಭೈರವಂ ಕಂಡು ಕೈಮುಗಿದು
 ಅಲ್ಲಮಂ ಕಾರಣಿಕನೆಂದು ಮನದೊಳಗೊಂದು
 ತೋಜಿದಂ ಶಿವನಲ್ಲಿಗೊಯ್ಪು ಸೈವಟ್ಟಿಯಂ
 ಮಿಾಜು ಬರುತಿರಲಲ್ಲಮಯ್ಯನತಿ ನಿಷ್ಕೆಯಿಂ
 ಮುರಿದಿದರ್ ಹಾವುಗಳ ಬಳ್ಳಿಯಂ ದಾಂಟುತುಂ
 ಘರಿಘರಿಲನರಿವ ಬಾಳೆಗಳನಲ್ಲಾಡುತುಂ
 ನೆರೆದಿದರ್ ವಿಷ ಕನ್ನಿಕೆಯರುಮಂ ಸೋಂಕುತುಂ

ಪರಿವ ನಂಜಿನ ಗಾಳಿಗಳಸಿ ಮೆಯ್ಯೊಡ್ಡುತುಂ
 ಉರಿಯ ಹಳ್ಳಂಗಳಂ ಹೊಕ್ಕು ನೆಜೆ ದಾಂಟುತುಂ
 ಉರವಣಿಸ ಭೂತ ಭೇತಾಳರಂ ನಿಲಿಸುತುಂ
 ನಿಂದಲ್ಲಿ ತಪವಿದ್ವ ಹನುಮನಂ ನೋಡುತುಂ
 ಬಂದೊಡ್ಡಿ ದಾಯುಧಂಗಳ ಮೆಟ್ಟಿ ನಡೆವುತುಂ
 ಮಾನಿಸರ ಮೋಹಿಯಾನೆಯ ದೇಹದವರ್ಗಳಂ
 ನಾನಾವಿಧದ ಕಣ್ಣು ಕೈ ಕಾಲ್ಕು ಛಳ್ಳರಂ
 ಗಾವುದಗಲದ ನೀಳದೊಂದೊಂದಿಜುಂಪೆಯುಂ
 ಸಾವಿಲ್ಲದಿಸ್ ಸಿದ್ಧರ ಚೆಲುವು ಮೂರ್ತಿಯಂ
 ನೋಡುತಂ ಹರಿವ ಕೆಂಡದ ತೊಪ್ಪಿಯ ದಾಂಟುತ್ತೆ
 ಕೂಡಲರಳಿದ್ವ ವಿಷ ಪುಷ್ಪಮುಂ ವಾಸಿಸುತೆ
 ಪೇಳೆ ಪವಣಿಲ್ಲದದ್ದು ತಮುಮುಂ ಕಾಣುತಂ
 ಪೇಳ ಬಾರದ ಭಯಾನಕಮುಮುಂ ಕಾಣುತಂ
 ಪೊಸತೆನುತ್ತಲ್ಲಮ ಪ್ರಭುವಲ್ಲಿ ಬರುತಮಿರೆ
 ಪಿಷಮಾಕ್ಷನವತಾರನೆಂಬಂತೆ ನಡೆವುತಿರೆ

ಇಂತು ಬರುತಿರೆ ಕಾಣಲಾಯ್ತು ಕೈಲಾಸವದು
 ಶಾಂತಾರ್ಕ ಕೋಟಿ ಕಿರಣಂಗಳಂ ಬೆಳಗುತದು
 ಶಶಿಯ ತಾಯ್ತನೆಯಂತೆ ಇದುದಾ ರಜತ ಗಿರಿ
 ಸೆಸರ ದೇವರ ಪುಣ್ಯದಂತಿದುರ್ವದಭವ ಗಿರಿ
 ಆ ಗಿರಿ ಸಾಲ್ಕೊಂಡ ಸುರರ ಸಂದಣಿಯೊಳಗೆ
 ನಾಗೇಂದ್ರ ರಮರೇಂದ್ರ ದೇವ ತಿಂತಿಣಿಯೊಳಗೆ
 ಕಿನ್ನರರ ಖೇಚರರ ಸಿದ್ಧ ರೊತ್ತೊತ್ತೆಯೊಳು
 ಪನ್ನಗರ ಗಂಧರ್ವ ಕುಲದ ನಡುವಳ್ತಿಯೊಳು
 ಹರನೋಲಗದ ಪಿರಿಯ ಬಾಗಿಲೈ ನಡೆತಂದು
 ಹರಿಯಜಸುರಾವಳಿಯ ಸಂದಣಿಯೊಳಗೆ ನಿಂದು
 ಬರುತಿರಲು ದೂರದಿಂದಲ್ಲಮಯ್ಯನ ಕಂಡು
 ಹರನಿತ್ತ ಬಾರಿತ್ತ ಬಾರೆನುತ ಕೈಕೊಂಡು

ಕರೆಯೆ ಲಿಂಗದ ನೋಟವಚ್ಚಳೆಯದೆಯ್ತಂದು
ಹರುಷದಿಂ ಹರ ಸಭಾ ಭವನದ ನಡುವೆ ನಿಂದು
ಮೈಯಿಕ್ಕಲಿಂದಲ್ಲಮಂ ಕೊಂಕಿ ಬಾಗುತಿರೆ
ಕೈಯ ಲಿಂಗಂ ಸಹಿತವಾಗದೆಂದೆನುತಮಿರೆ
ಹರನ ಚರಣಕ್ಕೆಱಗಿ ಕುಳ್ಳಿದನಲ್ಲಮಂ

ಪರಮೇಶ್ವರಂ ಕೌತುಕಂ ಬಡುತ್ತೆಲ್ಲಮಂ
ಕೇಳ್ವು ನೆಱಿ ಹೋದ ಬಂದಾದ ವೃತ್ತಾಂತಮಂ
ತಾಳ್ವು ಮನದೊಳಗಕ್ಕುಂಡ ಸಂತೋಷಮಂ
ಮುನ್ನಿನಂದದೊಳು ನಿರ್ಮಾಯವೆಸರಂ ಸಲಿಸೆ
ಮನ್ನಿಸುತ್ತಲ್ಲಿ ಗಣ ಪದವಿಯೊಳು ಸೈತಿರಿಸೆ
ಶಿವನ ಸಾರೂಪ್ಯದಿಂದೊಪ್ಪಿದನಲ್ಲಮಂ
ಭವನ ಸುಪ್ರಭೆಯೊಳಗೆ ಸಂದಿದನಲ್ಲಮಂ
ನಿರುಪಾಧಿಕ ಜ್ಯೋತಿಯೊಳಗಿದ್ದನಲ್ಲಮಂ
ಪರಮ ತತ್ವಾಕಾರನಾಗಿದನಲ್ಲಮಂ
ಇಂತು ಭಕ್ತರ ಪುಣ್ಯ ಲೀಲೆಯಂ ನೋಡುತುಂ
ಸಂತತಂ ನತ ಜನವನೊಲ್ಲ ಕೊಂಡಾಡುತುಂ
ಕಾಮ ಕಾನನ ದವಾನಲರೂಪನೊಪ್ಪಿದಂ
ಸೋಮ ಸೂರ್ಯಗ್ನಿ ನೇತ್ರ ತ್ರಯನುವೊಪ್ಪಿದಂ
ಗಿರಿಜಾ ಮುಖಾಬ್ಜ ಭಾಸ್ಕರ ರೂಪನೊಪ್ಪಿದಂ
ಗುರು ಮೂರ್ತಿ ಹಂಪೆಯ ವಿರೂಪಾಕ್ಷನೊಪ್ಪಿದಂ

ಕಂ || ಧರೆ ಬೆಟಗಾಗಲು ಸುರ ಕುಲ ।

ವರಿದರಿದೆನಲ್ಲಮಯ್ಯನಂ ಮೆಚಿದ ಮಹೇ ।

ಶ್ವರನೊಲಿದು ಭಕ್ತಿಯಂ ಸಾ ।

ದರದಿಂದಿನ (ಗೀವುತಿರ್ಕೆ ಹಂಪೆಯ ರಾಯಂ)¹ ||


¹ ಗರ್ಕೆ (ಗೀಗೆ ?) ಹಂಪೆಯ ವಿರೂಪಾಕ್ಷಂ.

ಪ್ರಭುಲಿಂಗಲೀಲೆಯ ಸಂಗ್ರಹ

ಈ ಪುಸ್ತಕದ ಪಾಠವನ್ನು ಮುಖ್ಯವಾಗಿ ನಾಲ್ಕು ಪ್ರತಿಗಳ ಆಧಾರ ದಿಂದ ಗೊತ್ತುಮಾಡಿದೆ. ಇವುಗಳಲ್ಲಿ ಮೂರು ಓಲೆಯ ಪ್ರತಿಗಳು; ಒಂದು ಮುದ್ರಿತವಾದ ಅಶುದ್ಧ ಪ್ರತಿ. ಮಡಿಕೇರಿಯಿಂದ ಶ್ರೀಮಾನ್ ಬಿ. ಎನ್. ಕೃಷ್ಣಮೂರ್ತಿಗಳು ಕಳುಹಿಸಿದ ಓಲೆಯ ಪ್ರತಿ ಶುದ್ಧವಾದುದು. ಅದನ್ನೇ ಮೂಲವಾಗಿಟ್ಟುಕೊಂಡು ಮೈಸೂರು ಓರಿಯಂಟಲ್ ಲೈಬ್ರರಿಯ ಓಲೆಯ ಪ್ರತಿಗಳಲ್ಲಿ ಎರಡರ ಪಾಠಾಂತರಗಳನ್ನು ಪರಿಶೀಲಿಸಿ ಯುಕ್ತ ವಾದುವುಗಳನ್ನು ಸೇರಿಸಿಕೊಳ್ಳಲಾಯಿತು. ಹೀಗೆ ಸಂಗ್ರಹವನ್ನು ಮಾಡಿ ಕೊಂಡು, ಮೈಸೂರು ಓರಿಯಂಟಲ್ ಲೈಬ್ರರಿ, ಮದ್ರಾಸ್ ಓರಿಯಂಟಲ್ ಲೈಬ್ರರಿ ಮತ್ತು ಧಾರವಾಡದ ಲಿಂಗಾಯತ ಎಡ್ಯುಕೇಷನ್ ಅಸೋಸಿಯೇಷನ್ ಮುಂತಾದ ಸಂಸ್ಥೆಗಳಲ್ಲಿರುವ ಇತರ ಪ್ರಭುಲಿಂಗಲೀಲೆಯ ಪ್ರತಿಗಳನ್ನು ಪರಿಶೀಲಿಸಿ ಅನುಮಾನ ಬಂದ ಕಡೆಗಳಲ್ಲಿ ಪಾಠಾಂತರ ಗಳನ್ನು ಉಪಯೋಗಿಸಿಕೊಳ್ಳಲಾಯಿತು. ಹೀಗೆ ಕವಿಯ ಆಶಯವನ್ನೇ ಮುಖ್ಯವಾಗಿ ಲಕ್ಷ್ಯದಲ್ಲಿಟ್ಟುಕೊಂಡು ಸಾಧ್ಯವಾದಮಟ್ಟಿಗೂ ಶುದ್ಧವಾದ ಪಾಠವನ್ನೇ ಈ ಪುಸ್ತಕದಲ್ಲಿ ಕೊಡಲಾಗಿದೆ. ಪಾಠಾಂತರಗಳನ್ನು ಅಡಿ ಟಿಪ್ಪಣಿಗಳಲ್ಲಿ ಕೊಡುವುದರಿಂದ ವಿದ್ಯಾರ್ಥಿಗಳಿಗೂ, ಸಾಮಾನ್ಯರಾದ ಓದುಗರಿಗೂ ಹೆಚ್ಚು ಪ್ರಯೋಜನವಾಗುವುದಿಲ್ಲವೆಂಬ ಅಭಿಪ್ರಾಯದಿಂದ ಅವುಗಳನ್ನು ಕೊಟ್ಟಿಲ್ಲ.

ಈ ಸಂಗ್ರಹ ಕಾರ್ಯದಲ್ಲಿ ಓಲೆಯ ಪ್ರತಿಗಳನ್ನು ದೊರಕಿಸಿಕೊಟ್ಟು ಉಪಕಾರಮಾಡಿದ ಶ್ರೀಮಾನ್ ಬಿ. ಎನ್. ಕೃಷ್ಣಮೂರ್ತಿಗಳು, ಧಾರವಾಡದ ಲಿಂಗಾಯತ ಎಡ್ಯುಕೇಷನ್ ಅಸೋಸಿಯೇಷನ್ನಿನ ಶ್ರೀಮಾನ್ ಹಾಲಬಾವಿ ವೀರಭದ್ರಪ್ಪನವರು, ಮೈಸೂರು ಮತ್ತು ಮದ್ರಾಸ್ ಓರಿಯಂಟಲ್ ಲೈಬ್ರರಿಯ ಅಧಿಕಾರಿಗಳು ಇವರಿಗೆಲ್ಲ ಕೃತಜ್ಞತಾಪೂರ್ವಕವಾದ ವಂದನೆಗಳನ್ನು ಈ ಮೂಲಕ ಸಮರ್ಪಿಸಿದೆ.

ಎಂ. ಎಸ್. ಬಿ.



ಪ್ರಭುಲಿಂಗಲೀಲೆಯ ಸಂಗ್ರಹ

ಗತಿ ೧

ಪಾರ್ವತಿಯ ಪ್ರತಿಜ್ಞೆ

ಶ್ರೀಮದಮಲ ಜ್ಞಾನ ಭಕ್ತಿ
ಪ್ರೇಮ ವೇದ ಪುರಾಣ ಶಾಸ್ತ್ರ
ಸ್ತೋಮ ನುತ ನತ ಚಾರು ಚರಣಾಂಭೋಜ ಘನಮಹಿಮ |
ನಾಮ ರೂಪ ಕ್ರೀ ಕಳಾಪ ವಿ
ರಾಮನನುಸಮ ದಿವ್ಯ ತೇಜೋ
ಮೈತ್ರೇಯ ಮೂರುತಿ ಗುರು ಗುಹೇಶ್ವರ ಲಿಂಗ ಶರಣಾರ್ಥಿ

|| ೧ ||

ಅಲ್ಲಮ ಪ್ರಭು ಸಂಪ್ರದಾಯದ
ಸಲ್ಲಲಿತ ಸನ್ಮಾರ್ಗವನು ನಾ
ನೆಲ್ಲರಜುವಂದದಲಿ ಪೇಳುವೆನುಚಿತ ವಚನದಲಿ |
ಸೊಲ್ಲಿನೊಳಗಣ ಸೊಂಪನಿಂಪನು
ಬಲ್ಲವರು ಭಾವುಕರು ಭಕ್ತಿಯ
ಬಲ್ಲಿದರು ಲಾಲಿಸುವುದೀ ಪ್ರಭು ಲಿಂಗ ಲೀಲೆಯನು

|| ೨ ||

ದೇಗುಲವೆ ಮಾತಾಡುವಂದದೊ
ಳಾಗಿರದೆ ಒಳಗಿರ್ದು ನುಡಿದಡೆ
ಲೋಗರಿಗೆ ಪ್ರತಿಶಬ್ದದಿಂದಾ ಪರಿಯಲೆನ್ನೊಳಗೆ |
ಲಾಗಿಂದಲಿ ಗುರು ಗುಹೇಶ್ವರ
ನಾಗಳೆನ್ನನು ನುಡಿಸಿದಡೆ ನುಡಿ
ದಾಗುಮಾಡಿಯೆ ಪೇಳ್ವೆನೀ ಪ್ರಭು ಲಿಂಗ ಲೀಲೆಯನು

|| ೩ ||

ಬಾಯ ನುಡಿಗಳ ಕೇಳಿ ಕಿವಿಯೊಳ
 ಗಾಯನುತ ಪರಿಣಮಿಸಿ ಹೋಹ ವಿ
 ಡಾಯವಲ್ಲಿದು ತಮ್ಮ ತನು ಮನ ಧನವನೆಲ್ಲವನು ।
 ಬೀಯ ಮಾಡಿಯೆ ಲಿಂಗದಲಿ ನಿಜ
 ಕಾಯ ನಿಲುವಡೆ ನಿತ್ಯರಪ್ಪಡೆ
 ದಾಯಿಗರು ಲಾಲಿಸುವುದೀ ಪ್ರಭು ಲಿಂಗ ಲೀಲೆಯನು

॥ ೪ ॥

ಸತ್ತವರ ಕಥೆಯಲ್ಲ ಜನನದ
 ಕುತ್ತುದಲಿ ಕುದಿ ಕುದಿದು ಕರ್ಮದ
 ಕತ್ತಲೆಗೆ ಸಿಲುಕುವರ ಸೀನೆಯ ಹೊಲಲು ತಾನಲ್ಲ ।
 ಹೊತ್ತು ಹೋಗದೆ ಪುಂಡರಾಲಿಪ
 ಮುತ್ತ ಮತಿಗಳ ಗೋಷ್ಠಿಯಲ್ಲಿದು
 ಸತ್ಯ ಶರಣರು ತಿಳಿವುದೀ ಪ್ರಭು ಲಿಂಗ ಲೀಲೆಯನು

॥ ೫ ॥

ಕುಣುಗಲೋಪಾದಿಯಲಿ ಕಬ್ಬಿನ
 ಹೊಣಗಣಲೆಯನು ಮೇದಕಟ ಮೆಲು
 ಕಿಣುವುತಲ್ಪ ಸುಖಕ್ಕೆ ಸೋಲದೆ ಕಬ್ಬಿನೊಳು ರಸವ
 ನೆಣಿ ಸವಿನ ಗಜದಂತೆ ಭಕ್ತಿಯ
 ತೆಣನ ತಿಳಿದಾಚರಿಸ ಬೇಕೆಂ
 ದಣುವವರು ಲಾಲಿಸುವುದೀ ಪ್ರಭು ಲಿಂಗ ಲೀಲೆಯನು

॥ ೬ ॥

ಮಿಸುಪ ಸತ್ತ್ವ ಗುಣ ಪ್ರಭಾವ
 ಪ್ರಸರವೇ ರಜತಾದ್ರಿಯೆಂಬೀ
 ಪೆಸರು ವೆತ್ತು ನವೀನ ವಿಮಲಾಕಾರ ವೃತ್ತಿಯಲಿ
 ವಿಸೆವಿಸೆಗೆ ದೇದೀಪ್ಯಮಾನದ
 ಲೆಸೆದು ವಂತಿಂತೆಂದು ಮಿಗೆ ಬ
 ಣ್ಣಿಸಲು ಬಲ್ಲವನಾವನಾ ಕೈಲಾಸ ಪರ್ವತವ

॥ ೭ ॥

ನಿಗಮ ನಿಕರದ ಸುತ್ತುವಳಿಯದ
ಬಿಗಿದ ಕೋಟಿಯ ಶಾಸ್ತ್ರ ಸಂಚಯ
ದಗಳಿಗಾಗಮ ಸಮುದಯಂಗಳ ದಾರವಟ್ಟಿಗಳ |
ಹಗಲಿರುಳ ಹಂಗಿಲ್ಲದತಿ ಮಹಿ
ಮಗಳಿಗಾಸ್ಪದವಾಗಿ ಮಿಗೆ ಝಗ
ಝಗಿಸುತಿದೂದ ರಮ್ಯವೆನೆ ರಜತಾದ್ರಿ ರಜನೆಯಲಿ

|| ೮ ||

ನಿರುತ ನಿಜ ಸುಖ ದೇವತಾ ಮಂ
ದಿರದ ಚಿತ್ತ ಸ್ಥಿರದ ಬಾಗಿಲ
ನಿರಿದು ಸರನೂನಂದದೊಡ್ಡೋಲಗದ ಚಾವಡಿಯ |
ನೆರೆದು ಶೋಭಿಸುವಷ್ಟ ಮಹದೈ
ಶ್ವರಿಯ ಮೊದಲಾಗಿದ ನಾನಾ
ಸರಿಯ ಸಂಸದ ಸಂದಣಿಸಿದುದು ತಿವನ ಭವನದಲಿ

|| ೯ ||

ಹೊಳೆವ ಸಮ್ಯಗ್ ಜ್ಞಾನ ಪೀಠ
ಸ್ಥಳದಲತ್ಯಾನಂದ ನಿಜ ನಿ
ಶ್ಚಳ ನಿರಾಕುಳ ನಿರ್ವಿಕಾರ ನಿರಾಳ ನಿಶ್ಚಿಂತ |
ಬಳಸಬಾರದ ಪಿರಿಯ ಬೊಮ್ಮದ
ಹೊಳಹು ಸಾಕ್ಷಾತ್ಪರಿಸಿ ನೆಜ್ಜೆ ನಿ
ಮಗಳತೆ ವೆತ್ತಾ ರುದ್ರನಿರುತಿರ್ಪನು ವಿನೋದದಲಿ

|| ೧೦ ||

ಉರಗನಾಭರಣದ ಲಸನ್ನಣಿ
ವಿರಚಿಸುವ ಭೂಷಣದ ಕಾಯದ
ಸರನು ಶುದ್ಧ ಸ್ಫಟಿಕ ಕಾಂತಿಯ ದಿವ್ಯ ತನು ರುಚಿಯ |
ಗಿರಿಸುತೆಯನೀಕ್ಷಿಸುವ ನೋಟದ
ಹರನ ನೋಡುವ ವರ ಕಟಾಕ್ಷದ
ಬೆರಕೆಯಿಟ್ಟಿ ನ ದೇವ ದೇವಿಯರಿದರೊಲವಿನಲಿ

|| ೧೧ ||

ಶಶಿಯ ಶೀತಳದಂತೆ ಕರ್ಪುರ
 ದೆಸೆನ ಕಂಪುಗಳಂತೆ ಕನಕದ
 ಮಿಸುಪ ಕಾಂತಿಗಳಂತೆ ನವ್ಯ ಸುಧಾಂಶು ರುಚಿಯಂತೆ ।
 ಲಸಿತ ಮಿಥುನಾಳಾಪ ಹೊಸಗಾ
 ಣಿಸದೆ ಶಕ್ತಿ ಸಮೇತ ಶಂಕರ
 ನೊಸೆದು ಕುಳ್ಳಿತು ಮೆಚಿವುತಿರ್ದನು ದಿವ್ಯ ತೇಜದಲಿ

॥ ೧೨ ॥

ಜಡೆಗಳೇ ಬೇರುಗಳು ಗಂಗೆಯ
 ಮಡುವೆ ಬೆಳೆನೀರಂಗವೇ ತರು
 ತೊಡವೆ ಪರ್ಣಗಳಭಯವರದವೆ ಕುಸುಮ ಸತ್ಪಲವು ।
 ಒಡಲನಪ್ಪಿದ ಮಡದಿಯೇ ಬಿಡ
 ದಡರಿ ಹಬ್ಬಿದ ಲತೆಯೆನಲ್ಪಾ
 ಮೃಡನೆನಿಸ ಮೂಲಾತ್ಮ ವೃಕ್ಷವಹಾ ನಿರಾಜಿಸಿತು

॥ ೧೩ ॥

ಬೆಳಗು ಮಣಿ ಭೂಷಣದಿನತಿ ಮೈ
 ವೆಳಗು ಭೂಷಣ ಮೈ ವೆಳಗಿನಿಂ
 ಬೆಳಗು ನಖ ನಯನಂಗಳಾಸ್ಥಾನದ ಮಹೋತ್ತಮರ ।
 ಬೆಳಗು ಬೆಳೆದಾ ಶಿವನ ಮೂರ್ತಿಯ
 ಬೆಳಗಿನೊಳು ಬೆರಸಿದಡೆ ಸಭೆಯದು
 ಬೆಳಗುತಿದುರ್ದಮ ಶುದ್ಧ ಜ್ಯೋತಿರ್ಲೋಕವೆಂಬಂತೆ

॥ ೧೪ ॥

ಇರುತಲೊಂದಾನೊಂದು ದಿನ ವಿ
 ಸ್ತರ ವಿನೋದಂಗಳಲಿ ಸಭೆಯೊಳು
 ಪರಕಲಸಿ ದಂತಚ್ಛವಿಯ ಬೆಳುದಿಂಗಳನು ಸುರಿವ ।
 ಕರ ಚೆಲುವ ಬಾಯ್ಗೆ ಏತಿಯ ಪರಮೇ
 ಶ್ವರಿ ನಿಜಾಂತಃಕರಣ ಜನಿತ
 ಸ್ಫುರಣೆಯನು ಬಿನ್ನೈ ಸಲುದ್ರೋಗಿಸಿದಳಭವಂಗೆ

॥ ೧೫ ॥

ಶಿವನೆ ನಿನ್ನೊಡ್ಡೋಲಗದೊಳೊ
ಪ್ಪುವ ಮಹಾ ಘನ ಮಹಿಮರೆಲ್ಲರು
ಭವಕೆ ಬಾರದೆ ನಿತ್ಯ ಸುಖದಿಂದಿಪ್ಪರೋ ಮೇಣು ।
ಇವರಿಗೆಯು ನೆಲೆಯಿಲ್ಲವೋ ಪೇ
ಳಿವರವಸ್ಥೆ ಯನೆನುತ ಕೇಳಲು
ಶಿವೆಗೆ ತಿಳಿವಂದದಲಿ ಬಳಿಕಾ ಶಂಭುವಂತೆಂದ

|| ೧೬ ||

ಗಿರಿಜೆ ಅಹುದೌ ನಿನ್ನ ಬುದ್ಧಿಯ
ಪರಿಯದೊಳ್ಳಿಯ ಪ್ರಶ್ನೆಯಾಯಿತು
ಹರಿ ವಿರಿಂಚಿಗಳಾದಿಯಾದನರಾದಡಿಯು ತುದಿಗೆ ।
ವಿರಚಿಸುತ್ತಿಹ ನಾನು ರೂಪುಗ
ಳೊರೆದ ತತ್ತ್ವಯೆ ಇದ್ದವಾದಡೆ
ದೊರಕಲಱಿಯದು ನಿತ್ಯ ಸುಖವಗಜಾತೆ ಕೇಳೆಂದ

|| ೧೭ ||

ಆಗಲಾದಡೆ ನಾನು ರೂಪು
ಕ್ರೇಗಳನು ಗೆಲ ಬಲ್ಲ ವಿಮಳೋ
ದ್ಯೋಗವಾವುದು ಕರುಣಿಸದ ನಾನಱಿಯ ಬೇಕೆನಲು ।
ನಾಗ ಭೂಷಣ ದುರಿತ ಭೀಷಣ
ರಾಗ ಶೋಷಣ ಭಜಕ ಪೋಷಣ
ನಾಗಳಾ ಪಾರ್ವತಿಗೆ ಕರುಣಿಸಿ ಶಂಭುವಂತೆಂದ

|| ೧೮ ||

ಭೋಗ ಭೂಮಿಯ ಭೋಗ ತನುವಿನ
ಲಾಗದನುಪಮ ಸಿದ್ಧಿ ಕರ್ಮೋ
ದ್ಯೋಗ ಭೂಮಿಯ ಕರ್ಮ ತನುವಿನಲ್ಲದದಱಿಂದ ।
ಯೋಗ ಯೋಗ್ಯರು ಯೋಚಿಸುತ ಭೂ
ಭಾಗದೊಳು ಮಾನವ ಶರೀರಿಗ
ಳಾಗಿ ಸಾಧಿಸಿ ನಿಜವನಱುವರು ಗಿರಿಜೆ ಕೇಳೆಂದ

|| ೧೯ ||

ಗತಿ ೨

ಮಾಯಾ ದೇವಿಯ ಬಾಲ್ಯ

ಚಿತ್ತವಿಸುವುದು ಸಕಲ ಶಿವ ಭ
ಕ್ತೋತ್ತಮರು ಮುಂದಣ ಕಥಾ ಸ
ದ್ವಿತ್ತರವನಮರಾದ್ರಿಗೊಪ್ಪುವ ತೆಂಕ ದಿಕ್ಕಿನಲಿ ।
ಸತ್ಯದಲಿ ಸದ್ಭಕ್ತಿಯಲಿ ಸ
ದ್ವಿತ್ತಿಯಲಿ ಸಚ್ಚರಿತದಲಿ ಸಂ
ಪತ್ತಿನಲಿ ಸಲೆ ಸೊಗಸಿ ಬೆಳುವಲ ದೇಶ ಮೆಚ್ಚಿದಿಹುದು || ೨೮ ||

ಅದಱಿಳವನೀ ಕಾಂತೆಗೊಪ್ಪುವ
ವದನವೋ ಶೃಂಗಾರ ಸಾರದ
ಸದನವೋ ಸೊಬಗಿನ ಸುಮಾನದ ಸುಖದ ನೆಲೆ ನೀಡೊ ।
ಸುದತಿ ರತ್ನಗಳೊಗೆವ ಚೆಲುವಂ
ಬುಧಿಯೊ ವೇಳೆನೆ ಸಕಲ ಸೌರಂ
ಭದಲಿ ಸೊಗಸಿಹುದಲ್ಲಿ ಬನವಸೆಯೆಂಬ ಪಟ್ಟಣವು || ೨೯ ||

ಆನ ಕಾಲದಲಾದಡೆಯು ಫಲ
ವೀವೃತಿಹ ಪನಸುಗಳು ನೇಟುಲು
ಮಾವು ದಾಡಿನು ತೆಂಗು ನಾರಂಗಾದಿ ತರು ಲತೆಯು ।
ತೀವಿ ಚರಿಸುವ ಶುಕ ಪಿಕ ಭ್ರಮು
ರಾವಳಿಯ ನಾನಾ ವಿಧದ ಶೋ
ಭಾವಹವೆ ತಾನಾದುದಾ ಬನವಸೆಯುಲ್ಲದ್ಯಾನ || ೩೦ ||

ಕೇರಿ ಕೇರಿಯ ತಳಿರಿಡಿದ ಗುಡಿ
ತೋರಣಂಗಳ ಪರಿಮಳಿಸುತಿಹ
ಸಾರಣೆಯ ಕಾರಣೆಯ ಗಂಧೋದಕದ ಚಳೆಯಗಳ ।
ಸೌರಭದ್ರ ಪೂವಲಿಗಳಲಿ ಸಿಂ
ಗಾರಿಸಿದ ಬೀದಿಗಳ ಸೊಬಗಿನ
ಸಾರದಲಿ ಸಮನಿಸಿದುದತಿ ಸೌರಂಭ ಬನವಸೆಯ

|| ೩೧ ||

ವೇದಶಾಸ್ತ್ರಾಗಮ ಪುರಾಣವ
ನೋದುವಾ ದನಿಯಿಂದ ಕಳನೊಳು
ಕಾದಿ ಗೆಲಿದತಿ ಬಳರ ಕೈವಾರಿಸುವ ದನಿಯಿಂದ ।
ಬೀದಿ ಬೀದಿಗಳಲ್ಲಿ ವಿಗಡ ವಿ
ರೋಧ ಮದ ಗಜ ತತಿಯ ಬೃಂಹಿತ
ನಾದದಲಿ ಕಳಕಳತೆ ವೆತ್ತಿಹುದಾಗಳಾ ಪುರವು

|| ೩೨ ||

ನುಡಿದು ಜಾಣರು ಸಕಲ ಶಬ್ದವ
ನಡೆದು ಜಾಣರು ನಿಖಿಳ ರೀತಿಯ
ಕುಡಲು ಜಾಣರು ಕುಂದದಂತಿರಲರ್ಥಿಗರ್ಥವನು ।
ಪೊಡವಿಗಿದು ಪೊಸತೆಂಬ ಜನ ಪದ
ವಿಡಿದು ಕಿಕ್ಕಿಟಗಿಟವ ಬನವಸೆ
ಗೊಡೆಯನಾಗಿರುತಿರ್ಪನಾ ಮಮಕಾರ ಭೂಪಾಲ

|| ೩೩ ||

ಆರು ಬಣ್ಣಿಸ ಬಲ್ಲರಾ ಮಮ
ಕಾರ ನೃಪನ ಮಹಾಪ್ರತಾಪವ
ಶೂರತೆಯ ಸಾಹಸವನಾತನ ಸಕಲ ಗುಣ ಗಣವ ।
ಧಾರಣೆಯೊಳಪ್ರತಿಮನಾಗಿ ಉ
ದಾರತೆಯಲಿರುತಿರ್ಪನಾತಗೆ
ನಾರಿಯಾಗಿಹಳೊಬ್ಬ ಮಾನಿನಿ ಮೋಹಿನೀ ದೇವಿ

|| ೩೪ ||

ಕುಸುಮ ಬಾಣನೊ ರತಿಯೊ ಮೇಣಾ
 ಶಶಿಯೊ ರೋಹಿಣಿ ದೇವಿಯೊ ಮೇ
 ಣಿಸೆವ ಸುರಪನೊ ಶಚಿಯೊ ಮೇಣಾ ಪುರುಷೋತ್ತಮನೊ ಸಿರಿಯೊ ।
 ಹೆಸರಿಡಲು ಹವಣಿಲ್ಲವೆಂಬೊಂ
 ದಸನು ಸಮ್ಮೇಳದ ಸಗಾಢದ
 ಬೆಸುಗೆಯಲಿ ಮಮಕಾರ ನೃಪ ಮೋಹಿನಿಯರೆಸೆದಿಹರು || ೨೫ ||

ಅವರು ಮಕ್ಕಳ ಬಯಸಿ ಭರದಲಿ
 ವಿವಿಧ ಗೌರೀ ವ್ರತವು ಮೊದಲಾ
 ದವನು ನಾನಾ ಶಕ್ತಿ ದೇವತೆಯರ ಸಮೂಹವನು ।
 ಶಿವ ಪದ ಪ್ರಾಂತವನು ಸಾರದೆ
 ಕವಲು ವಟ್ಟಿಗಳಲ್ಲಿ ಜಡ ದೈ
 ವನು ಮಿಗೆ ಮಮಕಾರ ನೃಪ ಮೋಹಿನಿಯರರ್ಚಿಪರು || ೨೬ ||

ಭಾವಿಸಲು ಮಮಕಾರ ಮೋಹಿನಿ
 ದೇವಿಯರ ಬಸಿಜಾನಲಿ ವರ ರಾ
 ಜೀವ ಲೋಚನೆ ಚಿತ್ತರಂಜನೆ ಸಕಲ ಸಂಪನ್ನೆ ।
 ದೇವ ದಾನವ ಮಾನವರುಗಳ
 ಡಾವಣಿಯ ದನ ಮಾಡಿ ಕಟ್ಟುವ
 ಭಾವೆ ಮಾಯಾ ದೇವಿ ಹುಟ್ಟಿದಳಖಿಳ ವಿಭವದಲಿ || ೨೭ ||

ಇತ್ತಲಿಂತೀ ಮಾಯೆ ಹುಟ್ಟಿದ
 ಡತ್ತಲಖಿಳ ಬುಧ ವ್ರಜಂಗಳ
 ಚಿತ್ತಗಳು ಪಲ್ಲಟಿಸಿ ಆರಾ ಪಾಶ ವೆಗ್ಗಳಿಸಿ ।
 ಮುತ್ತು ನರೆತಿಹ ಜೀವ ಜಾಳರಿ
 ಗೆತ್ತಿ ಕಾಮಗ್ರಹ ವಿಕಾರತೆ
 ಮುತ್ತು ಮುರುಟಿಸುತಿದುರ್ದೇನೆಂದೆಂಬೆನಚ್ಚರಿಯು || ೨೮ ||

ಊರ ತೊಟ್ಟಿದಡವಿಯೊಳು ಗಂಗಾ
 ತೀರದೊಳು ಗಿರಿ ಗಹ್ವರಂಗಳ
 ಘೋರ ತರ ಗುಹೆಗಳೊಳು ಜಲ ಪಂಚಾಗ್ನಿ ಮಧ್ಯದೊಳು ।
 ಧೀರ ಮುನಿಗಳು ದಿಟ್ಟ ಸಿದ್ಧರು
 ದಾರ ಯೋಗೀಶ್ವರರು ಭಯದಲಿ
 ಭೋರನೆದೆ ಗುಂದಿದರು ಮಾಯೆಯ ಜನನ ಕಾಲದಲಿ

॥ ೩೯ ॥

ಬೆತ್ತ ಬಿದಿರಿಡಿದಿದರ್ ತರುಲತೆ
 ಹುತ್ತ ಬೆಳೆದ ಸಮಾಧಿವಂತರ
 ಚಿತ್ತ ಸಂಚಲವಾಗಿ ನೆನಹಿನ ನೇಮ ನೆಲೆಗೆಡಲು ।
 ಎತ್ತಣಿಂದೀ ಮಾಯೆ ಹುಟ್ಟಿತೆ
 ನುತ್ತಿ ಚಿಂತಾಕ್ರಾಂತರಾಗಿರೆ
 ಸತ್ಯನಿಧಿ ದುರ್ವಾಸನಾ ಪ್ರಸ್ತಾವದಲಿ ಸುಳಿದ

॥ ೪೦ ॥

ವಿನಯ ಮಿಗೆ ಬಳಿಕರ್ಘ್ಯ ಪಾದ್ಯಾ
 ಸನಗಳಿಂ ಸತ್ಕರಿಸಿ ಮುದದಲಿ
 ತನತನಗೆ ಸಾಧಕರು ಸಿದ್ಧರು ವರತಪೋಧನರು ।
 ಇನಿತು ಕಾಲದೊಳ್ಳಿದೀಗಳು
 ಮನಸು ಸಂಚಲವಾದುವೆನುಗೆಂ
 ದೆನುತ ಪೇಳಿದರವರುಗಳು ದುರ್ವಾಸ ಮುನಿ ಪತಿಗೆ

॥ ೪೧ ॥

ಹೂಣಿಸಿಯೆ ಹುರಿಗೊಂಡು ನೆಹಿ ಗೀ
 ವಾಣಿರೆಲ್ಲರ ಮುಂದೆ ಮಿಗೆ ರು
 ದ್ರಾಣಿ ತನ್ನಯ ತಾಮಸಾಂಗದ ಮಾಯೆಯನು ಕಳುಹೆ ।
 ಮಾಣದಿಳೆಯೊಳು ಜನಿಸಿ ಬಂದಳು
 ಕಾಣಿರೇ ಬಳಿಕಲಿ ಸಮಾಧಿ
 ತ್ರಾಣಿಗಳಿಗೆಲ್ಲಿಯದು ತರಹರವೆಂದನಾ ಮುನಿಪ

॥ ೪೨ ॥

ಅಲ್ಲದಿರ್ದಡೆ ನನುಗಿದೆತ್ತಣ
 ತಲ್ಲಣವು ಬರಲೇನು ಕಾರಣ
 ವಿಲ್ಲ ನಿಮ್ಮ ನಿರೂಪವಿದು ದಿಟವೆನುತ ಮುನಿನಿಕರ ।
 ಒಳ್ಳಿತಾಯಿತು ನೀವು ಕೃಪೆಯಿಂ
 ದಿಲ್ಲಿಗೆಯ್ದಂದದು ನಿಮಿತ್ತದ
 ಲೆಲ್ಲ ಸಂಶಯವಳಿದುದೆಂದರು ಮುನಿಗಳಾತಂಗೆ

॥ ೪೩ ॥

ಮತ್ತೆ ಮಾಣದೆ ಕೇಳಿದರು ಮುನಿ
 ಪೋತ್ತಮರು ದುರ್ವಾಸ ಮುನಿಯನು
 ಚಿತ್ತವಿಸು ತನ್ನಾಯೆ ಹುಟ್ಟಿದಳೇನು ಕಾರಣವು ।
 ಎತ್ತಣದು ಸಾಂಗತ್ಯ ನನುಗೀ
 ಬಿತ್ತರವನಱುಪೆಂದಡವರಿಗೆ
 ತಥ್ಯವನು ವರ ಮುನಿಗಳಿಗೆ ದುರ್ವಾಸನಿಂತೆಂದ

॥ ೪೪ ॥

ಮಾತು ಮಾತಿನೊಳೋಲಗದಲಗ
 ಜಾತೆ ಶಿವನೊಳು ಗೋಷ್ಠಿ ಮಾಡುತ
 ಲಾತನನು ನಿಜ ರೂಪ ಕೇಳಿದಡಲ್ಲಮ ಪ್ರಭುವ ।
 ಭೂತಳದೊಳಱುದಲ್ಲಿ ತಿಳಿಯೆನೆ
 ಭೂತ ನಾಥನು ಬಳಿಕ ಪಾರ್ವತಿ
 ಪ್ರೀತಿಯಿಂದಟ್ಟಿದಳು ನಿಜ ತಾಮಸದ ಮಾಯೆಯನು

॥ ೪೫ ॥

ಇದುವೆ ಕಾರಣ ಮಾಯೆ ತಾ ಹು
 ಟ್ಟಿದಳು ಬಳಿಕಿನ್ನಾರಿಗಾದಡೆ
 ವಿದಿತವಾಗಿಹುದಲ್ಲಮ ಪ್ರಭು ಲಿಂಗ ಸಂಗವನು ।
 ಹೃದಯದೊಳು ಹುರಿ ಗೊಳಿಸುವಡೆ ಬಳಿ
 ಕದಱಿ ಮಹಿಮೆಯನೇನ ಹೇಳುವೆ
 ಸದಮಲ ಸ್ವಾತಂತ್ರ ನಿಜವಹರೆಂದನಾ ಮುನಿಪ

॥ ೪೬ ॥

ಎಂದು ಪೇಳ್ವೆಲ್ಲರಿಗೆ ಮನದ ತ
ಮಂಥನನು ಪರಿಹರಿಸಿ ಬಳಿಕಾ
ನಂದದಲಿ ದುರ್ವಾಸ ಮುನಿ ಹೋದನು ನಿಜಾಶ್ರಮಕೆ |
ಅಂದು ಮೊದಲಾಗವರುಗಳು ಮನ
ಬಂದ ಪರಿಯಲಿ ಭಕ್ತಿ ಯುಕ್ತಿಗ
ಳಿಂದ ಸಾಧಿಸುತಿದರ್ಶನಮೈಯು ಗುರು ಗುಹೇಶ್ವರನ

|| ೪೭ ||

ಮತ್ತೆ ಮುದದಲಿ ತಮ್ಮ ತಮ್ಮಯ
ಚಿತ್ತದೊಳಗಲ್ಲಮನ ನೆನೆವುತ
ಸುತ್ತ ಸುಳಿಯದೆ ಮುನ್ನಿನಂತಿದರು ತಪೋಧನರು |
ಇತ್ತಲೀ ಮಮಕಾರನೆಂಬ ನೃ
ಪೋತ್ತಮನ ಸುಕುಮಾರಿ ಮಿಗೆ ಬೆಳೆ
ವುತ್ತಲಿದಳು ಘಳಿಗೆ ಸಂಖ್ಯೆಗೆ ಸಕಲ ಸುಖದಿಂದ

|| ೪೮ ||

ಶಿಶುವ ನೋಡಿದ ಕಣ್ಣೆ ಮಾಯವೆ
ಮುಸುಕುವುದು ಮನ ಮೆಚ್ಚುವುದು ಮೋ
ಹಿಸುವುದೀ ಪರಿ ಜನನಿ ಜನಕಾದ್ಯರುಗಳೆಲ್ಲರಿಗೆ |
ವಸುಮತೀ ಪತಿ ಬಳಿಕಲತಿ ಸಂ
ತಸದೊಳಾತ್ಮಜೆಗವಿಳ ವಿಭವದಿ
ಹೆಸರನಿಟ್ಟನು ಮಾಯೆಯೆಂಬ ನವೀನ ನಾಮವನು

|| ೪೯ ||

ಹಲಗೆ ಮಾಣಿಕ ದೊಟ್ಟೆಲಲಿ ಮ
ಗ್ಗುಲಿಸಿ ಮಲಗಿ ನಿರೀಕ್ಷಿಸುತ ಮಾ
ಪೋಳೆನ ತನ್ನನೆ ಕಂಡು ನಲಿವುತ ನಗುತ ಕೈ ದುಡುಕಿ |
ಸೆಳೆದು ತೆಗೆದಡೆ ಬಾರದಿರಲಾ
ನೆಳಲನೊದೆವುತ ಕಾಲ ಗೆಜ್ಜೆಗ
ಳುಲುಹನಾಲಿಪ ಮಾಯೆ ಮೆಱಿದಳು ಬಾಲ ಲೀಲೆಯಲಿ

|| ೫೦ ||

ಆಡಿಸುವೆ ದಾದಿಯರ ಸೈಗೆಯ
 ಲಾಡಿ ಪರಿದಪ್ಪವೈನುತ್ತುಲಿ
 ಓಡಿ ಬಂದಮದಪ್ಪಿ ಮೇಲುದ ಸೆಜಿಗಿನೊಳಗಡಗಿ ।
 ನೋಡುತ್ತಲಿ ದಾ ಎನುತ ಕೈ ಮು
 ದ್ದಾಡಿ ಮುಂದಲೆ ವಿಡಿದು ಕುಣಿ ಕುಣಿ
 ದಾಡಿ ಸೌಖ್ಯವನೀವುತಿರ್ದಳು ಮಾಯೆ ಮೋಹಿನಿಗೆ

॥ ೫೧ ॥

ಒಮ್ಮೆ ಮನುಕಾರಾವನೀಪನ
 ನೊಮ್ಮೆ ಮೋಹಿನಿ ದೇವಿಯನು ಮ
 ತ್ತೊಮ್ಮೆ ತನ್ನವನಾಡಿಸುವ ತರುಣಿಯರ ತಂಡವನು ।
 ಹೆಮ್ಮೆಗೊಳಿಸುತ ಸುಖ ಮುಖವ ಹೊಜ
 ಹೊಮ್ಮಿಸುತ ನೆಜಿ ಬಾಲ ಲೀಲೆಯ
 ಸೊಮ್ಮೆ ಸೂಜಿಯ ಕೊಡುತ್ತಲಿರ್ದಳು ಮಾಯೆ ಮೋಹಿನಿಗೆ

॥ ೫೨ ॥

ಬೀಜುತಿರ್ದಳು ಮುದ್ದುತನವನು
 ಹೇಜುತಿರ್ದಳು ಸಕಲ ಚಿಲುವನು
 ತೋಜುತಿರ್ದಳು ಜಗದ ಜಂಗುಳಿಗಾಡು ಮೊಲನಾಗಿ ।
 ಸಾಜುತಿರ್ದಳು ಸಕಲ ಸೊಬಗನು
 ಮಿಾಜುತಿರ್ದಳು ದಿನ ದಿನಕೆ ಕಳೆ
 ಯೇಜುತಿರ್ದಳು ಮಾಯೆ ವಿವಿಧ ವಿಲಾಸ ವೃತ್ತಿಯಲಿ

॥ ೫೩ ॥

ಹಿಡಿ ಹಿಡಿದು ಕೊಂಡರ್ತಿಯಲಿ ಬೆಂ
 ಬಿಡದೆ ಶಿಕ್ಷಾಚಾರ್ಯತನದಲಿ
 ಜಡಿದು ಝಂಕಿಸಿ ಮುದ್ದುತನ ಮಿಗೆ ಮಾಯೆ ತನ್ನಂತೆ ।
 ನಡೆಯ ಕಲಿಸಿದಳಂಜಿ ವಿಂಡಿಗೆ
 ನುಡಿಯ ಕಲಿಸಿದಳರಗಿಳಿಗೆ ಸರ
 ವಿಡಲು ಕಲಿಸಿದಳಾಕೆ ತನ್ನರಮನೆಯ ಕೋಗಿಲೆಗೆ

॥ ೫೪ ॥

ಆಕೆ ಕನ್ಯಾ ಮಾಡದೊಳು ನಾ
 ನಾ ಕುಶಲ ಶಾಸ್ತ್ರವನು ವಿದ್ಯಾ
 ನೀಕವನು ಪರಿಚರಿಸಿ ಪರಿಣತಿಯಾಗಿ ಸುಖದಿಂದ ।
 ಆ ಕುಮಾರಿತಿ ಇರುತಿರಲು ಬಳಿ
 ಕಾ ಕಳಾನಿಧಿ ನೃಪತಿ ಮಾಯೆಗೆ
 ಬೇಕೆನುತಲಾಳಾಪಿಸಿದ ಮದುವೆಯನು ಮನದೊಳಗೆ

|| ೫೫ ||

ಇರುತಿರಲು ಮಮಕಾರ ಭೂಮಿ
 ಶ್ವರನ ವಿಮಲಾನ್ವಯಕೆ ನೆಟ್ಟನೆ
 ಗುರುವೆನಿಸಹಂಕಾರನೆಂಬಾಚಾರ್ಯನೆಯ್ದು ।
 ಅರಸ ಮಾಡುವ ವಂದನೆಯನಾ
 ದರಣೆಯನು ಕೈಕೊಳುತ ಕೇಳಿದ
 ಕರುಣದಿಂದಲಿ ಭೂಮಿಪನ ಸುಕ್ಷೇಮ ಕುಶಲವನು

|| ೫೬ ||

ಕೇಳಿ ಹರುಷಿತನಾದನಾ ಭೂ
 ಪಾಲಕನ ಸುಕ್ಷೇಮ ಕುಶಲವ
 ನಾಲಿಸುತಲವನಿಸನ ಕೆಲದ ಕುಮಾರಿಯನು ಕಂಡು ।
 ಆ ಲತಾಂಗಿಯ ರೂಪು ರೇಖಾ
 ಜಾಳವನು ಚೆನ್ನಾಗಿ ತಿಳಿದು ಕೈ
 ಪಾಳು ನಿಶ್ಚೈಸಿದನು ಕಾರಣ ಕನ್ಯೆಯಿವಳೆಂದು

|| ೫೭ ||

ಫಲಿತ ಚೂತದ ಮರನ ಸಿರಿ ಕೋ
 ಗಿಲೆಗೆ ನೆಟ್ಟನೆ ಹಾಲು ಹಂಸೆಗೆ
 ಲಲಿತ ಕುಸುಮದ ಕಂಪು ತುಂಬಿಗೆ ಸವಿಯನೀವಂತೆ ।
 ಉಳಿದ ಖಗ ಕಡದುಱುಗಳಿಗೆ ಸುಖ
 ವಳವಡುವುದೆ ಸದಾಶಿವಂಗೀ
 ಲಲನೆಯಲ್ಲದೆ ನರರಿಗುಚಿತವೆ ಭೂಪ ಕೇಳೆಂದ

|| ೫೮ ||

ಶಿವನೆ ಪತಿಯಹನೆಂದು ನೀವ್ ಚಿ
 ತ್ತವಿಸಿದಿರಿ ಆ ಶಿವನು ದಿಟ ಮ
 ನವ ಶರೀರಿಗಳಿಗೆ ಸುಸಾಧ್ಯನೆ ದೇವ ಪೇಳಿನಲು ।
 ಶಿವನು ಶಿವ ಭಕ್ತಿಯನು ಸಲೆ ಮ
 ಡುವರಿಗವರವರಿಚ್ಚೆಯನು ಸಲಿ
 ಸುವನು ಸತ್ಯವಿದೆಂದನೊಲಿದಾಚಾರ್ಯ ಶಿಷ್ಯಂಗಿ

॥ ೫೯ ॥

ಎನುತ ಸಂಭ್ರಮದಿಂದ ಮಾಯಾಂ
 ಗನೆಗೆ ಉಪದೇಶವನು ಮಾಡಿದ
 ಡನುಕರಿಸಿ ಮಾಡುತ್ತಲಿದಳು ಭಕ್ತಿಯನು ಬಳಿಕ ।
 ಜನ ಪತಿಯೆ ಸುಖದಿಂದಲಿರಿ ಎಂ
 ದೆನುತಹಂಕಾರಾರ್ಯ ಬೀಳ್ಚಿ
 ಟ್ಟನುಗತಿಯಲೆಯ್ದಿದನು ತನ್ನಯ ನಿಜ ನಿವಾಸವನು

॥ ೬೦ ॥

ಧರಣಿ ಪಾಲಕನಿತ್ತ ಸುಖದಿಂ
 ದಿರುತಲಿದನು ಈ ಕುಮಾರಿತಿ
 ಹರುಷದಿಂದಲಿ ನಿತ್ಯ ನೇಮವ ಹಿಡಿದು ಛಲದಿಂದ ।
 ಪುರಕೆ ಘಟಕಾ ಸ್ಥಾನವೆನಿಸುವ
 ವರನು ಸಿದ್ಧಿಯನೀವ ಮಧುಕೇ
 ಶ್ವರನ ಪೂಜಿಸುತಿದಳನಿಯನ ಬಯಸಿ ಭಕ್ತಿಯಲಿ

॥ ೬೧ ॥

ಅಷ್ಟ ವಿಧದರ್ಶನೆಗಳಿಂದುಭ
 ಯಾಷ್ಟ ವಿಧದುಪಚಾರದಿಂದಲ
 ಭೀಷ್ಟವೆನಿಸುವ ನಿಜ ಮನೋವಲ್ಲಭನ ಬಯಕೆಯಲಿ ।
 ಶ್ರೇಷ್ಟವೆನಿಸುವ ಮಧುಕ ನಾಥನ
 ತುಷ್ಟಿ ವಡುವಂತರ್ಚಿಸಿದಳಿ
 ಸೃಷ್ಟಿಯೊಳು ಸಾಂಗದಲಿ ಮಾಯಾ ದೇವಿ ಮನವೊಲಿದು

॥ ೬೨ ॥

ಗತಿ ೨
ಅಲ್ಲಮನಲ್ಲಿ ಮಾಯೆಗೆ ಮೋಹ

ಕಾಮಿತಾರ್ಥವನೀಯ ಬೇಹುದು
ಕಾಮಿನಿಗೆ ತಾನವಳು ಕಾಮು
ಪ್ರೇಮ ಭಕ್ತಿಯ ಮಾಡಿದದು ಕಾರಣದಲೆಂದೆನುತ |
ಆ ಮಹಾ ಮಹಿಮ ಸ್ವರೂಪ ಸ
ನಾಮವನು ಮಹಿಮಾಡಿ ಅಭಿನವ
ಕಾಮ ರೂಪಿನ ಪರಿಯನಲ್ಲಮ ಲಿಂಗ ಧರಿಸಿದನು || ೬೩ ||

ಕಂಗಳಲಿ ನೆಲೆ ನೋಡಿದಡೆ ಹೆಣ
ಹಿಂಗ ಬಾರದ ಚೆಲುವ ಮುಖದ ಸು
ರಂಗು ಸೂಸುವ ದಂತ ಪಂಕ್ತಿಯ ತೊಳಪ ಕಣ್ಣುಗಳ |
ಅಂಗವಟ್ಟದ ಸರಳಿಕೆಯ ಹ
ಸ್ತಂಗಳಂಘ್ರಿಯ ಕೋಮಳದ ಸ
ವಾಂಗ ಭಂಗಿಯ ಸೌಮ್ಯತೆಯ ಧರಿಸಿದನು ಪ್ರಭು ರಾಯ || ೬೪ ||

ತುಲುಬು ಚಿಮ್ಮುರಿ ಚೆಂದಿ ಕಾಸೆಯ
ಸೆಣಗು ನಸು ಹೊದೆದೊಲ್ಲಿ ಮಿಂಚುವ
ಮಿಲುಪ ಸುಲಿ ಪಲ್ಲಸಿಯ ಸೆಳ್ಳುಗುರುಲಿನ ಹೊಂದೊಡರು |
ಉಲುವ ಗಂಧದ ಲೇಪ ಬೆನ್ನೊಳು
ಮೆಲಿನ ಮದ್ದಳೆ ಸಹಿತ ಬಂದೀ
ತೆಲನನಲ್ಲಮ ನಟಿಸಿ ನಿಂದನು ವಿಕೃತ ವೇಷದಲಿ || ೬೫ ||

ನಿಂದು ನಾನಾ ಪರಿಯ ವಹಣಿಗ
 ಳಿಂದ ತಾಳ ಸನ್ನೇಳ ಪದ್ಧತಿ
 ಯಿಂದಲುಗ್ಗಡಣೆಯ ಘಡಾವಣೆಯಿಂದಲಲ್ಲಮನು ।
 ಅಂದು ಮಧುಕೇಶ್ವರನ ಬಾಗಿಲ
 ಮುಂದೆ ಬಾರಿಸುತಿದನೈ ಹಲ
 ವಂದದಲಿ ಮದ್ದಳೆಯ ಕೇಳುವರೆಲ್ಲ ಬೆಟಗಾಗೆ

॥ ೬೬ ॥

ಕಾರ ಮುಗಿಲಿನ ಗರ್ಜನೆಯ ಕಿವಿ
 ಯಾರೆ ಕೇಳಿದ ಸೋಗೆಯಂತಿರೆ
 ಹಾರವಿಸುತಲಿ ಅಲ್ಲಮನ ಮದ್ದಳೆಯ ಧ್ವನಿ ಗೇಳ್ವು ।
 ನಾರಿ ಮಾಯಾ ದೇವಿ ನಲಿವುತಿ
 ದಾರು ಹೊಟ ಕಡೆಯಲ್ಲಿ ತೂರ್ದೋ
 ದ್ಧಾರವನು ಮಾಡುವರೆನುತ ಕೇಳಿದಳು ಕೆಳದಿಯರ

॥ ೬೭ ॥

ಕೆಳದಿಯರು ತಾವಲುದು ಬಂದಾ
 ಗಳೆ ವಿಚಾರಿಸಿ ಹೇಳಿದಡೆ ಕೋ
 ಮಳೆ ಮನೋ ಮುದದಿಂದ ಕರಸಿಯೆ ಕಂಡಳಲ್ಲಮನ ।
 ನೊಳೆತುವಾ ಕ್ಷಣ ಕಾಮ ಬಾಣದ
 ಹಿಳುಕುಗಳು ಹಿರಿದಾಗಿ ಚಿತ್ತಜ
 ನಳವಿಯಲಿ ಬೆಂಬಿದ್ದು ಮೌನದೊಳಿದಳಾ ಮಾಯೆ

॥ ೬೮ ॥

ಆವ ದೇಶದ ಪುರುಷನೈ ನಿನ
 ಗಾವ ಹೆಸರೈ ನೀನು ನೆಲೆ ಗೊಂ
 ಡಾವ ತಾನಿನಲಿಪ್ಪೆಯೈ ಎಂದೆನುತ ವಿನಯದಲಿ ।
 ಭಾವೆಯರು ಬಳಿಕಾತನನು ಸಂ
 ಭಾವಿಸುತ ಕೇಳಿದಡೆ ಅಲ್ಲಮ
 ದೇವನೊಲಿದಾ ಸತಿಯರಿಗೆ ನಸು ನಗುತಲಿಂತೆಂದ

॥ ೬೯ ॥

ದೇಶವೆಮ್ಮದು ಹೇಳುವಡೆ ಪರ
ದೇಶ ಬಿರುದಿನ ಬಿಂಕಕಾಟರ
ವಾಸಿಗರನಲ್ಲಿ ನಿಸುವಲ್ಲಮನೆಂಬ ವೆಸರೆನಗೆ ।
ಲೇಸು ಮಾಡುವ ತಾವುಗಳಲಭಿ
ಲಾಸೆಯಿಲ್ಲದೆ ಹೊದ್ದುವೆವು ಸುಖ
ವಾಸಿಗಳು ನಾವೆಂದನಲ್ಲಮನೊಲಿದು ಸಖಿಯರಿಗೆ

॥ ೭೦ ॥

ಒಳ್ಳಿತಾಯಿತು ಕಾರ್ಯ ನೀನಿ
ನ್ನಲ್ಲಿಗಲ್ಲಿಗೆ ಹೋಹ ಬುದ್ಧಿಯ
ಸಲ್ಲವಿಡು ಸುಖದಿಂದಲೆನ್ನೊಡತಿಯ ಸಮಾಪದಲಿ ।
ಬಲ್ಲ ವಿದ್ಯಾ ವಸ್ತುಗಳೊಳೆ
ಮೈಲ್ಲರೋಪಾದಿಯಲಿ ಮನ ಬಂ
ದಲ್ಲಿ ನೀನಿಹುದೆಂದರಾ ಕಾಮಿನಿಯರಲ್ಲಮಗೆ

॥ ೭೧ ॥

ಶರಣೆನುತಲಾ ಮಾಯೆ ಮಧುಕೇ
ಶ್ವರನ ಬೀಳ್ಕೊಂಡಾಗಳಾತನ
ಕರೆದು ಕೊಂಡೆಯ್ದು ತಂದೆಯ ಸಮ್ಮುಖವ ಮಾಡಿ ।
ಅರಸನಾಕೆಯ ಮಾಡಿ ಮಿಗೆ ಬಳಿ
ಕಿರಿಸಿಕೊಂಡಳು ನಾಗವಾಸದ
ನೆರವಿಗೊಪ್ಪುವ ಬೋವಗಾಟಕೆತನದಲ್ಲಮನ

॥ ೭೨ ॥

ಹರುಷದಿಂದಲಿ ಕನ್ನೆ ಮಾಡದ
ಪಿರಿಯ ಚೌಮಾಳಿಗೆಯಲತಿ ವಿ
ಸ್ತರದಲೋಲಗ ಗೊಟ್ಟು ಕುಳ್ಳಿತು ಸಕಲ ವಿಭವದಲಿ ।
ಭರತ ವಿದ್ಯಾದ್ಯವಿಳ ಕಳೆಗಳ
ಪರಿಚರಿಯ ನೆವದಿಂದ ಮಾಯಾ
ತರುಣಿ ಮನದೊಳು ಸೊಗಸಿ ಮಾತಾಡಿಸುವಳಲ್ಲಮನ

॥ ೭೩ ॥

ಸುಧೆಯ ಸೋನೆಯ ಸುರಿವೃತಿಹ ಕಾ
 ಲದಲಿ ತೃಪ್ತಿಯನೆಯ್ದಲಿಲಾಯದೆ
 ಕ್ಷುಧೆಗೆ ಕೃಷಿಗಳ ಮಾಡಿ ಕೋಟಲೆ ಗೊಂಬ ಮರುಳಂತೆ ।
 ಮುದದಲ್ಲಮ ಕರುಣಿಸುವ ಕಾ
 ಲದಲಿ ನಿತ್ಯವನಲಾಯಲಿಲಾಯದೆ
 ಕುದಿದು ಕೋಟಲೆ ಗೊಳುತಲಿದಳು ಮಾಯೆ ಬೇಟದಲಿ

॥ ೭೪ ॥

ಮಡದಿ ಮದನನ ಬಲೆಯ ಬಾಯಲಿ
 ತೊಡರಿ ಬಿದ್ದು ದನಲಾದರಾಗಳೆ
 ಒಡತಿ ನಿನ್ನಯ ಬಗೆಯ ಬಯಕೆಯ ನಾಚದೆಮ್ಮೊಡನೆ ।
 ನುಡಿದೆಯಾದಡೆ ಬಳಿಕಲ್ಲಮ
 ಗೆಡೆ ಗುಡುವ ಒಂದೆಡೆಯ ಬೀಡಿನ
 ಗುಡಿಯನೆನುತಾ ಮಾಯೆಗಿಂತೆಂದರು ವಿದಗ್ಧಿಯರು

॥ ೭೫ ॥

ಎನಲು ಕನ್ಯಾಭಾವಭಂಗಿಯ
 ಮನದ ನಾಚಿಕೆಯೊಂದು ನೆಟ್ಟನೆ
 ಜನ ಪತಿಯ ಮಗಳೆಂಬ ಹೆಕ್ಕಳ ಹೆಮ್ಮೆ ತಾನೆರಡು ।
 ತನಗೆ ಸಮ ಸಂಪ್ರಾಪ್ತನಲ್ಲದ
 ಮನುಜಗಳುಪಿದನೆಂಬ ಮಲವೆಯ
 ಘನತಿ ಮೂಲವಕಳುಕಿ ನಾಚುತಲಿದಳಾ ಮಾಯೆ

॥ ೭೬ ॥

ಈ ಕುಮಾರಿಯ ತಿಳಿವೆವೆಂಬುದ
 ದೇಕೆ ಕಾಣಲಿ ಬಂದ ಕಾರ್ಯವ
 ನಾ ಕಳಾ ವಿದನನು ವಿಚಾರಿಸ ಬೇಕು ನಾವೆನುತ ।
 ಆಕೆಯರು ಮದಮಾನಿಯೆಂಬ ವಿ
 ವೇಕಿಯನು ಕಳುಹಿದಡೆ ಬಂದಳ
 ನೇಕ ಚದುರಿನ ಚಪಳತನದಲಿ ಅಲ್ಲಮನ ಬಳಿಗೆ

॥ ೭೭ ॥

ನಾರಿ ಬಂದುದನಱುಂದು ಮೊದಲೇ
ದಾರಿ ದೋಱುವೆ ನಾನೆನುತ ಬೀ
ಡಾರಕಾವಿನ್ನೆಯ್ದ ಬೇಹುದು ನಮ್ಮನಱಿಸಿದಡಿ ।
ನಾರಿ ನೀನೀ ಹದನ ಹೇಳು ಕು
ಮಾರಿಗೆನುತವೆ ನಿಜ ವಿನೋದ ವಿ
ಚಾರದಿಂದಲಿ ನುಡಿದನಾ ಮದಮಾನಿಗಲ್ಲಮನು

|| ೭೮ ||

ನಿನಗೆ ಸಾಕಿನ್ನೇಕೆ ಬೀಡಿನ
ಮನೆ ವೃಥಾ ಬೇಟಿಱೊಂದು ಸಂಕ
ಲ್ಪನೆಯ ಬಿಡು ನಮ್ಮೊಡತಿಯಾದಡಿ ಮುಟ್ಟಿ ಮೋಹದಲಿ ।
ನಿನಗೆ ಕೃಪೆಯಾಗಿದಳೆಮ್ಮರ
ಮನೆಯೊಳಿರು ಸುಖಿಯಾಗಿ ನೀನೆಂ
ದೆನುತ ನಯದಲಿ ನುಡಿದಳಾ ಮದಮಾನಿಯಲ್ಲಮಗೆ

|| ೭೯ ||

ನಾವು ಪರದೇಶಿಗಳು ಬಡವರು
ನೀವು ದೊರೆಗಳು ಮೇಲೆ ನಿಮ್ಮಯ .
ದೇವಿ ರಾಜ ಕುಮಾರಿ ನಾವೇ ಪುರುಷ ವೇಷಿಗಳು ।
ನೀವು ಸತಿಯರು ನಿಮ್ಮೊಳಿಹುದೆಮ
ಗಾವ ಮರಿಯಾದೆಗಳು ದೂರದ
ಸೇವೆ ತಾನೆಮಗುಚಿತವೆಂದನು ನುಗುತಲ್ಲಮನು

|| ೮೦ ||

ನಗೆಯ ಮಾತಲ್ಲಣ್ಣ ಮಾಯೆಯ
ಬಗೆಗೆ ನಿನ್ನನು ಸೇವಕಾ ವೃ
ತ್ತಿಗಳೊಳೆಣಿಸುವ ಪರಿಯ ಕಾಣೆನು ನಿನ್ನ ತನ್ನಿಂದ ।
ಮಿಗಿಲು ಮಾಡುವ ಪರಿಯಲಿರ್ದಳು
ಹಗಲಿರುಳು ಹಂಬಲಿಸಿ ಕೇಳೈ
ಬೆಗಡು ಗೊಳ್ಳದಿರೆನುತ ಬೋಳ್ಳಿಸಿದಳು ಮದಮಾನಿ

|| ೮೧ ||

ಸೇವಕರ ಮೇಲಿಹಕವಿದೃಡೆ
 ಭಾವೆ ತಪ್ಪೇನೊಡತಿಯಾದವ
 ರೋವಿ ಸಲಹುತ ಮೋಹ ಮಾಡುವರವರಿಗದು ಸಹಜ |
 ನಾವು ನಮ್ಮಯ ಸೇವಕಾಂಗದ
 ಭಾವದಿಂದಿರಬೇಕೆನುತ ನಾ
 ನಾ ವಿಧದ ಧಾಳಕತನಂಗಳ ನುಡಿದನಲ್ಲಮನು

|| ೮೨ ||

ಸಾಕು ಜಾಣಿನ ಮಾತ ಮುಱಿಯಿ
 ನ್ನೇಕೆ ನಿನ್ನೊಳು ಮಾಯೆ ಕಾಮೋ
 ದ್ರೇಕದಲಿ ನೆಹಿ ನಿನಗೆ ಸೋತಳು ಹಲವು ಮಾತೇನು |
 ಲೋಕದೊಳು ನರ ದನುಜ ದಿವಿಜರ
 ನೇಕರನು ಬಗೆಗೊಂಡು ಲೆಕ್ಕಿಸ
 ದಾಕೆ ತಾನೇ ಸೋತಳೈ ನಿನಗೆಂದಳಲ್ಲಮಗೆ

|| ೮೩ ||

ನೀವೆ ಬಲ್ಲರಿ ನಿಮ್ಮ ಮಾಯಾ
 ದೇವಿಯಂತಸ್ಥವನು ಹೊಸಬರು
 ನಾವು ಬಲ್ಲೆವೆ ಅಂತು ಕಾರಣ ಮನಸು ಬಂದಂತೆ |
 ನೀವೆ ಮಾಡುವುದೆಮ್ಮ ಕೇಳುವ
 ದಾವುದುಂಟೆಂದೆನುತಲ್ಲಮ
 ದೇವನಾ ಮದಮಾನಿಗಿಂದನು ಬಳಿಕ ನಸು ನಗುತ

|| ೮೪ ||

ಆನ ಶಕುನವ ತಿದ್ದಿಕೊಂಡೆಲೆ
 ಭಾವ ಬಂದೆಯೊ ಅಲ್ಲದಿದೃಡ
 ದಾವ ಮೋಹನ ವಶ್ಯ ವಿದ್ಯವ ಕಲಿತೆಯೋ ದಿಟಕೆ |
 ದೇವಿಯನು ನೀ ಮರುಳು ಮಾಡಿದೆ
 ಜಾವಳಿಗನಲ್ಲಿನುತ ಬಂದಳು
 ಭಾವೆ ಬಳಿಕಲ್ಲಮನ ಬಳಿಯಿಂದೊಡತಿಯಿದ್ದೆಡೆಗೆ

|| ೮೫ ||

ಅಂದಿನಿರುಳಿನಲಾರುವಾಕಿಯದ
ಚಂದದಿಂದಲಿ ಬಳಿಕ ಸೆಜ್ಜೆಯ
ಮಂದಿರಕೆ ಸಡಗರಿಸಿ ಮಾಯೆಯನಲ್ಲಮನನೊಲಿದು ।
ತಂದು ಬಿಜಯಂಗೆಯ್ಸಿದರು ಬಳಿ
ಕೆಂದು ಮುಖಿಯರು ತಮವ ತರಣಿಯ
ನೊಂದು ಗೂಡುವೆನೆಂಬ ಭಾವ ಭ್ರಮಿತ ಬುದ್ಧಿಯಲಿ

|| ೮೬ ||

ಮಳೆಗೆ ನೆನೆವುದೆ ಗಾಳಿಬೀಸಿದ
ಡೊಲೆವುದೇ ಬಲು ಗಿಚ್ಚಿನುರಿಯಿಂ
ದಳಿವುದೇ ನಭನಾ ಪರಿಯ ಬಯಲಿಗನು ತಾನಾಗಿ ।
ಕಳವಳದ ವಿಷಯಗಳ ವೆಸನಗ
ಳೊಳಗೆ ಸಿಕ್ಕುವನಲ್ಲವಾತನ
ಹೊಲಬು ತಾ ಬೇಟಕೊಂದು ಪರಿ ಏನೆಂಬೆನಲ್ಲಮನ

|| ೮೭ ||

ಅಂದು ಬಳಿಕಾ ಹದನನಾಗಳೆ
ತಂದು ನೆರಹಲು ಕೇಳಿ ಭರವಸ
ದಿಂದ ಮೋಹಿನಿ ದೇವಿ ತನ್ನಯ ಮಗಳ ಮಂದಿರಕೆ ।
ಬಂದು ತಾನೇಕಾಂತದಲಿ ನಿಜ
ನಂದನೆಯನಾಪ್ತೆಯರ ಕರೆದಿಂ
ತೆಂದು ನುಡಿದಳು ತಾನು ಕೇಳಿದ ಗುಪ್ತ ವಾರ್ತೆಯನು

|| ೮೮ ||

ಮಗಳೆ ನೀ ನಿನಗಲ್ಲದಿದೋರ್
ಜಿಗಳ ನೆನೆವರೆ ರಾಜ ಕುಲದಲಿ
ನೆಗೆಗೆಡೆಯ ಮಾಡುವರೆ ನಿನ್ನಯ ತಂದೆ ಕೇಳಿದಡಿ ।
ಸೊಗಸುವನೆ ಮಿಗೆ ಮುನಿವನಾ ಮಾ
ತುಗಳಿಗಾಪ್ತದವಹರೆ ಅಕಟಾ
ನೆಗಳಲಹುದೇ ಪುರುಷ ಸಂಗವನೆಂದಳಾ ಜನನಿ

|| ೮೯ ||

ತರಳೆ ನೀನಕಟೀನ ಮಾಡುವೆ
 ದುರುಳರಿವದಿರು ನಿನ್ನ ತೊತ್ತಿರು
 ಮರುಳು ಮಾಡಿದಡೊಲಿದೆಯೈಸಲೆ ಎನುತ ನಿಜ ಸುತೆಯ ।
 ಕರುಣದಲಿ ಮೋಹದಲುಪೇಕ್ಷೆಯ
 ಭರದಲಾಕೆಯನೇನುವೆನ್ನದೆ
 ಮುರಿದು ಮೋಹಿನಿ ದೇವಿ ನೆಲೆ ನೋಡಿದಳು ಕೆಳದಿಯರ || ೯೦ ||

ಅರಸಿ ನುಡಿದಡೆ ನಾವು ಪ್ರತ್ಯು
 ತ್ತರನ ಬಿನ್ನಹ ಮಾಡಬಾರದು
 ತರುಣಿ ತಾನಲ್ಲಮನ ಕಾಣುತ ಕಾಮ ತಾಪದಲಿ ।
 ಮರುಳು ಗೊಂಡಾತಂಗೆ ಮೋಹಿಸಿ
 ಹರಣ ಮಾತ್ರವನುಳುಹಿಕೊಂಡಳು
 ಹಿರಿದು ಮಾತಿನ್ನೇತಕೆಂದರು ಕೂಡೆ ಕೆಳದಿಯರು || ೯೧ ||

ಅಕಟ ಮಗಳಿಗಿದಾವ ದೆಸೆಯಣ
 ವಿಕಳ ಬಂದುದೊ ಬಲುದೆ ಬಹು ಸೇ
 ವಕರರಲು ಸಲೆ ಸಂತವಿಟ್ಟಿರದೆತ್ತಣ್ಣಮನು ।
 ಸಕಳೆ ಬುದ್ಧಿಯ ಬಲ್ಲೆ ನೀನೇ
 ತಕೆ ವಿಚಾರಿಸದಾದೆ ಎನುತಾ
 ಸಕಳೆಯನು ಮರುಳಾಡುತಿರ್ದಳು ಮೋಹಿನೀ ದೇವಿ || ೯೨ ||

ಮನುಜ ದೇಹವಪೂರ್ವವದಲೊಳು
 ಜನ ಪತಿಯ ಸುತೆಯಹುದಪೂರ್ವತೆ
 ಇನಿತಲೊಳು ಪಟುವಾಗಿ ಸಕಲ ಸುಖಂಗಳನು ತಿಳಿದು ।
 ಅನುಭವಿಸುವುದಪೂರ್ವವದಲೊಂ
 ಮನಸು ಬಂದಂತಿರಲಿ ಮಾಯಾಂ
 ಗನೆಗದೇತಕೆ ಕಾಹು ಕಟ್ಟಳೆ ಎಂದಳಾ ಸಕಳೆ || ೯೩ ||

ಅಹುದು(ತನುವುಳ್ಳಲ್ಲಿ ಸುಖದಿಂ
ದಿಹುದು)ಬಳಿಕಲಿ)ಬಯಸಿ ಬಾತಡೆ
ಬಹವೆ ಅದು ಕಾರಣದಲಾತ್ಮಜೆ ಮನಸು ಬಂದಂತೆ ।
ಬಹಳ ಭೋಗವ ಕೊಳಲಿ ಎನುತಾ
ಗ್ರಹವನೀಡಾಡಿದಳು ನೀವೇ
ನಹಿತರೇ ಎನುತವರನುಪಚರಿಸಿದಳು ನೃಪ ರಾಣಿ

|| ೯೪ ||

ಅರಸನಱಿಯದ ತಿಳಿದಲಿದನಾ
ಚರಿಸುವುದು ನೀವೆನುತ ಭಾವಿಸೆ
ಮರುಳರೇ ನಿಮ್ಮಿಂದ ಬಲ್ಲವರಾರು ಧಾತ್ರಿಯಲಿ ।
ಇರುತಲಿರಿ ನಿಮ್ಮಿಚ್ಛೆ ಬಂದಾ
ಪರಿಯಲೆನುತಾ ರಾಣಿ ತಾ ತ
ನ್ನರಮನೆಗೆ ಹೋದಳು ಕುಮಾರಿಯನೊಲಿದು ಮನ್ನಿಸುತ

|| ೯೫ ||

ನೀಱಿ ಕೇಳೊ ನಾವು ಮಾಡಿದ
ದೂಱಿ ನಮ್ಮಯ ರಾಣಿ ಕೇಳಿದ
ಕಾರಣದಲಿದು ಜಾಱಿತ್ಲದೆ ರಾಯ ಕೇಳಿದಡೆ ।
ಗಾಱಿಹೆವು ನಾವಿನ್ನು ನೀತಿಯ
ವಿಾಱಿದಿರ ಬೇಕಂತು ಕಾರಣ
ಬೇಱಿ ಬೀಡಿನಲಿರಲಿ ಅಲ್ಲಮನೆಂದಳಾ ಸಕಳೆ

|| ೯೬ ||

ಕೆಳದಿಯರು ತಮ ತಮಗೆ ಬುದ್ಧಿಯ
ಕಲಿಸುತಿರಲಾ ಮಾಯೆ ಚಿಂತಾ
ಕುಳತೆಯಿಂದಲಿ ಬೆಱಗು ಹೊಡೆದಿರಲಾಗಳೆಯ್ದುದು ।
ಲಲನೆಗೇತಕೆ ದುಗುಡವಾರು
ಮೃಳಿಕೆಯನು ಮಾಡಿದರು ಹೇಳೆನು
ತೊಲಿದು ಕೇಳಿದನಂದು ಸಕಳೆಯನಲ್ಲಮನು ಬಳಿಕ

|| ೯೭ ||

ಅಣ್ಣ ಕೇಳುದಕದಲಿ ಮುಳುಗಿದ
 ಸುಣ್ಣ ಕಲ್ಲಂತಾಗಿ ಕುದಿವುತ
 ಬಣ್ಣ ವಳಿದಳು ಮಾಯೆ ಕಾಣುತ ನಿನ್ನ ಬೇಟದಲಿ ।
 ಕಣ್ಣ ಕಾಣದೆ ಕಾಮನೇಷುನ
 ಹುಣ್ಣಿನಲಿ ಹೊರಳಿದಡೆ ಆಸ್ಥಿತಿ
 ಹಣ್ಣಿ ಹಬ್ಬಿತು ಪುರದೊಳಿಂದಳು ಸಕಳೆಯಲ್ಲಮಗೆ

॥ ೯೮ ॥

ಒಡತಿ ಮುಂತಾದರಮನೆಯಲಿಹ
 ಮಡದಿಯರು ತಾವಣಿದೊಬ್ಬನೆ
 ಪೊಡವಿ ಪಾಲಕನಜಾಯನಲ್ಲದೆ ನಮ್ಮ ಪುಣ್ಯದಲಿ ।
 ತೊಡಗಿತ್ತೀ ಪರಿ ರಟ್ಟು ಸಾಕಿ
 ನ್ನಡೆಯ ಮಾಡೈ ನಿನಗೆ ಬೀಡಿನ
 ಗುಡಿಯ ಹೊಜಗೊಂದೆಡೆಯಲಿಂದಳು ಸಕಳೆಯಲ್ಲಮಗೆ

॥ ೯೯ ॥

ಮಾಯೆಯಗಲಿದ ಬಳಿಕ ಭಾವಿಸೆ
 ಕಾಯವುಂಟೇ ಪ್ರಾಣವಾಗಿಹ
 ವಾಯು ನಡೆವುದೆ ಕಾಲು ಕೈ ಕಣ್ಣುಗಳು ಮಿಡುಕುವುವೆ ।
 ಬಾಯ ನುಡಿ ವೆನಹಾರ ಬೆಸನಗ
 ಳಾಯತವು ಬಳಿಕುಂಟೆ ಮರುಳೇ
 ಸಾಯದಂತಿರೆ ಸತ್ತಿ ನಾನಕಟಿಂದನಲ್ಲಮನು

॥ ೧೦೦ ॥

ಎಂದ ಮಾತಿನ ಮಹಿಯ ಬೆಡಗಿನ
 ಸಂದಿಯಲಿ ಶಿವ ಕಾಮ ತತ್ತ್ವ
 ದ್ವಂದ್ವಮಿಪ್ಪುದನಜಾಯಲಜಾಯದೆ ಈಗಳೇನಾಯ್ತು ।
 ಮುಂದೆ ಮಾಯೆಯ ನಿನ್ನ ರಿಣ ಸಂ
 ಬಂಧವುಳ್ಳಡೆ ತಾನೆ ಕೂಡಿ
 ತ್ತೆಂದು ಮೆಲ್ಲನೆ ಜಾಣು ನುಡಿದಳು ಸಕಳೆಯಲ್ಲಮಗೆ

॥ ೧೦೧ ॥

ಆಗಲೆನುತಲಿ ಬಳಿಕ ಪಾತ್ರದ
ಭೋಗದವರೊಳು ಮಧುಕ ನಾಥಗೆ
ಹೋಗಿ ಮಾಯಾಂಗನೆಯ ಲಾಸ್ಯದ ಕೇಳಿಯೊಳಿಗವ ।
ಜೋಗವಿಸುತಿರುತ್ತಿದ್ ಭಕ್ತಿಯ
ಭಾಗದಲಿ ತಾನೊಲಿದ ಕಾರಣ
ವಾ ಗರುವನೆಮ್ಮಲ್ಲಮ ಪ್ರಭು ಲಿಂಗ ಲೀಲೆಯೊಳು

॥ ೧೦೨ ॥

ಗತಿ ಳ

ಅಲ್ಲಮನ ವೃತ್ತಾಂತ

ಧರಣಿ ತಳದೊಳು ನಿಚ್ಚು ಮಧುಕೇ
ಶ್ವರನನಭಿವಂದಿಸುತ ಕಾಮಾ
ತುರದಲ್ಲಮಗೋತು ಮಾಯಾ ದೇವಿಯಿರುತಿರಲು |
ಹಿರಿದು ದಿನಗಳು ಹೋದವೆನುತಲಿ
ಗಿರಿಜೆ ಮಾಯೆಯ ಹದನನೀಕ್ಷಿಸಿ
ಕರೆದು ತರಲಿಕೆ ಕಳುಹಿದಳು ಬೆಸನಿತ್ತು ವಿಮಳೆಯನು || ೧೦೩ ||

ಬಂದು ಭರವಸದಿಂದ ಕನ್ಯೆಯ
ಮಂದಿರವನೊಳ ಹೊಕ್ಕು ಭೋಂಕನೆ
ಮುಂದೆ ನಿಂದಿರೆ ಕಾಣುತವೆ ಸತ್ಕರಿಸಿ ಕುಳ್ಳಿರಿಸಿ |
ಇಂದು ಮುಖ ನೀನೆತ್ತಣಿಂದೆ
ಯ್ತಂದೆ ಏತಕೆ ನಿನ್ನ ಹೆಸರೇ
ನೆಂದು ಮಾಯಾ ದೇವಿ ಕೇಳಿದಳೊಲಿದು ವಿಮಳೆಯನು || ೧೦೪ ||

ಕೆಳದಿ ನಿನ್ನನು ನೋಡಲಂಬಿಕೆ
ಕಳುಹಿದಡೆ ರಜತಾದ್ರಿಯಿಂದಾ
ನಿಳಿದು ಬಂದೆನು ವಿಮಳೆಯೆಂಬವಳಾನು ನೀನೀಗ |
ಇಳಿಯಲುದಯಿಸಿ ಮುಱವೆಯಾದಡೆ
ತಿಳುಹುವೆನು ನಾ ನಿನಗದೆಲ್ಲವ
ನೊಲಿದು ಕಾರಣ ಕಥನವನು ಕೇಳಿಂದಳಾ ವಿಮಳೆ || ೧೦೫ ||

ಹರನ ನಿಷ್ಕಲ ರೂಪನಲ್ಲಮ
ನಿರವಿನಿಂದಲಿ ತಾನು ತಿಳಿವಾ
ತುರಕೆ ತನ್ನ ಗುಣಸ್ವರೂಪದ ಮಾಯೆ ನಿನ್ನುವನು ।
ಧರೆಗೆ ಕಳುಹಲು ನೀನು ತಡೆದಿರು
ತಿರಲು ನಿನ್ನನು ತಿಳುಹಿ ತರಲಿಕೆ
ಗಿರಿಜೆ ಬಳಿಕೆಂತೆನ್ನ ಕಳುಹಿದಳೆಂದಳಾ ವಿಮಳೆ

|| ೧೦೬ ||

ಬಳಿಕ ಮಾಯಾಂಗನೆಯ ಮನಸಿಗೆ
ತಿಳುವು ತಿಣ್ಣನೆ ತಿಟ್ಟವಿಟ್ಟಿತು
ಹೊಳಹು ಹೊಮ್ಮಿತು ತನ್ನ ಪೂರ್ವದ ಕಥನ ಕಾರಣದ ।
ಬೆಳವಿಗೆಗೆ ಬೆದೆಯಾಯ್ತು ನೆನಹಿನ
ನೆಳಲು ಮಿಂಚಿದುದೊಳಗೊಳಗೆ ನಿ
ಮಳರ ಸಂಗವು ಕಳೆಯದಿಹುದೇ ಮನದ ಮೈಲಿಗೆಯ

|| ೧೦೭ ||

ಹರಿ ಹರಬ್ರಹ್ಮಾದಿ ದೇವಾ
ಸುರರು ಜನನಕೆ ಬರಲು ಜಾತಿ
ಸ್ಮರಣೆಯಿಲ್ಲೆನಲಾವು ಸತಿಯರು ನಮ್ಮ ಪಾಡೇನು ।
ಪಿರಿದು ಪೂರ್ವ ಸ್ಥಿತಿಯ ಭಾವಿಸ
ಲರಿದು ನೀನದಱಿಂದಲಲ್ಲಮ
ನಿರವನೆಲ್ಲವ ವಿವರಿಸೆಂದಳು ವಿಮಳೆಗಾ ಮಾಯೆ

|| ೧೦೮ ||

ಆದಡಾಲಿಸು ಒಂದು ಬುದ್ಧಿಯ
ಲಾದರಿಸಿ ಕೇಳಭವ ತನ್ನ ವಿ
ನೋದದಿಂದಾ ಗಿರಿಜೆಗಱುಹಿದ ಕಥನ ಕಾರಣವ ।
ಆದಿಯಲಿ ಸಾಕ್ಷಾತವಾಗಿಯೆ
ಮೇದಿನಿಯಲಿರುತಿರ್ದರಮಲ ಗು
ಣಾಧಿಕರು ಸುಜ್ಞಾನಿ ನಿರಹಂಕಾರರೆಂಬವರು

|| ೧೦೯ ||

ಒಳ್ಳಿತಾಗಿಯೆ ಚೆಲುವ ಬನವಸಿ
 ಬಳ್ಳಿಗಾವೆಯ ಭಕ್ತಿ ಭಾವುಕ
 ರೆಲ್ಲರೊಳಗಭಿವಂದ್ಯನಾಗಿ ಸಮಸ್ತ ಭಾಗ್ಯದಲಿ ।
 ಬಲ್ಲಿದನು ತಾನೆನಿಸಿ ತನಗೊಂ
 ದಿಲ್ಲವೆನುತಲಿ ಪುತ್ರ ಕಾಮ್ಯದ
 ಭುಲ್ಲವಣೆಯಲಿ ಬಳಿಕ ನಿರಹಂಕಾರನಿಂತೆಂದ

॥ ೧೧೦ ॥

ದಾನವಿಲ್ಲದ ಧನವು ಈಶ
 ಧ್ಯಾನವಿಲ್ಲದ ತಪವು ಜೀವ
 ಸ್ಥಾನದನುಸಂಧಾನವಿಲ್ಲದ ಯೋಗದಭ್ಯಾಸ ।
 ಜ್ಞಾನವಿಲ್ಲದ ಸಿದ್ಧಿ ವರ ಸಂ
 ತಾನವಿಲ್ಲದ ಬಾಳ್ವೆಯಲಿ ಫಲ
 ವೇನು ದೊರಕುವುದೆನುತ ನಿರಹಂಕಾರ ಚಿಂತಿಸಿದ

॥ ೧೧೧ ॥

ಸತಿ ಸಹಿತ ಸಂಕಲ್ಪ ಸಾಧನ
 ಗತಿಯ ಮೇಳಾಪದಲಿ ನೆಹಿ ನಿ
 ಶ್ಚಿತವ ಮಾಡಿ ಮನಸ್ಸನ್ನೇಕೋಭಾವ ನಿಷ್ಠೆಯಲಿ ।
 ಪ್ರತಿಯಿಡುವ ಪಂಚೇಂದ್ರಿಯಂಗಳ
 ನತಿಗಳೆವ ನಂದನನ ಬಯಕೆಯ
 ಮತಿಗಳಲಿ ಸುಜ್ಞಾನಿ ನಿರಹಂಕಾರರೊಪ್ಪಿದರು

॥ ೧೧೨ ॥

ಆ ಸಮಾಧಿಯ ಭಾವದಲಿ ನವ
 ಮಾಸ ಪೂರಿತವಾಗಿ ನೆನಹಿನ
 ನೇಸಪುನ ಬಲು ಬಿಸಿಲು ಬೆಳಗಿದುದಂತರಂಗದಲಿ ।
 ಲೇಸೆನಿಸಿ ಕಾಣಿಸಿದುದೊಯ್ಯನೆ
 ಭಾಸುರ ಶ್ರೀ ಮೂರ್ತಿಯೊಂದು ವಿ
 ಳಾಸ ನಿರಹಂಕಾರ ಸುಜ್ಞಾನಿಗಳ ಮನದೊಳಗೆ

॥ ೧೧೩ ॥

ಕಂಡರೇಕೋಭಾವದಲಿ ನಿ
 ಸ್ವಂಡ ಮಹಿಮನನಖಿಳ ಭವ ಭಯ
 ಖಂಡನನನಾದ್ಯಂತ ರಹಿತನನಪ್ರಮೇಯನನು |
 ಚಂಡಕರ ಕೋಟಿ ಪ್ರಕಾಶೋ
 ದ್ವಂಡ ಮಯನ ಸುಹೃನ್ಮನೋಂಬುಜ
 ಮಂಡಿತನನಾ ದಂಪತಿಗಳೊಲಿದಂತರಂಗದಲಿ

|| ೧೧೪ ||

ಕರಣಗಳು ಕಾಲಿಡಲು ನೇತ್ರದ
 ಬಿರಿ ಮುಗುಳು ಬಿಚ್ಚಿದವು ನಾಡಿಯ
 ಹೊರಳಿ ಹುರಿ ಗೊಳಿಸಿದವು ಚೇಷ್ಟಿಸಿ ಬಾಹಿರಂಗದಲಿ |
 ಅರಳಿದುದು ಮನದಱಿಕೆ ಭೋಂಕನೆ
 ಹೊರೆಯಲಿಹ ಬಾಲಕನ ಕಂಡರು
 ಪರಮ ನಿರಹಂಕಾರ ಸುಜ್ಞಾನಿಗಳು ಹರುಷದಲಿ

|| ೧೧೫ ||

ಬಿಸಿಲ ಬೇಱುಟ್ಟೆಳೆಗಳಿದು ಶೋ
 ಭಿಸುವ ಸೂರ್ಯನೊ ಹಿಮವನತಿಗಳೆ
 ದೆಸೆವ ಚಂದ್ರನೊ ನೆಟ್ಟನಾಶ್ರಿತ ಭಕ್ತು ಗುಣವಳಿದು |
 ಮಿಸುಪ ವಹ್ನಿಯೊ ಪೇಳೆನಲು ರಂ
 ಜಿಸುವ ತೇಜೋ ಮಯದ ಬಾಲಕ
 ನೆಸೆದನಾ ಸುಜ್ಞಾನಿ ನಿರಹಂಕಾರದಿರಿನಲಿ

|| ೧೧೬ ||

ಹೊಗಳಿ ಹೋರುವ ವೇದ ಶಾಸ್ತ್ರದ
 ಬಗೆಗೆ ಬಾರದ ಹರಿವಿರಿಂಚ್ಯಾ
 ದಿಗಳು ಸಾಧಿಸಿ ಕಾಣಲಱಿಯದ ಪರಮ ಮುನಿ ನಿಕರ |
 ಮೊಗಸಿ ಮಾಡುವ ತಪಕೆ ನಿಲುಕದ
 ಸಗುಣ ನಿರ್ಗುಣ ಮೂರ್ತಿಯಲ್ಲದ
 ವಿಗಡ ಶಿಶುವನು ಕಂಡರಾ ದಂಪತಿಗಳರ್ತಿಯಲಿ

|| ೧೧೭ ||

ಹಾರವಿಸಿ ನಲಿದೆತ್ತಿ ಕಿಂಚಿತು
 ಭಾರವಿಲ್ಲದೆ ಕೈಗೆ ಸೋಂಕದೆ
 ಸಾರ ತೇಜಃಪುಂಜ ತನು ಶಿಶು ತನ್ನ ಕೈಯೊಳಗೆ |
 ಪೂರವಿಸಿಕೊಂಡಿರಲು ಬಳಿಕಾ
 ನಾರಿ ವಿಸ್ಮಯವಾಗಿ ನಿರಹಂ
 ಕಾರನನು ಕೇಳಿದಳಿದೇನೆನುತಾತ್ಮಜನ ಪರಿಯ

|| ೧೧೮ ||

ಈತನಾರೆಂಬಡೆ ಸದಾ ಸಾ
 ಕ್ಷಾತನವನಿ ಜಲಾನಲಾನಿಲ
 ಭೂತ ತತ್ತ್ವ ವಿದೂರ ಪರಮಾನಂದ ರಸ ಭರಿತ |
 ಜಾತನಲ್ಲ ವಿಚಾರಿಸುವಡೆ ಅ
 ಜಾತನಲ್ಲೆಂದೆನುತಲುಪಮಾ
 ತೀತನೀ ಶಿಶುವೆಂದ ನಿರಹಂಕಾರ ನಿಜ ಸತಿಗೆ

|| ೧೧೯ ||

ಬಲ್ಲಡೀ ಶಿಶುವೇತಱಿಗಳಿಗಿಹ
 ನಲ್ಲ ಹೊಳಗಿಹನಲ್ಲ ಭಾವಿಸ
 ಲಿಲ್ಲದಿರುತಿಹನಲ್ಲವೆನುತಾ ತಂದೆ ತಾಯಿಗಳು |
 ಎಲ್ಲ ಜಾಡ್ಯದ ಜಂಜಡಂಗಳ
 ನಲ್ಲವೆನಿಸುವ ಬಾಲಕಗೆ ಬಳಿ
 ಕಲ್ಲಮ ಪ್ರಭುವೆಂದು ಹೆಸರನು ಕೊಟ್ಟರರ್ತಿಯಲಿ

|| ೧೨೦ ||

ಗಳಿಗೆ ಸಂಖ್ಯೆಗೆ ನುಡಿಯ ಕಲಿತನು
 ಗಳಿಗೆ ಸಂಖ್ಯೆಗೆ ನಡೆಯ ಕಲಿತನು
 ಗಳಿಗೆ ಸಂಖ್ಯೆಗೆ ಬೆಳೆದನವರ ಮನೋರಥದ ಕೂಡೆ |
 ಗಳಿಗೆ ಸಂಖ್ಯೆಗೆ ಬಾಲ ಲೀಲೆಯ
 ನಳವಡಿಸಿ ಕೊಂಡಾಡುತಿಹ ಮ
 ಕ್ಕಳಲಿ ಮೆಳಿವುತಲಿದನಲ್ಲಮ ತನ್ನ ಲೀಲೆಯಲಿ

|| ೧೨೧ ||

ಆತನೋದದೆ ವೇದ ಶಾಸ್ತ್ರ ಸ
ಮೇತವಾತನ ನಾಲಗೆಯ ತುದಿ
ಗಾತು ಬೆಸನನು ಬೇಡುತಿಹವಾತನ ಪದಾಬ್ಜದಲಿ |
ಓತು ಸತ್ಕೀರ್ತಿಕರಗಳು ಕ
ಯ್ಯಾತು ನೇಮವ ಹಾರುತಿರ್ಪವು
ಭೂತಳದೊಳ್ಲಮನ ಬೆಳವಿಗೆ ಬೆಳಸಿತಚ್ಚರಿಯು

|| ೧೨೦ ||

ರೂಢಿಗಚ್ಚರಿಯಾದ ಬಾಲ
ಕ್ರೀಡೆಗಕ್ಕಜ ಗೊಂಡು ಕಂಡನ
ರಾಡಿಕೊಳುತಿರೆ ಕಣ್ಣುಗಿಸುರಹುದೆಂದು ಮೋಹದಲಿ |
ನೋಡಿ ತೂಪಿಱುದಕ್ಕುಲಿ ಕೊಂ
ಡಾಡಿ ಕರ ಸಂತೋಷದಲಿ ಕೈ
ಗೂಡಿ ಬಣ್ಣಿಸಿ ಜನನಿ ಜನಕರು ಕರೆದರಲ್ಲಮನ

|| ೧೨೧ ||

ವಿಮಲ ಮುನಿಗಳ ವರ ಸಮಾಧಿಗೆ
ಸಮಯವಿಲ್ಲದ ದೇವ ಬಾರೈ
ದ್ಯುಮಣಿ ಶಿಖಿ ಶಶಿ ಕೋಟಿ ತೇಜೋಮೂರ್ತಿ ಮಯ ಬಾರೈ |
ಕಮಲ ಸಂಭವ ವಿಷ್ಣು ಮೊದಲಾ
ದಮರರಱುವಿಗೆ ನಿಲುಕದಿಹ ನಿರು
ಪಮನೆ ಬಾರೆನುತವರು ಬಣ್ಣಿಸಿ ಕರೆದರಲ್ಲಮನ

|| ೧೨೨ ||

ಹರುಷದಿಂದಲಿ ಜನನಿ ಜನಕರು
ಕರೆವುತಿರಲಾ ಬಾಲ ಭಾವದ
ಪರಿಯನಾಗಳೆ ಬಿಸುಟು ಸಾಕಿನ್ನೆನುತ ನಡೆತಂದು |
ವರ ಗುರು ಶ್ರೀ ಮೂರ್ತಿಯಾಗಿಯೆ
ಪರಮ ತತ್ವ ನಿರೂಪಣೆಯ ವಿ
ಸ್ತರಿಸಲು ದ್ಯೋಗಿಸಿದನಲ್ಲಮ ತನ್ನ ಲೀಲೆಯಲಿ

|| ೧೨೩ ||

ಕೇಳಿರೇ ನಿಮ್ಮಯ ಸಮಾಧಿಯ
 ಕೇಳಿಗೋಸುಗವಾನು ರೂಪಿಸಿ
 ಬಾಲ ಭಾವದ ಸವಿಯ ತೋರಿದೆನಿನ್ನು ಸಾಕೆನಗೆ ।
 ಲೀಲೆಯಿಂದಾನೆನ್ನ ನಿಜದ ನಿ
 ರಾಳ ನಿಶ್ಚಳ ನಿತ್ಯ ಸುಖ ಸ
 ಮೈಳದಲಿ ನಾನಾಡುತಿಹೆನೆನುತಿರ್ದನಲ್ಲಮನು

॥ ೧೨೬ ॥

ಆವ ತೆಪದಿಂದಾದಡೆಯು ಮ
 ತ್ರೇವೆಗೊಲಿದೀ ಪರಿಯಲಾ ಪರ
 ದೈವವೇ ಪ್ರತ್ಯಕ್ಷವಾಗಿಯೆ ತೋಜಿಯಗಲಿದಡೆ ।
 ನಾವು ನಮ್ಮಯ ಸದ್ಗತಿಯ ಸಂ
 ಭಾವಿಸುವೆವೆಂದೆನುತಲಲ್ಲಮ
 ದೇವಗೊಲಿದಾ ಜನನಿ ಜನಕರು ನುಡಿದರಭಿಮತವ

॥ ೧೨೭ ॥

ಬಗೆಯೆ ನಿರಹಂಕಾರ ಸುಜ್ಞಾ
 ನಿಗಳ ಮೇಳವನೊಲ್ಲದಾ ಪ್ರಭು
 ವಗಲಿ ತಾನಿರ ಬಲ್ಲನೇ ಬೇಕಾದಡೀ ಹದನ ।
 ನಿಗಮದಲಿ ಶಾಸ್ತ್ರದಲಿ ಅನುಭಾ
 ನಿಗಳ ನುಡಿಯಲಿ ಕೇಳುವುದು ನಾ
 ನಗಲೆ ನಿಮ್ಮುವನೆಂದನಲ್ಲಮ ಜನನಿ ಜನಕರಿಗೆ

॥ ೧೨೮ ॥

ಬಳಿಕ ತತ್ತ್ವವಿವೇಕವೆಲ್ಲವ
 ನಳವಡಿಸಿ ಕೊಟ್ಟೈಕೈ ಭಾವ
 ಸ್ಥಳವ ಕಾಣಿಸಿ ದೃಷ್ಟದಲಿ ಪರಿಪೂರ್ಣ ಮಯನೆನಿಸಿ ।
 ಇಳೆಯೊಳಾ ಸುಜ್ಞಾನಿ ದೇವಿಗೆ
 ನಲಿದು ನಿರಹಂಕಾರ ದೇವಗೆ
 ತಿಳುಹಿ ನಿತ್ಯವನಿತ್ತನಲ್ಲಮ ಲಿಂಗ ಲೀಲೆಯಲಿ

॥ ೧೨೯ ॥

ಅದು ನಿಮಿತ್ತದಲ್ಲಮನ ಕರು
ಣದಲಿ ಪಡೆವುದು ಸಚ್ಚಿದಾನಂ
ದದ ನಿರಾಕುಳ ನಿತ್ಯ ಪದವನು ಗಿರಿಜೆ ಕೇಳೆಂದು ।
ಮುದದಲೀಶ್ವರನೊರೆದನಂದಾ
ನದನು ಕೇಳಿದು ಬಲ್ಲೆನೆಂದಾ
ಹದನ ಮಾಯೆಗೆ ಹೇಳುತಿರ್ದಳು ವಿಮಳೆ ವಿಸ್ತರಿಸಿ

|| ೧೩೦ ||

ಹರನ ಭಕ್ತಿಯ ಮಾಡಿದಡೆ ಗೋ
ಚರಿಸಿ ತೋರುವನಲ್ಲಮ ಪ್ರಭು
ಕರುಣದಿಂದಲಿ ನೀನು ಬಳಿಕಾತನಲಿ ಬಗೆ ಬಂದ ।
ವರ ಮನೋರಥ ಸಿದ್ಧಿಯನು ಪತಿ
ಕರಿಸಿ ಪಡೆವುದು ಕೇಳೆನುತಲಾ
ದರಿಸಿ ಮಾಯೆಗೆ ಹೇಳುತಿರ್ದಳು ವಿಮಳೆ ವಿನಯದಲಿ

|| ೧೩೧ ||

ಸುದತಿ ನೀನಲುಹಿಸಿದ ಮುನ್ನವೆ
ಮುದದಲೀಶ್ವರ ಭಕ್ತಿಯಿಂದಲಿ
ಮಧುಕ ನಾಥನ ನಿಚ್ಚ ಪೂಜಿಸುವೆನು ವಿಧಾನದಲಿ ।
ತುದಿಗೆ ನಾನಿನ್ನೇನ ಮಾಡುವೆ
ನದಲಾದಡೆ ಕಾಣೆನೇನುವ
ನಿದಕೆ ನಾ ಬೇಸತ್ತೆನೌ ಕೇಳೆಂದಳಾ ಮಾಯೆ

|| ೧೩೨ ||

ತರುಣಿ ನಿನಗುಪದೇಶವಿಲ್ಲವೊ
ನಿರುತ ಮಂತ್ರ ವಿಹೀನವೋ ಮೇಣ್
ಪರಮ ತಂತ್ರ ಕ್ರೀ ಕಳಾಪಗಳೂನವೋ ಬಲುದೆ ।

ಹರನ ಭಕ್ತಿ ನಿರರ್ಥವೆಂದು

ಚ್ಚರಿಸ ಬಹುದೇ ಮಾಯೆ ನಿನ್ನಯ
ಮರುಳುತನಗಳ ಮುಷಿದು ಕಳೆ ಸಾಕೆಂದಳಾ ವಿಮಳೆ

|| ೧೩೩ ||

ಎನಲದೆಲ್ಲವ ಕೇಳಿ ತನ್ನಯ
ಮನಕೆ ಸೊಗಸದೆ ಬಳಿಕ ನಾನಿ
ನ್ನಿನಿತು ಕುಶಲದ ಗೊಡವೆಗಾಱಿನು ಬಲ್ಲ ಪರಿಯಿಂದ ।
ನೆನೆದು ನನ್ನಿಚ್ಛೆಯಲಿ ದೇವಾ
ರ್ಚನೆಯ ಮಾಡಿದೆನಿನ್ನು ಸಾಕೆಂ
ದೆನುತ ಬೇಸಱಿಕೆಯಲಿ ನುಡಿದಳು ವಿಮಳೆಗಾ ಮಾಯೆ

|| ೧೩೪ ||

ಅಲ್ಲಮನು ತಾನೆಂಬ ಹೆಸರವ
ನಲ್ಲಮ ಪ್ರಭುವಾಗಲಾಪನು
ಭುಲ್ಲವಣೆಯಲಿ ನಿನ್ನ ಜವ್ವನ ಕೊಬ್ಬಿನಲಿ ಮುಜಿದು ।
ಪಲ್ಲವಿಸಿ ನೀ ಕಾಮಿಸರ್ದಡೆ
ಮುಲ್ಲತನದಲಿ ವಿಕೃತವೇಷದ
ಲಲ್ಲಮನೆ ತಾ ಬಂದನೈಸಲೆ ಎಂದಳಾ ವಿಮಳೆ

|| ೧೩೫ ||

ಎಂದಡಾನೇನಱಿಯೆನಕಟಾ
ಮಂದಮತಿಯೇ ಅಲ್ಲಮಪ್ರಭು
ವೆಂದೆನಿಸಿಕೊಂಬವನು ತಾ ಪ್ರತ್ಯಕ್ಷ ಪರಬೊಮ್ಮ ।
ಎಂದು ಹೇಳುವರೆಲ್ಲರಿವನೇ
ಸಂದ ಮದ್ದಳೆಯಲ್ಲಮನು ಬಿಡು
| ಹೊಂದದಾ ನೀ ಹೇಳುವುದು ಹುಸಿಯೆಂದಳಾ ಮಾಯೆ

|| ೧೩೬ ||

ಅಕಟ ಮರುಳೇ ಅಲ್ಲಮಪ್ರಭು
ಸಕಲರಿಗೆ ಸಾಕಾರವಹ ಸಾ
ಧಕರ ನಿರ್ಮಳ ಮತಿಗೆ ನಿರ್ಗುಣ ರೂಪನಾಗಿಹನು ।
ಪ್ರಕಟಿಸುವೆ ನೀ ನಿನ್ನ ವಿಷಯದ
ವಿಕಳತನವನು ಬಿಟ್ಟು ಸಲೆ ಸಾ
ತ್ವಿಕದ ಬುದ್ಧಿಯಲೀಕ್ಷಿಸೆಂದಳು ಮಾಯೆಗಾ ವಿಮಳೆ

|| ೧೩೭ ||

ಆದಡಾನದನಱಿಯೆನೌ ಬೇ
ಕಾದಡಾ ಮದ್ದಳಿಗನನು ದಿಟ
ಭೇದಿಸಲು ನೀ ಬಲ್ಲಿ ಯಾದಡೆ ತೋಱುಸುವೆನವನ ।
ವಾದವೇತಕೆ ನಿನ್ನ ಮನಸಿಗೆ
ವೇದಿಸುವೆ ದಿಟದಲ್ಲಮನೆ ಅವ
ನಾದನಾದಡೆ ಬಳಿಕ ನೋಡುವೆನೆಂದಳಾ ಮಾಯೆ

|| ೧೩೮ ||

ಎನುತ ವಿಮಳೆಯ ಕೂಡಿಕೊಳುತಾ
ವನಿತೆ ನಿತ್ಯ ಸ್ಥಿತಿಯ ದೇವಾ
ರ್ಚನೆಗೆ ದೇವಾಲಯಕೆ ಬಂದಳು ಸಕಲ ವಿಭವದಲಿ ।
ಮನಮೊಲಿದು ಮಧುಕೇಶ್ವರನ ವಂ
ದನೆಯನೆಲ್ಲವ ಮಾಡಿ ಮಾಯಾಂ
ಗನೆ ವಿರಾಜಿಸಿ ಬಂದು ನಿಂದಳು ನೃತ್ಯ ರಂಗದಲಿ

|| ೧೩೯ ||

ಗತಿ ೫

ಮಾಯೆಯ ತಿರಸ್ಕಾರ

ಹೂಡಿ ಹಣ್ಣಿದ ಜಗದ ಜಂತ್ರವ
ನಾಡಿಸುವ ಮಾಯಾಂಗನೆಯ ತಾ
ನಾಡಿಸುವೆನೆಂಬುದನು ಪ್ರತ್ಯಕ್ಷದಲಿ ತೋರ್ಪಂತೆ !
ಆಡಿಸುವ ಮದ್ದಳೆಯ ಜೋಕೆಯ
ಜೋಡಿಸುತಲ್ಲಮನು ಪಾತ್ರವ
ನಾಡುವವಳಾ ಮಾಯೆ ಲೋಕವ ಮರುಳು ಮಾಡುತಲಿ || ೧೪೦ ||

ಲಲಿತ ನಿರ್ಮಲ ಚಂದ್ರ ಕಾಂತದ
ಶಿಲೆಯ ಹತ್ತಿರೆ ಲತೆಯ ದಾವಾ
ನಳನು ಕೊಳಲಾ ಜ್ವಾಲೆಯಾ ಶಿಲೆಯೊಳಗೆ ತೋರ್ಪಂತೆ !
ತಿಳಿಯಲಜಾಯದ ಜನಕೆ ಮಾಯೆಯ
ತಳಿತ ಕಾನು ಜ್ವಾಲೆಯಲ್ಲಮ
ನೊಳಗೆ ಪ್ರತಿಬಿಂಬಿಸಿದುದಾತನೆ ಕಾಮಿಯೆಂಬಂತೆ || ೧೪೧ ||

ಈತನೇ ದಿಟದಲ್ಲಮನೊ ಮೇ
ಣೀತ ಮದ್ದಳೆಯಲ್ಲಮನೊ ನಾ
ನೀ ತರುಣಿಗೀತನನು ತೋಜುಸಿ ತಿಳಿಯ ಬೇಕೆನುತ !
ಪ್ರೀತಿಯಿಂದಲಿ ತನ್ನ ಮನದೊಂ
ದಾತುರತೆಯನು ಸೈರಿಸುತ ಬಳಿ
ಕೋತು ಮಿಗೆ ತನ್ನೊಳಗೆ ತಾನಿಂತೆಂದಳಾ ಮಾಯೆ || ೧೪೨ ||

ಸಂದಣಿಸುತಿಟ್ಟಣಿಸಿ ನೆರೆದಿಹ
ಮಂದಿಯಲಿ ನಾನಿವನನನುಚಿತ
ದಿಂದಲಿವಳಿಗೆ ನುಡಿದು ತೋಱುವುದೆಗ್ಗ ತನವೆನುತ ।
ಅಂದು ವಿಮಳೆಗೆ ಜಾತಿ ಜಾಣಿಕೆ
ಯಿಂದಲಭಿನವ ಪಾಡು ನೋಟಗ
ಳಿಂದ ಬಳಿಕಲ್ಲಮನ ತೋಱಿಸುತಿದಳಾ ಮಾಯೆ

|| ೧೪೩ ||

ಆಕೆ ಕಡೆಗಣ್ಣಿನಲಿ ತೋಱಿದ
ಡೀಕೆ ನಡುಗಣ್ಣಿನಲಿ ನೋಡುತ
ಲಾ ಕಳಾವಿದನಾಗಿ ಕಾಣಿಸುವಾತನಿಂಗಿತವ ।
ಲೋಕದೊಳಗಿಂತಪ್ಪ ಮಾನವ
ರಾಕೃತಿಯ ನಾ ಕಾಣೆನೆನುತಾ
ಲೋಕಿಸಿದಳನಿಮಿಷತೆಯಿಂದಾ ವಿಮಳೆಯಲ್ಲಮನ

|| ೧೪೪ ||

ಕಂಗಳಲಿ ಮಾತುಗಳು ತಿಳಿವಡೆ
ಕಂಗಳಲಿ ಮಾಟಗಳು ಬಗೆವಡೆ
ಕಂಗಳಲಿ ಸಮೋಹಗಳು ಕಂಗಳಲಿ ನೇಹಗಳು ।
ಕಂಗಳಲಿ ಸರ್ವ ಪ್ರಪಂಚಗ
ಳಂಗನೆಯರಿಗೆ ಸಹಜವೆಂದೆನೆ
ಕಂಗಳಿಂದಾ ವಿಮಳೆ ಸೂಚಿಸಲಿಡಿದಳಾ ಮಾಯೆ

|| ೧೪೫ ||

ಬಳಿಕಲೊಯ್ಯನೆ ಬಲಿಯ ಬೇಟೆದ
ಬಳಕೆ ಬಳಲಿತು ತನ್ನ ಪೈಜೆಯ
ನೆಳಲು ನೆಲಸಿತು ಹೇವ ಹೆಚ್ಚಿತು ಕಾಂಕ್ಷೆ ಕವಲಾಯ್ತು ।
ತಿಳಿವು ತೀವಿತು ಲಾಸ್ಯ ಲೀಲೆಯ
ಚಳತೆ ಖಂಡಿಸಿ ಹಿಂಗಿ ಹೋಯಿತು
ಹೊಳೆದುದಲ್ಲಮನಳಬಳವನನುವಾಸೆ ಮಾಯೆಯಲಿ

|| ೧೪೬ || +

ಮುರಿದುದಾ ಮನವದಳ ಸಂಗಡ
 ಮುರಿದುದಾ ನಸು ನೋಟವಾಗಳೆ
 ಮುರಿದುದಾ ಮುಖ ಮುತ್ತಿನೋಲೆಯ ಬೆಳಗ ಪಸರಿಸುತ |
 ತಿರುಗಿ ತೀವಿತು ಲಾಸ್ಯ ಮಧುಕೇ
 ಶ್ವರನ ಸಮ್ಮುಖದಿಂದಲೊಯ್ಯನೆ
 ಸರಿಸ ಗೊಂಡುದು ಮತ್ತೆ ಮಾಯೆಯ ಮಾಟವಲ್ಲಮನ || ೧೪೭ ||

ನೋಟವೆಸೆದುದು ಮುನ್ನ ಮುಟ್ಟಿದ
 ಬೇಟವಲ್ಲದೆ ಬೇಟೆ ಬುದ್ಧಿಯ
 ಕೂಟದಿಂದ ಲತಾಂಗ ಲಂಬಿಸಿತಾತನ ಸ್ಥಿತಿಯ |
 ನಾಟ ನಲಿದುದು ಚಿತ್ತನೀ ನಟ
 ನಾಟಕನ ಸಿಕ್ಕಿಸುವ ಬಗೆಯಲಿ
 ಮಾಟ ಮಕರಿಸಿ ಕಾಣಲಾಯಿತು ಮತ್ತೆ ಮಾಯೆಯಲಿ || ೧೪೮ ||

ಈಕೆಯಂದವನಜುದು ನಾವಿ
 ನ್ನೇಕೆ ಸದಮಲ(ಸ್ವಸ್ವರೂಪವ
 ಕಾಕರಿಗೆ ಕಾಣಿಸುವುದನುಚಿತ್ತವೆನುತ ತನ್ನೊಳಗೆ |
 ಸಾಕೆನುತ ನಟ್ಟುವಿಗತನವನು
 ನೂಕುತಲಿ ಮದ್ದಳೆಯ ತಾನೊಡೆ
 ಹಾಯ್ಕಿ ನಗುತಲಿ ಹೋದನಲ್ಲಮನಖಳ ಜಗವಜಾಯೆ || ೧೪೯ ||

ಹೊಸತಿದೇನಿದ್ದಿದ್ದು ಸುಮ್ಮನೆ
 ಗಸಣಿಯಿಲ್ಲದಿದೇಕೆ ಅಲ್ಲಮ
 ಬಿಸುಟು ಹೋದನು ಮದ್ದಳೆಯನೆಂದೆನುತಲ್ಲದ್ದ |
 ಶಶಿ ಮುಖಿಯರಾ ಮೇಳದವರಾ
 ಮುಸುಜಿ ನೋಡುವ ನೋಟಕರು ಕಾ
 ಣಿಸದ ಕಾರ್ಯಕೆ ಬಿಜಗು ಗೊಂಡರು ಕೂಡೆ ತನು ತನುಗೆ || ೧೫೦ ||

ಬಾಲೆ ಹಂಬಲಿಸಿದಡೆ ಫಲವೇ
 ನೇಳು ತಡೆದಿರದಲ್ಲಮನನೀ
 ರೇಳು ಲೋಕದಲಿಱಿಸಿ ನೋಡುವೆವೆನುತಲಾ ವಿಮಳೆ |
 ಹೇಳಿದಡೆ ಅಹುದೆನುತ ಚಿತ್ತವ
 ತಾಳಿ ತರಹರ ಗೊಂಡು ಬಳಿಕಲಿ
 ಕಾಲು ನಡೆಯಲಿ ಮಾಯೆ ನಡೆದಳು ಕೆಳದಿಯರು ಸಹಿತ

|| ೧೫೧ ||

ಹೋಗುತಿರ್ದಳು ಹೊಲಬು ಕೇಳುತ
 ಬೇಗ ಬೇಗದಲ್ಲಮನನಾ
 ನಾಗ ಕಾಬೆನೊ ಎಂಬ ಮನದಾತುರದ ತನಕದಲಿ |
 ಆಗಲಡವಿಯ ಬಿದ್ದು ನೆಲೆ ಭೂ
 ಭಾಗದಲಿ ನನಚರಿಯರೆಂಬವೊ
 ಲಾಗಿ ಮಾಯಾ ದೇವಿ ವಿಮಳೆ ಸಮಸ್ತ ಸಖಿ ನಿಕರ

|| ೧೫೨ ||

ಬಿಸಿಲು ಸುಂಟುರು ಗಾಳಿ ದೆಸೆಗಳ
 ಮುಸುಕುತಿಹ ಕೆಂದೂಳು ಕಾಳ್ಕಿ
 ಚ್ಚಿಸೆನ ನಟ್ಟಡವಿಯಲಿ ನಡೆದೆಯ್ತರುತ ಕಾಲೊಡೆದು |
 ಬಸವಳಿದು ಬೀಳುತ್ತಲೇಳುತ
 ಹಸಿವು ತೃಷೆ ಬಳಲಿಕೆಗಳಲಿ ದೂ
 ಪಿಸುತ ಬಂದಳು ಮಾಯೆ ತಾನಲ್ಲಮನನಿಲಿಸುತಲಿ

|| ೧೫೩ ||

ಸೂಡುತಲಿ ಬಿಡು ಜಡೆಗಳನ್ನು ಕೈ
 ಗೂಡುತಲಿ ಕಡವಸವ ಭೂತಿಯ
 ಗೂಡ ಸಂವರಿಸುತ್ತ ಲಾಕುಳ ಯೋಗ ವಟ್ಟಿಗೆಯ |
 ಜೋಡಿಸುತ ಜಪ ತಪ ಸಮಾಧಿಯ
 ಮಾಡುವವರಾ ಮಾಯೆ ಬರಲೆ
 ದೋಡಿದರು ಹುಲಿ ಗಂಡ ಹುಲ್ಲೆಗಳಂತೆ ದೆಸೆ ದೆಸೆಗೆ

|| ೧೫೪ ||

ಕರುಣಿಗಳ ಬಲ್ಲಹನು ಬೋಳೆಯ
 ರರಸ ಭಜಕರ ಬಂಧುವೆನಿಸುವ
 ಪರಮ ಪಾವನನಲ್ಲವು ಪ್ರಭು ತಾನೆ ತನ್ನೊಳಗೆ ।
 ವರ ತಪೋಧನರಂಜಿಕೆಯನಾ
 ತರುಣಿಯರ ಬಳಲಿಕೆಯ ನಾನೇ
 ಪರಿಹರಿಸ ಬೇಕೆನುತಲಾಕ್ಷಣ ಸುಳುಹು ದೋಷದನು

॥ ೧೫೫ ॥

ನಿಲಿಸಿ ಭಯ ಬೇಡೆಂದು ತಾಪಸ
 ಕುಳವನಭಯವ ಕೊಟ್ಟು ಕರುಣದ
 ಬಳಕೆಯಲಿ ತಾನವರಿಗೊಬ್ಬ ತಪಸ್ವಿಯಂದದಲಿ ।
 ನಲಿದು ಹರಿ ತಹ ಮಾಯೆಯನು ಮೂ
 ದಲಿಸಿ ಮುಱಿದೋಡಿಸುವೆನೆನುತಲಿ
 ಸುಳುಹು ದೋಷದನಾಕೆಗಲ್ಲವು ಮುನ್ನಿನಂದದಲಿ

॥ ೧೫೬ ॥

ತ್ಯಜೆಗಳಱತವು ಕಾಣುತಲಿ ಕಡು
 ಹಸುಗಳಡಗಿದವಡವಿಯಲಿ ಕಂ
 ಪಿಸುತ ಮುಗ್ಧ ತ ಕೆಡೆವುತಲಿ ಮಿಗೆ ಬಂದ ಬಳಲಿಕೆಯ ।
 ಮಸಕ ಮಾದುದು ವಿಶ್ರಮಿಸಿದರು
 ಶಶಿ ಮುಖಿಯರೆಂದು ಕಾಣುತ
 ಮುಸುಱಿ ಮುತ್ತಿದರಲ್ಲವುನ ಶ್ರೀ ಪಾದ ಪಂಕಜವ

॥ ೧೫೭ ॥

ಲೇಸು ಮಾಡಿದೆಯಯ್ಯ ಮಾಯೆಯ
 ನೀಸು ದಿನ ಮನವೊಲಿಸಿ ಕಡೆಯಲಿ
 ಘಾಸಿಮಾಡುವುದುಚಿತವೇ ನಿನಗೆನುತ ಕೆಳದಿಯರು ।
 ಆ ಸದಾನಂದೈಕೈ ಮೂರ್ತಿ ವಿ
 ಳಾಸಿಯಲ್ಲವು ಲಿಂಗನಿರಲಿ
 ಸೂಸಿದರು ತಮ್ಮೊಡತಿಯಾಸಲು ಬೇಸಱಿಲ್ಲವನು

॥ ೧೫೮ ॥

ಆರು ಮೊದಲಲಿ ಬಯಸ ಹೇಳಿದ
ರಾರು ಕಾಣುತ ಕರೆಸ ಹೇಳಿದ
ರಾರು ತನ್ನನು ಬಳಿಕುದಾಸಿನ ಮಾಡ ಹೇಳಿದರು ।
ನಾರಿಯರಿಗಿದು ಸಹಜ ಸಂಚಲ
ಕಾರಣಿಕತನ ತನ್ನ ತಾನೇ
ದೂರಿಸಿದಡಾನೇನ ಮಾಡುವೆನೆಂದನಲ್ಲಮನು

|| ೧೫೯ ||

ಎಂದ ಮಾತನು ಕೇಳಿ ಕಡುಖತಿ
ಯಿಂದಲಹುದೈ ಧೂರ್ತ ನೀ ಗತಿ
ಯೆಂದು ನಂಬಿದಡೊಳ್ಳಿತಾಯಿತು ಬಳಿಕ ಮಾತೇನು ।
ಸಂದ ಸಟಿ ಕುತ್ತಿತ ಕುಮಂತ್ರದ
ಬಂದಿಕಾಱನು ಚಾಟು ಚಪಳಿಗ
ನೆಂದು ನಾ ಮುನ್ನಿಱಿಯೆನೆಂದಳು ಮಾಯೆಯಲ್ಲಮನ

|| ೧೬೦ ||

ಕುಟಿಲ ಕುತ್ತಿತ ಧೂರ್ತ ದುರ್ಜನ
ಅಟಮಟಗತನ ಕಪಟ ಕಳವಳ
ಸಟಿ ವಿಕಾರಗಳಲ್ಲಮನವೋ ತಿಳಿಯೆ ಮಾಯೆಯವೋ ।
ದಿಟಕೆ ಬಲ್ಲ ವಿರಿಂಚಿ ಹರಿ ಸುರ
ಕಟಕ ವರ ಮುನಿಸಿದ್ಧ ಸಾಧಕ
ಪಟುಗಳೆಲ್ಲರ ಕೇಳಿ ನೋಡೆನುತಿರ್ದನಲ್ಲಮನು

|| ೧೬೧ ||

ಒಳ್ಳೆಯವರೈ ನೀನು ಕೋಱಿದ
ರೆಲ್ಲರೆನ್ನಾಧೀನ ಪಕ್ಷದ
ಬಲ್ಲಿದರು ಕೇಳವರುಗಳ ಬಲ್ಲವಿಕೆಗಳ ಕೇಡ ।
ಎಲ್ಲವನು ಹೇಳುವೆನು ನಿನ್ನಯ
ಸೊಲ್ಲ ಸೋಲಿಸಿ ಸಿಕ್ಕಿಸುವೆನೆನು
ತಲ್ಲಿ ಮಾಯೆ ನಿಜ ಪ್ರತಾಪವನಾಡ ತೊಡಗಿದಳು

|| ೧೬೨ ||

| ಹರಿಯನೆದೆಯನು ಮೆಟ್ಟಿದೆನು ಶಂ
 ಕರನನರ್ಥಾಂಗದೊಳು ನೆಟ್ಟನೆ
 ಹರಿಸುಟಗೆಯಾಡಿದೆನು ಬ್ರಹ್ಮನ ಬಾಯ ಮುದ್ರಿಸಿದೆ |
 ಸುರ ನರೋರಗರೆಂಬ ಮಜವೆಯ
 ಮರುಳ ತಂಡವನೆನ್ನ ತೊತ್ತಿರ
 ಶರಣು ಮೊಗಿಸಿದೆನೇನ ಕೇಳುವೆ ಎಂದಳಾ ಮಾಯೆ || ೧೬೩ ||

ಜಿನುಗು ಮತಿಗಳ ಸಿದ್ಧ ಸಾಧಕ
 ಮುನಿಗಳೆಂಬವದಿರುಗಳನು ನಾ
 ಮುನಿದು ಕಚ್ಚುಟ ಕಂಠೆ ಬತ್ತಲೆ ಬೋಳು ಜಡೆ ಲೋಚು |
 ಅನಶನವ್ರತ ನಾರು ಬೇರೆಂ
 ಬನಿತಱಲಿ ದಂಡಿಸುವೆನಾ ಕಾ
 ನನದ ಮರುಳರನೇನ ಕೇಳುವೆ ಎಂದಳಾ ಮಾಯೆ || ೧೬೪ ||

ಹರಿ ಹರ ಬ್ರಹ್ಮಾದಿಗಳನೆ
 ಲ್ಲರನು ನಿನ್ನಾಧೀನವೃತ್ತಿಯು
 ಲಿರಿಸಿ ಮಿಗೆ ಟೋಡಾಡಿ ಕಾಡಿದನೆಂದು ನೀ ನುಡಿದೆ |
 ಮರುಳೆ ನಿನ್ನನದಾರು ನಾನಾ
 ಪರಿಯಲಾಡಿಸುವವರು ನೀನದ
 ಪರಿಕಿಸದೆ ಗರ್ವದಲಿ ನುಡಿವರೆ ಮಾಯೆ ಕೇಳೆಂದ || ೧೬೫ ||

ಆರನಾರಾಡಿಸುವರೆಂಬುದ
 ನಾರು ಬಲ್ಲರು ಸಾಕು ಬಱಿಯ ವಿ
 ಚಾರವಂತಿರಲೆನ್ನೊಡನೆ ಬಱಿ ಮಾತನಾಡಿದಡೆ |
 ಸಾರಲಱುವವೆ ನಮಗೆ ನಮ್ಮ ಮ
 ನೋರಥಂಗಳು ನಿನ್ನ ಧೂರ್ತ ವಿ
 ಕಾರವೆಲ್ಲವ ಬಿಟ್ಟು ಕೃಪೆ ಮಾಡೆಂದಳಾ ಮಾಯೆ || ೧೬೬ ||

ಭಾಷೆ ಸಲ್ಲದೆ ಹೋಯಿತೆನ್ನಯ
ವಾಸಿ ವರ್ಧಿಸಿ ಬತ್ತತ್ತಿದೆ ಕೈ
ಲಾಸದವರಿದ ಕೇಳಿ ನಗುವಂತಾಯಿತೇ ನನಗೆ ।
ಈಸು ಧಾವತಿಯಿಂದ ನಾ ಕಡು
ಘಾಸಿಯಾದೆನು, ಬಿಂದ ಹುಣ್ಣುನು
ಕೇಸುವರೆ ಕಂಬಿಯಲಿ, ಕೇಳಕಟಿಂದಳಾ ಮಾಯೆ

|| ೧೬೭ ||

ತರಳೆ ತನ್ನಯ ಹೊನ್ನು ಸಲ್ಲದೆ
ತಿರುಗಿ ಬಂದಡೆ ಅಕ್ಕಸಾಲೆಯ
ದುರುಳತನದಲಿ ಬಯ್ಯಲಹುದೇ ನೀನು ಮತಿಗೆಟ್ಟು ।
ಹರನನರ್ಚಿಸುವಂಗ ಭೇದಾಂ
ತರವನಱಿಯದೆ ಸಟಿಯ ಭಕ್ತಿಯ
ಭರದಲೇತಕೆ ಫಲವ ಬಯಸುವೆ ಮಾಯೆ ಕೇಳಿಂದ

|| ೧೬೮ ||

ಬೆಟಗು ಹೊಡೆದಿರೆ ನೈದಿಲೆಗೆ ನೇ
ಸಱಿನ ನೆಮ್ಮುಗೆಯಾದ ತೆಪನಲಿ
ಮುಱಿ ವಡೆದ ಮಾಯಾಂಗನೆಯ ಮುಖ ಭಂಗವನು ಕಂಡು ।
ಮುಱುಗುತಿರ್ದರು ಕೂಡೆ ಕೆಳದಿಯ
ರುಱುಬಿ ಸುಮ್ಮನೆ ಮಾಱು ಮಾತಿಗೆ
ಹಱುವನೆಣಿಸುತ ವಿಮಳೆ ಬಳಿಕೆಂತೆಂದಳಲ್ಲಮನ

|| ೧೬೯ ||

ಶರಣ ಜನ ರಕ್ಷಾಮಣಿಯೆ ಕಿಂ
ಕರ ಚಕ್ಕೋರ ಸುಧಾಕರನೆ ಭಾ
ಸುರ ದಯಾಂಭೋನಿಧಿಯೆ ನೀನೀ ಸ್ತ್ರೀಯ ತನು ಮನವ ।
ಒರೆದು ನೋಡಿದಡಲ್ಲಿ ಭಾವಿಸೆ
ಹುರುಳು ಬಳಿಕೇನುಂಟು ನಿನ್ನಯ
ಕರುಣವಾಕೆಯ ಹರಣವೆಂದಳು ವಿಮಳೆ ವಿನಯದಲಿ

|| ೧೭೦ ||

ಬಾಲೆ ನೀರಿಗೆ ಹೆಪ್ಪನೆಹಿಡೆ
 ಹಾಲಿನಂತಿರೆ ಹೆತ್ತು ಭುಂಜಿಸಿ
 ಬಾಳಿದವರಾರುಂಟು ಭಾವಿಸಲಾ ಪ್ರಕಾರದಲಿ ।
 ಕಾಳು ಮತಿಗಳಿಗೆನಿತು ಬುದ್ಧಿಯ
 ಹೇಳಿದಡೆ ಫಲವೇನು ಸಾಕೇ
 ಖೂಳೆಗಾನಿನ್ನೇನ ಮಾಡುವೆ ವಿಮಳೆ ಕೇಳೆಂದ

॥ ೧೭೧ ॥

ಕೇಳು ಕಬ್ಬುನವೆಣ್ಣು ಕೋಪಿಸಿ
 ಕಾಲಲೊದೆದಡೆ ಮೇಣು ಕರುಣಿಸಿ
 ತೋಳಲಪ್ಪಿದಡೇನು ಪರುಷದ ಗಂಡನದಜಂತೆ ।
 ಬಾಲೆಗೆಂತಾದಡೆಯು ನಿನ್ನ ಸ
 ಮೇಳ ಘಟಿಸಿದ ಬಳಿಕ ಮಾಯೆಯ
 ಪಾಲಿಸಲು ಬೇಕೆನುತ ನುಡಿದಳು ವಿಮಳೆಯಲ್ಲಮಗೆ

॥ ೧೭೨ ॥

ವನಿತೆ ನಿನ್ನಯ ಮಾತಹುದು ಕ
 ಬ್ಬುನವದಾದಡೆ ಪರುಷ ಮುಟ್ಟಲು
 ಕನಕವಹುದಲ್ಲದೆ ವೃಥಾ ಹಳೆಹಂಚು ಹೊನ್ನಹುದೆ ।
 ಮನಸು ಸಂಚಲವಾದ ಮಾಯಾಂ
 ಗನೆಯದೇನನು ಮುಟ್ಟಿ ಮಾಡಿದ
 ಡಿನಿತು ನಿಶ್ಚಲವಾಗಲಜಿಯದು ವಿಮಳೆ ಕೇಳೆಂದ

॥ ೧೭೩ ॥

ದೇವ ತಪ್ಪಿದಡೇನು ನೀನು ಕೃ
 ಪಾವಲೋಕನದಲಿ ನಿರೀಕ್ಷಿಸಿ
 ದೇವಿಯರ ಹೂಣಿಕೆಯ ಸಲಿಸಿದಡೇನು ಕುಂದಹುದೆ ।
 ದೇವತನಕೂಣೆಯವೆ ಬಜಿಯ ವೃ
 ಥಾ ವಿಳಾಸದ ಮಾತ ಬೀಜದೆ
 ಕಾನ್ವದ್ಯ ಕರುಣದಲಿ ಮಾಯೆಯನೆಂದಳಾ ವಿಮಳೆ

॥ ೧೭೪ ॥

ಒಂದು ಬೀಜವ ಬಿತ್ತಿ ಮೇಣ್ ಮು
 ತ್ತೊಂದು ಫಲವನು ಬಯಸಿ ಬಾತಡೆ
 ಬಂದುದಹುದೇ ತನಗೆ ದಿಟವೀ ಮಾಯೆ ಮರುಳಾಗಿ ।
 ಮುಂದು ಗಾಣದೆ ತಾಮಸದ ಮದ
 ದಿಂದ ಸಂಚಲ ಭಕ್ತಿ ಭರದಲಿ
 ಬಂದುದುಂಟೇ ಸತ್ಪಲಂಗಳು ವಿಮಳೆ ಕೇಳೆಂದ

|| ೧೭೫ ||

ಆದಡೆಲೆ ಘನ ಮಹಿಮ ನಿನ್ನಯ
 ಪಾದಗಳನೆಂತಾದಡೆಯು ಸಂ
 ಪಾದಿಸಿದ ಬಳಿಕೆನ್ನು ನಿನ್ನಯ ಕರುಣವಿದ್ದಂತೆ ।
 ಕಾದು ರಕ್ಷಿಸು ಮನಸು ಬಂದೋ
 ಪಾದಿಯಲಿ ಎಂದೆನುತ ಮಧುರಾ
 ಮೋದ ವಚನವ ಸುರಿವೃತ್ತಿಗಳು ವಿಮಳೆಯಲ್ಲವುಗೆ

|| ೧೭೬ ||

ವಿಮಳೆ ವಿಮಳೆಯೆನಿಸ್ಪ ಹೆಸರನು
 ಕಮಲ ಸಂಭವ ನಿನಗೆ ಸಲಿಸಿದ
 ನಮಲ ಮತಿ ನೀನಹುದು ಚಾಗುರೆ ಎನುತ ಪರಿಣಮಿಸಿ ।
 ಕ್ರಮದಲಿನ್ನಾದಡೆಯು ಮಿಗೆ ವಿ
 ಶ್ರಮಿಸಿಸಲು ಬೇಕೆನುತ ಬಳಿಕ
 ಲ್ಲಮನು ಮಿಗೆ ವಿನಯದಲಿ ಮಾಯಾ ದೇವಿಗಿಂತೆಂದ

|| ೧೭೭ ||

ಕಾಮವೆತ್ತಲು ಪರಮ ತತ್ವದ
 ಸೀಮೆಯೆತ್ತಲು ತಿಮಿರವೆತ್ತಲು
 ತಾಮರಸ ಸಖನೆತ್ತ ಮೇಣುಣುವೆತ್ತ ಮುಣುವೆತ್ತ ।
 ಭ್ರಾಮಕದ ನುಡಿ ಸಾಕು ನೀನೆ
 ತ್ತಾ ಮಹಾಘನವೆತ್ತ ಮರುಳೇ
 ಕ್ಷೇಮದಲಿ ನೀ ಬಂದ ಬಟ್ಟಿಯಲಬಳಿ ಹೋಗಿಂ

|| ೧೭೮ ||

ಕಡಲ ನೀರುಗಳೆಲ್ಲವನ್ನೂ ತದ
ಮಡುಗಳಾದಡೆಯಹವು ಸುರಗಿರಿ
ಕುಡಿವರಿದು ಹಬ್ಬಿದಡೆ ಹಬ್ಬುವುದವನಿ ಮಂಡಲವ |
ಗಿಡುಗಳೆಲ್ಲವು ಕಲ್ಪತರುವಾ
ದಡೆಯಹವು ಎತ್ತಾನುಕಾಲಕೆ
ಮಡದಿ ಮಾಯೆಗೆ ಪರಮ ತತ್ತ್ವಜ್ಞಾನವಿಲ್ಲೆಂದ

|| ೧೭೯ ||

ಜಾಱಿದನು ಬಳಿಕಾತನೀಕೆಗೆ
ಹೇಳಿದುದು ಕಡು ದುಗುಡ ಸಖಿಯರು
ನೀಱಿಯನು ಸಂತೈಸಿದರು ನಾನಾ ಪ್ರಕಾರದಲಿ |
ಗಾಱು ದೂಱಿನ ಮಾಯೆ ಗೀಯೆಗೆ
ತೋಱುಸುವನೇ ತನ್ನ ನಿಜವನು
ಮಾಱು ಮಾಸಲನಲ್ಲಮ ಪ್ರಭು ಗುರು ಗುಹೇಶ್ವರನು

|| ೧೮೦ ||

ಮಗಳು ಮದ್ದಳೆಯವನ ಬೆನ್ನಲಿ
ಜಗುಳಿ ಹೋದುದ ಕೇಳಿ ಹರಿತಂ
ದಗಣಿತ ವ್ಯಾಪೋಹದಲಿ ಮಾಯಾಂಗನೆಯ ಕಂಡು |
ನಗೆಗೆಡೆಯ ಮಾಡಿದೆಯೆಲಾ ದೇ
ಸಿಗನ ಸಂಗವ ಮಾಡಿ ಕೆಡಿಸಿದೆ
ಮಗಳೆ ಎನುತಲಿ ಮುಱಗಿದನು ಮಮಕಾರ ಭೂಪಾಲ

|| ೧೮೧ ||

ಬೇಡ ಬೇಡೆಂದಾದಿ ಕಾಲದೊ
ಳಾಡಿ ತೋಱಿನೆ ಮಗಳೆ ಕಡೆಯಲಿ
ಕೇಡು ಬಹುದಿದಱಿಂದಲೆಂದಾನೇ ಸನ್ನೋದಱಿದಡೆ |
ಕೇಡುಗೊಳಿಸಿಯೆ ತುದಿಯಲಡವಿಯ
ಕೂಡಿದೊ ನೀನೆನುತ ಖತಿಯಲಿ
ಮೂಡಿ ಮುಳುಗುತ ಮಿಡುಕುತಿದಳು ಮೋಹಿನೀ ದೇವಿ

|| ೧೮೨ ||

ಉಮೆಯ ನೇಮವ ಕೊಂಡು ತಾನ
 ಲ್ಲಮನ ಸಾಧಿಸಲೆಂದು ಬಂದಳು
 ನಿಮಗೆ ಹೇಳುವೆ ನಾನು ಚಿಂತಿಸ ಬೇಡ ನೀವಿದಕೆ ।
 ದ್ಯುಮಣಿಯಲ್ಲಮ ಸಿಕ್ಕದಾದನು
 ತಮದ ಮಾಯೆಗೆ ಅದಟ ಚಿಂತಾ
 ಭ್ರಮೆಯಲಡವಿಗೆ ಬಂದಳೆಂದಳು ವಿಮಳೆಯರಸಂಗೆ

॥ ೧೮೩ ॥

ಕಾರಣವ ಕೈಕೊಂಡು ನಿಮ್ಮ ಕು
 ಮಾರಿಯಾದೆನು ಬಂದ ನಮ್ಮಯ
 ಕಾರಿಯವು ಕೈಗೂಡದಾಯಿತೆನುತ್ತ ಪೆತ್ತರಿಗೆ ।
 ಹಾರ ಬೇಡೆನ್ನೆಮ್ಮನೆನುತಲಿ
 ಭೋರನೆದ್ದಾ ಮಾಯೆ ವಿಮಳಾ
 ನಾರಿ ಸಹಿತವೆ ಹೋಗುತಿರ್ದಳು ರಜತ ಪರ್ವತಕೆ

॥ ೧೮೪ ॥

ಗತಿ ೬

ಬಸನಾದಿಗಳ ಅವತಾರ

ವಿಮಳೆ ಸಹಿತವೆ ಹೋಗಿ ತನಗ
ಲ್ಲಮನು ಸಿಕ್ಕದೆ ಹೋದ ಕಾರ್ಯ
ಕ್ರಮವನಾಗಳೆ ಮಾಯೆ ಹೇಳಿದಳತ್ತ ವಿಸ್ತರಿಸಿ ।
ಉಮೆಯದೆಲ್ಲವ ಕೇಳಿ ಚಿಂತಾ
ಭ್ರಮೆಯಲಿರುತ್ತಿರಲಿಱುದು ಬಂದಾ
ರಮಣಿಯನು ಸಂತೈಸಿ ನುಡಿದನು ನಗುತ ಶಶಿ ಮೌಳಿ

॥ ೧೮೫ ॥

ಸಿಡಿಲು ವಕ್ಕಿಯ ಪಕ್ಕವನು ಕಿ
ತ್ತಡಬಳದ ಬಾಣಸವ ಮಾಡುವ
ಕಡು ಗಲಿಗಳಾರುಂಟು ಕಾಳೋರಗನ ನಿದ್ರೆಯನು ।
ಕೆಡಿಸಿ ಬದುಕುವ ಕೀಲಣದ ಗಾ
ರುಡಿಗರಾರುಂಟಿನ್ನ ತತ್ವದ
ತೊಡಕು ದುರ್ಘಟ ಚಿಂತೆಯೇತಕೆ ಗಿರಿಜೆ ಕೇಳಿಂದ

॥ ೧೮೬ ॥

ಎಲೆ ಸದಾಶಿವ ನಿನ್ನೊಳಾದಡೆ
ಚಲಕೆ ನಾನಂಜುವೆನು ನಿನ್ನಯ
ಬಲುಹಿಗಾನಿದಿರಲ್ಲ ನಿನ್ನಯ ಕರುಣವಿದ್ದಂತೆ ।
ಸಲಹಿ ನಿನ್ನ ನಿಜಸ್ವರೂಪದ
ನಿಲವನಱುಹಿಸಿ ಎನ್ನ ಸಲುಗೆಯ
ಸಲಿಸಬೇಕೆಂದಗಜೆ ನುಡಿದಳು ಮತ್ತೆ ಪಶು ಪತಿಗೆ

॥ ೧೮೭ ॥

8K0194294V

CHAB

ಆ ನುಡಿಯ ಕೇಳುತ್ತ ಕರುಣಾಂ
ಭೋನಿಧಾನನು ಮೆಚ್ಚಿ ಆದಡೆ
ನೀನು ಮುನ್ನಲಿ ನಿನ್ನ ತಾಮಸ ಗುಣದ ಮಾಯೆಯನು ।
ಏನು ಕಾರಣ ಕಳುಹಿ ಭಾಷೆಗೆ
ಹೀನವನು ನೀ ಹಡೆದೆ ನಾವಿದ
ಕೇನ ಮಾಡಲಿ ಬೇಕು ಬೆಸನನು ಗಿರಿಜೆ ಕೇಳೆಂದ
॥ ೧೮೮ ॥

ಆವ ಪರಿಯಿಂದಱುವೆನಾದಡೆ
ದೇವ ನಿನ್ನ ನಿಜಸ್ವರೂಪದ
ಭಾವವನು ಪ್ರಜ್ವಲಿಸಿ ತಿಳಿವಂತೆನಗೆ ಕೃಪೆ ಮಾಡಿ ।
ಕಾವುದೆನೆ ಪಾರ್ವತಿಗೆ ದೇವರ
ದೇವನೀಕೆಯನಿನ್ನು ಕರುಣಿಸಿ
ಪಾವನವ ಮಾಡುವೆನು ನಾನೆನುತಭವನಿಂತೆಂದ
॥ ೧೮೯ ॥

ನಿನ್ನ ನಿರ್ಮಳ ಸಾತ್ವಿಕದ ಸಂ
ಪನ್ನ ಕಳೆಯನು ಕಳುಹಿ ಧರೆಯೊಳು
ಚೆನ್ನೆಯಾಗಿರೆ ಜನಿಸಿ ನೆಱಿ ನಿಷ್ಕಾಮ ಭಕ್ತಿಯಲಿ ।
ಮುನ್ನಲಿರುತ್ತಿರಲಲ್ಲಮ ಪ್ರಭು
ತನ್ನ ತಾನೇ ನಿಜವ ತೋಪುವ
ನಿನ್ನು ಸಂಶಯವಿಲ್ಲ ದಿಟವಿದು ಗಿರಿಜೆ ಕೇಳೆಂದ
॥ ೧೯೦ ॥

ಬಳಿಕ ಸಂತೋಷದಲಿ ತನ್ನಯ
ಸಲುಗೆ ಬಿನ್ನಹವೆಂಬ ಬೀಜದ
ಬೆಳೆಗೆ ಹದವಳೆ ಹಣ್ಣಿ ಹಸರಿಸಿತೆನುತ ಹರುಷದಲಿ ।
ನಲಿದು ನಗುತಲಿ ಪರಮ ಪಾವನ
ಸುಲಭ ಕರುಣಾಕಾರ ಶಿವ ನಿ
ನ್ನೊಲವಿನಿಂದಾನಿನ್ನು ಬದುಕಿದೆನೆಂದಳಾ ಗಿರಿಜೆ
॥ ೧೯೧ ॥

ಆನುಡಿಯ ಮಾರ್ಕೊಂಡು ಶಿವಶಿವ
 ದೇನನುಡಿದಿರಿ ತಾಯಿ ನೀವೆಂ
 ದೂ ನಿಧಾನಿಸಲಚಲ ಸುಖಿಗಳು ಶಿವನ ಕರುಣದಲಿ !
 ಹಾನಿ ಯಾವುದು ಮುನ್ನ ಈಗಲಿ
 ದೇನು ಬಂದುದು ತಾವು ಹೂಳ್ಳ ನಿ
 ಧಾನ ತಮಗಹುದೇನು ವಿಸ್ಮಯವೆಂದ ವೃಷಭೇಂದ್ರ

|| ೧೯೨ ||

ಹೂಳಿದರ್ಥವನನಿಸಿ ಹಡೆವನ
 ಕಾಲು ಕೊಂಡೊಯ್ಯಂತೆ ನಿನ್ನಯ
 ನಾಲಗೆಯೆ ತಾ ನುಡಿಸುತಿದೆ ಶುಭ ಸೂಚನಾರ್ಥವನು !
 ಹೇಳಲೇನಿನ್ನಲ್ಲಮನೆ ಸ
 ಮೈಗಳದಲಿ ಸುಖಿಯಾಗು ಹೋಗಿ
 ನ್ನೇಳೆನುತಲಾ ವೃಷಭ ರಾಜಂಗಭವನಂತೆಂದ

|| ೧೯೩ ||

ನೀನು ಧರೆಯಲಿ ಮೆಳೆಯದಿದರ್ಡೆ
 ತಾನು ಸಿಕ್ಕುವನಲ್ಲವಲ್ಲಮ
 ನೀನು ಭಕ್ತಿಯ ಮಾಡಿ ಕಾಣಿಸು ನಿನ್ನ ಕತದಿಂದ !
 ಸ್ವಾನುಭಾವ ಸುಖ ಸ್ವರೂಪ ನಿ
 ಧಾನವನು ಸಾಧಿಸಲಿ ಸರ್ವರು
 ಮಾನ ನಿಧಿ ಕೇಳೆನುತ ಬೆಸಸಿದನೀಶ ವೃಷಭಂಗಿ

|| ೧೯೪ ||

ಈತನೇ ಬಳಿಕಿನ್ನು ದಿಟವಾ
 ಭೂತಳದೊಳ್ಳಲ್ಲಮನನನಿವ ಮ
 ಹಾತಿಶಯವಹ ಭಕ್ತಿಯನು ನೆಳಿ ಮಾಡಿ ಮೆಳಿವನನು !
 ಏತಕೇ ಭ್ರಮೆಯನುತ ಮದಮತಿ
 ಗೋತು ವೃಷಭನನಣಕವಾಡುತ
 ಮಾತನಾಡಿದರಲ್ಲಿ ಕೆಲಬರು ಶಿವನ ಸಭೆಯೊಳಗೆ

|| ೧೯೫ ||

ಮರುಳರಿವದಿರು ವೃಷಭ ರಾಜನ
ಪರಿಯನಱಿಯದೆ ನುಡಿದರಾದಡೆ
ಧರೆಯೊಳುದಯಿಸಿ ನೋಡಲಾತನ ಭಕ್ತಿಯುನ್ನತಿಯ |
ಹಿರಿದು ತಮ್ಮಯ ಮನದ ಮದಮ
ತ್ಪರನ ನೀಗಲಿ ಎನುತಲಾ ಶಂ
ಕರನು ಬಳಿಕವರುಗಳನಟ್ಟಿದನಂದಿಳಾ ತಳಕೆ

|| ೧೯೬ ||

ಇಳೆಯೊಳುಡುತಡಿಯೆಂಬ ಪಟ್ಟಣ
ದೊಳಗೆ ವೀರ ಶಿವಾಗಮಿಕ ನಿ
ರ್ಮಳನ ವಲ್ಲಭೆಯೆನಿಸ ಸುಮತಿಯ ಗರ್ಭ ಶುಕ್ತಿಯಲಿ |
ಚಿಲುವೆಯಾದ ಕುಮಾರಿಯೆಂಬ
ಗ್ಗಳದ ಮುತ್ತುದಯಿಸಿತು ಧರಣೀ
ತಳದೊಳಗೆ ಪಾರ್ವತಿಯ ಸಾತ್ವಿಕ ಗುಣವೆ ರೂಪಾಗಿ

|| ೧೯೭ ||

ತೀವಿ ತನುವಿನಲತಿ ಮಹತ್ತರ
ದೇವತಾ ಕಳೆಯಿರಲು ಮಿಗೆ ಮಹ
ದೇವಿಯೆಂಬೀ ಹೆಸರನಿಟ್ಟರು ನಿಜ ಕುಮಾರತಿಗೆ |
ಭಾವೆ ಬೆಳೆವುತ್ತಿರಲು ನಿರ್ಮಳ
ದೇವ ಸುಮತಿಯರೀಸ್ಸಿತಾರ್ಥನ
ನೀವುತಿಹ ನಡೆ ನುಡಿಯಲೊಪ್ಪುವ ಕಲ್ಪ ಲತೆಯಂತೆ

|| ೧೯೮ ||

ಈಕೆ ಭಕ್ತಿಯ ಬಳ್ಳಿಯಂತೆ ಅ
ನೇಕ ಪರಿಯಲಿ ಬೆಳೆವುತಿರ್ದಳು
ಲೋಕದೊಳು ತಾನ್ಲದಿಲ್ಲೆಂಬತುಳ ಮಹಿಮೆಯಲಿ |
ಆಕೆಯಂತಿರಲಿತ್ತಲೊಲಿದು ಸಿ
ನಾಕಿ ಕಳುಹಿದ ಮಹಿಮರೆಲ್ಲರು
ಬೇಕು ಬೇಕೆಂಬೆಡೆಗಳಲಿ ಸಂಜನಿಸ ತೊಡಗಿದರು

|| ೧೯೯ ||

ಶುದ್ಧ ಭಕ್ತಿಯ ಭರದ ಮೊಳಡಿಯ
 ಮುದ್ದವೆಯ ಜಠರಾಂಬು ನಿಧಿಯಲಿ
 ಸಿದ್ಧರಾಮ ಶಶಾಂಕನೆಂಬ ಮಹಾ ಮನೋಹರನು ।
 ಉದ್ಧರಿಸ ಹುಟ್ಟಿದನು ಯೋಗ ಸ
 ಮೃದ್ಧಿಯನು ಸೊನ್ನಲ ಪುರದಲೊ
 ಸ್ಪಿದ್ಧನಾತನನೇಕ ವಿಭವದಲಖಿಳ ಜಗವಜಿಯೆ

॥ ೨೦೦ ॥

ದಾನ ಧರ್ಮ ಪರೋಪಕಾರ ವಿ
 ಧಾನ ಗುರು ಶಿವ ಭಕ್ತಿ ಯುಕ್ತಿಯ
 ನೂನ ರೀತಿಯಲಿಂಗಳೇಶ್ವರ ಬಾಗವಾಡಿಯಲಿ ।
 ಮಾನ ನಿಧಿಗಳು ಸುಕೃತಿಗಳು ಮಹಿ
 ಮಾನತೆಯಲಿರುತಿರ್ಪರದನಾ
 ನೇನ ಹೇಳುವೆ ಮಾದರಸ ಮಾದಾಂಬಿಕೆಯರಿರವ

॥ ೨೦೧ ॥

ಆಕೆ ತಾನು ಪತಿ ವ್ರತಾ ಶೀ
 ಲೈಕೆ ಮಾದರಸಾಂಕನಾದಡಿ
 ಏಕ ಪತ್ನೀ ವ್ರತ ಗುಣಾನ್ವಿತನವರ ಜಠರದಲಿ ।
 ಲೋಕದೊಳು ಗುರು ಶಿಷ್ಯ ಸಂಗ ನಿ
 ರಾಕುಳಕೆ ಸುಜ್ಞಾನವುದಯಿಸು
 ವಾಕ್ಯತಿಯ ಸುಕುಮಾರ ಸಂಜನಿಸಿದನು ಜಗವಜಿಯೆ

॥ ೨೦೨ ॥

ಅಳನು ಮಿಡುಕನು ಮಿನುಗಿಸನು ಕಂ
 ಗಳನಿದೇನೆಂದವರು ಕಂಡು
 ಮೃಳಿಸಿ ಪಿತರುಗಳಿರುವು ಮುಖವೆಯೊಳಿರಲು ಶಿವನೊಲಿದು ।
 ತೊಳಗಿ ಬೆಳಗುತ ಬಂದು ಮಿಗೆ ಮನೆ
 ಯೊಳಗೆ ಕುಳ್ಳಿತು ಶಿಶುವ ನಿಜ ಕರ
 ತಳದೊಳೆತ್ತಿದನೊಲವಿನಿಂದಲಿ ಭಕ್ತ ವತ್ಸಲನು

॥ ೨೦೩ ॥

ಪರಮನಹೆ ನೀನೆಂದು ನೊಸಲಲಿ

ಬರೆವನಂತಿರಲಿಟ್ಟು ಭೂತಿಯ

ನಿರುತ ನಿನ್ನುವನಗಲಿ ನಾನಿರೆನೆಂದು ಕುಲುಹಾಗಿ ।

ನೆರಹುವಂತಿರೆ ದಿವ್ಯಲಿಂಗವ

ಕೊರಳಿನಲಿ ಅವಧರಿಸಿ ಕರುಣಾ

ಕರ ಸದಾಶಿವನಾ ಮಹಾತ್ಮಗೆ ತಾನೆ ಗುರುವಾದ

॥ ೨೦೪ ॥

ನಂಬುಗೆಯ ಕೊಡುವಂತೆ ಹಸ್ತವ

ನಿಂಬಿನಲಿ ಮಸ್ತಕದೊಳಿರಿಸುತ

ಲುಂಬ ತಾಣವಿದೆಂದು ಕಿವಿಯಲಿ ಪಚ್ಚಿ ಪೇಳ್ವಂತೆ ।

ಶಂಭು ಪಂಚಾಕ್ಷರಿಯ ನೇಮಿಸಿ

ತುಂಬಿ ತನುವಿಗೆ ಬಸವ ನೀನೆಂ

ದೆಂಬ ನಾಮವನಿಟ್ಟು ಹೋದನು ದೇವ ನಿಮಿಷದಲಿ

॥ ೨೦೫ ॥

ಆದುವಾತಗೆ ನಾಮಕರಣಗ

ಳಾದಿಯಾದ ಸಮಸ್ತ ವಿಭವ ವಿ

ನೋದವಾತಗೆ ಮುಱಿದ ಮಾತನು ನೆನಸಿಕೊಟ್ಟಂತೆ ।

ವೇದ ಶಾಸ್ತ್ರ ಪುರಾಣವಾಗಮ

ವಾದಿಯಾಗಿಹ ಸರ್ವ ಕಳೆಗಳು

ವೇದಿಸಿದವೊಮ್ಮಿಗೆ ಕೇಳಲು ಬಸವ ರಾಜಂಗೆ

॥ ೨೦೬ ॥

ಉಪನಯನ ಲಕ್ಷ್ಯವನು ಮುಂದಾ

ವಿಪುಳ ಮತಿಗಲ್ಲಮನು ತೋಱುಸು

ವುಪಮೆಯನು ಸೂಚಿಸುವ ಪರಿಯಲಿ ಬಸವ ರಾಜಂಗೆ ।

ಉಪನಯನವಾಯಿತ್ತು ವಿಭವದಿ

ತ್ರಿಪುರ ವೈರಿಯ ಭಕ್ತಿ ಭಾವದ

ಲಪರಿಮಿತ ಮಹಿಮೆಯನು ತೋಱಿದನಾ ಮಹಾತ್ಮಕನು

॥ ೨೦೭ ॥ ✓

ಇತ್ತಲಿವರಿರುತಿರ್ದರಾಗಳೆ
 ಆತ್ತ ಪರವಾದಿಗಳು ಜನಿಯಿಸಿ
 ಮತ್ತೆ ಅವರೊಳಗೊಬ್ಬನತಿ ಬಳ ವೀರ ಬಿಜ್ಜಳನು ।
 ಉತ್ತಮದ ಕಲ್ಯಾಣದಲಿ ನೃಪ
 ವೃತ್ತಿಯಿಂದಿರುತಿರ್ದನೇಕ
 ಚೈತ್ರದಲಿ ಭೂಮಿಯನು ಪಾಲಿಸುತಿರ್ದನೊಲವಿನಲಿ

॥ ೨೦೮ ॥

ಜನಪನಿರುತಿರಲತ್ತಲಿತ್ತಲು
 ಜನನಿ ಜನಕರ ಬೀಳು ಕೊಂಡನು
 ವಿನಯದಲಿ ತಮ್ಮಕ್ಕೆ ನಾಗಾಯಿಗಳು ಸಹವಾಗಿ ।
 ಅನುಕರಿಸಿ ನಡೆತಂದು ತನ್ನಯ
 ಮನವೊಲಿದು ಬಸವಣ್ಣ ಹೊಕ್ಕನು
 ಜನಪ ಬಿಜ್ಜಳನಾಳುತಿಹ ಕಲ್ಯಾಣ ಪುರವರವ

॥ ೨೦೯ ॥

ಆ ನರೇಂದ್ರನ ಕಂಡು ಬಳಿಕಾ
 ಸ್ಥಾನ ಮಧ್ಯದೊಳೊಂದು ದಿವಸ ಮ
 ಹಾನು ಕಾರಣ ಲಿಖಿತ ಬಿದ್ದಿರಲದನು ತಿಳಿದೋದಿ ।
 ಆ ನರೇಂದ್ರಂಗಪರಿಮಿತದ ನಿ
 ಧಾನವನು ತಾ ತೆಗೆಸಿ ತೋಜಿದ
 ನೇನನೆಂಬಿನು ಬಸವ ರಾಜನ ಘನಮಹೋನ್ನತಿಯ

॥ ೨೧೦ ॥

ಭೂತಳಾಧೀಶ್ವರನ ಮನದೊಳ
 ಗೀತ ಕಾರಣ ಪುರುಷನಹನೆಂ*
 ದೋತು ಹರುಷಿಸಿ ಕೊಟ್ಟನಂದು ಮಹಾ ಪ್ರಧಾನಿಕೆಯ ।
 ಸ್ತ್ರೀತಿಯಿಂದ ವಿನಾಹವನು ವಿ
 ಖ್ಯಾತ ಮಿಗೆ ವಿಭವದಲಿ ಮಾಡಿದ
 ನೋತು ಬಿಜ್ಜಳರಾಯನೆಮ್ಮಯ ಬಸವ ರಾಜಂಗಿ

॥ ೨೧೧ ॥

ರೂಢಿ ಮೆಚ್ಚಲು ಹಲವು ಪರಿಯ ಪ
ವಾಡಗಳ ಮೆಚ್ಚಿವುತ ನಿರಂತರ
ನೀಡುತಿದ್ವನು ನಿಷ್ಠೆಯಿಂದಲಿ ಲಿಂಗ ಜಂಗಮಕೆ |
ಬೇಡಿದವರಿಗೆ ಬೇಡಿತನು ಕೈ
ಗೂಡಿ ಸಲೆ ದಾಸೋಹತನದಲಿ
ಮಾಡುತಿದ್ವನು ಬಸವ ದಂಡಾಧೀಶ ಭಕ್ತಿಯಲಿ

|| ೨೧೨ ||

ಮಲಯಜದ ಮರ ಗಾಳಿ ಸೋಂಕಿನ
ಲುಳಿದ ಮರ ಪರಿಮಳಿಸುವಂತಿರೆ
ತಿಳಿಯಲೆಂದಲ್ಲಮನ ಕಾರಣ ಬಸವನುದಯಿಸಲು |
ಇಳೆಯೊಳಾ ಮಹಿಮನ ಪದಾಂಬುಜ
ಗಳ ರಜಸ್ಸಿನ ರೇಣು ಸಂಗದ
ಬಲುಹಿನಲಿ ಶಿವ ಭಕ್ತರಾದರು ನರರು ತನು ತನುಗೆ

|| ೨೧೩ ||

ಗತಿ ೭

ಮಹದೇವಿಯಕ್ಕನ ವಿರಕ್ತಿ

ಇತ್ತಲೀ ಮಹದೇವಿ ಮಿಗೆ ಬೆಳೆ
ವೃತ್ತಲಿರ್ದಳು ಜನ್ಮನದ ಕಳೆ
ನೆತ್ತು ಭರದಲಿ ಪುಟವನಿಕ್ಕಿದ ಮಿಸುನಿಯಂದದಲಿ ।
ಉತ್ತಮದ ಮೈಲುಳಿಯ ಕಾಂತಿಯು
ಮತ್ತಗಜಗಮನದ ವಿಳಾಸದ
ತೆತ್ತವಣೆಯ ನವೀನ ರೀತಿಯ ಜಾತಿ ಭಾವದಲಿ

|| ೨೧೪ ||

ಇರುತಲೊಂದಾನೊಂದು ದಿನವಾ
ಪುರದರಸು ಮೈಹಾಳಿಯಿಂದೆ
ಯ್ತರುತಿರಲು ಸಂಭ್ರಮವ ಕೇಳುತ ಬಂದು ಬಾಗಿಲಲಿ ।
ತರುಣಿಯೊಲಿದು ನಿರೀಕ್ಷಿಸುತ್ತಿರೆ
ಧರಣಿ ಪತಿ ಕಾಣುತ್ತ ಕಾಮಾ
ತುರದಿ ಮಿಗೆ ಕಂಗೆಟ್ಟು ಕಳವಳಿಸಿದನು ನಿಮಿಷದಲಿ

|| ೨೧೫ ||

ಕನ್ನೆಯಿವಳಾರವಳು ಕೇಳಿದು
ಬನ್ನಿರೋ ಎನೆ ಹರಿದು ಚರರಾ
ಕನ್ನೆಯಿಂತವ್ವವರ ಮಗಳೆಂದಱುಹಿದರು ಬಂದು ।
ತನ್ನ ಮನದೊಳಗೆಣಿಸುತೀಕೆಯ
ನಿನ್ನು ವರಿಸುವೆನೆಂಬ ಭರವಾ
ಸನ್ನಿಸಲು ಕೌತಿಕ ಮಹಿ ಪತಿ ಹೊಕ್ಕನರಮನೆಯ

|| ೨೧೬ ||

ಎಳೆದು ತರಿಸಿದಡವಳ ಮನಸಿಗೆ
 ಮುಳಿಸು ಮೇಲಪಕೀರ್ತಿ ಕೆಲಬರ
 ಕಳುಹಿ ತಿಳುಹುವೆನೆನುತ ಹೆಗ್ಗಡಿತಿಯರನಟ್ಟಿದಡೆ ।
 ಬಳಿಕಲವರೆಯ್ದು ಮಿಗೆ ನಿ
 ಮೃಳನ ಸುಮತಿಯ ಕೇಳಿದಡೆ ನೃಪ
 ಕುಲದವಗೆ ಕೊಡೆವೆಂದರವರಾ ನಿಜ ಕುಮಾರತಿಯ || ೨೧೭ ||

ಅರಸಗಿದಿರೇ ನೀವು ಸುಮ್ಮನೆ
 ಸರಸದಿಂದಲಿ ಕೊಡುವುದೊಳ್ಳಿತು
 ವಿರಸವಾದಡೆ ನೀವು ಮಾಡುವುದೇನು ಭೂಪತಿಯ ।
 ಮರುಳುತನಗಳು ಸಾಕು ನಿಮ್ಮಯ
 ತರುಣಿಯುಂಡಿಟ್ಟಿಹಳು ನಾನಾ
 ಪರಿಯಲೊಳ್ಳಿಯ ದಾಯವೆಂದರು ಸುಮತಿ ನಿರ್ಮಳಗೆ || ೨೧೮ ||

ತಾಯ ಮಾಟಾಯೆ ತೊತ್ತ ಕೊಂಬ ನಿ
 ಡಾಯವನು ಸುಡು ವಿಷಮ ಕುಲದಲಿ
 ಕಾಯದಾಸೆಗೆ ಕೊಳುಕೊಡೆಯ ಕಳವಳಿಸಿ ಮಾಡಿದಡೆ ।
 ನಾಯಕದ ನರಕಗಳು ತಪ್ಪವು
 ರಾಯ ಮಾಡುವುದೇನು ಬಳಿಕೇ
 ನಾಯತವು ಸಾಕೆನುತ ನಿರ್ಮಳನವರಿಗಿಂತೆಂದ || ೨೧೯ ||

ಆಕೆಯನೆ ಕೇಳುವುದು ದಿಟ ಬಳಿ
 ಕಾಕೆ ಸಣ್ಣಹ ಮಗಳೆ ಅದಟಾಂ
 ದಾಕೆಯನೆ ನೆಜ್ಜಿ ತಿಳಿದೊಡಂಬಡಿಸುವುದು ಬುದ್ಧಿಯಲಿ ।
 ಆಕೆ ತಾನಹುದೆಂದಳಾದಡೆ
 ಆಕೆಯನು ನಾನಾಗಳಿತ್ತವ
 ರೇಕೆ ಬಹು ಮಾತೆನುತ ನಿರ್ಮಳ ನುಡಿದನಬಲೆಯರ || ೨೨೦ ||

ಅನುಮತಿಸಿ ನಾರಿಯರು ಬಳಿಕಾ
 ವನಿತೆಯನು ಕೇಳಿದಡೆ ತನ್ನೊಳು
 ನೆನೆದಳೊಂದನು ಮಾನವನು ತಾನೇ ವಿವೇಕದಲಿ ।
 ಜನಪನಳುಪಿಗೆ ಹಱುವ ಮಾಡುವೆ
 ನೆನುತಲಾ ಮಹದೇವಿ ಜಾಣೆನ
 ವಿನಯದಲಿ ನಸು ನಗುತಲಾಳಾಪಿಸಿದಳೊಳಗೊಳಗೆ

॥ ೨೨೧ ॥

ಪರಿಮಳವನಾರಿಕ್ಕಿದರು ಕ
 ಪುರಕೆ ಕೋಗಿಲೆಗಾರು ಸೊಗಸಿನ
 ಸ್ವರವ ಕಲಿಸಿದರಂಚೆಗಾರಡಿಯಿಡಲು ಕಲಿಸಿದರು ।
 ಪರಿಕಿಸುವಡವಕಾರ್ ಗುಣಂಗಳ
 ನೆರವ ತಂದರು ಮನದಲಂತಾ
 ಪರಿಯಲಾ ಮಹದೇವಿ ತಾನೇ ನೆನೆದಳೊಂದನು ವ

॥ ೨೨೨ ॥

ನಾನೆ ಬೇಕಾಗಿದಡವನಾ
 ನೇನ ಹೇಳಿತ ಮಾಡಲೆನುತಾ
 ಮಾನಿನಿಯರೊಳು ನುಡಿದು ಮಧುರಾಳಾಪ ವಚನದಲಿ ।
 ಆನರೇಂದ್ರನೆ ಬಂದು ಎನ್ನ ಮ
 ನೋನುರಾಗವ ಸಲಿಸುವಂತಿರೆ
 ತಾನು ಶಪಥವ ಮಾಡಬೇಕೆಂದಳು ಮಹಾದೇವಿ

॥ ೨೨೩ ॥

ಐಸಲೇ ಎನುತದನು ಹೋಗಿ ವಿ
 ಳಾಸಿನಿಯರಱುಹಿದಡೆ ಕೇಳಿ ಮ
 ಹಾ ಸುಮಾನದೊಳರಸು ಬಂದನು ನಿರ್ಮಳನ ಮನೆಗೆ ।
 ಕಾಸಿ ಕರಗಿದ ಲೋಹದಂತಿರೆ
 ಘಾಸಿಯಾಗುತ ಮತ್ತೆ ಮನದಭಿ
 ಲಾಸೆ ಹೆಚ್ಚಿತು ಮಾನಿನಿಯ ಕಾಣುತ ಮಹೀ ಪತಿಗೆ

॥ ೨೨೪ ॥

ಲಲನೆ ಕೇಳಾ ನಿನ್ನ ಬಯಕೆಯ
 ಸಲಿಸುವೆನು ಮೊದಲಲ್ಲಿ ಬಳಿಕಾ
 ನೊಲಿಸಿಕೊಂಬೆನು ನಿನ್ನ ನಿಂತಲ್ಲದೆ ದುರುಕ್ತಿಯಲಿ ।
 ನೆಲದೊಡೆಯ ನಾನೆಂಬ ಗರ್ವದ
 ಬಲುಹು ಗಿಲುಹನು ಮಾಡಿದಡೆ ಕೇ
 ಳೆಲೆಗೆ ಎನ್ನಯ ಸತ್ಯಭಾಷೆಯನೆಂದನವನೀಶ

|| ೨೨೫ ||

ಹುಸಿಯ ನುಡವನ ಜೀವ ಹಿಂಸೆಯ
 ದೆಸೆಗೆ ನಲಿವನ ತಾಯಿ ಮಕ್ಕಳ
 ಬೆಸುಗೆಯನು ಬಿಚ್ಚಿದನ ಮಿತ್ರಂಗೈರಡ ಬಗೆದವನ ।
 ಹಿಸುಣಿಗನ ಕೃಪಣನ ವೃಥಾ ಕೋ
 ಪಿಸುವವನ ದುರ್ಗತಿಗಳಾಗಲಿ
 ಶಶಿ ಮುಖಿಯೆ ನಾ ಮರಳಿ ನಿನಗಳುಪಿದಡೆ ಕೇಳೆಂದ

|| ೨೨೬ ||

ತನಗಿದೊಳ್ಳಿಯ ರೀತಿ ಸಮನಿಸಿ
 ತೆನುತ ನಿಶ್ಚೈಸುತಲಿ ನುಡಿದಳು
 ವನಿತೆ ಆದಡೆ ಎನ್ನ ಹೇಳಿತ ಕೇಳದಾಕ್ಷಣವೆ ।
 ಜನಪ ನಿನ್ನನು ಬಿಟ್ಟು ನಾ ಹೋ
 ಹೆನು ಯಥಾರ್ಥವಿದೆಂದು ದಿಟವನು
 ವನಿತೆ ನುಡಿಯಲು ಭೂಪನಾ ಮಹದೇವಿಗಿಂತೆಂದ

|| ೨೨೭ ||

ಎನ ಮಾಡಲಿ ಬೇಕು ಹೇಳೆಲೆ
 ಮಾನಿನಿಯೆ ಎನಲಾಕೆ ನುಡಿದಳು
 ನೀನು ಸಲೆ ಶಿವ ಭಕ್ತನಾದಡೆ ಕೂಡುವೆನು ನಿನ್ನ ।
 ನೀನು ಭವಿಯಾಗಿದೊಡೊಲ್ಲೆನು
 ನಾನು ಹೇಳುವುದಿನಿತೆ ಎನಲು ಸು
 ಮಾನ ಹೋಗಿ ದುಮಾನವಾಯಿತು ಮತ್ತೆ ಜನ ಪತಿಗೆ

|| ೨೨೮ ||

ನಮಗೆ ಶಿವಭಕ್ತಿಯನು ಮಾಡುವ
 ಸಮಯವಳವಡದೆನಲು ನೃಪತಿಗೆ
 ರಮಣಿ ನುಡಿದಳು ನಮಗೆ ನಿಮ್ಮಯ ಸಂಗವಳವಡದು ।
 ನಿಮಗೆ ನಾವಿನ್ನುತ್ತರಾಯಿಗ
 ಳೆಮಗೆ ಬಂಧನ ಬಿಟ್ಟುಬಿಡುತಾ
 ಕ್ರಮದಲುಟ್ಟುಡು ಗೊಳಿಯ ತೊಡಿಗೆಯನಿತ್ತಳರಸಂಗೆ

|| ೨೨೯ ||

ಮಾಸಲಳಿಯಿತು ಬಯಕೆ ಮನದಭಿ
 ಲಾಸೆ ಜಾಣಿತು ಕಾಮದಾತುರ
 ವೋಸರಿಸಿತೆಡೆವಜಾಯಿತಳುಪು ವಿವೇಕ ವರ್ಧಿಸಿತು ।
 ಭಾಸೆ ಭರವೇಜಿತ್ತು ಕಡೆಗೆ ಮ
 ಹೀಶನಾದಡೆ ಹೋಗಲೆನುತ ನಿ
 ರಾಸೆಯಿಂದಲಿ ಹೋಗ ಬಿಟ್ಟನು ಬಳಿಕಲಾಕೆಯನು

|| ೨೩೦ ||

ಹಿಡಿದ ಲಿಂಗದ ವರೆ ವಿಭೂತಿಯ
 ತೊಡಹದಂಗದ ಮೆಯ್ಯ ಮುಸುಕಿದ
 ಬಿಡು ಮುಡಿಯ ಹೊದಕೆಯ ವಿಳಾಸತೆ ರಾಹು ಚಂದ್ರಮನ ।
 ಹಿಡಿದು ನೆಟ್ಟನೆ ನಿಂದು ನಿಗುರುತ
 ವೊಡವಿಯಲಿ ಬಂದಿದುರ್ದೋ ಎನೆ
 ಕಡು ನಿರಕ್ತಿಯ ವೇಷ ಕಾಣಿಸಿತಿಂದು ವದನೆಯಲಿ

|| ೨೩೧ ||

ತಂದೆ ತಾಯ್ಗಳು ನಂಟರಿಷ್ಟರು
 ಬಂಧು ಬಳಗಗಳಿತರ ಜನಗಳು
 ಬಂದು ನಿಂದೆಲೆ ಅಕ್ಕ ನೀನಕಟೀಕೆ ಮರುಳಾದೆ ।
 ಎಂದೆನಲು ಶಿವಗರ್ವಿಸಿದ ತನು
 ವಿಂದು ಮೊದಲಾಗೆನ್ನ ಹಂಬಲ
 ನಿಂದು ಕಳೆವುದು ನೀವೆನುತ ಮಹದೇವಿ ಜಾಣಿದಳು

|| ೨೩೨ ||

ಎಲ್ಲಿ ಸಜ್ಜನವೆಲ್ಲಿ ನಿರ್ಜನ
ವೆಲ್ಲಿ ಗಿಡು ಮಡುವೆಲ್ಲಿ ತರು ಗಿರಿ
ಎಲ್ಲಿ ಹೂ ಗೊಳನೆಲ್ಲಿ ಗಹ್ವರವೆಲ್ಲಿ ಲತೆ ಪುಳಿನ ।
ಎಲ್ಲ ಎಡೆಯಲಿ ಪಾಡುತಾಡುತ
ಮೆಲ್ಲ ಮೆಲ್ಲನೆ ಅಱಿಸುತಿದಳು
ಅಲ್ಲಮ ಪ್ರಭು ಗುರು ಗುಹೇಶ್ವರನನು ಮಹಾದೇವಿ

॥ ೨೩೩ ॥

ಗತಿ ಲ

ಗೊಗ್ಗಯ್ಯನಿಗೆ ಉಪದೇಶ

ಲಿಂಗ ನಿಜವನು ಬಯಸಿ ಭಕ್ತ ಗ
ಣಂಗಳಿರುತಿರಲಲ್ಲವು ಪ್ರಭು
ಲಿಂಗನಂತದನಜ್ಞಾನ ತನ್ನ ಕಟಾಕ್ಷ ಕಾಂತಿಯಲಿ ।
ಹಿಂಗಿಸುವೆನೆಲ್ಲರ ಮನೋಮಯ
ದಂಗದೊಳ ಹೊಜಿಗಿಡಿದ ತನು ದ ತ
ರಂಗಗಳನೆಂದೆನುತ ಕಾರಣ ಕಾಯದಲಿ ಸುಳಿದ

|| ೨೩೪ ||

ಸುಳಿದು ಸುಖದಲಿ ತನ್ನ ಲೀಲೆಯ
ಬಳಸಬೇಕೆಂದೊಂದು ವೇಷದ
ಹೊಳಹಿನಲಿ ಬರುತಿರಲು ಕಟ್ಟಿದಿರಿನಲಿ ಚೆಲುವಾಗಿ ।
ತಳಿತ ಕೆಂದಾವರೆಯ ನೈದಿಲು
ಗೊಳನ ನಾನಾ ಪರಿಯ ಹೂಗಿಡು
ಗಳ ಲತಾ ಮಂಟಪದ ತೋಟವ ಕಂಡನಲ್ಲವನು

|| ೨೩೫ ||

ಆ ವನವ ಪಾಲಿಸುವನೊಬ್ಬನು
ಪಾವನೀ ಕೃತ ಚಿತ್ತನೀಶ್ವರ
ಭಾವ ಭಕ್ತನು ಗೊಗ್ಗಿದೇವನು ಕೃಷಿ ನಿಮಿತ್ತಿಳಿಯ ।
ತೀವಿಯುಗುಳ್ಳುತ್ತಿದಡಾ ಪ್ರ
ಸ್ತಾವದಲಿ ಕಂಡಲ್ಲವು ಪ್ರಭು
ದೇವ ತಾನಾತನ ಸಮಾಪಕೆ ಹೋಗಿ ನಿಂದಿದರ್

|| ೨೩೬ ||

ಬಳಿಕಲಾ ತೋಟಗನ ಬುದ್ಧಿಗೆ
ತಿಳಿವ ತೀಡುವೆನೆನುತ ಮಿಗೆ ಕಂ
ಗಳಿಗೆ ಕಟ್ಟಿದಿರಾಗುತಲಿ ಶರಣಾರ್ಥಿಯೆಂದೆನಲು ।
ನಲಿದು ಕೇಳುತ ಕೂಡೆ ಶರಣೆಂ
ದೊಲಿದು ನೀನಾರೆನುತ ವಿನಯಂ
ಗಳಲಿ ತದ್ವನ ಪಾಲ ಕೇಳಿದನಲ್ಲಮ ಪ್ರಭುವ

|| ೨೩೭ ||

ಭಾವಿಸಲು ಶಿವ ಭಕ್ತರೆಂಬವ
ರಾವ ತಾವಿನಲಿಪ್ಪ ರವರ ಕೃ
ಪಾವಲೋಕನ ಭಕ್ತಿ ಭಿಕ್ಷುಂ ದೇಹಿಗಳು ನಾವು ।
ಆವುದು ಒಳಹುದಲ್ಲದಲ್ಲಮ
ದೇವನೆಂಬುದು ನಮಗೆ ಸಲೆ ಸಂ
ಭಾವಿಸಿದ ಹೆಸರಾಗಿಹುದು ಭಕ್ತಯ್ಯ ಕೇಳೆಂದ

|| ೨೩೮ ||

ತಿಳಿದು ನಾನಾ ಪರಿಗಳಿಂದಲಿ
ಗಳಿಸಿದರ್ಥವ ಲಿಂಗ ಜಂಗಮ
ಗಳಿಗೆ ನೀಡುತಲೊಕ್ಕು ಮಿಕ್ಕುದನುಂಡು ಸುಖಿಯಹುದು ।
ಇಳೆಯೊಳಿದು ಶಿವ ಭಕ್ತಿ ಬಲುದೆಗೆ
ತೊಳಲಿ ಅಲಸಲದೇನು ಕಾರಣ
ವೆಲೆ ಮರುಳೆ ಕೇಳೆಂದನಾ ಗೊಗ್ಗಯ್ಯನಲ್ಲಮಗೆ

|| ೨೩೯ ||

ನಿಮ್ಮ ಹೆಸರೇನಯ್ಯ ಎಂದೆನೆ
ನಮ್ಮ ಹೆಸರೇ ಗೊಗ್ಗಯ್ಯನು ಕೇ
ಳಿಮ್ಮ ಮತವಿದು ಲೌಕಿಕರು ನಾವಲಯವೇನುವನು ।
ಸುಮ್ಮನಿರ ಬೇಡೆನುಗೆ ವಿವರಿಸಿ
ನಿಮ್ಮ ಮನಸಿನ ಬುದ್ಧಿ ಯಾವುದ
ನೆಮ್ಮಿಹುದು ಹೇಳೆಂದನಾ ಗೊಗ್ಗಯ್ಯನಲ್ಲಮಗೆ

|| ೨೪೦ ||

ಆವ ಬೇಸಾಯವನು ಮಾಡಲು
 ಜೀವ ವಧೆಗಳು ತಪ್ಪವದಟಲಿ
 ದೇವನೊಲಿವನೆ ನೋವು ನಿಲುವುದೆ ಸಾವು ಹಿಂಗುವುದೆ |
 ಧಾವತಿಯೆ ಕಡೆತನಕ ತಪ್ಪದು
 ಭಾವಿಸುವಡದು ಭವಿಗಳಂಗವಿ
 ದಾವುದಲ್ಲದ ಮತವನೆಲೆ ಗೊಗ್ಗಯ್ಯ ಕೇಳಿಂದ

|| ೨೪೧ ||

ಇಲ್ಲಿ ಭಕ್ತಿಯ ಮಾಡುತಲಿ ಕಡೆ
 ಯಲ್ಲಿ ಕೈಲಾಸವನು ಹೊಕ್ಕಡೆ
 ಎಲ್ಲಿಯವು ಬಿಡು ನೋವು ಸಾವುಗಳೆಂಬ ಸಂಕಟವು |
 ಬಲ್ಲವರ ಕೇಳೆಮ್ಮ ನಂಬುಗೆ
 ಯಿಲ್ಲದಿದರಡೆ ಮರುಳೆ ನೀನೆನು
 ತಲ್ಲಮನ ಗೊಗ್ಗಯ್ಯ ಬೋಧಿಸುತಿದರನೀ ಮತವ

|| ೨೪೨ ||

ಅವಧರಿಸಿ ಕೇಳೆನ್ನ ಬುದ್ಧಿಯ
 ಹವಣನಾದಡೆ ಜೀವವಣು ಮಾ
 ತ್ರವನು ನೋಯಿಸಿ ಭಕ್ತಿಯಲಿ ಕೈಲಾಸ ಪುರದೊಳಗೆ |
 ಭವನ ಬಸಿಱೊಳಗಿದರಡೆಯು ಸಂ
 ಭವಿಸುವವು ಕಡು ನೋವು ಸಾವುಗ
 ಳವನು ಕಳವರ ಕಾಣೆನ್ನೆ ಗೊಗ್ಗಯ್ಯ ಕೇಳಿಂದ

|| ೨೪೩ ||

ಕೊಂದವಗೆ ಕೊಲೆ ತಪ್ಪದಾರೇ
 ನೆಂದಡೆಯು ಹರಿ ಹರ ವಿರಿಂಚಿಗ
 ಳಿಂದ ಬಲ್ಲದರಾರು ದಿಟವವರಾದಡೆಯು ತುದಿಗೆ |
 ಬಂಧನ ಪ್ರದ ಬಾಹ್ಯ ಕರ್ಮವ
 ನೊಂದು ಗೂಡಿದರಾದಡವರಿಗೆ
 ಸಂದ ನಿಜ ಸುಖವಿಲ್ಲಲೈ ಗೊಗ್ಗಯ್ಯ ಕೇಳಿಂದ

|| ೨೪೪ ||

ಸಾವಡೀ ಗುರು ಲಿಂಗ ಜಂಗಮ
 ಸೇವೆ ತಾ ಮುನ್ನೇಕೆ ಹಸುವಿನ
 ಬೇವಸದಲಡಿಗಡಿಗೆ ಬೇವಡೆ ಒಕ್ಕುದುಣಲೇಕೆ |
 ಈ ವಿಧಿಯಲೇನುಂಟು ನೆಹಿ ನಿ
 ಭಾವದಂಗವನನಿಯದನ್ನಕ
 ಸಾವುದಾದಡೆ ಮಾಣದೈ ಗೊಗ್ಗಯ್ಯ ಕೇಳಿಂದ

|| ೨೪೫ ||

ಪರಿಕಿಸಲು ಗುರು ಲಿಂಗ ಜಂಗಮ
 ದಿರವದಾವೆಡೆಯೆಂಬುದೀಯುಪ
 ಚರಣೆಗಲುಹಿಸದದಲಿ ಪರಿಯೆಂತೋ ಮಹಾದೇವ |
 ಅರಿದಲಾ ಎಂದೆನುತ ನೆವದಿಂ
 ದೊರೆದನಾ ಗೊಗ್ಗಯ್ಯಗಿಂತೀ
 ಪರಿಯಲ್ಲಮ ಲಿಂಗನೊಲಿದನ್ಯಾಪದೇಶದಲಿ

|| ೨೪೬ ||

ಮತ್ತೆ ಅಲ್ಲಮನಾದಡೊಂದು ನಿ
 ಮಿತ್ತ ದೃಷ್ಟಾಂತವನು ತೋಱುಸಿ
 ಹತ್ತಿಸುವೆನೀತಂಗೆ ಹಾದಿಯನೆನುತಲತಿ ಕೃಪೆಯ |
 ಚಿತ್ತದಲಿ ಗೊಗ್ಗಯ್ಯನಗುಳುತ
 ಕಿತ್ತ ಹೆಂಟಿಯ ಕೆಳಗೆ ತೋಱುದ
 ನುತ್ತಮದ ಹೊಂಗಳಶವೊಂದನು ನಿಮಿಷ ಮಾತ್ರದಲಿ

|| ೨೪೭ ||

ಎನಿದೇನೆಂದಿಬ್ಬರೊಲಿದನು
 ಮಾನದಿಂದಗುಳಲು ಸಮಾಧಿ
 ಸ್ಥಾನದಾ ದೇಗುಲವ ಕಂಡೊಳವೊಕ್ಕು ಹರುಷದಲಿ |
 ಮೌನದಲಿ ನಿಬ್ಬಿಳಗು ಹೊಡೆದವ
 ಧಾನದನಿಮಿಷದೃಷ್ಟಿ ಲಿಂಗ
 ಧ್ಯಾನದಂಗವ ಕಂಡರಾ ಗೊಗ್ಗಯ್ಯನಲ್ಲಮನು

|| ೨೪೮ ||

ಇದೆ ಕಣಾ ಶಿವಲಿಂಗ ಭಕ್ತಿಯ
 ಹೃದಯವನು ಕಾಣಿಸುವ ಪರಿಭಾ
 ವದಲಿ ನೆಜಿ ನಟ್ಟಾಲಿಯಲಿ ನಿಬ್ಬಿಳಿನಂದದಲಿ ।
 ಇದನು ಸಾಧಿಸದನ್ಯ ವ್ಯವಸಾ
 ಯದಲಿ ಸಾವಡೆ ಕಬ್ಬಿನಿಚ್ಚಿಗೆ
 ಬಿದಿರ ಮೆಲುವಂತಪ್ಪುದೈ ಗೊಗ್ಗಯ್ಯ ಕೇಳಿಂದ

|| ೨೪೯ ||

ಬಡವನಕ್ಕಯ ನಿಧಿ ನಿಧಾನವ
 ನೆಡಹುತಲಿ ಕಂಡಂತೆ ಕೈ ಕಾಲ
 ಮುಡುಬಗಳವಟ್ಟಂತೆ ಕುರುಡಗೆ ಕಣ್ಣು ಬಂದಂತೆ ।
 ಬಿಡದೆ ಅಱಿಸುವ ಬಳ್ಳಿ ಕಾಲನು
 ತೊಡರಿತೆಂಬಂತೆನ್ನ ಬಯಕೆಯ
 ಕಡೆಯ ಕಂಡೆನೆನುತ್ತುಲ್ಲಮ ನುಡಿದನುಚಿತದಲಿ

|| ೨೫೦ ||

ಗುರುವೆ ಕರುಣಿಸು ಭಕ್ತಿಭಾವದ
 ಕರುವೆ ಕರುಣಿಸು ಲಿಂಗನಿಷ್ಠೆಯ
 ಗುರುವೆ ಕರುಣಿಸು ಕರುಣಿಸೆನುತನಿಮಿಷನ ಕೊಂಡಾಡಿ ।
 ನರನು ತಾ ದಿಟವೆಂಬ ಬಳಕೆಯ
 ಪರಿಯನಂಗೀಕರಿಸಿ ಪರರಿಗೆ
 ಪರಮನಲ್ಲಮ ನಟಿಸುತಿರ್ದನು ತನ್ನ ಲೀಲೆಯಲಿ

|| ೨೫೧ ||

ಹತ್ತಿ ಬಂದಿರೆ ಸೂಜಿಗಲ್ಲನು
 ಹತ್ತಿ ಮೋಹಿಪ ಸೂಜಿಯಂತಿರೆ
 ತಿತ್ತಿಸಿದುದಾ ಸಚ್ಚಿದಾನಂದ ಸ್ವರೂಪೆನಿಪ ।
 ನಿತ್ಯನಲ್ಲಮನಂಶವಾದ ನಿ
 ಮಿತ್ತನಾತನ ಕಾಣುತನೆ ಮೈ
 ವೆತ್ತಿತೊಯ್ಯನೆ ಅನಿಮಿಷಯ್ಯನ ಕಯ್ಯ ಶಿವಲಿಂಗ

|| ೨೫೨ ||

ನೋಟವೇ ಪ್ರಾಣ ಸ್ವರೂಪಿನ
ಮಾಟವಾದ ನಿಮಿತ್ತ ಲಿಂಗದ
ಕೂಟದೊಡನಾದನಿಮಿಷಯ್ಯನ ಜೀವ ಕಳೆ ಬಂದು ।
ನಾಟೀತನ ದಿವ್ಯ ದೇಹದ
ಕೋಟರದೊಳೇನೆಂಬೆನ್ನೈಕೈದ
ಕೂಟದಲಿ ಮಮಕರಿಸಿ ಮಕರಿಸಿ ಮೆಱಿದನಲ್ಲಮನು

|| ೨೫೩ ||

ಈ ಕೃಪಾಳುವೆ ದೇವನಾಗಲಿ
ಬೇಕದಲ್ಲದೊಡನಿಮಿಷನ ತಾ
ಸ್ವೀಕರಿಸುವನೆ ಕೂಡ ಬಲ್ಲದೆ ಲಿಂಗವೀತನಲಿ ।
ಬೇಕೆನುತವೆನಗೀ ರಹಸ್ಯದ
ರೇಖೆಯನು ತೋಱುಸುವನೇ ಭೂ
ಲೋಕದೊಳಗಿದು ಪ್ರೊಸತೆನುತ ಗೊಗ್ಗಯ್ಯನಂತೆಂದ

|| ೨೫೪ ||

ಎಲೆ ಮಹಾತ್ಮನೆ ನಿನ್ನ ಸೂತ್ರದ
ಹೊಲಬಿದಲ್ಲದೆ ಸುಮ್ಮನೀ ಪರಿ
ಸಿಲುಕಲಱುವುದೆ ನಿನ್ನೊಳೀ ಗುರು ಲಿಂಗ ಕಳೆ ಬಂದು ।
ನೆಲಸಿತದು ಕಾರಣದಲಾನದ
ತಿಳಿದೀನೀಗಳು ನೀನೆ ನಿರುಪಮ
ನಿಳಯನಹೆ ಎನುತಲ್ಲಮನ ಹೊಗಳಿದನು ಗೊಗ್ಗಯ್ಯ

|| ೨೫೫ ||

ದೀನ ಮನದವನಂತೆ ಕಂಡ ನಿ
ಧಾನವನು ತಾನೊಬ್ಬನುಂಬನೆ
ದಾನಿ ಲೇಸೈ ನಿನ್ನ ಪರಿ ನೀ ಕಂಡ ಶಿವ ಪಥವ ।
ಮಾನವರಿಗಱುಹೆಂಬ ಮಹದಭಿ
ಮಾನಿ ನೀನೇ ಜಗದ ಗುರುವೆಂ
ದಾ ನಿರುಪಮನನಲ್ಲಮನ ಹೊಗಳಿದನು ಗೊಗ್ಗಯ್ಯ

|| ೨೫೬ ||

ಬಳಿಕಲಾ ಗೊಗ್ಗಯ್ಯ ನೆಱಿ ನಿ
 ಶ್ಚಲದ ನೋಟದ ಲಿಂಗಭಾವದ
 ಬಳಕೆಯನು ಬಲಿದಿರುತಲಿದನು ನಿಜ ನಿವಾಸದಲಿ ।
 ಇಳೆಯ ಭಕ್ತರ ಪಾವನನ ಮಾ
 ಡಲಿಕೆ ತಾನೇ ಕುಱುಹು ವಿಡಿದ
 ಗ್ಗಲೆಯತನದಲಿ ನಡೆದನಲ್ಲವು ಲಿಂಗ ಲೀಲೆಯಲಿ

॥ ೨೫೭ ॥

ಗತಿ ೯

ಮುಕ್ತಾಯಕ್ಕನಿಗೆ ಉಪದೇಶ

ಪೊಡವಿಯಲಿ ನೆಱಿ ಗುಪ್ತ ಭಕ್ತಿಯ

*ಲಡಗಿ ಲಿಂಗೈಕ್ಯದ ಸಮಾಧಿಯ

ನೊಡರಿಸಿದನಜಗಣ್ಣ ನೆಂಬ ಮಹಂತನಾತಂಗೆ ।

ಒಡನೆ ಹುಟ್ಟಿದಳೊಬ್ಬಳಱಿಯದೆ

ಕಡು ಖತಿಯಲಿರುತಿರಲಿಕ್ಕಲ್ಲಮ

ನಡೆದು ಬಂದನು ಮಾಣಿಸಲು ಮುಕ್ತಾಯ ಮನದಳಲ

|| ೨೫೮ ||

ಬರಲು ಮಿಗೆ ಕಾಣುತ್ತವೆ ಸಲೆ ಸ

ತ್ವರಿಸಿ ವಂದಿಸಿ ತನ್ನ ಚಿಂತೆಯ

ಪರಿಹರಿಸುವಂತಪ್ಪನೊಬ್ಬ ಮಹಾತ್ಮ ನೀನೆನಗೆ ।

ದೊರಕಿದೆಯಲಾ ಎನ್ನ ಪುಣ್ಯಕೆ

ಸರಿಯದಾರೆನುತ್ತಲ್ಲಮ ಪ್ರಭು

ಬರಲು ಮುಕ್ತಾಯಿಗಳು ಪರಿಣಮಿಸಿದರು ಭಕ್ತಿಯಲಿ

|| ೨೫೯ ||

ತಾಯೆ ಭಕ್ತರಿಗುಂಟೆ ಚಿಂತೆಗ

ಳಾಯಸಂಗಳು ಲೋಕ ಲೌಕಿಕ

ರಾಯತನ ನೀ ನೆಗಳಿ ಬಱಿದೆಗೆ ಹಲವ ಹಂಬಲಿಸಿ ।

ಬಾಯ ಬಿಡಲಹುದೇ ವೃಥಾ ನಿಃ

ಕಾಯದಜಗಣ್ಣಂಗೆ ಮರುಳೇ

ಮಾಯೆ ಮೋಹವಿದೇತಕೌ ಮುಕ್ತಾಯಿ ಕೇಳೆಂದ

|| ೨೬೦ ||

* ಲಡಗಿದೈಕ್ಯಸ್ಥಲ

ಏನ ಮಾಡುವೆನಯ್ಯ ಎನ್ನ ನಿ
 ಧಾನವಪ್ಪಜಗಣ್ಣ ತಂದೆಯ
 ನಾನದೆಂತಗಲುವೆನು ನನಗಿದನಿಂತ ಸೂಚಿಸದೆ ।
 ತಾನು ಹೋದಡೆ ಬಳಿಕಲೆನಗಿ
 ನ್ನೇನು ಗತಿಯೆಂದೆನುತ ಕಡು ದು
 ಮ್ಮಾನವೆಲ್ಲವ ನುಡಿದಳಾ ಮುಕ್ತಾಯಿಯಲ್ಲಮಗೆ

|| ೨೬೧ ||

ಮರುಳಲಾ ನೀನಕ್ಕ ಮುನ್ನೇ
 ನಿರದಲಿದನೆ ಬಳಿಕಲೀಗಲಿ
 ಶರೀರವನು ಸಡಿಲಿಸಿದನೇ ಅಜಗಣ್ಣನಾರೆಂದು ।
 ಪರಿಕಿಸದೆ ಹಂಬಲಿಸಲೇತಕೆ
 ಗುರು ಗುಹೇಶ್ವರ ಲಿಂಗ ಸಂಗದ
 ಶರಣನಾತನು ಮುಗುಗದಿರು ಮುಕ್ತಾಯಿ ಕೇಳೆಂದ

|| ೨೬೨ ||

ಬೆಡಗನಾಡದಿರಯ್ಯ ಕೇಳೆ
 ನೊಡನೆ ಹುಟ್ಟಿದನೀಸು ದಿನವೊಂ
 ದೊಡಲು ವಿಡಿದಜಗಣ್ಣನಿದನು ಗುಪ್ತ ಭಕ್ತಿಯಲಿ ।
 ನಡೆದು ತೋಱುಸುತೆಲ್ಲರಱಿಯಲು
 ಕಡೆಯಲೀ ಪರಿ ಕಾಣ ಬಾರದ
 ತೊಡಕನೊಡ್ಡಿ ದನೆಂದಳಾ ಮುಕ್ತಾಯಿಯಲ್ಲಮಗೆ

|| ೨೬೩ ||

ಕಾರಣವ ಕಾಣಿಸದ ಮನದ ವಿ
 ಕಾರಿಗಳಿಗಾ ಶರಣರೊಂದು ಶ
 ರೀರವನು ತೋಱುದಡೆ ನಿನ್ನವರೆಂದು ನಂಬದಿರು ।
 ಹಾರವಿಸದಿರು ತಿಳಿದು ನೋಡು ವಿ
 ಚಾರಿಸುವಡಜಗಣ್ಣನೆಂಬನ
 ಪಾರ ಮಹಿಮನು ನಿತ್ಯನಾ ಮುಕ್ತಾಯಿ ಕೇಳೆಂದ

|| ೨೬೪ ||

ಆತ ಮಹಿಮನು ನಿತ್ಯನಹನೀ
ಮಾತು ಹುಸಿಯದು ತಪ್ಪದಾದಡೆ
ಭೂತಳದೊಳಿರುತ್ತಿರದೆ ಗುಪ್ತ ಶಿವಾನುಭಾವನೆಯ |
ರೀತಿಯಿಂದಜಗಣ್ಣುನುಪಮಾ
ತೀತನಾದನು ಬಳಿಕಲೆಮ್ಮಿರ
ವೇತಕೆಂದೆನುತಿದಳಾ ಮುಕ್ತಾಯಿಯಲ್ಲಮಗೆ

|| ೨೬೫ ||

ಲೋಕ ಲೌಕಿಕರೊಡನೆ ಬಳಕೆಯ
ದೇಕೆ ಪರಮಾರ್ಥದಲಿ ತಾನೇ
ಕೈಕನಾದಹೆನೆಂದೆನುತಲಜಗಣ್ಣು ನಿರ್ವಯಲ |
ಸ್ವೀಕರಿಸಿದಡೆ ನೀನು ನಿನ್ನವಿ
ವೇಕದಲಿ ಒಂದೊಂದು ನುಡಿವುದು
ಸಾಕೆನುತ ಮುಕ್ತಾಯ ಸಂತೈಸಿದನು ಪ್ರಭು ರಾಯ

|| ೨೬೬ ||

ದೇವ ನಿಮ್ಮವರುಗಳ ಪರಿಯನು
ನೀನೆ ಬಲ್ಲಿರಿ ಹಾವಿನಡಿಯನು
ಹಾವುಗಳು ನೆಹಿ ಬಲ್ಲುವಲ್ಲದೆ ನಮಗೆ ಗೋಚರವೆ |
ಭಾವಿಸುವಡೆನಗಿನ್ನು ಗತಿ ಮತಿ
ಯಾವುದೆಂದೆನುತಲ್ಲನು ಪ್ರಭು
ದೇವರಿಗೆ ಮುಕ್ತಾಯಿ ಬಿನ್ನೈಸಿದಳು ಭಕ್ತಿಯಲಿ

|| ೨೬೭ ||

ಅಕ್ಕ ಕೇಳಾ ನಿನ್ನ ಹೆಸರಿಗೆ
ತಕ್ಕ ಬಯಕೆಯ ನೀನು ಬಯಸಿದೆ
ಮಿಕ್ಕ ಭವಭಾರಿಗಳು ಬಲ್ಲರೆ ಲಿಂಗ ಮಾರ್ಗವನು |
ಹೊಕ್ಕು ಹೋರಟೆಯೆಲ್ಲವನು ಹಾ
ಯ್ದಿಕ್ಕಿ ಸುಖಿಸುವುದಿಂತು, ನಿಜ ಪದ
ದಿಕ್ಕಿ ನಿನಗಹುದೆನುತಲಾ ಮುಕ್ತಾಯಿಗಿಂತೆಂದ

|| ೨೬೮ ||

ಹಱುಗಲನು ಜೋಕ್ಕೈಸಿ ಕೊಳುತಲಿ
 ತೊಱಿಯ ದಾಂಟುವರಂತೆ ಲಿಂಗವ
 ನಱುವವರು ಕರ್ಮೇಂದ್ರಿಯಂಗಳನೊಯ್ಯನೋಸರಿಸಿ |
 ಹೊಱಿಗೆ ಮಾಡುವ ಮಾಟ ಕೂಟವ
 ತೊಱಿದು ಅಂತಜ್ಞಾನವೊಂದನೆ
 ಹೊಱುವುದಿದು ಶಿವ ಭಕ್ತಿಯೌ ಮುಕ್ತಾಯಿ ಕೇಳೆಂದ

|| ೨೬೯ ||

ಕೇಳಿದೌ ಶಿಶುಗಳಿಗೆ ತಾಯ್ತೊಲೆ
 ವಾಲೆ ಜೀವನವಾದಡೆಯು ಎಱಿ
 ವಾಲನೆಱಿವುತ ಮೆಲ್ಲ ಮೆಲ್ಲನೆ ಅಶನವುಣ ಕಲಿಸಿ |
 ಬಾಲಕರ ಪಟು ಮಾಡ ಬಲ್ಲ ಸ
 ಕ್ಕೇಲಕದವೊಲು ಹೊಱಿಗ ಮಱಿದು ನಿ
 ರಾಳದಲಿ ನಿಲಲಱುವದೌ ಮುಕ್ತಾಯಿ ಕೇಳೆಂದ

|| ೨೭೦ ||

ಮನದ ಮತ್ಸರವಳಿದು ಸಮತೆಯ
 ನೆನಹು ನೆಲಿಸಿ ನಿಗರ್ವತನದೊಂ
 ದನುಭವಣೆಯಳವಟ್ಟುದಾ ಮುಕ್ತಾಯಿಗೊಲವಿಂದ |
 ವಿನುತ ನಿತ್ಯಾನಂದ ನಿರ್ಮಳ
 ತನುವೆ ತಾನಹ ಸೌಖ್ಯತೆಯ ಸೂ
 ಚನೆಯನುಪದೇಶಿಸಿದನೆಮ್ಮಯ ಗುರು ಗುಹೇಶ್ವರನು

|| ೨೭೧ ||

ಗತಿ ೧೦

ಸಿದ್ಧರಾಮನಿಗೆ ಉಪದೇಶ

ಹಲವು ಪರಿಯಲಿ ಚಿತ್ರ ಪತ್ರದ
ಚೆಲುವನಾಗಿರೆ ಪಶು ಪತಿಯ ದೇ
ಗುಲವ ಮಾಡಿಸುತಿಪ್ಪ ಗುಡ್ಡಗಳೆಕ್ಕೈವಿಂಡುಗಳು ।
ನೆಲನೆ ಬೆಸಲಾದಂತೆ ಮಿಗೆ ಮ
ಣ್ಣೆಲಸದೊಡ್ಡರು ಬಂಡಿಕಾಱರು
ಕಲುಕುಟಗರಿದೇಡಿಯ ಸೊನ್ನಲ ಪುರಕೆ ಪ್ರಭು ಬಂದ || ೨೭೨ ||

ನೂಲ ಸಂಕಲೆ ಗಡಿದು ಕನಕದ
ಕೋಳವನು ಕಾಲಿಗೆ ಕೀಲಿಪ
ಕಾಳು ಮತಿಯವನಂತೆ ಸತಿ ಸುತ ಕೂಟ ಭಯವೆಂದು ।
ಬಾಳಿಕೆಯನತಿಗಳೆದು ಮರಳಿಯು
ಬೋಳು ಮಂಡೆಯ ಕೀರ್ತಿಗೋಸುಗ
ಕೋಳು ಹೋದನೆ ರಾಮನೆನುತಲ್ಲಮನು ಬಿಟಗಾದ || ೨೭೩ ||

ಚಿಕ್ಕ ಸಂಸಾರವನು ಸಡಿಲಿಸಿ
ಹೊಕ್ಕನಲ್ಲಾ ಹಿರಿಯ ಸಂಸಾ
ರಕ್ಕಕಟ ವಿಖ್ಯಾತಿ ಪೂಜಾ ಲಾಭದಿಚ್ಛೆಯಲಿ ।
ಸಿಕ್ಕಿಬಿದ್ದನು ಸಿದ್ಧರಾಮನು
ಮಿಕ್ಕ ಭವ ಭಾರಿಗಳನಾದಡೆ
ಮುಕ್ಕದೇ ವಿಧಿಯೆನುತಲ್ಲಮನು ನೋಡಿ ಬಿಟಗಾದ || ೨೭೪ ||

ಒಡ್ಡ ರಾಮನಿದೇನು ಗೊಡವೆಯ
 ನೊಡ್ಡಿ ಕೊಂಡು ವೃಥಾ ಮನಸ್ಸನು
 ಗೊಡ್ಡು ಮಾಡಿಯೆ ಕೆಟ್ಟನೆನುತಲ್ಲಮನು ಕೇಳಿದಡೆ ।
 ಗುಡ್ಡ ರೆಲ್ಲರು ಗುರುವನಾವನು
 ಖಡ್ಗ ತನದಲಿ ಜಙ್ಗಲವನೆನುತವ
 ರಡ್ಡ ಹಾಯ್ದರು ತೊಡಗಿದರು ತೋಟೆಯನು ತನು ತನುಗೆ ॥ ೨೨೫ ॥

ಅಕಟ ನಿಮ್ಮಯ ಗುರುವಿನಾಗಮ
 ಯುಕುತಿ ಪಾಪಾಣಕ್ಕೆ ಬಂದುದೆ
 ಏಕಳ ಸಿದ್ಧನ ನಂಬಿ ಪಡೆದಿರಿ ಗುಡ್ಡ ಪದವಿಯನು ।
 ಸಕಲ ಕಲ್ಲನು ಕಡಿದು ಕಲ್ಲಿಗೆ
 ಶಿಖರ ದೇಗುಲವೆಂದು ಮಾಡಿಸಿ
 ಮಕರಿಸುವರಿವರೊಡ್ಡ ರಲ್ಲದೆ ಸಿದ್ಧರಲ್ಲೆಂದ ॥ ೨೨೬ ॥

ನೋಡು ನೋಡಾ ಮತ್ತೆ ಮಾಣದೆ
 ನಾಡ ಮಾತನು ಕಲಿತು ನನ್ನೊಡ
 ನಾಡುತಿಹನೆ ದೊತಾರತನದಲಿ ಮರುಳು ಗೊಂಡಂತೆ ।
 ಬೇಡ ಬೇಡಿನೈಮ್ಮ ಗುರುವನು
 ಬೋಡಿ ಗಳೆದಡೆ ಕೆಡುವೆ ನಿಗನನು
 ತಾಡುತಿರ್ದರು ಬಱಿಯ ಬಿಂಕದ ಗುಡ್ಡ ರಲ್ಲಮಗೆ ॥ ೨೨೭ ॥

ಗುಡ್ಡಗಳು ನೀವಕಟ ನಮ್ಮಯ
 ಖಡ್ಗ ತನಕಾನುವಿರೆ ನಿಮ್ಮಯ
 ದೊಡ್ಡನನು ಕರೆ ತನ್ನಿ ನೋಡುವವಾತನಳಬಳವ ।
 ಒಡ್ಡ ರಾಮನ ರೀತಿಯನುಭವ
 ದೊಡ್ಡ ವಣೆಯನು ಕಾಬೆನೆನುತಲಿ
 ಗುಡ್ಡ ರೆಲ್ಲರು ಕೆರಳುವಂತಿರೆ ನುಡಿದನಲ್ಲಮನು ॥ ೨೨೮ ॥

ಕೆಡಹಿಕೊಳ್ಳಿನ್ನೀತನಾಳ್ವನ
ಜಡಿದು ನುಡಿದುಕ್ಕಲಿಸಿ ಹೋಹನೆ
ಹಿಡಿದುಕೋ ಕೋಯೆನುತ ಗುಡ್ಡಗಳೆಕ್ಕೆ ವಿಂಡುಗಳು ।
ಬಿಡದೆ ತೆಕ್ಕೆಯೊಳಲ್ಲಮನ ಬಯ
ಲೊಡಲ ಬಂಧಿಸಲೆಂದು ಬಿಗಿಯಲು
ಹಿಡಹಿಗಿಲ್ಲದೊಡವರು ಬೆಟಗಾಗಿದರ್ವರದ ಕಂಡು

|| ೨೭೯ ||

ಆಳು ನೆರೆದುದು ಲಕ್ಕ ಸಂಖ್ಯೆಗೆ
ಮೇಳವಿಸಿ ಕವಿದಿಡುತಲ್ಲಮ
ಹೂಳಿಹೋದನು ಕವಣೆ ಗಲ್ಲಲಿ ಕೈದುಗಳನೆನಲು ।
ಹೇಳಲೇನದ ಕಲ್ಲ ರಾಸಿಯ
ಮೇಲೆ ನಿಂದನು ಮತ್ತೆ ತನ್ನಯ
ಲೀಲೆಯಲಿ ನಿರ್ಲೇಪನಿದರ್ವನು ನಗುತ ಪ್ರಭುರಾಯ

|| ೨೮೦ ||

ಭಾಯೆಯೊಳು ಕಾಳಗವ ಮಾಡುವ
ಮಾಯೆ ವಶರುಗಳಂತೆ ಕಡೆತನ
ಕಾಯಸನೆ ಕೈ ತಟ್ಟಿಹೋಯಿತು ಕದನ ಮುಖದೊಳಗೆ ।
ಕಾಯ ವಿರಹಿತನಲ್ಲಮ ಪ್ರಭು
ರಾಯನಾರಿಂದಱಿಯಲಱಿಯದೆ
ಸಾಯಸನ ಮಾಡಿದರು ಗುಡ್ಡಗಳೆಕ್ಕೆ ವಿಂಡುಗಳು

|| ೨೮೧ ||

ಪರಿಕಿಸಲು ಹರಿಯಾದಡಾಗಳೆ
ತಿರುಹಿ ಚಕ್ರದೊಳಿಡುವ ಮೇಣ್ ಪುರ
ಹರನು ಮುಳಿದಡಿ ಭಾಳನೆತ್ತದ ಕಿಡಿಯ ಕೆದಱುವನು ।
ಅರಿಗಳನು ನೋಯಿಸನು ತಾನೂ
ಕೆರಳನೆನುತಲ್ಲಮನ ಮಹಿಮೆಗೆ
ಶರಣು ಶರಣೆನುತಿದರ್ವೆಲ್ಲರು ಕೂಡಿ ನೋಟಕರು

|| ೨೮೨ ||

ನಮ್ಮ ಸಿದ್ಧನನೇಳಿಸಿದವಂ
 ಗೊಮ್ಮ ಶಿಕ್ಷೆಯ ಮಾಡದನ್ನಕ
 ನಮ್ಮ ಕೋಪಾಟೋಪ ನಿಲ್ಲದೆನುತ್ತ ಹರಿ ತಂದು ।
 ಸುಮ್ಮನೆಯ್ದೊಬ್ಬ ಜಂಗಮ
 ಹೆಮ್ಮೆಗಡಿಸಿಯೆ ಹಳಿದು ನುಡಿದನು
 ನಿಮ್ಮನೆಂದಲುಹಿದರು ಹದನನು ಸಿದ್ಧರಾಮಂಗೆ

॥ ೨೮೩ ॥

ಆರು ನಮ್ಮನು ಜಟಿದವನು ಜಂ
 ಭಾರಿಯೋ ದನುಜಾರಿಯೋ ಕಾ
 ಮಾರಿಯೋ ತೋಟವನ ಹೆಡ ತಲೆಗುಗಿವೆ ನಾಲಗೆಯ ।
 ಬೇರು ಸಹಿತವೆ ಕೀಳುವೆನು ಕೈ
 ವಾರವೇಕೆನುತೆದ್ದು ಬಂದನು
 ಧೀರತನದಲಿ ಸಿದ್ಧರಾಮನು ಗಜಱಿ ಗರ್ಜಿಸುತ್ತ

॥ ೨೮೪ ॥

ಲೇಸುಲೇಸೈ ಸಿದ್ಧರಾಮನ
 ವಾಸಿ ಸಂಸಾರಿಗಳಿಗಿಂದಲಿ
 ಸಾಸಿರಕೆ ವೆಗ್ಗಳಿಸಿತಲ ಸುಡು ಸುಡು ಯತಿತ್ವವನು ।
 ಈಸು ಕೋಪಾಟೋಪ ರೋಷಾ
 ವೇಶವೇತಕೆ ಯೋಗಿಯಾದ ನಿ
 ರಾಸೆವಂತಂಗೆನುತಲಿದನು ನಗುತ್ತ ಪ್ರಭುರಾಯ

॥ ೨೮೫ ॥

ಸಾಕು ಸಾಕು ಮಹೇಂದ್ರ ಜಾಲವ
 ನೀ ಕಲಿತು ಬಂದೆಮ್ಮ ಮಂದಿಯ
 ಕಾಕುತನದಲಿ ಕಾಡಿದಾ ಮೊಗ್ಗನ್ನು ನಮ್ಮೊಡನೆ ।
 ನೂಕಲಾಯದು ನಿನಗೆನುತಲು
 ದ್ರೇಕದಿಂದಲಿ ಸಿದ್ಧರಾಮನ
 ನೇಕ ವಹನಿಯಲಣಕವಾಡುತಲಿದನಲ್ಲಮನ

॥ ೨೮೬ ॥

ಭಾಪುರೇ ಮಯ್ಯು ಪೂತು ನೀನಹು
ದೀ ಪರಿಯಲಿರಬೇಕು ಮನದಾ
ಳಾಪದಂಗವಣೆಗಳು ಮಿಗೆ ಮಾಯಾ ಪ್ರಪಂಚಿನಲಿ ।
ಕೋಪ ನಿಮ್ಮಯ ಸಂಪ್ರದಾಯ ಕ
ಳಾಪದಲಿ ಶಾಶ್ವತವಲಾ ನಿ
ಲೇಪಗೀ ಪರಿಯುಚಿತವೇ ರಾಮಯ್ಯ ಕೇಳೆಂದ

|| ೨೮೭ ||

ಕೆಣಕದಿರು ನೀ ಸಂಪ್ರದಾಯಗ
ಳೆಣಿಕೆ ನಿನಗೇಕಕಟ ಲೋಕವ
ನಣಕನಾಡಿಯ ಹೋಹೆಯಲ್ಲದೆ ಯೋಗ ಮಾರ್ಗದಲಿ ।
ಸೆಣಸದಿರು ನೀನಾಚೆಯಿಾಚೆಯ
ಬಣಗರಂದದಲೆನ್ನ ಜಱಿದಡೆ
ಹಣೆಯ ಕಣ್ಣಿನ ಕಿಡಿಯ ಕೆದಱುವೆನೆಂದ ರಾಮಯ್ಯ

|| ೨೮೮ ||

ಚಾಗು ಚಾಗುರೆ ನೊಸಲ ಕಣ್ಣಿನ
ಬೇಗೆಯಲಿ ಮುನ್ನಿನಿತ ಕೊಂದೆಯೊ
ಯೋಗಿಯಹುದೈ ನೀನು ಹಿಂಸಾ ಧರ್ಮ ಕರ್ಮದಲಿ ।
ರಾಗದಿಂದುದೇಳುತಿಹ ಭವ
ರೋಗಿ ನಿನ್ನೊಳು ಮಾತನಾಡಲಿ
ಕಾಗದೆಮಗೆನುತಿದರ್ಶನಲ್ಲಮ ಸಿದ್ಧರಾಮಂಗಿ

|| ೨೮೯ ||

ಜಡಿದು ನುಡಿವುದನೀತನಾದಡೆ
ಬಿಡನೆನುತ್ತಲಿ ಸಿದ್ಧರಾಮನು
ಘುಡ ಘುಡಿಸಿ ಘೂರ್ಮಿಸುತ ಕೋಪಿಸಿ ನೊಸಲ ಕಣ್ಣೆ ಳಿಯೆ ।
ಸಿಡಿಲು ಗಿಡಿಗಳು ಸೂಸುತಲ್ಲಮ
ನಡಿಗಳೆಡೆಯನು ಹೊದ್ದಲಮ್ಮದೆ
ಸಿಡಿದು ಸೀಕರಿಗೊಳಿಸುತಿದುರ್ವು ಸಕಲ ಜೀವರನು

|| ೨೯೦ ||

ಮಾಡಿಕೊಂಡನು ವರನು ಪುರುಷನ
 ಕೂಡೆ ತೋಟೆಯ ಸಿದ್ಧರಾಮನು
 ಮೂಢತನದಲಿ ಹವಣನಜಯದೆ ಶಿವ ಮಹಾದೇವ |
 ನೋಡೆ ಬಡವನ ಕೋಪ ದವಡೆಗೆ
 ಕೇಡ ತಹವೊಲು ತನ್ನ ಪುರವನೆ
 ಕೂಡೆ ಸುಡುತಿದೆ ಕಿಚ್ಚುಗಣ್ಣೆಂದೊದಜುತವಿಳ ಜನ

|| ೨೯೧ ||

ಕಡಲನತಿ ಮಥನವನು ಮಾಡಲು
 ಸುಡುತ ಬಹ ಹಾಳಾಹಳಾಗ್ನಿಯ
 ಕಡುಹ ನಿಲಿಸಿ ಜಗಂಗಳನು ರಕ್ಷಿಸಿದ ಶಿವನಂತೆ |
 ತೊಡೆದನಾಗಳೆ ನೊಸಲ ಕಣ್ಣಿನ
 ಕಿಡಿಯನೆಲ್ಲರನುಳುಹಿದನು ತ
 ನ್ನಡಿಯ ಕೃಪೆಯಿಂದಲ್ಲಮ ಪ್ರಭು ರಾಯ ನಿಮಿಷದಲಿ

|| ೨೯೨ ||

ತ್ರಿಪುರ ಸಂಹರನೀತನೆಂಬಡೆ
 ಕುಸಿತನಾತನು ಶಾಂತನೀತನು
 ಚಪಳ ಕಾಮವಿರೋಧಿಯಾದಡೆ ಅರ್ಧ ನಾರೀಶ |
 ಉಪಮಿಸುವಡೀ ಮಹಿಮನಾದಡೆ
 ವಿಪುಳ ತರ ನಿರ್ಲೇಪನೀತನೆ
 ಕಪಿಲ ಸಿದ್ಧ ಮಲೇಶನಹನೆನುತಿದರ್ ರಾಮಯ್ಯ

|| ೨೯೩ ||

ಕುಳಿಗಳಾದಡೆ ಸಲಹಿದೊಡೆಯನ
 ನಜುದು. ಬೆಂಬಿಡವರರೆ ಶಿವ ಶಿವ
 ಕುಳಿಗಳಿಂದಾ ಕಷ್ಟನಲ್ಲಾ ಎನ್ನ ರಕ್ಷಿಸುವ |
 ಎಳೆಯನೆಯ್ತರಲೆನ್ನ ಮದದಲಿ
 ಮಳಿದೆನೆನುತೊಳಗೊಳಗೆ ಮನದಲಿ
 ಮಜುಗುತ್ತಲ್ಲಮನೆಡೆಗೆ ಬಂದನು ಸಿದ್ಧರಾಮಯ್ಯ

|| ೨೯೪ ||

ತ್ರಾಹಿ ಕರುಣಾಕರನೆ ಸರ್ವ
ದ್ರೋಹವೆನ್ನದು ನಿಮ್ಮನಱಿಯದೆ
ಮೋಹ ಮಾಯಾಡಂಬರಕೆ ಮರುಳಾದೆನ್ನೆಬರ ।
ಊಹೆ ಗೇಡಿಗನವಗುಣದ ಸಂ
ದೋಹವನು ನೀ ಮಱಿದು ಕರುಣಿಸ
ಬೇಹುದೆನುತಾ ರಾಮನಲ್ಲಮನಂಘ್ರಿಗೇಜಿಗಿದನು

|| ೨೯೫ || 4

ಮನದೊಳಗೆ ನಸು ನಗುತಲೀ ಮೂ
ಖನ ಗುಣಂಗಳನೇನ ಮಾಡುವೆ
ನೆನುತಲ್ಲಮ ಸರ್ವ ಜೀವ ದಯಾ ಪ್ರದಾಯಕನು ।
ತನುಜ ಸಾಕೇಳೇಳು ಖಾತಿಯ
ನೆನಹು ನಮ್ಮೊಳಗಿಲ್ಲವೆನುತಲಿ
ವಿನಯದಿಂದೆತ್ತಿದನು ರಾಮನ ವಿಮಲ ಮಸ್ತಕವ

|| ೨೯೬ ||

ದೇವ ನೀನೀ ಪರಿಯ ಜಂಗಮ
ಭಾವ ಭಣಿತೆಯ ಧರಿಸಿ ಬಂದಡೆ
ಗಾವಿಲರು ನಾವೆತ್ತು ಬಲ್ಲೆವು ನಿನ್ನ ಮಹಿಮೆಯನು ।
ಜಾವಳಿಗ ನೀನೆಂದು ಬಗೆದಕ
ಟಾವು ಬಳಲಿದೆವಿನ್ನು ಕರುಣಿಸಿ
ಕಾವುದೆನುತಲಿ ಸಿದ್ಧರಾಮನು ನುಡಿದನಲ್ಲಮಗೆ

|| ೨೯೭ ||

ಹರಸಿ ಕೊಳ್ಳದೆ ಕೆಲರು ಸಚರಾ
ಚರರಿಗೊಳ್ಳಿತ ಪಕ್ಷಪಾತದಿ
ಹರಸಿ ಗೋ ಬ್ರಾಹ್ಮರಿಗೆ ಶಾಂತಿಗಳಾಗಲೆಂಬಂತೆ ।
ಹಿರಿಯರನು ಸತ್ಕರಿಸಿ ಮಿಕ್ಕಾ
ದರನು ಧಿಕ್ಕರಿಸುವುದು ಯೋಗೀ
ಶ್ವರರಿಗನುಚಿತವೆಂಬರೈ ರಾಮಯ್ಯ ಕೇಳಿಂದ

|| ೨೯೮ ||

ಚಿತ್ತವಿಸು ಗುರುರಾಯ ನಮ್ಮಯ
 ಚಿತ್ತದೊಳಗಿನ್ನೂ ವಿಚಾರಿಸ
 ಲುತ್ತಮಾಧನು ಪಕ್ಷಪಾತ ಭ್ರಮೆಗಳಿಡಿದಿಹವು !
 ಎತ್ತ ಬಲ್ಲೆವು ಸರ್ವರನು ಸಮ
 ಚಿತ್ತದಲಿ ಕಾಬಟುವ ನೀನೊಲಿ
 ದಿತ್ತಡೆಮಗಿನ್ನಾದಡಾಗಲಿ ದೇವ ಕೇಳೆಂದ

|| ೨೯೯ ||

ಆಗಲದಕೇನೊಂದು ಬಾರಿಯ
 ಲಾಗುವುದೆ ಸಮ ಬುದ್ಧಿ ಮೆಲ್ಲನೆ
 ಲಾಗಿಸುವುದಿರುತಿರುತಲೀ ಪರಿ ಚಿತ್ತ ಶುದ್ಧಿಯಲಿ ।
 ಯೋಗ ಮಾರ್ಗವನಟುವಡವಿಳ ವಿ
 ಯೋಗಿಯಾದಡೆ ಬಳಿಕಲಾತಗೆ
 ಬೇಗ ಸಮತೆ ಸಮಾಧಿಯಹುದೈ ರಾಮ ಕೇಳೆಂದ

|| ೩೦೦ ||

ಎನಗೆ ನಿಮ್ಮಯ ದರ್ಶನ ಸ್ವ
 ಶ್ವನವೆ ಸರ್ವ ಸಮಾಧಿಯೆನಗಾ
 ಮನು ಮುನಿ ತ್ರಿದಶರುಗಳಿದಿರೇ ದೇವ ಕೇಳಿನ್ನು ।
 ಮನವೊಲಿದು ನೀನಿನ್ನು ಮಲಿಕಾ
 ಜುಫನನ ನೋಡಲು ಬಿಜಯ ಮಾಡುವು
 ದೆನುತ ತನ್ನಯ ಮಠಕೆ ಕರೆದನು ರಾಮನಲ್ಲಮನ

|| ೩೦೧ || ✓

ಬಿಡು ಮರುಳೆ ಮನೆಯೇನು ಮಠವೇ
 ನಡವಿಯೇನೂರೇನು ಬೇಟೆನೊಂ
 ದೆಡೆಗಳುಂಟೇ ಸರ್ವಗತನಾದಾ ಮಹಾತ್ಮಗೆ ।
 ನುಡಿದುದೇ ಶಿವ ತತ್ವದಾಗಮ
 ನಡೆದುದೇ ಶಿವ ಮಾರ್ಗ ಶರಣರ
 *ಬಿಡಗು ತಾನೀ ಪರಿ ಕಣಾ ರಾಮಯ್ಯ ಕೇಳೆಂದ

|| ೩೦೨ ||

ಹಲವು ಬಿನ್ನಹಕಂಜುವೆನು ಕೋ
 ಟಲೆಗೆ ನಾನಿನ್ನಾಱಿ ಕರ್ಮದ
 ಕಳವಳಕೆ ಬೇಸತ್ತಿ ಖಂಡ ಜ್ಞಾನ ಮಾರ್ಗದಲಿ |
 ಹೊಲಬು ಗೆಟ್ಟಿನು ನಿನ್ನ ಪಾದದ
 ನೆಲೆಯ ಕಾಣದೆ ದೇವ್ವ ನೀನೇ
 ಸಲಹೆನುತಲಲ್ಲಮಗೆ ಮೈಯಿಕ್ಕಿದನು ರಾಮಯ್ಯ

|| ೩೦೩ ||

ಮತ್ತೆ ಕರುಣಿಸಿ ಹೆಣ್ಣಿ ನೊಸಲ ಹಿಡಿ
 ದೆತ್ತಿ ಬಾರೆಂದೆನುತ ತನ್ನಯ
 ಹತ್ತಿರಕೆ ಕರೆದಾತನನು ಕೈವಿಡಿದು ಕುಳ್ಳಿರಿಸಿ |
 ಹೆತ್ತ ತಂದೆಯದಾವ ಪರಿಯಲಿ
 ಪುತ್ರನನು ಬೋಳೈಸುವಂತಿರೆ
 ನಿತ್ಯನಲ್ಲಮ ಸಿದ್ಧರಾಮನನೊಲಿದು ಮನ್ನಿಸಿದ

|| ೩೦೪ ||

ಖ್ಯಾತಿ ಪೂಜಾ ಲಾಭದಾಶಾ
 ಪ್ರೀತಿಯಿಂದಲಿ ದಾನ ಧರ್ಮ
 ವ್ರಾತವನು ಮಾಡಿದಡೆ ಬಿತ್ತಿದ ಬೆಳೆಯನುಂಬಂತೆ |
 ಆತು ಬಂದ ಸಮಸ್ತ ಭೋಗವ
 ನೋತು ಭೋಗಿಸುತಿರ್ಪರಲ್ಲದೆ
 ಮಾತು ಮಾತಿಗೆ ಮುಕ್ತಿಯುಂಟೇ ರಾಮ ಕೇಳೆಂದ

|| ೩೦೫ ||

ತೊಱಿದು ಸತಿ ಸುತ ಮಾತೆ ಪಿತರುಗ
 ಳೆಣಕವನು ಯತಿಯಾಗಿ ಸುಖದಲಿ
 ಕೆಣ್ಣಿಗಳಾರವೆ ಬಾವಿ ದೇಗುಲಗಳನು ರಚಿಸಿದಡೆ |
 ಅಱಿಯ ಬಾರದು ಕಂಡ ಬಳಿಕೆ
 ನ್ನೊವ ಪರಿಯೆಂತಯ್ಯ ನಿಜವನು
 ಬಱಿದೆ ಬಣ್ಣಿಸಬೇಡವೈ ಗುರು ರಾಯ ಹೇಳೆಂದ

|| ೩೦೬ ||

ಕಾರಣೀಕನ ಮನಸು ಮನಸೇ
 ಬೇರು ಬಿಟ್ಟುಹುದನ್ಯ ಕರ್ಮದ
 ಕಾರಿಯಂಗಳಲಂತರಂಗವೆ ಹಾಳು ಬಿದ್ದಿಹುದು ।
 ಆರು ಬಲ್ಲರು ಬಳಿಕ ಸುಖವನು
 ಮಾರಿ ಮಂಡಿಸಿ ಅವರ ತನು ಮನ
 ಹೀರಿ ಹಿಪ್ಪೆಯ ಮಾಡದಿಹಳೇ ರಾಮ ಕೇಳೆಂದ

॥ ೩೦೭ ॥

ಆದಡಿನಾ ಸಾವು ತಪ್ಪುವ
 ಭೇದವಾವುದು ಮುಕ್ತಿ ಮಾರ್ಗದ
 ಹಾದಿ ಯಾವುದು ನಿತ್ಯನಹ ಪರಿಯಾವುದೈ ಗುರುವೆ ।
 ವಾದವೇತಕೆ ನಮಗೆ ನಿಮ್ಮಯ
 ಪಾದ ಶರಣೆನಬಲ್ಲೆ ನಲ್ಲದೆ
 ಬೋಧಿಸುವುದೆನಗೆನುತಲಿದನು ಸಿದ್ಧರಾಮಯ್ಯ

॥ ೩೦೮ ॥

ಹಸನ ಮಾಡಿಯೆ ಹರಗಿ ಹೊಲನಲಿ
 ಕಸವ ಬಿತ್ತುವ ಮರುಳನಂತಿರೆ
 ಮಿಸುಗುವಂತರ್ಮಾರ್ಗದೋಜೆಗೆ ಬಂದ ತನು ಮನವ ।
 ಕಿಸುಕುಳದ ಬಹಿರಂಗದಿಚ್ಛೆಯ
 ಬೆಸನದಲಿ ಬೇಯಿಸದೆ ನಿನ್ನಯ
 ವಸವ ಮಾಡಲು ನೀನೆ ನಿತ್ಯನು ರಾಮ ಕೇಳೆಂದ

॥ ೩೦೯ ॥

ಕರಣಗಳು ಕೈಗೂಡಿದಾಗಳೆ
 ಮರಣವನು ಗೆಲ ಕಲಿತು ಸಂತತ
 ಶರಣ ಪದದಲಿ ನಿಂದು ಪರಮಾನಂದ ಸುಖದಿಂದ ।
 ಪರಿಣಮಿಸಿ ನಿರ್ಲೇಪನಾಗಿರು
 ತಿರಲು ಬಲ್ಲಡೆ ಬಳಿಕ ನೀನೇ
 ಪರಮನಪ್ಪುದು ತಪ್ಪದೈ ರಾಮಯ್ಯ ಕೇಳೆಂದ

॥ ೩೧೦ ॥

ಕಾಗುದುರೆಗತ್ಯಂತ ಶಿಕ್ಷೆಗ
 ಳಾಗಬೇಕಲ್ಲದೆ ವಿಚಾರಿಸ
 ಲಾಗರುವ ಜಾತ್ಯಶ್ವಕೊಂದೇ ರಾಯ ರಾಹುತನ ।
 ರಾಘವಾಘೆಯೆ ಸಾಲದೇ ಶಬು
 ದಾಗಮಂಗಳ ಶಿಕ್ಷೆ ನಿನಗಿ
 ನ್ನೇಗುವುವು ಸಂಸ್ಕಾರಿ ನೀನೈ ರಾಮ ಕೇಳೆಂದ

॥ ೩೧೧ ॥

ಎಂದು ಬಳಿಕೇಕಾಂತದಲಿ ಮುದ
 ದಿಂದಲೊಪ್ಪುವ ಕಾಯ ಕರಣದ
 ಸಂದು ಸಂಬಂಧವನು ಸೂಚಿಸಿ ಜೀವ ಪರಮರನು ।
 ಒಂದು ಮಾಡುವ ಶಕ್ತಿ ಭಕ್ತಿಯ
 ಹೊಂದಿಕೆಯನುಪದೇಶ ಮಾಡಿದ
 ನಂದು ಕರುಣದಲ್ಲನು ಪ್ರಭು ಸಿದ್ಧರಾಮಂಗೆ

॥ ೩೧೨ ॥

ಗತಿ ೧೧

ಬಸವ ರಾಜನಿಗೆ ಇಷ್ಟಲಿಂಗೋಪದೇಶ

ಬಸವ ರಾಜನ ಚಾರು ಚರಿತೆಯು
ಬಿಸಿಲಿಗಖಿಳರ ಮನದ ಭಕ್ತಿಯು
ಬಿಸರುಹಂಗಳು ವಿಕಸಿತವನೆಯ್ದಿರಲು ತಾನಜುದು ।
ವಸುಮತಿಗೆ ಕಲಿ ಕಾಲದೊಳಗಿದು
ಪೊಸತಲಾ ಎಂದೆನುತ ಸಂತೋ
ಷಿಸುತಲಿದರ್ಥನು ಗುರು ಗುಹೇಶ್ವರ ಲಿಂಗ ಲೀಲೆಯಲಿ || ೩೧೩ ||

ಕಾಡಲೇಕಿನ್ನೆನ್ನ ಭಕ್ತರು
ಬೇಡಿದಿಷ್ಟಾರ್ಥಂಗಳನು ಕೈ
ಗೂಡಿಸುವೆನೆಂದೆನುತ ಕರುಣ ರಸಾದ್ರ್ಪ ಚಿತ್ತದಲಿ ।
ಹಾಡುತಾಡುತ ಸಿದ್ಧರಾಮನ
ಕೂಡಿಕೊಳುತಲಿ ಬಸವ ರಾಜನ
ನೋಡಲಿಕೆ ಅಲ್ಲಮನು ಸೊನ್ನಲ ಪುರವ ಹೊಜವಂಟ || ೩೧೪ ||

ಬರುತ ಬರುತಲಿ ತನ್ನ ಪಾದ
ಸ್ವರುಶನಕೆ ಸಯವಾದ ಸಚರಾ
ಚರರನೆಲ್ಲರ ಪಾವನನ ಮಾಡುತ ಮಹಾತ್ಮಿಯಲಿ ।
ಹರುಷದಿಂದವೆ ಬಂದು ಕಂಡನು
ಪರಮ ಜಂಗಮ ಲಿಂಗವಾಗಿಯೆ
ಗುರು ಗುಹೇಶ್ವರನೊಲಿದು ಕಲ್ಯಾಣವನು ಕರುಣದಲಿ || ೩೧೫ ||

ಎತ್ತ ನೋಡಿದಡತ್ತ ನಗರದ
 ಸುತ್ತ ಹೊಳ ನಳಯದಲಿ ಕಾಣಿಸಿ
 ಕತ್ತಲಿಸುವ ಸಮಸ್ತ ಭೋಗಾರುಹದ ತರುಲತೆಯ |
 ಮುತ್ತಿ ಮೋಹಿಸಿ ಮಿಗೆ ವಿಳಾಸತೆ
 ವೆತ್ತು ಶುಕ ಪಿಕ ಕೇಕಿ ಕೋಕದ
 ಮೊತ್ತಗಳ ನಡೆನುಡಿಗಳು ದ್ಯಾನವನು ಪ್ರಭು ಕಂಡ || ೩೧೬ ||

ಬಂದು ಮೆಲ್ಲನೆ ಬಸವ ರಾಜನ
 ಮಂದಿರಕೆ ಚೆಲುವಾದ ಬಾಗಿಲ
 ಮುಂದೆ ನಿಂದಿರಲಲ್ಲಮ ಪ್ರಭು ಸಿದ್ಧರಾಮರನು |
 ಅಂದು ಭಾವಿಸಿ ನೋಡಿ ಇವರೇ
 ನಿಂದು ಮೌಳಿಯ ಸಗುಣ ನಿರ್ಗುಣ
 ದಂದವಿಗರೋ ಶಿವ ಶಿವಾ ಎನುತಿರ್ದುದಖಿಳ ಜನ || ೩೧೭ ||

ಹಡಪದವೃಣ್ಣಗಳು ಕಾಣುತ
 ತಡೆದಿರದೆ ಹರಿತಂದು ಮಹಗಣ
 ದೊಡನೆ ಶಿವಲಿಂಗಾರ್ಚನೆಯ ವಿರಚಿಸುವ ಕಾಲದಲಿ |
 ಮೃಡನ ದೃಶ್ಯಾದೃಶ್ಯ ರೂಪಗ
 ಳೊಡೆಯರಿಬ್ಬರು ಬಂದರೆನುತಲಿ
 ಸಡಗರದಿ ಬಿನ್ನೈಸುತಿದನು ಬಸವ ರಾಜಂಗೆ || ೩೧೮ ||

ಕರತಳದೊಳೆಡೆಗೊಂಡು ಪೂಜಾ
 ತುರತೆಯಿಂದಿರುತ್ತೊಲಿದು ತಾನೇ
 ಚರವನಂಗೀಕರಿಸಿ ಬಂದಡಿ ಲೇಸು ಲೇಸೆನುತ |
 ಕರೆಯಿರೇ ಇನ್ನೊಳಯಿಕೆನ್ನೊಡೆ
 ಯರನು ತಳುವೇಕೆನುತ ಬಸವನು
 ಹರುಷದಿಂದಲಿ ಹಡಪದವೃಣ್ಣಂಗೆ ನೇಮಿಸಿದ || ೩೧೯ ||

ಬಸವ ರಾಜನು ಭಕ್ತಿಯಿಂದಲಿ
 ಬೆಸಸಿದಡೆ ಅಪ್ಪಣ್ಣನತಿ ಭರ
 ವಸದಲೆಯ್ತಂದಲ್ಲನು ಪ್ರಭು ಸಿದ್ಧರಾಮರಿಗೆ ।
 ಒಸೆದು ಮಿಗೆ ಶರಣಾರ್ಥಿಯೆನುತಲಿ
 ಸಸಿನೆ ಸಮ್ಪ್ರದಿಲ್ಲಿ ಕರಯುಗ
 ಬಿಸರುಹಂಗಳ ಮುಗಿದು ಬಿನ್ನಹ ಮಾಡಲನುಗೆಯ್ದು

॥ ೩೨೦ ॥

ದೇವ ಕರುಣಾಕರನೆ ಬಿಜಯಂ
 ಗೈವುದೊಳ ಕಡೆಗೆಂದೊಡೆನುಗೊಳ
 ಗಾವ ತತ್ತವಸರವು ನನುಗೇಕರಸು ಮನೆಗಳಲಿ ।
 ಭಾವಿಸಲು ಸಂಚಾರವೆನುತಲಿ
 ದೇವನಲ್ಲಮ ನುಡಿಯಲದ ಕಂ
 ಡಾವರಿಸಿ ಅಪ್ಪಣ್ಣನಱುಪಿದ ಬಸವ ರಾಜಂಗೆ

॥ ೩೨೧ ॥

ಹರಹರಾ ನಾನಕಟ ಗರ್ವದ
 ಗಿರಿಯನೇನಡರಿದೇನೋ ಮೇಣ್
 ದುರುಳತನದಲಿ ಎನ್ನ ನಡೆನುಡಿ ತಪ್ಪನಪ್ಪಿದವೊ ।
 ಗುರುವೆ ಕರುಣಿಸಿ ಬಂದು ಬಾರದೆ
 ತರಹರಿಸಲೇಕೆನುತ ಚಿಂತಾ
 ಶರ ನಿಧಿಯಲದ್ದಿದನು ಕೇಳುತ ಬಸವ ಮನದೊಳಗೆ

॥ ೩೨೨ ॥

ತನಗೆ ತಾನೇ ಭಕ್ತರೆಲ್ಲರ
 ಮನವ ನೋಡುವೆನೆಂದು ಕರುಣಿಸಿ
 ಮನೆಯ ಬಾಗಿಲಿಗಾ ಮಹಾ ಘನಮಹಿಮನೆಯ್ತರಲ್ಕು ।
 ಅನುವನಱುಯದೆ ರಾಜಸದ ಹ
 ಮ್ಮಿನಲಿ ಬಳಿಯಟ್ಟುವುದು ಬಸವಾ
 ನಿನಗಿದುಚಿತವೆ ಎಂದನಾ ಮಡಿವಾಳ ಮಾಚಯ್ಯ

॥ ೩೨೩ ॥

ಕಡಲನೀಸಾಡುವಗೆ ತಾಮಸ
ವಡಸಿದಂತಾಯ್ತು ಕೃಟಕಟಾ
ಮಡಿವಳಯ್ಯನ ಮಾತಹುದು ತಪ್ಪೆನ್ನದೆಂದುತ ।
ನಡೆದು ಶಿವ ಗಣ ಸಹಿತವಲ್ಲಮ
ನಡಿಯೊಳತಿ ಭಯ ಭಕ್ತಿಯಲಿ ತ
ನ್ನೊಡಲನೀಡಾಡಿದನು ಭರದಲಿ ಬಸವ ದಂಡೇಶ

|| ೨೨೪ ||

ನಾನು ಮಱವೆಯ ಮರುಳು ಸಂತತ
ನೀನೆ ಅಱವಿನ ತಿರುಳು ತಿಳಿವಡೆ
ನಾನು ರಂಜಕನಖಿಳರಱಿಯಲು ನೀ ನಿರಂಜನನು ।
ನಾನು ಭಾವಿಸೆ ಪಶು ವಿಚಾರಿಸೆ
ನೀನು ಪಶು ಪತಿ ಎನ್ನ ತಪ್ಪನು
ನೀನೆ ತಿದ್ದುವುದೆನುತ ಮೈಯಿಕ್ಕಿದನು ಬಸವೇಶ

|| ೨೨೫ ||

ಭ್ರಮಿಸಿದೆನು ನಾನೆನ್ನ ಮದದಲಿ
ಕ್ಷಮಿಸುವುದು ನೀ ನಿನ್ನ ಗುಣದಲಿ
ರಮಣರಾದವರೆನ್ನ ಕೊಱತೆಯ ನೋಡ ಬೇಡೆನುತ ।
ವಿಮಲ ಮತಿ ಭಯ ಭಕ್ತಿ ಸಹಿತ
ಲ್ಲಮನ ಪಾದ ಪಂಜೋಜದಲಿ ನೆಱಿ
ನಮಿಸುತಿದನು ಬಸವ ದಂಡಾಧೀಶನಡಿಗಡಿಗೆ

|| ೨೨೬ ||

ಶಿಶುಗಳಲಿ ಗುಣದೋಷವನು ಭಾ
ವಿಸುವರೇ ಕರುಣದಲಿ ಮಿಗೆ ರ
ಕ್ಷಿಸುವ ಮೋಹದ ತಾಯಿ ತಂದೆಗಳಾ ಪ್ರಕಾರದಲಿ ।
ಬಸವ ರಾಜಗೆ ಮಾತೆಪಿತ ನೀ
ನೊಸೆದು ಕರುಣಿಸ ಬೇಕೆನುತ ವಂ
ದಿಸುತಲಿದನು ಚೆನ್ನಬಸವನು ಅಲ್ಲಮ ಪ್ರಭುಗೆ

|| ೨೨೭ ||

ಅರಿಗಳಿದಿರಲಿ ತಪ್ಪಿದಡೆ ಸಂ

ಗರದೊಳೂಣೆಯವಪ್ಪುದಲ್ಲದೆ

ಗರುಡಿಯಲಿ ಕೈ ಮುಱಿದಡಾವುದು ಕೊಪತೆಯದಱುಂದ ।

ಗುರುವೆ ಬಾಲಾಭ್ಯಾಸ ಭಕ್ತಿಯ

ಪರಿಚರಿಯದೂಣೆಯವ ನೋಡದೆ

ಕರುಣಿಸೆನುತಲ್ಲನುಗೆ ಬಿನ್ನೈಸಿದನು ಮಾಚಯ್ಯ

|| ೨೨೮ ||

ನೋಡಿದ್ದೈ ರಾಮಯ್ಯ ಭಕ್ತರು

ಮಾಡುವುದು ತಾನೊಂದು ಮಿಗೆ ಮಾ

ತಾಡುವುದು ಬೇರೊಂದು ಜಂಗಮವೊಲಿದು ನಡೆತರಲು ।

ಪಾಡನೇ ಪರುಶವಿಸಿ ನುಡಿನ ಸ

ಘಾಡಿಕೆಯನೊಡ್ಡೈಸಿ ತಮ್ಮಯ

ಖೋಡಿಗಳ ತಾವಱುಯರೆಂದನು ನಗುತ ಪ್ರಭುರಾಯ

|| ೨೨೯ ||

ಸಲಹಬೇಕೆಂದಖಳ ಭಕ್ತರಿ

ಗೊಲಿದು ನೀನೇ ಲೀಲೆಯಿಂದಲಿ

ಸುಲಭನಾಗಿಯೆ ಸುಳಿದ ಬಳಿಕಿನ್ನವರ ಗತಿ ಮತಿಯ ।

ಹಳವನೆಣಿಸುವುದೇನು ಕಾರಣ

ವೆಲೆ ಮಹಾತ್ಮನೆ ಕರುಣಿಸೆನುತಲಿ

ಸಲುಗೆಯಲಿ ಬಿನ್ನೈಸುತಿದನು ಸಿದ್ಧರಾಮಯ್ಯ

|| ೨೩೦ ||

ಮುನ್ನ ನಿರುಪಾಧಿಯಲಿ ಕರುಣಿಸಿ

ನಿನ್ನ ಲೀಲೆಯಲೊಲಿದು ನೀ ಬಂ

ದಿನ್ನುಪಾಧಿಯನಟಿಸುವುದು ಮರಿಯಾದೆಯಲ್ಲಿನುತ ।

ಚೆನ್ನಬಸವನು ಹಿರಿಯ ಬಸವನು

ಮನ್ನಣೆಯ ಶಿವ ಭಕ್ತರೆಲ್ಲರು

ಬಿನ್ನಹವ ಮಾಡಿದರು ಮಹಿಮರು ಮತ್ತೆ ತಮ ತನುಗೆ

|| ೨೩೧ ||

ನಡವಳಿಗಳೇನಾದಡಾಗಲಿ

ನುಡಿವಳಿಯಲತಿ ಜಾಣರಾದಿರಿ

ಪೊಡವಿಯಲಿ ನೀವಹುದು ಮರು ಭಾವೆನುತ ನಸು ನಗುತ ।

ನಡೆಯಿರೈ ಶಿವ ಲಿಂಗ ಭಕ್ತಿಯ

ಬೆಡಗನೇಕಾಂತದಲಿ ನಿಮಗೊಡ

ಬಡಿಸಿ ಹೇಳುವೆನೆನುತ ಬಂದನು ಬಳಿಕ ಪ್ರಭು ರಾಯ

॥ ೩೩೨ ॥

ಬರುತ ಕಂಡನು ಪರಮ ಪಾವನ

ತರದ ಪಾಪ ಕ್ಷಯದ ಭವ ಭೀ

ಕರವನಳಿವ ಮಹಾ ಪ್ರಸಾದದ ಕುಂಡ ತೀರದಲಿ ।

ಇರುಳು ಹಗಲೆಡೆವಿಡದೆ ಸೇವಿಸ

ಮರುಳ ಶಂಕರ ದೇವರನು ನಿಜ

ಕರುಣದಲಿ ಬಸವಣ್ಣ ನರಮನೆಯೊಳಗೆ ಪ್ರಭು ರಾಯ

॥ ೩೩೩ ॥

ಶಿಲೆಯ ಮುಳಿಯಲಿ ಹೊನ್ನು ನೆಟ್ಟನೆ

ತಿಲದ ಮುಳಿಯಲಿ ತೈಲ ಭಾವಿಸೆ

ನೆಲನ ಮುಳಿಯ ನಿಧಾನವಿಹವೊಲು ಮರುಳ ವೇಷದಲಿ ।

ಬಳಿಯೊಳಿರೆ ಸಾಕಾರ ಶಂಕರ

ನೆಲಸಿ ತನ್ನಂಗಳದಲಾತನ

ಹೊಲಬನುಯನು ಬಸವನೆನುತಲ್ಲಮನು ಬೆಳಗಾದ

॥ ೩೩೪ ॥

ಪ್ರೇಮದಿಂದಲಿ ಮರುಳ ಶಂಕರ

ನಾನುದಲಿ ಶಂಕರನೆ ಬಂದಿರೆ

ಭೂಮಿಜರು ತಾವುಯರಾಡಂಬರದ ಭಕ್ತಿಯಲಿ ।

ತಾನುಸವ ತಕ್ಕೈಸಿ ಸಾತ್ವಿಕ

ಸೀಮೆಯನು ತಾವುಯಲಯರು

ರಾಮ ನೋಡೆನುತಲ್ಲಮ ಪ್ರಭು ರಾಯನಿಂತೆಂದ

॥ ೩೩೫ ॥

ಮರುಳ ಶಂಕರನೆಂಬನಜೀವಿನ
 ತಿರುಳು ಲಿಂಗಾಗಮದ ಹೊಳಹಿನ
 ಹುರುಳು ನಿರ್ಮಳ ಧರ್ಮ ವರ್ಮದ ಚಾರು ಚಾರಿತ್ರ ।
 ನಿರುತ ಶಾಂತಿಯ ಚಿತ್ತ ವೃತ್ತಿಯ
 ಪರಮ ಪಾವನ ಮೂರ್ತಿಯಾತನ
 ಪರಿಗಳನುಪಮತರ ಕಣಾ ರಾಮಯ್ಯ ಕೇಳೆಂದ

॥ ೩೩೬ ॥

ಇಂದ್ರಿಯವನತಿಗಳೆದನಳುಪಿನ
 ದಂದುಗವ ಧಿಕ್ಕರಿಸಿದನು ಭವ
 ಬಂಧನದ ಬೇರಿಗೆ ಕಿಚ್ಚಿಕ್ಕಿದನಲಾ ಎನುತ ।
 ಅಂದು ಬಳಿಕಾ ಮರುಳ ಶಂಕರ
 ತಂದೆಯನು ಕರುಣದಲಿ ಪರಮಾ
 ನಂದದಿಂ ನೋಡಿದನು ನಮ್ಮಯ ಗುರು ಗುಹೇಶ್ವರನು

॥ ೩೩೭ ॥

ಆಡಿ ಕೆಲರಿಗೆ ಕರುಣದಲಿ ಮಾ
 ತಾಡಿ ಕೆಲರಿಗೆ ನುಡಿಸಿ ಕೆಲರಿಗೆ
 ನೋಡಿ ಕೆಲರಿಗೆ ಜಜಿದು ಕೆಲರಿಗೆ ಜಡಿದು ಕೆಲಬರಿಗೆ ।
 ಹಾಡಿ ಕೆಲರಿಗೆ ಹರಸಿ ಕೆಲರಿಗೆ
 ಕೂಡ ಬಲ್ಲನು ನಿತ್ಯ ಸುಖವನು
 ರೂಢಿಯೊಳು ಘನ ಮಹಿಮನೆಮ್ಮಯ ಗುರು ಗುಹೇಶ್ವರನು

॥ ೩೩೮ ॥

ಮರುಳ ಶಂಕರಗೈಕ್ಯ ಪದವಿಯ
 ಪರುಠವಿಸಿ ಕೊಟ್ಟೊಲವಿನಿಂದಲಿ
 ಪರಿಮಿತಾಲಯಕೆಯ್ವಿ ಪರಮಾನಂದ ಮಹಿಮೆಯಲಿ ।
 ಕರುಣ ಮಿಗೆ ನಡೆತಂದು ಬಸವೇ
 ಶ್ವರನು ಮಾಡುವ ಭಕ್ತಿಯುಕ್ತಾ
 ದರಣೆಯನು ಕೈಕೊಳುತಲಿದನು ಗುರು ಗುಹೇಶ್ವರನು

॥ ೩೩೯ ॥

ಮಣಿ ಖಚಿತ ಮಂಗಳದ ಪರುಷದ
ಕಣಿಯ ಪೀಠದ ಮೇಲೆ ನೆಲೆ ನಿ
ಗುಣದ ಸಗುಣದ ನಿರ್ಮಲದ ನಿರ್ವಾಣ ಗುರುವಿರಲು ।
ಎಣಿಸಬಾರದ ಬಹಳ ಭಕ್ತಿಯ
ಗಣನೆಯಲಿ ಕೈಮುಗಿದು ಮೌಳಿಯ
ಮಣಿದು ಮಹಿಮೆಗೆ ಬಸವ ಬಿನ್ನಹ ಮಾಡಲನುಗೆಯ್ದು

॥ ೩೪೦ ॥

ಕುರುಡ ಕನ್ನಡಿವಿಡಿದ ಮಾಟದ
ಪರಿಯಲಿದೆ ಶಿವ ಭಕ್ತಿಯೆಂಬುದು
ಮರುಳು ಕಂಡಾ ಕನಸಿನಂತಿರೆ ಮಾತಿಗರಿದಾಯ್ತು ।
ಗುರುವೆ ನಾವಿದನಜಾವವೊಲು ವಿ
ಸ್ತರಿಸಿ ಪೇಳಿದೆನುತಲಾ ವರ
ಗುರು ಗುಹೇಶಗೆ ಬಿನ್ನವಿಸಿದನು ಬಸವ ದಂಡೇಶ

॥ ೩೪೧ ॥

ಚಾಗು ಭಲರೇ ನೀನಹುದು ನಿಗ
ಮಾಗಮಂಗಳ ತತ್ವ ಸಾರವ
ನಾಗು ಮಾಡಲಿ ಬಂದ ಕಾರಣ ಪುರುಷ ನೀನೆನುತ ।
ಆಗಳಾ ಪ್ರಶ್ನೆಗೆ ಮನೋಮುದ
ವಾಗಿ ಮೆಚ್ಚುತಲ್ಲಮ ಪ್ರಭು
ನಾ ಗುಣಾರ್ಣವ ಬಸವ ದಂಡಾಧೀಶಗಿಂತೆಂದ

॥ ೩೪೨ ॥

ಭಾವಿಸಲು ಭಾಸ್ಕರನ ಬಟ್ಟಿಗೆ
ದೀವಿಗೆಯ ಹಂಗೇಕೆ ತಿಳಿವಡೆ
ಪಾವಕನ ಪಸುವಿಗೆ ಪಚನಾರಂಭ ವಿಧಿಯೇಕೆ ।
ಆ ವಿಚಾರಗಳಂತೆ ನಿನಗಿ
ನ್ನಾವ ಬೋಧೆಗಳ ಪ್ರಯೋಜನ
ದೈವ ಪುರುಷನು ನೀ ಕಣಾ ಬಸವಣ್ಣ ಕೇಳೆಂದ

॥ ೩೪೩ ॥

ಹರಹರಾ ನಾನಾರು ನಿಮ್ಮಯ

|ಚರಣ ಶರಣರ ಶರಣರೊಳು ಕಿಂ

ಕರರ ಕಿಂಕರ ನಾನಲೈ ನನಗಿಲ್ಲಿ ಪರಿಯಂತ |

ಗುರುವೆ ಭರ ಭಾರವನು ಹೊಜುಸಲು

ಕರುಣವಿಲ್ಲಾ ನಿನಗೆ ಎನುತಲಿ

ನಿರುತ ನಿರಹಂಕಾರ ನಿಧಿ ಬಸವಣ್ಣನಿಂತೆಂದ

|| ೨೪೪ ||

ಬಿತ್ತಿ ಬೆಳೆಯದ ಮುನ್ನ ಮೊಳಕೆಯ

ಕಿತ್ತು ನೋಡುವರೇ, ವೃಥಾ ನಾ

ನೆತ್ತಲೀ ಸ್ತುತಿಯೆತ್ತ ಹರ ಹರ ಗುರುವೆ ನೀ ಬಲ್ಲೆ |

ಚಿತ್ತವಿಸು ಮನ್ಮನದ ಮಧ್ಯದ

ಕತ್ತಲಿಯ ಕಳೆದಜೀವನರ್ಹನ

ತೆತ್ತಿಸೆನ್ನೊಳಗಿನುತಲಿದನು ಬಸವ ದಂಡೇಶ

|| ೨೪೫ ||

ಸುಧೆಯ ನಿರುಪಮ ರುಚಿಗೆ ಬೇಟಿಕೊಂ

ದಿದಿರು ಸವಿಗಲಸುವರೆ, ಆದಡೆ

ಹದನ ನೀ ಕೇಳಿದಡೆ ನಾವದನಲ್ಲವೆನಲೇಕೆ |

ವಿದಿತ ನಿರಹಂಕಾರ ನಿನಗ

ಲ್ಲದೆ ಬಳಿಕ್ಕಿನ್ನಾರಿಗೈ ಲಿಂ

ಗದ ಮಹಾನುಭವೈಕೈ ಸುಖ ಬಸವಣ್ಣ ಕೇಳೆಂದ

|| ೨೪೬ ||

ಮನುಜ ದೇಹಗಳಾದಡೆಯು ತನು

ಮನಗಳಲಿ ಪಟುವಾಗಿ ದುರ್ವಾ

ಸನೆಯ ಬುದ್ಧಿಗೆ ನಿಲುಕದಿಹುದರಿಧಾ ಶರೀರದಲಿ |

ಅನಿತಜೊಳಗೆಚ್ಚತ್ತು ಜನ್ಮದ

ಜಿನ್ಮಗಿಗಾನಿನ್ನಾಜಿನೆಂಬಾ

ಮನುಜನೇ ಕೃತಕೃತ್ಯನಹನ್ನೆ ಬಸವ ಕೇಳೆಂದ

|| ೨೪೭ ||

ಹಾಲು ಹಯನುಳ್ಳಲ್ಲಿ ಹೇಳದೆ
ಕೇಳದೇ ಹಬ್ಬವನು ಸವಿವುದು,
ಗಾಳಿ ಬೀಸುವ ದಿನದಲೇ ತೂಜುವುದು ಹೊಟ್ಟುಗಳ |
ಕಾಲು ಕೈ ಕಣ್ಣುಗಳು ತನುವಿಹ
ಕಾಲದಲಿ ಕಾಲನ ನಿವಾರಿಸಿ
ಮೇಲು ಗತಿಯಜಸುವನೆ ಜಾಣನು ಬಸವ ಕೇಳೆಂದ

|| ೩೪೮ ||

ಅದು ನಿಮಿತ್ತದಲಾಗಮಂಗಳ
ಹೃದಯದಲಿ ಹುರುಳುಡು ಸನ್ಮಾ
ರ್ಗದಲಿ ಬುದ್ಧಿಯನಿಕ್ಕಿ ಗುರು ಕಾರುಣ್ಯವನು ಪಡೆದು |
ನೊದಲು ತನು ಮನ ಧನದ ಮೇಲಣ
ಮದ ವಿನೋಹಾದಿಗಳನೆಲ್ಲವ
ಕೆದಱು ಕೆಡಿಸುವನವನೆ ಜಾಣನು ಬಸವ ಕೇಳೆಂದ

|| ೩೪೯ ||

ಪ್ರಾಣವಿದು ನೋಡೆಂದು ಪ್ರತಿ ಗುರು
ವಾಣತಿಯನಿಡಿರಿಡಲು ಕಣ್ಣಿಗೆ
ಕಾಣಿಸುವ ತನ್ನಿಷ್ಟಲಿಂಗವನತಿ ಸಮೇಳದಲಿ |
ಮಾಣದಾಗಳು ಹಿಡಿದು ಹಿಂಗದೆ
ಕೇಣವಿಲ್ಲದೆ ಸಂದ ನಿಷ್ಕೆಯ
ಜಾಣನೇ ಶಿವ ಭಕ್ತನಹನೈ ಬಸವ ಕೇಳೆಂದ

|| ೩೫೦ ||

ಇಷ್ಟ ಗುರುವಿಗೆ ತನುವ ಸಲಿಸುತ
ಲಿಷ್ಟಲಿಂಗಕೆ ಮನವ ಸಲಿಸುತ
ಲಿಷ್ಟಜಂಗಮಕರ್ಥವನು ಸಲೆ ಸಲಿಸ ಕಲಿತಂಗೆ |
ದೃಷ್ಟವಹ ಗುರು ಲಿಂಗ ಜಂಗಮ
ಶ್ರೇಷ್ಠವಾಗಿಯೆ ತನ್ನೊಳಗೆ ಉ
ತ್ಕೃಷ್ಟವೆನಿಸಿಯೆ ಕಾಣಿಸುವುದೈ ಬಸವ ಕೇಳೆಂದ

|| ೩೫೧ ||

ದಿಟ ವಿಚಾರಿಸಲಿಷ್ಟ ಲಿಂಗದ

ಘಟಣೆಯೆಂಬುದು ಸರ್ವ ಸಂಗವ

ನಟಮಟಸರ್ಜಕಾಗಿ ಅಂತರ್ಮಾರ್ಗದೋವರಿಗೆ ।

ಪಟುವೆನಲು ಪತಿಯಾಗಿ ಮಾಯೆಯ

ನಟನೆಯನು ನೈವಾರಿಸುವ ಸಂ

ಘಟಕೆ ಸಾಧನವೆನಿಸುವುದು ಬಸವಣ್ಣ ಕೇಳೆಂದ

॥ ೩೫೨ ॥

ಅದು ನಿಮಿತ್ತದಲಿಷ್ಟ ಲಿಂಗವೆ

ಮೊದಲು ಬೇಹುದು ನಿತ್ಯ ನಿರ್ಮಳ

ಪದವ ಪಡೆದಹೆನೆಂಬ ಪಾವನ ಬುದ್ಧಿವಂತಗೆ ।

ಹೃದಯದೊಳಗಾ ಪ್ರಾಣಲಿಂಗದ

ಹದನನಿವಡೆ ಸಚ್ಚಿದಾನಂ

ದದಲಿ ನಿಲುವಡೆ ಮುಖ್ಯವಿದು ಬಸವಣ್ಣ ಕೇಳೆಂದ

॥ ೩೫೩ ॥

ಗುರುವೆ ನೀವೀ ಪೇಳ್ವ ಮಾರ್ಗಾ

ಚರಣೆಯನು ಕೇಳಿದಡೆ ಸಾಲದೆ

ಪರಿವಿಡಿಯಲಿದನೆಲ್ಲ ಮುಟ್ಟಲಿ ಮಾಡುತಿರಬೇಕು ।

ಪರಿಕೆಸಲು ಸಾವಲ್ಲಿ ಪರಿಯಂ

ತರವು ಸಾಧನೆಮಾಡಿ ಸಮರಕೆ

ಗರುವನಹ ದಿನವಿನ್ನದಾವುದು ದೇವ ಹೇಳೆಂದ

॥ ೩೫೪ ॥

ಈಸುವನುವನು ಕೇಳಿದಡೆ ಮೇ

ಣೀಸು ದಿನ ತಾ ಕಂಡಡೇನ

ಭ್ರಾಸಿಯಾಗದೆ ಯಾರು ತೇಲುವ ತೆಪನ ತಿಳಿವವರು ।

ಘಾಸಿಯಾಗದೆ ತನು ಮನದ ಮೇ

ಲಾಸೆ ಹಿಂಗದೆ ಭಕ್ತಿ ಮಾಡದೆ

ಹೂಸಿ ಹುಂಡನಲೇನು ಫಲವೈ ಬಸವ ಕೇಳೆಂದ

॥ ೩೫೫ ॥

ಹೊನ್ನಿನೊಳಗೊಂದೊರೆಯ , ವಸ್ತ್ರದ
ಮನ್ನಣೆಯಲೊಂದೆಳೆಯನಥವಾ
ಧಾನ್ಯದೊಳಗಣು ಮಾತ್ರವೆನಗೆನ್ನವರಿಗಿರಲೆಂದು ।
ದೈನ್ಯತೆಯಲಾ ಜಂಗಮವನತಿ
ಮನ್ನಿಸದೆ ಮಲೆತಿರ್ದನಾದಡೆ
ನಿನ್ನ ಪಾದಕೆ ದೂರ ನಾನಹೆ ದೇವ ಕೇಳೆಂದ

॥ ೩೫೬ ॥

ಕನಕಗಿರಿ ರಜತಾದ್ರಿ ಹಾಲಿನ
ವನಧಿ ಸುರಕುಜ ಕಾಮಧೇನುಗ
ಳಿನಿತು ನಿರುಪಮದಷ್ಟು ಮಹದೈಶ್ವರ್ಯ ಮೊದಲಾದ ।
ವಿನುತ ವಸ್ತುಗಳೆಲ್ಲವಾ ಲಿಂ
ಗನವು ಪ್ರಮಥರವಕಟ ಮರುಳೇ
ನಿನಗದೆಲ್ಲಿಯವೇನನಿತ್ತೈ ಬಸವ ಕೇಳೆಂದ

॥ ೩೫೭ ॥

ದೇವ ನಾನಾ ಪರಿಗಳಲಿ ಮೇ
ಣಾವ ಮುಖದಲಿ ಬಂದು ಬೇಡಿದ
ಡೀವೆ ನೀ ದಣಿವಂತಿರೆನ್ನಯ ಧನವ ತನು ಮನವ ।
ಈ ವಿಚಾರಕೆ ಹುಸಿದಿನಾದಡೆ
ಭಾವಿಸಲು ಬಳಿಕಾನೆ ನಿನ್ನಯ
ಸೇವೆಗತಿ ದೂರಸ್ಥನೈ ಗುರು ರಾಯ ಕೇಳೆಂದ

॥ ೩೫೮ ॥

ತನುವ ಕೊಟ್ಟೆನು ಮನವ ಕೊಟ್ಟೆನು
ಧನವ ಕೊಟ್ಟೆನು ಕೊಟ್ಟೆನೆಂಬೀ
ಬಿನ್ನಗು ಬಿಂಕವನಾಡಲಾ ತನು ಮನ ಧನಂಗಳನು ।
ತನಗೆ ಕೊಟ್ಟವರಾರು ತಾನಾ
ರಿನಿತನಱಿಯದೆ ಬಱದೆ ನುಡಿವುದು
ನಿನಗಿದುಚಿತವೆ ಬಸವ ದಂಡಾಧೀಶ ಕೇಳೆಂದ

॥ ೩೫೯ ॥

ಅಂತು ಕಾರಣವಧನು ಹಮ್ಮಿನ
 ಭ್ರಾಂತಿಯನು ಬಟಾದೆನಿಸಿ ತಾನೋ
 ರಂತೆ ನಿಜ ನಿರ್ಲೇಪ ಭಕ್ತಿಯನನು ಬೇಕಾಗಿ ।
 ಮುಂತೆ ಕಾಣಿಸುವಿಷ್ಟ ಲಿಂಗದ
 ಚಿಂತೆಯಲಿ ಚಿರನಾಗಿ ತನ್ನಯ
 ಚಿಂತಿತಾರ್ಥನ ಹಡೆಯ ಬೇಹುದು ಬಸವ ಕೇಳೆಂದ

॥ ೩೬೦ ॥

ಕೇಳಿದೈ ಬಸವಣ್ಣ ಮೊದಲಲಿ
 ಕೋಲು ವಿಡಿಭಾಷಿಸ ಮಾಡಿಯೆ
 ಮೇಲೆ ರಣರಂಗದಲಿ ಕೈದುನ ಹಿಡಿದು ಹಗೆಗಳನು ।
 ಸೋಲಿಸುವನಂತಿಷ್ಟ ಲಿಂಗದ
 ಕೀಲಣೆಯನನು ದಲ್ಲದಾಗದು
 ಹೇಳುವಡೆ ಶಿವ ಭಕ್ತಿಯದು ಸಾಮಾನ್ಯವಲ್ಲೆಂದ

॥ ೩೬೧ ॥

ಈ ತೆಪದಲೊಲಿದಿಷ್ಟ ಲಿಂಗದ
 ಪ್ರೀತಿ ಮಾರ್ಗಾಚಾರವನು ವಿ
 ಖ್ಯಾತಿ ಯುತ ಬಸವಣ್ಣ ಮೊದಲಾದವಿಳ ಭಕ್ತರಿಗೆ ।
 ಓತು ನಿಯಮಿಸಿ ನಿರ್ವಿಕಾರದ
 ನೀತಿ ನಿಶ್ಚಯ ಭಕ್ತಿ ಮಾರ್ಗದ
 ರೀತಿ ದಾಯಕನೊಪ್ಪುತಿರ್ದನು ಗುರು ಗುಹೇಶ್ವರನು

॥ ೩೬೨ ॥

ಗತಿ ೧೨

ಪ್ರಾಣ ಲಿಂಗೋಪದೇಶ

ಗುರುವನಜಸುವೆನೆಂದು ತಿಟ್ಟನೆ
ತಿರುಗಿದಳು ಗಿರಿಗಹ್ವರಂಗಳ
ಗುರುವನಜಸುವೆನೆಂದು ತಿಟ್ಟನೆ ತೊಳಲಿದಳು ಧರೆಯ ।
ಗುರುವನಜಸುವೆನೆಂದು ಕಾಯವ
ಕರಗುತಿರ್ದಳು ಕಾತರಿಸಿ ಸ
ದ್ಗುರುವನಜಸುವ ವೇಧಿಯಲಿ ಮುಜುಗಿದಳು ಮಹದೇವಿ || ೩೬೩ ||

ಪೊಂಪುಳಿಯ ಘನಸೌಖ್ಯ ಮಿಕ್ಕಳಿ
ಗಂಪುಗಳಲ್ಲಿಲ್ಲೆನುತ ತನ್ನೊಳು
ಜೊಂಪಿಸುವ ಮನವೆಂಬ ತುಂಬಿಯ ಭಾವ ಮಿಗೆ ತುಂಬಿ ।
ಸಂಪಗೆಯ ಸಾರ್ವಂತೆ ಬಂದಳ
ಲಂಪಿನಲಿ ಮಹದೇವಿ ಮುಕ್ತಿಯ
ಸೊಂಪು ಶೋಭಿಸುವಲ್ಲಮ ಪ್ರಭುರಾಯನಿರ್ದೆಡೆಗೆ || ೩೬೪ ||

ನೋಡಿ ಕಂಡಳು ವೇದತತಿ ಕೈ
ನೀಡಿದಡೆ ಮೈನಿಲುಕದಾತನ
ಹಾಡಿ ಹೊಗಳುತ್ತಲೊಡಲನೀಡಾಡಿದಳು ಚರಣದಲಿ ।
ಕೂಡಿ ಶರಣೆನೆ ಶಿವಗಣಕೆ ಕೈ
ಗೂಡಿ ಶರಣೆಂದೆನುತ ಭಕ್ತಿಯ
ಗೂಡು ತಾನೆಂಬಂತೆ ಕಾಣಿಸಿದಳು ಮಹಾದೇವಿ || ೩೬೫ ||

ಲೋಕದೊಳು ಸತಿ ಜನ್ಮವನು ತಾ
 ಸ್ವೀಕರಿಸಿ ತನು ಲೋಭ ಮೋಹವ
 ನೂಕಿ ನಿಷ್ಪ್ರಹೇಯಾಗಿ ನಿಲುವವರಾರು ಧಾತ್ರಿಯಲಿ ।
 ಈಕೆಗಾರೆಣೆ ಶಿವ ಶಿವಾ ಎನು
 ತಾಕೆಯನು ಬಸವಣ್ಣ ಮುಖ್ಯರ
 ನೇಕ ಪರಿಯಲಿ ಹೊಗಳುತ್ತಿದ್ವರು ಶರಣು ಶರಣೆನುತ

॥ ೩೬೬ ॥

ನರೆ ತೆರೆಗಳಡಿದಡರಿ ತನು ಜ
 ಜ್ವರಿತವಾಗಿ ಅನೇಕ ದಿನದಲಿ
 ಹಿರಿಯರೆಂದೆನಿಸಿದಡೆ ಹಿರಿಯರೆ ಬೆಟ್ಟದಂದದಲಿ ।
 ಹಿರಿದು ದಿನವಿರೆ ಹಿರಿಯರಹರೇ
 ನಿರುತ ನಿರಹಂಕಾರವಿಲ್ಲದೆ
 ಹಿರಿಯತನ ಮಹದೇವಿಗಾಯಿತ್ತೆಂದುದಭವ ಗಣ

॥ ೩೬೭ ॥

ಬಳಿಕಲಾಕೆಯ ಚಿತ್ತವತಿ ನಿ
 ಮೃಳತೆಯಾದುದನೃದು ತಾ ತ
 ನ್ನೊಳಗೆ ಸಂತೋಷಿಸುತ ಹೋ ಮರು ಮಾಯೆಯೆಂದೆನುತ ।
 ತಿಳಿಯ ಬೇಕೆಂದೆನ್ನ ಕಾರಣ
 ತೊಳಲಿ ಬಳಲಿದಳಿನ್ನು ಕರುಣಿಸಿ
 ನಿಲಿಸ ಬೇಕೆನುತಲ್ಲಮ ಪ್ರಭು ರಾಯನಿಂತೆಂದ

॥ ೩೬೮ ॥

ಆಯತವನಳವಡಿಸಿ ದಿಟವಾ
 ಸ್ವಾಯತವನವಗಯಿಸ ಬೇಕೆಂ
 ಬಾಯತಕೆ ಸರ್ವಾಂಗವನು ಸಲೆ ಸವೆದರಾರುಂಟು ।
 ಬಾಯ ನುಡಿಗಳ ಚದುರರಲ್ಲದೆ
 ಕಾಯದಲಿ ಕಲಿ-ಯಾರು ಭಕ್ತಿಯ
 ದಾಯ ನಿನ್ನಲಿ ನೆಲಸಿತೌ ಮಹದೇವಿ ಕೇಳೆಂದ

॥ ೩೬೯ ॥

ಎನುತಲಾ ಮಹದೇವಿಯಕ್ಕಗೆ
ತನು ಮನೋ ವಾಯುಗಳ ಸಂಚವ
ನನಲನಲಿ ಸಲೆ ಸುಡುವ ಸಮತೆಯ ಜೀವ ಪರಮರನು ।
ಅನುಗೊಳಿಸಿ ನಿರ್ವಯಲ ಮಾಡುವ
ನೆನಹಿನುಪದೇಶವನು ಮಾಡಿದ
ನನುಪವೋಪಮ ಸಗುಣ ನಿರ್ಗುಣ ಗುರು ಗುಹೇಶ್ವರನು ॥ ೨೭೦ ॥

ಎಲ್ಲರಲಿ ಶರಣಾರ್ಥಿಯೆಂದೆನು
ತೆಲ್ಲರಲಿ ಹರಕೆಯನು ಕೈ ಕೊಳು
ತೆಲ್ಲ ಶರಣರ ಚರಣವನು ನೆನಹಿನಲಿ ನೆಲೆಗೊಳಿಸಿ ।
ಭುಲ್ಲವಿಸಿ ಮೈ ಮುಱಿದು ಪಸರಿಸಿ
ಪಲ್ಲವಿಸಿ ಮಹದೇವಿ ಬಳಿಕೆ
ಮೃಲ್ಲನು ಪ್ರಭು ರಾಯನನು ಬೀಳ್ಕೊಂಡಳರ್ತಿಯಲಿ ॥ ೨೭೧ ॥

ನಿಲಿಸಿ ನಿರ್ವಯಲಿನ ಸಮಾಧಿಯ
ನಳವಡಿಸಿ ಮಹದೇವಿಯಕ್ಕನ
ಕಳುಹಿ ತದನಂತರದಲಗ್ಗದ ಬಸವ ರಾಜಂಗೆ ।
ತಿಳುಹುವೆನು ಶಿವ ತತ್ವ ಭಕ್ತಿಯ
ಬಳಕೆಯನುಭಾವದೊಳಗೇಕ
ಸ್ಥಳವನೆಂದೆನುತಲ್ಲಮ ಪ್ರಭು ರಾಯನಿಂತೆಂದ ॥ ೨೭೨ ॥

ಗಿಡುವಳುಕಿ ಹೂ ಪತ್ರಿಗೋಸುಗ
ಮಡು ನಡುಗಿ ಅಗ್ಗ ವಣಿಗೋಸುಗ
ಕಡಿದುಪಾಹಾರಕ್ಕೆ ಸಕಲೌಷಧಿ ವನಸ್ಪತಿಯ ।
ಕೆಡಿಸುತೀ ಪರಿ ಹೆಱರುಗಳ ತ
ನ್ನೊಡಲ ವಂಚಿಸಿ ಬಾಹ್ಯ ಭಕ್ತಿಯ
ನಡೆವವರ ನಾ ಮೆಚ್ಚಿನೈ ಬಸವಣ್ಣ ಕೇಳೆಂದ ॥ ೨೭೩ ॥

ಉಸುರು ಗರಗಸದಲ್ಲಿ ತನುವಿನ
ಬೆಸುಗೆಯನು ಬಿಡ ಮಾಡಿ ಬಿಸುಡದೆ
ಹಸು ತೃಷೆಯ ಹರಿ ಹುಗಿಲಿನುಪಟಳಕಂಜಿ ಮುಖ ಗುಡದೆ ।

✓ ದಶ ವಿಧೇಂದ್ರಿಯ ದಾಳಿಯಲಿ ಶಂ
ಕಿಸದೆ ನಿಲುವಡೆ ಸಿದ್ಧರಾಮನ
ದೇಸೆಯ ನೆನೆಯಲು ಭಕ್ತರಹರೈ ಬಸವ ಕೇಳೆಂದ || ೨೭೪ ||

ದೇವ ದೇವ ಮಹಾ ಪ್ರಸಾದ ವಿ
ದಾನ ಶಬುದನ ಚಿತ್ತವಿಸಿದಿರಿ
ನೀವು ನಿಮ್ಮಯ ಕಿಂಕರರೊಳಾನಾರ ಹೋಲುವೆನು ।
ದೇವ ನೀ ಮನ್ನಿಸಿದೊಡಧಮನೆ
ಪಾವನಾತ್ಮಕನಲ್ಲದಡೆ ಜಡ
ಜೀವರಿಂದತಿ ಕಷ್ಟನೆಂದನು ಸಿದ್ಧರಾಮಯ್ಯ || ೨೭೫ ||

ಪರಮ ಪೂರ್ವಾಚಾರ್ಯ ಬಸವೇ
ಶ್ವರನು ಘನಗುರು ಚೆನ್ನ ಬಸವನು
ನಿರುಪಮ ಜ್ಞಾನೈಕನಿಧಿ ಮಡಿವಾಳ ಮಾಚಯ್ಯ ।
ವರ ಮಹಾ ಗಣ ತಿಂತಿಣಿಯೊಳನಿ
ಬರೊಳು ಗಣಿಸುವಡಾನದೇಸಳ
ಹುರುಳು ಹೇಳಾ ದೇವ ಎಂದನು ಸಿದ್ಧರಾಮಯ್ಯ || ೨೭೬ ||

ಪೂತು ಮರುರೇ ಸಿದ್ಧರಾಮನ
ಮಾತು ತಪ್ಪದು ಭಕ್ತರುಪಮಾ
ತೀತರಹುದೈ ಬಸವ ಮಡಿವಳ ಚೆನ್ನ ಬಸವಣ್ಣ ।
ಈತಗಳು ಸಾಕ್ಷಾತ ಲೋಕ
ಖ್ಯಾತ ಪುರುಷರು ಸತ್ಯವೆನುತ ಪು
ರಾತನರ ಮಿಗೆ ಹೊಗಳುತಾ ಪ್ರಭು ರಾಯನಿಂತೆಂದ || ೨೭೭ ||

ಆದಿ ಪುರುಷನು ಬಸವ ರಾಜನ
ನಾದಿ ಪುರುಷನು ಬಸವ ರಾಜನು
ನಾದ ಪುರುಷನು ಬಸವ ರಾಜನು ಬಸವ ರಾಜನನು ।
ವೇದ ಶಾಸ್ತ್ರಗಳಿರಿಸಲಿಯದೆ
ಹೋದವೆನುತಲಿ ಬಸವ ರಾಜನ
ನೈದೆ ಹೊಗಳುತಲಿಲ್ಲನು ಪ್ರಭು ರಾಯನಿಂತೆಂದ

॥ ೩೭೮ ॥

ಆದಡಾಲಿಸಿ ಕೇಳು ಭಕ್ತಿಯ
ಹಾದಿಗೊಂದೇ ಕೀಲು ದಿಟ ಬೇ
ಕಾದಡೀ ತನು ವಿಡಿದು ಕಾಬುದು ತಾ ಸಮಸ್ತವನು ।
ಆದರಿಸಿ ಈ ತನುವ ಲಿಂಗೋ
ಪಾದಿಯಲಿ ಭೋಗೈಸಿಕೊಳುತವೆ
ಸಾಧಿಸುವುದು ಸಮಾಧಿಯನು ಬಸವಣ್ಣ ಕೇಳೆಂದ

॥ ೩೭೯ ॥

ಅನುಶ್ರವಣ ಮನನದ ನಿಧಿ ಧ್ಯಾ
ಸನದಲೊಚ್ಚತವಾಗಿ ತನ್ನಯ
ತನು ಮನೋ ವಾಕ್ಯಾಯ ಕರ್ಮಗಳೊಂದು ಹುರಿಯಾಗಿ ।
ನೆನಹು ನೆಲೆ ಗೊಂಡಾ ಮಹಾತ್ಮಗೆ
ಘನವದಾವುದು ಗಮಿಸಿದಡೆ ಆ
ತನೆ ಕಣಾ ಸ್ವಾತಂತ್ರ್ಯ ಭಕ್ತನು ಬಸವ ಕೇಳೆಂದ

॥ ೩೮೦ ॥

ತನ್ನೊಳಗೆ ಗುರು ಲಿಂಗ ಜಂಗಮ
ತನ್ನೊಳಗೆ ಪಾದೋದಕಾಮೃತ
ತನ್ನೊಳಗೆ ಪರಮ ಪ್ರಸಾದ ಸಮಸ್ತವೆಲ್ಲವನು ।
ತನ್ನೊಳೆಯದೆ ಇದಿರಲಿರಿಸುವ
ಭಿನ್ನ ಭಾವ ಭ್ರಮಿತ ಭವಿಗಳು
ನನ್ನ ಸಾಧಿಸಲಿಯರೈ ಬಸವಣ್ಣ ಕೇಳೆಂದ

॥ ೩೮೧ ॥

ಅನುಭವವನಳವಡುವ ಪರಿಯಂ
 ತನುಮತವನೊಳಕೊಂಡು ನಿಶ್ಚಲ
 ದನುವನಂಗೀಕರಿಸಿ ನೀವಿರಲಾ ದಿನಂಗಳಲಿ ।
 ಮನವೊಲಿದು ನಾ ಬಂದು ಮೇಲಣ
 ನೆನಹಿಸುಪದೇಶವನು ಮಾಡುವೆ
 ನೆನುತಲಾ ಪ್ರಭು ರಾಯನಾ ಬಸವಣ್ಣ ಗಿಂತೆಂದ

॥ ೩೮೨ ॥

ನೋಡಬೇಕಾರಾರು ಭಕ್ತಿಯ
 ಮಾಡಿ ಮುಕ್ತಿಯ ಹಡೆನೆನೆಂದನು
 ಗೂಡಿ ನಿಚ್ಚುಟರಾಗಿ ಧೀರೋದಾರ ವೃತ್ತಿಯಲಿ ।
 ಖೋಡಿಯೋಗದೆ ನಿರ್ವಹಿಸಿ ಹೇ
 ಡಾಡದವರನು ಕಾಬೆವಾವಿಂ
 ನಾಡಿ ಬಹೆವೆಂದೆನುತಲಿದನು ಗುರು ಗುಹೇಶ್ವರನು

॥ ೩೮೩ ॥

ಸತ್ಯರಾಗಿಹುದಚಲ ಭಕ್ತರು
 ನಿತ್ಯರಾಗಿಹುದಖಿಲ ಭಕ್ತರು
 ಮುಕ್ತರಾಗಿಹುದಮಲ ಭಕ್ತರು ಭಕ್ತಿಯಿಂದೆನುತ ।
 ಮತ್ತೆ ಮುದದಲಿ ಸಿದ್ಧರಾಮನ
 ನುತ್ತುನೋತ್ತಮ ಬಸವ ರಾಜನ
 ಚಿತ್ತ ದಣಿಯಲು ಹರಸಿದನು ಹರುಷದಲಿ ಪ್ರಭು ರಾಯ

॥ ೩೮೪ ॥

ಮನವೊಲಿದು ಶಿವ ಶರಣರೆಲ್ಲರು
 ತನ ತನಗೆ ಸಾಷ್ಟಾಂಗ ಸಹಿತವೆ
 ತನುವನೀಡಾಡಿದರು ಗುರುವಿಗೆ ಬಳಿಕಲವರುಗಳ ।
 ವಿನಯದಿಂದಿರಹೇಳಿ ಮರ್ತ್ಯದ
 ಮನುಜರನು ಪಾವನವ ಮಾಡುವೆ
 ನೆನುತ ಗಮಿಸಿದನಲ್ಲಮ ಪ್ರಭು ಲಿಂಗ ಲೀಲೆಯಲಿ

॥ ೩೮೫ ॥

ಗತಿ ೧೩

ಗೋರಕ್ಪಾದಿಗಳಿಗೆ ಉಪದೇಶ

ನಿಧಿಯ ಚಿಂತಾ ಮಣಿಯ ದಿವ್ಯೌ
ಷಧಿಯ ಪರುಷದ ಕಣಿಯ ಸುಲಲಿತ
ಸುಧೆಯ ಬಿಲಗಳ ಸಿದ್ಧರಸ ಪಾದುಕೆಯನಂಜನನ ।
ವಿಧಿ ವಿಧಾನದ ವಸ್ತುಗಳ ತ
ಮೃದಿರಲಪಸುವ ಸಾಧಕರ ತನ
ನಿಧಿಯೆನಿಸ ಶ್ರೀಗಿರಿಯ ಕಂಡನು ಬರುತ ಪ್ರಭು ರಾಯ || ೩೮೬ ||

ನಡೆವ ಲತೆಗಳು ನಗುವ ಗಿಡುಗಳು
ನುಡುವ ಶಿಲೆಗಳು ತೇಜದಿಂದುರಿ
ಯಿಡುವ ತರುಗಳು ದಿವ್ಯ ರುಚಿಗಳನೀವ ಗುಲ್ಮಗಳು ।
ಕುಡಿದಡಂತಃಕರಣ ಶುದ್ಧಿಯ
ಕೊಡುವ ಮಡುಗಳು ಜಾತಿ ವೈರವ
ತೊಡದ ಖಗ ಮೃಗ ಮೆಳಿದವಾ ಸಿರಿ ಗಿರಿಯ ಶಿಖರದಲಿ || ೩೮೭ ||

ಏಱು ನೋಡಲು ಸತ್ಯ ಲೋಕಕೆ
ಹಾಱುಸುವ ಗಿರಿ ಶಿಖರಗಳು ಮಿಗೆ
ಮಾಱು ಹೊಕ್ಕಡೆ ಸಸ್ತು ಪಾತಾಳದ ಸಘಾಡಿಕೆಯ ।
ತೋಱುಸುವ ಬಿಂಕದ ಬಿಲಂಗಳು
ಸಾಱು ಸಾಧಕರೇನ ಬಗೆದುದ
ಹೇಱು ಕೊಡುವ ಸು ವಸ್ತುವಿದವು ಪರ್ವತಾಗ್ರದಲಿ || ೩೮೮ ||

ಆ ಮಹಾ ಶ್ರೀಗಿರಿಯ ಶಿಖರದಿ
 ಕಾಮಿತಾರ್ಥವ ಹಡೆವೆನೆಂದು
 ದ್ವಾಮತೆಯ ಗೋರಕ್ಷನೆಂಬ ಸಮಸ್ತ ಸಾಧಕನು |
 ಪ್ರೇಮದಿಂದಿರುತಿರಲಿಕಾ ದಿನ
 ನೀ ಮನೋಹರ ಮೂರ್ತಿಮಯ ನಿ
 ಸ್ನೇಹನಲ್ಲಮನಲ್ಲಿಗೆಯ್ದುದನು ವಿನೋದದಲಿ

|| ೩೮೯ ||

ಬರಲಿಕಾ ಪ್ರಭು ರಾಯನಡಿಗಳಿ
 ಗೆಜಗಲೊಲ್ಲದೆ ಹಮ್ಮಿನಿಂದಲಿ
 ಬೆಜಿತು ಬಿಂಕದ ಬಿಮ್ಮಿನಲಿ ಕೈ ಮುಗಿದು ಶರಣೆಂದು |
 ಉರುತರಾಸನದಲ್ಲಿ ಮಿಗೆ ಕು
 ಳ್ಳಿರಿಸಿ ಕೂರ್ಮಯಲೊಯ್ಯನೊಯ್ಯನೆ
 ಪರಿ ವಿಡಿಯಲಲ್ಲಮಗೆ ಬಿನ್ನೈಸಿದನು ಗೋರಕ್ಷ

|| ೩೯೦ ||

ಆವ ಕಡೆಯಿಂ ಬಿಜಯ ಮಾಡಿದಿ
 ರಾವ ಕಾರಣ ಬಂದ ಬರವೆನು
 ಗಾವುದೈ ಬೆಸನೇನು ಹದನು ನಿರೂಪಿಸಾ ಪ್ರಭುವೆ |
 ನೀವು ಬಹುದೆನುಗತುಳ ಭಾಗ್ಯ ಫ
 ಲಾವಳಿಗೆ ಕಾರಣವಲಾ ಮಹ
 ದೇವ ಎನುತಲಿ ಉಚಿತ ವಚನವ ನುಡಿದ ಗೋರಕ್ಷ

|| ೩೯೧ ||

ನುಡಿಯನಾಲಿಸಿ ಕೇಳ್ವು ಭಕ್ತಿಯ
 ಕಡೆಯಲಾವೆಯ್ದದೆವೆನುಗೀ
 ಕಡೆಯ ಮನುಜರ ಮನಕೆ ಕಡೆಯನು ಮಾಡ ಬೇಕಾಗಿ |
 ಒಡಲಿನಾಸೆಗೆ ಕುದಿದು ಕೋಟಲೆ
 ಪಡುವವರ ಕಳವಳವ ಕಳಚಲು
 ನಡೆದು ಬಂದವರಾವಲೈ ಗೋರಕ್ಷ ಕೇಳೆಂದ

|| ೩೯೨ ||

ಹೊಸತಲಾ ಲೌಕಿಕದುಚಿತವ
 ಸಸರಿಸಲು ಪರಮಾರ್ಥವನೆ ಸೂ
 ಚಿಸುತಲೈದನೆ ಅಲ್ಲದೆನ್ನನು ಮುನ್ನ ಪರಿಕಿಸದೆ ।
 ಹೆಸರು ಗೊಳುತಲಿದಾನೆ ಈತನ
 ಗಸಣೆ ತಾನೇ ಆದಿನಾಥನ
 ಬೆಸುಗೆಯಾಗಲು ಬೇಕೆನುತ ಗೋರಕ್ಷನಿಂತೆಂದ

॥ ೩೯೩ ॥

ಎಲೆ ಮಹಾಪುರುಷಾ ನಿಧಾನಿಸಿ
 ತಿಳಿಯೆ ನಿನ್ನಂತಸ್ಥವೆಂಬುದು
 ನಿಲುಕದೆಮ್ಮಯ ಮತಿಗೆ ನಿನ್ನಯ ರೀತಿ ಹೊಸತಾಗಿ ।
 ಹೊಲಬು ಹೊಗದೆಮ್ಮಿವು ಗಿಱುವಿನ
 ಸಲುಗೆ ಸಲ್ಲದು ಸಾಕು ನಿನ್ನಯ
 ನೆಲೆಯ ನೀನೇ ಬಲ್ಲೆ ಯೆಂದನು ಬಳಿಕ ಗೋರಕ್ಷ

॥ ೩೯೪ ॥

ತನ್ನನಿಲಯದ ಮಂದಮತಿಗಳಿ
 ಗಿನ್ನು ಪೆಱಿರಂತಸ್ಥವೆಂಬುದು
 ಕಣ್ಣು ಕಾಣದ ಕುರುಡ ಕನ್ನಡಿವಿಡಿದ ತೆಪನಂತೆ ।
 ನನ್ನ ನಿಜದ ನಿರಾಳವನು ಬಳಿ
 ಕಿನ್ನು ಬಲ್ಲವರಾರು ಮಾತಿನ
 ಬಿನ್ನಣಿಗರಿಗೆ ಸಾಧ್ಯವೇ ಗೋರಕ್ಷ ಕೇಳೆಂದ

॥ ೩೯೫ ॥

ಕಾಯವೆಂಬುದು ತಾನು ಮಾಯಾ
 ಭಾಯವಾಗಿಹುದಿಂತು ತನ್ನೊಂ
 ದಾಯತದ ತಿಳಿವೆಂಬುದಿದು ಕಾಪಾಲ ಮಾರ್ಗದಲಿ ।
 ನ್ಯಾಯ ಧರ್ಮವು ನನ್ನನಿಲವ ವಿ
 ಡಾಯವೆನಗೇನರಿದು ಪ್ರಭುವೇ
 ಬಾಯನುಡಿಗಳ ಬಲ್ಲಿದರು ನಾವಲ್ಲ ಕೇಳೆಂದ

॥ ೩೯೬ ॥

ಎಲು ತೊಗಲು ಮಲ ಮೂತ್ರ ನೆತ್ತರು
 ಕೊಳಚೆಯಾಗಿಹ ಹೇಸಿಕೆಯ ತನಿ
 ಗೊಳೆಯೊಡಲು ತಾನೆಂಬ ಮೂರ್ಖನು ತನ್ನ ನಟದಪನೆ ।
 ಸಲುವುದೇ ಕಾಪಾಲ ಮಾರ್ಗಕೆ
 ಹಳಿವ ತಹರೇ ಸಂಪ್ರದಾಯದ
 ನೆಲೆಯನಟುವುದು ಸೂಟಿಯೇ ಗೋರಕ್ಷ ಕೇಳೆಂದ

॥ ೩೯೭ ॥

ಮಾಡಲಟಾಯದವಂಗೆ ಕೊಳಚೆಯ
 ಮಾಡುವೀ ತನು ತಪ್ಪದೈ ದಿಟ
 ಮಾಡ ಬಲ್ಲಡೆ ಈ ಶರೀರವೆ ರನ್ನವಾಗಿಹುದು ।
 ಖೋಡಿಗಳೆವುದು ಮಾಯೆ ಗೀಯೆಯ
 ನೇಡಿಸುವುದಾ ಮೃತ್ಯು ಗಿತ್ಯುವ
 ರೂಢಿಯಲಿ ತನು ಸಿದ್ಧರಾವೈ ಪ್ರಭುವೆ ಕೇಳೆಂದ

॥ ೩೯೮ ॥

ಎಲೆ ಮರುಳೆ ಮೃದುವಾದ ಮಾಯೆಯ
 ಬಲೆಯ ಬಲ್ಲಿತಮಾಡಿ ಸಾವನು
 ಗೆಲಿದೆನೆಂದು ನಿರರ್ಥದಲಿ ಹಾರೈಸದಿರು ಬಟಿದೆ ।
 ತಿಳಿವಡೀ ತನು ತಾನೆ ಕಾಲನ
 ನಿಲಯ ನೀನಿದ ನಂಬಿ ನುಡಿದಡೆ
 ಪ್ರಳಯ ನಿನ್ನನು ಬಿಡುವುದೇ ಗೋರಕ್ಷ ಕೇಳೆಂದ

॥ ೩೯೯ ॥

ಆದಡ್ನೀಳೇಳು ಹಿಡಿ ಹಿಡಿ
 ಕೈದುನಿದೆಕೋ ಎನ್ನ ತನುವನು
 ಹೊಯ್ದು ನೋಡಾ ನೀನು ನಿನ್ನಾಪನಿತು ಸತ್ತದಲಿ ।
 ಕೂದಲೊಳಗೊಂದಿನಿತು ಹಲು ಮುಟು
 ಯಾದಡಕಟಾ ನಾನು ಸಿದ್ಧನೆ
 ವಾದವೇತಕೆ ದೃಷ್ಟವಿದಲಾ ಪ್ರಭುವೆ ನೋಡೆಂದ

॥ ೪೦೦ ॥

ಒಲ್ಲೆ ವೆಂದನಲೇಕೆ ಹುಟ್ಟಿಸ
ಬಲ್ಲವನು ಹೊಂದಿಸಿದಡಾತನೆ
ಹೊಲ್ಲವಾವುದು ನಾವು ಸಲಿಸುವುದೀತನರ್ಥಿಯನು ।
ನಿಲ್ಲದೆಹಿಗಲು ಸತ್ತನಾದಡೆ
ಬಲ್ಲಿತಹ ಗೋರಕ್ಷನನು ನಾ
ವಿಲ್ಲಿ ಸೃಜಿಸುವೆನುತಲಾ ಪ್ರಭು ರಾಯನನುವಾದ

॥ ೪೦೧ ॥

ಹಿಡಿದು ಹಿಂಗದೆ ಬಲಿದು ಝಳಪಿಸಿ
ಜಡಿದು ಹೊಣ ಕೈಯಿಂದ ಖಣಿಖಟೆ
ಲಿಡಲಿಕಾ ಪ್ರಭುವಬ್ಬರಿಸಿ ಬಿಡು ಮೊಯ್ಲನೆಹಗಿದಡೆ ।
ನಡುಗಿದುದು ನೆಲ, ಶಿಲೆಗಳನು ಮೈ
ಗೊಡಹಿದುದು ಗಿರಿ, ಒಂದು ಕೂದಲು
ಕಡಿಯದಾ ಗೋರಕ್ಷನಲಿ ಏನೆಂಬೆನಚ್ಚರಿಯು

॥ ೪೦೨ ॥

ಬಹು ಸಿಡಿಲು ಶೀತೋಷ್ಣ ಖಡುಗದ
ಬಿಡುಬು ಹೊಯಿಲಿಗೆ ಕೆಡದ ವಜ್ರದ
ಬಿಡುಸಿನಂತೆನಿಸಿದ ಶರೀರವು ಸಿದ್ಧಿಯಲ್ಲದಡೆ ।
ಪೆಹಿತದಾವುದು ಸಿದ್ಧನಾದಡೆ
ಕುಡುಹದಾವುದು ನೀನು ಬಲ್ಲಡೆ
ಬಹುಯ ಮಾತನು ಬಿಟ್ಟು ದಿಟವನು ಪ್ರಭುವೆ ತೋಟಿಂದ

॥ ೪೦೩ ॥

ಹಿಡಿದುಕೋ ಖಂಡೆಯವನಾದಡೆ
ಹೊಡೆದು ನೋಡೆಮ್ಮುವನು ಮುಂಗೈ
ಮುಡುಹಿಗಿನಿತುಳ್ಳನಿತು ನಿನ್ನಯ ಸರ್ವ ಸತ್ತ್ವದಲಿ ।
ಖಡುಗ ಮುಖದಲಿ ಕಾಬುದಲ್ಲದೆ
ನುಡಿದು ನುಣ್ಣಿಸಲೇನು ಕಾರಣ
ತಡವಿದೇತಕೆ ತಥ್ಯವನು ಗೋರಕ್ಷ ನೋಡೆಂದ

॥ ೪೦೪ ॥

ನೋಡಬೇಕಿನ್ನಾದಡೀತನ
 ಗಾಡಿಯನು ಸಲೆ ಸಿದ್ಧತನದಾ
 ರೂಢನನು ಸಾಧಕಗಿದೆ ಮಹಾ ನವಮಿಯೆಂದೆನುತ |
 ನೀಡಿ ನಿಜ ಸವ್ಯಾಪಸವ್ಯದ
 ಮೋಡಿಯಲಿ ಬಿಡದೆಹಗುತಿರಲೀ
 ಸಾಡಿತವನಸಿ ಅಮಮ ಪ್ರಭುವಿನ ಬಯಲ ದೇಹದಲಿ

|| ೪೦೫ ||

ಸೊಪ್ಪಳಾಗದು ಕೈದುನಾನದು
 ಒಪ್ಪವಳಿಯದು ಜಂತ್ರ ಜೋಕೆಗೆ
 ತಪ್ಪುದೋಷದು ಹೊಡೆಯೆ ಹಾಳುವ ಹದ್ದಿನಂದದಲಿ |
 ನಿಪ್ಪಸರದಸಿ ಬಯಲ ದೇಹಿಯ
 ನಪ್ಪಲಱಿಯದ್ಧಿದೇನು ಚೋದ್ಯವೊ
 ತಪ್ಪದೀತನೆ ಗುರುವೆನುತ ಗೋರಕ್ಷನಿಂತೆಂದ

|| ೪೦೬ ||

ಅಣಕವಲ್ಲಿದು ತನ್ನ ಹೊಯ್ದಡೆ
 ಖಣಲೆನುತ ಖಂಡೆಯಕೆ ಮಾಳಾಂ
 ತಣೆದುದೆನ್ನಸಿ ನಿನ್ನ ಹೊಯ್ದಡೆ ಬಯಲ ಹೊಯ್ದಂತೆ |
 ನುಣುಚಿ ನುಣ್ಣನೆ ಕಡೆಗೆ ಖಂಡೆಯ
 ಜುಣುಗಿ ಹೋಯಿತಿದಾವ ಮಹಿಮೆಯ
 ಗುಣವೊ ನಮಗಿದನಱಿಯ ಬಾರದು ಪ್ರಭುವೆ ಹೇಳೆಂದ

|| ೪೦೭ ||

ಕಾಯ ಬಲಿದಡೆ ಮಾಯೆ ಬಲಿವುದು
 ಮಾಯೆ ಬಲಿದಡೆ ಭಾಯೆ ಬಲಿವುದು
 ಕಾಯ ಮಾಯಾ ಭಾಯೆ ಬಲಿದಡೆ ಸಿದ್ಧನವನಲ್ಲ |
 ಕಾಯ ಮಾಯಾ ಭಾಯದಾಗಿನ
 ದಾಯವನು ನೆಱಿ ಕಳೆದನಾದಡೆ
 ರಾಯನಾತನು ಸಿದ್ಧರಲಿ ಗೋರಕ್ಷ ಕೇಳೆಂದ

|| ೪೦೮ ||

ಅಱಿಯೆ ನಾನಿನ್ನೆಬರ ನಿನ್ನಯ
ತೆಱನನೆನ್ನಯ ಮತ್ತತನದಲಿ
ಬೆಱಿತುಕೊಂಡಾನಿದೆನೆನ್ನದು ಸರ್ವ ತಪ್ಪೆನುತ ।
ನೆಱಿ ಶರೀರವ ನೀಡಿ ಕೈಮುಗಿ
ದೆಱಗಿದನು ಭಯ ಭಕ್ತಿ ಭಾರದ
ಲೋಱಗುವಂತಾ ಪ್ರಭುವಿನಡಿಯೊಳು ಬಳಿಕ ಗೋರಕ್ಷೆ || ೪೦೯ ||

ಬಿಸಿಯ ಹದನನು ತಿಳಿದು ಲೋಹವ
ಬೆಸುವವೊಲು ಪರಿಪಾಕ ಭಾವದ
ಹಸನನಱದಿನ್ನೀತಗುಪದೇಶಿಸುವೆನೆಂದೆನುತ ।
ಒಸೆದು ಹಣೆವಿಡಿದೆತ್ತಿ ಕರುಣವ
ಪಸರಿಸುತ ಗೋರಕ್ಷನನು ಮ
ನ್ನಿಸಿದನೆಮ್ಮಯ ಗುರು ಗುಹೇಶ್ವರ ಲಿಂಗ ಲೀಲಿಯಲಿ || ೪೧೦ ||

ಪ್ರೀತಿಯಲಿ ಗೋರಕ್ಷಗನುಪಮ
ನಾಥ ಪದವಿಯನಿತ್ತು ಬಳಿಕೊಲಿ
ದಾತನಲಿ ಗುರು ಪೂಜೆಯನು ಕೈಕೊಂಡು ಕರುಣದಲಿ ।
ಭೂತಳದಲಜ್ಞಾನಿಗಳನಿ
ನ್ನೋತು ಸುಜ್ಞಾನಿಗಳ ಮಾಡುವೆ
ನೀತಗಳನೆಂದೆನುತಲಾ ಪ್ರಭು ರಾಯ ಬರುತಿರ್ದ || ೪೧೧ ||

ಬರುತ ಬರುತೀ ಪರಿಯಲುತ್ತರ
ಧರಣಿ ತಳದೊಳು ಋಷಿಗಳಾಶ್ರಮ
ವಿರಚಿಸುವ ತನಿ ರಸದ ಪರಿಪಾಕದ ಫಲಾವಳಿಯ ।
ತರುಲತಾಳಿಯ ತಿಳಿಗೊಳಂಗಳ
ವರನಿನಾದದ ವಿಹಗವಿತತಿಯ
ನೆರವಿಗಳಲೊಪ್ಪುವ ಮಹಾ ಕಾನನವ ಪ್ರಭು ಕಂಡ || ೪೧೨ ||

ಕೆಲರು ವೇದವನೋದುವರು ಕೆಲ

ಕೆಲರು ಶಾಸ್ತ್ರವ ಕೇಳುವರು ಕೆಲ

ಕೆಲರು ವೇದಾರ್ಥವನುಪನ್ಯಾಸವನು ಮಾಡುವರು ।

ಕೆಲರು ದರ್ಶನ ತರ್ಕ ಭೇದಂ

ಗಳನು ತಿಳಿವವರೆಲ್ಲಿ ನೋಡಲು

ತುಳುಕುತಿರ್ತುದು ಶಬ್ದದ ಸಂಭ್ರಮವಾ ವನಾಂತದಲಿ

|| ೪೧೩ ||

ಉಡುವುದಾದಡೆ ನಾರು ಹಸಿದುಂ

ಬಡೆ ಸದಾ ವನತರು ಫಲಂಗಳು

ತೊಡುವುದಾದಡೆ ಭೂತಿ ಹಕ್ಕೆಯ ಹಾಸು ನೋಡಿದಡೆ ।

ಕಡವಸಗಳಿಹ ವಾಸವಾದಡೆ

ಅಡವಿ, ಈ ಸಂಸಾರ ಮುನಿಗಳ

ಬಿಡದಲಾ ಎಂದೆನುತಲ್ಲಮ ನೋಡಿ ಬೆಟಗಾದ

|| ೪೧೪ ||

ನಾರು ಸೀರೆಗೆ ಮರನುಗಳನಾ

ಹಾರದಾಸೆಗೆ ಕಂದ ಮೂಲವ

ನೀರ ತೃಷೆಗನವರತ ನಾನಾ ನದಿ ಸರೋವರವ ।

ಹಾರಿಕೊಂಡಿಹ ಘೋರತರ ಸಂ

ಸಾರ ಮುನಿಗಳ ಬಿಡದು ಉಳಿದರ

ನಾರು ಬಲ್ಲರು ಸುಡಲೆನುತಲ್ಲಮನು ಬೆಟಗಾದ

|| ೪೧೫ ||

ಜನನ ಮರಣ ಭ್ರಮೆಯ ಭವ ಬಂ

ಧನಕೆ ತಾಟದ ಕರ್ಮವೇ ಕಾ

ರಣವಲಾ ಕೈವಲ್ಯ ಪದವಿಯನೊಲಿವ ಜೀವರಿಗೆ ।

ಇನಿತನೇನುವನಿಲಯಲಯದೆ

ಮನಸಿನಿಚ್ಚಿಗೆ ಹರಿವುದನುಚಿತ

ವೆನುತಲುಪದೇಶಿಸಿದನಾ ಪ್ರಭು ಮುನಿ ಜನಂಗಳಿಗೆ

|| ೪೧೬ ||

ಲೇಪಿಸಿದಹಂಕಾರವೇ ಪಶು,
ಯೂಪ ಕಂಭವೆ ಮನಸು ಪವನ
ಸ್ಥಾಪಿತವೆ ಬಂಧಿಸುವ ಪಾಶ ವಿವೇಕವೇ ಶಸ್ತ್ರ ।
ವ್ಯಾಪಿಸಿದ ಸುಜ್ಞಾನ ವಹ್ನಿ ಸ
ದಾ ಪುನೀತಮಯಾತ್ಮನಧ್ವರಿ,
ಈ ಪರಿಯನಜುಹಿಸಿದನಾ ಪ್ರಭು ಮುನಿ ಜನಂಗಳಿಗೆ

॥ ೪೧೭ ॥

ಮಿಥ್ಯವೆಲ್ಲವು ಹೋಮದಾಹುತಿ
ತಥ್ಯವೇ ಶೇಷ ಪ್ರಸಾದವು
ನಿತ್ಯ ನಿರ್ಮಲ ನಿಜದ ಪರಮಾನಂದವೇ ತೃಪ್ತಿ ।
ಸತ್ಯ ಶಾಶ್ವತ ಸ್ವಸ್ವರೂಪದ
ತತ್ತ್ವ ತಾನೆಂದಜಿವುದೇ ಫಲ
ವೃತ್ತಿಯೆಂದುಪದೇಶಿಸಿದನಾ ಪ್ರಭು ಮುನಿ ನೃಜಕೆ

॥ ೪೧೮ ॥

ಎನುತ ಯಾಗಕೆ ಆತ್ಮಯಾಗವ
ನನುರತಿಗೆ ನಿಜ ರತಿಯ ದೇವಾ
ರ್ಚನೆಗೆ ಹೃದಯವನುಪನಯನಕಾ ನಿಜ ನಿರೀಕ್ಷಣೆಯ ।
ಇನಿತು ಬಾಹ್ಯದ ಕರ್ಮ ಭಕ್ತಿಗ
ಳಿನಿತನಂತರ್ಮಾರ್ಗದಲಿ ಸೂ
ಚನೆಯ ಮಾಡಿದನಲ್ಲಮು ಪ್ರಭು ಪರಮ ಮುನಿಗಳಿಗೆ

॥ ೪೧೯ ॥

ಗತಿ ೧೪

ಶೂನ್ಯ ಸಿಂಹಾಸನಾರೋಹಣ

ಗುರು ಗುಹೇಶ್ವರ ತಾನದಾರಿಗೆ
ಕರುಣಿಸಿದನವರವರಿಗಾ ಕ್ಷಣ
ಪರಮ ಪದವಿಯಲಿರಿಸಿ ತಾನೊಲಿದಾಡುತ್ತಿರಲಿತ್ತು ।
ಗರುವ ಗುಣನಿಧಿ ಬಸವ ದಂಡೇ
ಶ್ವರನು ಕಲ್ಯಾಣದಲಿ ರಚಿಸಿದ
ಪರಿಯನೆಲ್ಲರು ತಿಳಿವುದೀ ಪ್ರಭುಲಿಂಗಲೀಲೆಯಲಿ

॥ ೪೨೦ ॥

ಗುರು ಗುಹೇಶನ ಚಾರು ಚರಣಾಂ
ಬುರುಹಗಳ ನಾನಾವ ಪರಿಯಲಿ
ವರಿಸಿ ಎನ್ನ ಮನಸ್ಸಮಾಧಿಯನೆಂದು ಪಡೆದಪೆನೊ ।
ಪರಮ ಪುರುಷನದಾವ ವೇಷವ
ಧರಿಸಿ ಬಹನೋ ಆ ಮಹಾತ್ಮನ
ಹುರುಳ ನಾನೆಂತಲಿವೆನೆನುತಲಿ ಬಸವ ಚಿಂತಿಸಿದ

॥ ೪೨೧ ॥

ಆವ ವೇಷದಲಾದಡೆಮ್ಮಯ
ದೇವನೊಲಿದ್ದೈತಂದಡಾತನ
ಭಾವ ಭಣಿತೆಯನಲಿವನೊಲು ನಾನೊಂದುಪಾಯವನು ।
ತೀವಿ ತೆಕ್ಕನೆ ಸಿಕ್ಕಿಸುವೆ ನಾ
ನಾವ ಪರಿಯಿಂದಾದಡೆಯು ಮು
ಜ್ಜೀವಿತೇಶನನೆನುತಲಾ ಬಸವಣ್ಣನನುಗೈದ

॥ ೪೨೨ ॥

ಅನುಗೊಳಿಸಿದನು ಶೂನ್ಯ ಸಿಂಹಾ
ಸನವಿದೆಂದದಕಿಟ್ಟು ಹೆಸರನು
ವಿನುತ ಪಶ್ಚಿಮ ಮಾರ್ಗದಲಿ ತಾ ಕಂಡುದಿಲ್ಲವನು |
ಕನಕ ಮರಕತ ಮುಖ್ಯ ಮಣಿಗಳ
ಘನ ತರದ ಕೇವಣದ ಲಹರಿಯು
ಮಿನುಗ ಮಿನುಗುವ ವಿಮಲ ಪೀಠವ ಬಸವ ನಿರ್ಮಿಸಿದ || ೪೨೩ ||

ಇಂದು ಕಾಂತದ ಶಿಲೆಯ ಹಸ್ಪಳೆ
ಬಂಧಿಸಿದ ಸೋಪಾನ ಸುತ್ತಲು
ಹೊಂದಿ ಹೊಜಗಾಣಿಸದ ಸಪ್ತಾವರಣ ಮಯ ಭಿತ್ತಿ |
ಒಂದಱಿಂದೊಂದಧಿಕತರವೆನ
ಲೊಂದು ಗೂಡಿದ ಶೂನ್ಯ ಪೀಠದ
ನಿಂದ ನಿಲವರಿದಾಯ್ತು ಲೋಕದ ಜನದ ಕಣ್ಮನಕೆ || ೪೨೪ ||

ಹಣ್ಣೆ ಹನ್ನೆರಡಬ್ಬ ವಾಯಿತು
ಶೂನ್ಯ ಸಿಂಹಾಸನವನಕಟಾ
ಎನ್ನ ಗುರುವಿನ್ನೆಂದು ಬಿಜಯಂ ಗೈದು ಕರುಣದಲಿ |
ಕಣ್ಣ ಬಜನನು ತಿಳುಹಿ ತೆಕ್ಕನೆ
ತನ್ನ ಮೂರ್ತಿಯ ತೋಱು ತೊಲಗದೆ
ಮನ್ನಿಸುವನೋ ಎನುತಲಾ ಬಸವಣ್ಣ ಚಿಂತಿಸಿದ || ೪೨೫ ||

ಅರಸನಱಿಯದ ಬಿಟ್ಟುಗೆಲಸದ
ಪರಿಯಲಾಯಿತೆ ಎನ್ನ ಮಾಟದ
ಪರಿಕರಣೆ ಫಲವೀಯಲಱಿಯದಲಾ ಮಹಾದೇವ |
ಹರಹರಾ ಎಂದೆನುತ ಚಿಂತಾ
ತುರತಿಯಲಿ ಹೊಜಗೊಳಗನಾಲಿಸು
ತಿರುತಲಿದನು ಬಯಸಿ ಬರವನು ಬಸವನಲ್ಲವನ || ೪೨೬ ||

ಈ ತೆಜದಲಾ ಶಿವ ಸಮಾಧಿ
 ಪ್ರೀತಿಯಿಂದಿರಲೊಂದು ದಿನ ತಾ
 ನೋತು ತನ್ನಯ ಸುಲಲಿತಾಂತರ್ಮುಖದ ಮುಕುರದಲಿ |
 ಪ್ರೀತಿಯಲಿ ತನಗಲ್ಲಮ ಪ್ರಭು
 ವೈತಹುದನೊಲಿದಮಲ ತತ್ತ್ವ ವಿ
 ಭೂತಿಯನು ತನಗೀವುದನು ನೆಜ್ಜಿ ಕಂಡ ಬಸವಣ್ಣ

|| ೪೨೭ ||

ಆವ ವೇಷವ ತೊಟ್ಟಿಹನೊ ಮೇ
 ಣಾವ ಪಥದಲಿ ಸುಳಿವನೋ ದಿಟ
 ನಾವ ವೇಳೆಯಲೊಲಿದು ಬಹನೋ ಶಿವ ಮಹಾದೇವ |
 ಭಾವಿಸುವಡರಿದೆನುತಲಾ ಪ್ರಭು
 ದೇವರಿಗೆ ತಾನಿದಿರು ಪ್ರೋಗುತ
 ಲೀ ವಿಚಾರವನೆಣಿಸುತಿದನು ಬಸವ ದಂಡೇಶ

|| ೪೨೮ ||

ಎಡ ಬಲಂಗಳೊಳೆಯ್ದ ಭಕ್ತರ
 ಗಡಣ ಹಿಂಭಾಗದಲಿ ನಾನಾ
 ಪೊಡವಿ ಪಾಲ ಕುಮಾರಕರ ಸಂದನೆಯ ಸಂದೋಹ |
 ಬಿಡದೆ ಕೈವಾರಿಸುವ ನೆಲನು
 ಗ್ಗಡಣಕಾರರ ಮೊತ್ತಗಳು ಮುಂ
 ಗುಡಿಯಲೊಪ್ಪಿರೆ ನಡೆದನಿದಿರನು ಬಸವ ದಂಡೇಶ

|| ೪೨೯ ||

ವಂದನೆಯ ವೇಷಂಗಳಂಗವ
 ಹೊಂದದೆಲ್ಲರ ಕಣ್ಗೆ ಮರುಳಿನ
 ಚಂದದಿಂಗಿತದಿಂದ ಸುಳಿದಡೆ ಬಸವ ಬಳಿಕೆನ್ನ |
 ಅಂದದೊಳಗನು ತಿಳಿವನೋ ಮೇಣ್
 ಮಂದ ಮತಿಯಾಗಿಹನೊ ನಾನಿದ
 ನಿಂದು ನೋಡುವೆನೆನುತಲಾ ಪ್ರಭು ರಾಯನನುಗೈದ

|| ೪೩೦ ||

ಬಿಟ್ಟ ಮಂಡೆಯ ಕೆಂಚ ಗೂದಲ
ನಿಟ್ಟೊಡಲ ನಿಡಿ ದೋಳ ತೊನಹಿನ
ಮುಟ್ಟದೆವೆಗಳ ನಟ್ಟ ನೋಟದ ಲಂಬ ಕರ್ಣಗಳ ।
ದಟ್ಟಡಿಯ ಮಲಿತಂಗದೊಲಹಿನ
ಕಟ್ಟಳೆಯ ಕಡು ಮರುಳ ವೇಷವ
ತೊಟ್ಟು ತೊಟ್ಟನೆ ಸುಳಿದನಾ ಪ್ರಭು ಲಿಂಗ ಲೀಲೆಯಲಿ || ೪೩೧ ||

ನೋಡುವರನುಯಿಟ್ಟ ಮುಟ್ಟಿಸಿ
ಓಡಿ ಹೋಗುತ ಮರಳಿ ಹಿಂದಕೆ
ಕೋಡ ಕಯ್ಯವರುಗಳನೇಳಿಸಿ ಬೀಳುತ್ತೇಳುತಲಿ ।
ಹಾಡುತಲಿ ನಲಿ ನಲಿದು ಹರಿಸುಟೆ
ಯಾಡುತಲಿ ನಾನಾ ವಿನೋದವ
ಮಾಡುತಿರ್ದನು ಜನದೊಳಾ ಪ್ರಭು ಲಿಂಗ ಲೀಲೆಯಲಿ || ೪೩೨ ||

ಒಮ್ಮೆ ಶಿಶುವಹನೊಮ್ಮೆ ಗುರುವಹ
ನೊಮ್ಮೆ ಬಣಗಹನೊಮ್ಮೆ ಪಟುವಹ
ನೊಮ್ಮೆ ರೂಪಹನೊಮ್ಮೆ ಅಕ್ಕಟೆ ಬಟ್ಟೆ ಬಯಲಹನು ।
ಒಮ್ಮೆ ಇಲ್ಲಿಹನೊಮ್ಮೆ ಅಲ್ಲಿಹ
ನೊಮ್ಮೆ ಎಲ್ಲಾ ಎಡೆಯೊಳಿಹ ಪರ
ಬೊಮ್ಮನಲ್ಲನು ಲಿಂಗ ನಟಿಸಿದನೀ ಪ್ರಕಾರದಲಿ || ೪೩೩ ||

ಹಾಡಿದಡೆ ಹಾಡುವನು ಪಾತ್ರವ
ನಾಡಿದಡೆ ತಾನಾಡುವನು ಕೊಂ
ಡಾಡಿದಡೆ ಕೊಂಡಾಡುವನು ನಮಿಸಿದಡೆ ನಮಿಸುವನು ।
ನೋಡಿದಡೆ ನೋಡುವನು ಜೀವರು
ಮಾಡಿದಂತಿರೆ ಮಾಡಿ ನಿರ್ಗುಣ
ಗಾಢವನೆ ಪಸರಿಸಿದನಾ ಪ್ರಭು ಲಿಂಗ ಲೀಲೆಯಲಿ || ೪೩೪ ||

ಕಂಡವರು ಬೆಟಗಾಗಿ ಬೆಬ್ಬಳ
 ಗೊಂಡು ನೋಡುತಲಿದರಾತನ
 ದಂಡಿಯನು ತಾವಜಿಯಲಿಯದೆ ಕೂಡೆ ಜನವೆಲ್ಲ |
 ಕಂಡನಾತನ ಕಪಟ ವೇಷದ
 ಕಂಡಿಯನು ನೆಟಿ ನೋಡಿ ಭಾವಿಸಿ
 ದಂಡ ನಾಯಕ ಬಳಿಕ ನಿಶ್ಚಿಸಿದನು ಗುರುವೆಂದು

|| ೪೩೫ ||

ನೆಲನ ಮುಟಿ ಗೊಂಡಿಹ ನಿಧಾನದ
 ಹೊಲಬನಂಜನವಿಡಿದು ಕಣ್ಣಿನ
 ಬಲುಹನುಳ್ಳವ ಕಾಬವೊಲು ಕರವಿಕ್ರತ ವೇಷದಲಿ |
 ಸುಳಿವ ಸಾಕ್ಷಾದಪ್ರಮೇಯನ
 ನಿಲವನವಾದನು ಕರಣಗಳ ನಿ
 ಮುಳತಿಯೊಳು ನಿಶ್ಚಿಸಿ ಬಳಿಕಾ ಬಸವ ದಂಡೇಶ

|| ೪೩೬ ||

ಉಕ್ಕಿದುದು ಮನವವುದು ಕಂಗಳು
 ಮುಕ್ಕುಳಿಸಿದವು ಮೂರ್ತಿಯನು ಕವಿ
 ದುಕ್ಕುನಾನಂದಾಶ್ರು ತಲೆ ದೋಷದವು ತನು ಪುಳಕ |
 ಮಿಕ್ಕು ಮಿಗೆ ಮತಿ ಮುಟಿದು ಹರುಷವ
 ಹಕ್ಕಿ ಗೊಂಡುದು ನಲವಿನಲಿ ಮೈ
 ಯಿಕ್ಕಿದನು ಬಸವಣ್ಣ ನಲ್ಲಮ ಲಿಂಗನಂಘ್ರಿಯಲಿ

|| ೪೩೭ ||

ಘನ ಮಹಿಮ ಶಿವ ಭಕ್ತರೆಲ್ಲರು
 ತನ ತನಗೆ ಹರಿ ತಂದು ತಮ್ಮಯ
 ತನುವನೀಡಾಡಿದರು ಬಳಿಕಾ ಪ್ರಭುವಿನಂಘ್ರಿಯಲಿ |
 ವನಿತೆಯರು ನಲವಿನಲಿ ಜಯ ಜಯ
 ಎನುತ ಕರ ನಖ ನಯನಗಳ ಬೆಳ
 ಗನೆ ನಿವಾಳ ಸುತೆತ್ತರಿದರು ಮಂಗಳಾರತಿಯ

|| ೪೩೮ ||

ಬಂದನಾಗಳೆ ಬಸವ ರಾಜನ
ಮಂದಿರಕೆ ಸಲೆ ಸಕಲ ಸಂಭ್ರಮ
ದಿಂದಲಾ ಪ್ರಭು ಲಿಂಗ ಭಕ್ತಾಧೀನ ವೃತ್ತಿಯಲಿ ।
ಮುಂದೆ ಜಯಜಯ ಎನುತ ಪರಮಾ
ನಂದದಲಿ ಪರಿ ಪರಿವ ಭಕ್ತರ
ಸಂದಣಿಯ ಸೌರಂಭದಿಂದಾ ಶೂನ್ಯ ವಿಷ್ಣುರಕೆ

॥ ೪೩೯ ॥

ಜಗದ ಜಂತ್ರದ ಸೂತ್ರಧಾರಿಗೆ
ಸಗುಣ ನಿರ್ಗುಣನಹ ಮಹಾತ್ಮಗೆ
ಬಗೆದು ನೋಡಲು ಬಲ್ಲಿತಾವುದು ದಿಟ ವಿಚಾರಿಪಡೆ ।
ಹಗಲು ಗತ್ತಲೆಯೆನಿಸಿ ಹಲಬರ
ಬೆಗಡು ಗೊಳಿಸುವ ಶೂನ್ಯ ಪೀಠವ
ನಗುತಲಡರಿದನಲ್ಲಮ ಪ್ರಭು ಲಿಂಗ ಲೀಲೆಯಲಿ

॥ ೪೪೦ ॥

ತಳಿತ ತನುವಿನ ರೋಮ ಕೂಪದ
ಕುಳಿಗಳೆಲ್ಲವು ಕಂಗಳಾಗಿರೆ
ಬಳಸಿ ಭಾವಿಸಿ ಪರಮ ಗುರುವಿನ ದಿವ್ಯ ಮೂರ್ತಿಯನು ।
ತೊಲಗದೀಕ್ಷಿಸಿ ನೇತ್ರದಲಿ ಮು
ಕ್ಕುಳಿಸಿ ಆನಂದಾಶ್ರು ಜಲಧಿಯ
ತುಳುಕುತಿರ್ದನು ಬಸವ ದಂಡಾಧೀಶ ಭಕ್ತಿಯಲಿ

॥ ೪೪೧ ॥

ನೆರೆದುದಾರೋಗಣೆಗೆ ನಾನಾ
ಪರಿಯ ಜಡೆಗಳ ತಾಳು ಬೋಳಿನ
ನರ ವಿಭೂತಿಯ ಲಿಂಗದಂಗದ ಕರ ಕಮಂಡಲದ ।
ಬೆರಳ ಜಪ ಮಣಿ ಮಾಲಿಕೆಯ ವಿ
ಸ್ತರದ ಕಂಬಳಿ ಕಂಠಿಗಳ ಭಾ
ಸುರದ ಜಂಗಮ ಶೂನ್ಯ ಸಿಂಹಾಸನದ ಬಳಸಿನಲಿ

॥ ೪೪೨ ॥

ಬಳಸಿದಗ್ಗದ ಸಭೆಯೊಳಗೆ ತೊಳ
 ತೊಳಗಿ ಬೆಳಗುವ ಶೂನ್ಯ ಪೀಠದ
 ತಲೆಯ ಬಯಲಾಸನದಲಮಲ ಬ್ರಹ್ಮ ನೆಲಸಿರಲು ।
 ನಲಿದು ನೋಡುವ ಕಣ್ಮನಂಗಳ
 ತೊಲಗಲಱಿಯದೆ ಬಂದ ಜಂಗಮ
 ಗಳನದೇನೆಂದಱಿಯದಿದರ್ಢನು ಬಸವ ದಂಡೇಶ

॥ ೪೪೩ ॥

ಹೊಸತ ಮಾಡಿದನಿಂದು ಜಂಗಮ
 ಹಸಿದು ಬಿಜಯಂ ಗೈದಡಿತ್ತಣ
 ದೆಸೆಯ ನೋಡುವುದಿಲ್ಲ ಸತ್ಕರಿಸುವುದು ಮುನ್ನಿಲ್ಲ ।
 ಬಸವನಾದಡೆ ಇಂದ್ರ ಜಾಲದ
 ಹಸರಿಗಗೆ ಮರುಳಾದನಾತನ
 ಗಸಣಿ ನಮಗೇಕೆನುತಲೆದ್ದುದು ಜಂಗಮ ಸ್ತೋಮ

॥ ೪೪೪ ॥

ಭೋರನಲ್ಲಿಂದುಭಯ ಶಂಖವ
 ಪೂರವಿಸಿಕೊಳುತೆದ್ದು ಹೋದರು
 ಸಾರ ಭಕ್ತಿಯ ಶರಧಿಯಱಿದನು ಬಳಿಕಲಾ ಹದನ ।
 ದೂರವಾದೆನು ಸಮಯಕವರುಪ
 ಚಾರಗಳನಾನವರಿಗೊದಗದೆ
 ಮೇರೆದಪ್ಪಿದೆನೇ ಶಿವಾ ಎನುತಿರ್ದ ಬಸವಣ್ಣ

॥ ೪೪೫ ॥

ನಾವು ಬಡ ಜಂಗಮವು ಬಂದಡೆ
 ನೀವು ನಮ್ಮನು ತೃಪ್ತಿ ಬಡಿಸದೆ
 ಆವ ಕಾರಣ ನೀನು ಚಿಂತಿಸುತಿದೆ ಬಸವಣ್ಣ ।
 ಭಾವಿಸುವಡಾ ಸಾಧನದ ಸಂ
 ಭಾವನೆಗಳು ಸಮಗ್ರವವನಿ
 ನ್ನಾವನಾರೋಗಿಸುವನೈ ಪ್ರಭು ರಾಯ ಪೇಳೆಂದ

॥ ೪೪೬ ॥

ಮಾಱಿ ನುಡಿವಡೆ ನಿನ್ನೊಳಗೆ ನಾ
 ನಾಱಿ ಲಕ್ಷದ ಮೇಲೆ ತೊಂಬ
 ತ್ತಾಱಿ ಸಾವಿರ ಜಂಗಮವು ಸಂತುಷ್ಟಿ ಪಡುವಂತೆ ।
 ತೋಱುವೆನು ಮೊದಲೆನ್ನ ಹಸಿವಿನ
 ದೂಱಿ ನೀ ದಿಟ ನಿಲಿಸ ಬಲ್ಲಡೆ
 ಮಾಱಿ ಮಾತುಗಳೇನು ಕಾರಣ ಬಸವ ಕೇಳೆಂದ

॥ ೪೪೭ ॥

ಎನಲು ಪನ್ನೀರಿನಲಿ ಪಾದಾ
 ಚನೆಯ ಮಲಯಜ ಹಿಮಗಳನುಲೇ
 ಪನವ ಮೌಕ್ತಿಕದಕ್ಷತೆಯ ನವ ಕುಸುಮ ಪೂಜೆಗಳ ।
 ವಿನುತ ಧೂಪವ ರತ್ನದೀಪವ
 ನನುಗೊಳಿಸಿ ವಂದಿಸಿದನೀ ಪರಿ
 ಮನವೊಲಿದು ಬಸವಣ್ಣನಾ ಪ್ರಭು ಲಿಂಗ ಮೂರ್ತಿಯನು

॥ ೪೪೮ ॥

ಎಸೆವ ನವ ರತ್ನಾಳಿಯಲಿ ತೆ
 ತ್ತಿಸಿದ ಹೊನ್ನಡ್ಡಣಿಗೆಗಳು ಮಿಗೆ
 ಪಸರಿಸಿದ ಪರಿಯಾಣಗಳು ಕೆಲವಟ್ಟಲೋಳಿಯಲಿ ।
 ಬಿಸಿ ಬಿಸಿಯ ಪರಿಪಾಕತೆಯ ಷಡು
 ರಸಮಯಂಗಳ ಬೋನವನು ಗಡ
 ಣಿಸಿ ಸಮರ್ಪಿಸಿದನು ಮಹೋತ್ಸಾಹದಲಿ ಬಸವಣ್ಣ

॥ ೪೪೯ ॥

ಹೊನ್ನ ಕೊಪ್ಪರಿಗೆಗಳ ಪಾನವ
 ಹೊನ್ನ ಕೊಪ್ಪರಿಗೆಗಳ ತುಪ್ಪವ
 ಹೊನ್ನ ಕೊಪ್ಪರಿಗೆಗಳ ಪಾಯಸ ಪಳಹ ತಿಖರಿಣಿಯ ।
 ಹೊನ್ನ ಕೊಪ್ಪರಿಗೆಗಳ ಬೋನವ
 ತನ್ನ ಮುಂದಕೆ ತಂದು ನಿಲಿಸದ
 ಮುನ್ನಲಾರೋಗಿಸಿದನಾ ಪ್ರಭು ಲಿಂಗ ನಸು ನಗುತ

॥ ೪೫೦ ॥

ಅಲ್ಲನು ಪ್ರಭುವುಂಬ ತವಕದ
 ಭುಲ್ಲವಣೆಯನೆ ಕಂಡು ಹರಿ ಹರಿ
 ದೆಲ್ಲ ಭಕ್ತರು ತಮ್ಮ ಮನೆ ಮನೆಗಳಲಿ ಮಾಡಿದರ್ |
 ಸಲ್ಲಲಿತ ಪಕ್ಕಾನ್ನ ಫಲಗಳ
 ನೊಳ್ಳಿತಾಗಿಯೆ ತಂದು ಸಲಿಸಲು
 ಸಲ್ಲವಿಸಿದುದು ಮತ್ತೆ ಹಸು ಗುರುವಿಗೆ ನೂರ್ಮಡಿಸಿ

|| ೪೫೧ ||

ಅಂಬರನೆ ಬಾಯ್ಬಿಡಿದು ಜೀರ್ಣಿಸಿ
 ಕೊಂಬಡದಕೆನ್ನಾರು ದಿಟ ಸಾ
 ಕೆಂಬ ತೆಲದಲಿ ತೇಗುವಂತುಣಲಿಕ್ಕು ಬಲ್ಲವರು |
 ಇಂಬು ಗೊಟ್ಟಡೆ ಸಕಲ ಲೋಕವ
 ನುಂಬ ಮಹಿಮಗೆ ನೀಡುತ್ತೈದನೆ
 ನಂಬ ಬಲ್ಲಡೆ ಬಸವನೇ ಶಿವನೆಂದುದಖಿಳ ಜನ

|| ೪೫೨ ||

ಪಂಚ ಪರುಷವನುಳ್ಳ ಬಸವನ
 ಸಂಚಿಸಿದ ಸಾಧನ ಸಮಗ್ರತೆ
 ಮುಂಚೆ ಜೀರ್ಣಿಸಿ ಹೋದುದೂಟದ ಮೊದಲ ಚೂಣಿಯಲಿ |
 ಮುಂಚುತಿರ್ಪುದು ದೀಪನ ಪ್ರಭೆ
 ಸಂಚಲಿಸದತಿ ತೊಳಗಿ ಬೆಳಗುವ
 ಗೊಂಚಲಂದದಲ್ಲನು ಪ್ರಭು ರಾಯನಂಗದಲಿ

|| ೪೫೩ ||

ಆವ ಮುಖದಲಿ ಬಂದು ಬೇಡಿದ
 ಡೀವೆನಾತಂಗೆಂಬ ಭಕ್ತಿಯ
 ಸೇವೆಗೂಣೆಯವೀಗಲಾಯಿತು ಶಿವ ಮಹಾದೇವ |
 ದೇವನೇ ಹಸಿದುಣುತಲಿಹನಿ
 ನ್ನಾವ ಪರಿಯಲಿ ದಣಿಸುವೆನೊ ಮಹ
 ದೇವ ಎನುತಲಿ ಮನದೊಳಗೆ ಬಸವಣ್ಣ ಚಿಂತಿಸಿದ

|| ೪೫೪ ||

ಕಡುಗಲಿಗೆ ಕರುಳೊಗಲು ಕಯ್ಯಲಿ
ಹಿಡಿದು ಸಮರಕೆ ನಡೆವನಲ್ಲದೆ
ಕಡೆಗೆ ಸಾರಲಿ ಬಹುದೆ ಭಕ್ತನ ಧನ ಸಮರ್ಪಿಸಲು ।
ಒಡಲು ಮನಗಳನೊಡನೆಯರ್ಪಿಸಿ
ಕಡೆಯ ಕಾಣಿಪುದೆಂದು ನುಡಿದರು
ಮಡಿವಳಯ್ಯನು ಚೆನ್ನ ಬಸವನು ಬಸವ ರಾಜಂಗೆ

॥ ೪೫೫ ॥

ತೆತ್ತಿಗರು ತಾವಾದ ಕಾರಣ
ತತ್ತ ವೇಳೆಯಲಾದಿರೈ ದಿಟ
ಹೆತ್ತ ತಂದೆಗಳಹುದು ಮಡಿವಳ ಚೆನ್ನ ಬಸವಣ್ಣ ।
ಹೊತ್ತು ಹೋಗದ ಮುನ್ನ ತನುವಿನ
ತುತ್ತು ನೀಡುವೆ ಗುರುವಿಗೆನುತಲಿ
ಚಿತ್ತದಲಿ ಹಾರೈಸುತಿರ್ದನು ಬಸವ ದಂಡೇಶ

॥ ೪೫೬ ॥

ಹಸಿದು ಬಂದವನಲ್ಲವರ್ಥದ
ದೇಸಿಗೆ ಬಂದವನಲ್ಲ ಕಾಮದ
ಮಸೆಗೆ ಮನದಲಿ ನೊಂದು ಬಂದವನಲ್ಲ ನಾ ನಿನ್ನ ।
ಹಸರಿಸಿದ ದಾಸೋಹತನವನು
ಸಸಿನೆ ಮಾಡಲು ಬಂದೆನಲ್ಲದೆ
ಅಶನದಾಸೆಗಳೆನ್ನಲುಂಟೇ ಬಸವ ಕೇಳೆಂದ

॥ ೪೫೭ ॥

ಕನ್ನಡಿಯ ಪ್ರತಿಬಿಂಬಕಿನ್ನೊಂ
ದನ್ಯ ಚೆಲುವಿಕೆಯಾಗ ಬಲ್ಲದೆ
ನಿನ್ನ ಮನದೊಳು ಮಾಟ ಕೂಟದ ಬುದ್ಧಿ ಮಮಕರಿಸಿ ।
ನನ್ನ ಹಸು ಹುರಿದುಂಡುದಲ್ಲದೆ
ನಿನ್ನ ಮನದಲಿ ಮಾಟವಿಲ್ಲದೊ
ಡೆನ್ನ ತನುವಿಗೆ ಬೂಟವಿಲ್ಲೆ ಬಸವ ಕೇಳೆಂದ

॥ ೪೫೮ ॥

ಬಳಿಕ ಹಸ್ತೋದಕವನತಿ ನಿ
 ಮಳ ಸುಗಂಧವಿಲೇಪವನು ಪರಿ
 ಮಳದ ಕರ್ಪುರ ವೀಳೆಯಂಗಳನಿತ್ತು ಭಕ್ತಿಯಲಿ ।
 ನಲಿದು ಗುರುವಿನ ಪಾದ ಪಂಕಜ
 ಗಳ ಸಮೀಪದಲೊಪ್ಪುತ್ತಿದರು
 ಬಳಸಿದಳಿ ಕುಳದಂತೆ ಬಸವಣ್ಣಾದಿ ಭಕ್ತ ಗಣ

॥ ೪೫೯ ॥

ಬಸವ ಬಾರೈ ನಿನ್ನ ಜಂಗಮ
 ಹಸಿದರಲ್ಲಾ ಕರೆಯ ಹೋಗಿನೆ
 ಬೆಸನ ಕೈಕೊಂಡಲ್ಲಮ ಪ್ರಭುವಿಂದ ಬೀಳ್ಕೊಂಡು ।
 ಒಸೆದು ಬಂದು ಮಹಂತರನು ಪ್ರಾ
 ಧಿಸುತಲಾರೋಗಣೆಗೆ ಕರೆಯಲು
 ಬಸವ ರಾಜಗೆ ಬಳಿಕ ನುಡಿದುದು ಜಂಗಮ ಸ್ತೋಮ

॥ ೪೬೦ ॥

ನಿನ್ನ ಗುರುವಿನ ಮಹಿಮೆಯೋ ಮೇಣ್
 ನಿನ್ನ ಮಹಿಮೆಯೊ ಜಂಗಮಕೆ ದಿಟ
 ನಿನ್ನ ಗುರುವಾರೋಗಿಸಲು ದಣಿವಾಯ್ತು ನಮಗೆಲ್ಲ ।
 ನಿನ್ನ ಗುರು ಸಚರಾಚರದ ಚೈ
 ತನ್ಯ ಮೂರ್ತಿಯೊ ಎನುತಲಾ ಬಸ
 ವಣ್ಣನಿದಿರಲಿ ನುಡಿವುತಿದುರ್ದಮ ಜಂಗಮ ಸ್ತೋಮ

॥ ೪೬೧ ॥

ಗುರುವಿಗೊರೆದ ಸುಗಂಧ ಲೇಪನ
 ಗುರುವಿಗಿಟ್ಟ ಕ್ಷೇತೆಗಳೆಲ್ಲವು
 ಗುರುವಿಗಿಕ್ಕಿದ ಪುಷ್ಪ ಮಾಲೆಗಳೈವೆ ಜಂಗಮಕೆ ।
 ಭರಿತವಾಗಿರೆ ತಿಳಿದನಿಂಗಿತ
 ದಿರವಿನಲಿ ದಣಿವಾದಭೇದವ
 ಕರಣದಲಿ ನೆಜ್ಜಿ ಕಂಡು ಸರಿದನು ಬಳಿಕ ಬಸವಣ್ಣ

॥ ೪೬೨ ॥

ಬಂದನಾಗಳೆ ಬಸವ ತನ್ನಯ

● ಮಂದಿರಕೆ ಗುರು ಪಾದದಲಿ ಶರ

ಣೆಂದು ಬಳಿಕಾ ಹದನನೆಲ್ಲವನೊಲಿದು ಬಿನ್ನೈಸೆ |

ಮುಂದೆ ಮೋಹಿಸಿ ನೆರೆದ ಭಕ್ತರ

ಸಂದಣಿಗಳುಘೆ ಎನಲು ಪರಮಾ

ನಂದ ಶರಧಿಯ ಲಹರಿಯಂತಿರೆ ಮೆಚ್ಚಿದುದಾಸ್ಥಾನ

|| ೪೬೩ ||

ಒಸುಜ ಹೆಂಗಸಿನೂಟ ಹೊಟ್ಟೆಯ

ಶಿಶುವ ದಣಿಸುವವೊಲು ಜಗಂಗಳ

ಒಸುಜೊಳಡಗಿಸಿಕೊಂಡು ನೀ ದಣಿಯುಣಲು ಜಂಗಮಕೆ |

ಹಸಿವದೆಲ್ಲಿಯದೆಲ್ಲರಿಗೆ ಸಂ

ತಸವು ಸಂತುಷ್ಟತೆಯಲ್ಲಿದ್ದರು

ಹೊಸತಿದಾದುದು ಶೋಕದೊಳು ಗುರು ರಾಯ ಕೇಳೆಂದ

|| ೪೬೪ ||

ನಿನ್ನ ಭಾವನೆಯಿದ್ದ ಪರಿಯಲಿ

ನಿನ್ನ ಜಂಗಮ ತುಷ್ಟರಾದಡೆ

ನನ್ನನೇತಕೆ ರಟ್ಟು ಮಾಡಿದೆ ಬಜುನೆ ಬಯಲಿಗೆ |

ನಿನ್ನ ಕತದಿಂದಾದೆನ್ನದೆ

ಮುನ್ನ ನಾನೆಂದೆಂಬ ವಾಸನೆ

ಎನ್ನಲುಂಟೇ ದಿಟ ವಿಚಾರಿಸೆ ಬಸವ ಕೇಳೆಂದ

|| ೪೬೫ ||

ಲಿಂಗ ನೀನಾರೋಗಿಸಿದಡಾ

ಜಂಗಮವು ಸಂತುಷ್ಟರಾದರು

ಜಂಗಮದ ಸಂತುಷ್ಟ ಸಚರಾಚರದೊಳ್ಲರಿಗೆ |

ಹಿಂಗದಿತ್ತುದು ದಣಿವನೀ ಚಿ

ತ್ರಂಗಲಾಟದ ಸೂತ್ರವೆಲ್ಲವು

ಲಿಂಗ ನಿನ್ನಯ ಮಹಿಮೆ ಎಂದನು ಬಳಿಕ ಬಸವಣ್ಣ

|| ೪೬೬ ||

ಬಸವ ಮಾಡಿದಡಾಯ್ತು ಗುರು ನೆಲೆ
 ಬಸವ ಮಾಡಿದಡಾಯ್ತು ಲಿಂಗವು
 ಬಸವ ಮಾಡಿದಡಾಯ್ತು ಜಂಗಮವಜೀವ ಮಹಿಮೆಗೆ |
 ಬಸವನಿಂದಧ್ಯಾತ್ಮವೇ ಪಸ
 ರಿಸಿತು ಲೋಕದೊಳಂತು ಕಾರಣ
 ಬಸವನೇ ಪರ ದೈವವೆಂದೆನುತಿದರ್ ಗುರು ರಾಯ

|| ೪೬೭ ||

ದೇವ ನಿನ್ನಯ ಭಕ್ತರೆಲ್ಲರು
 ಜೀವ ನೀನೇ ಪರಮನಿಂತೀ
 ಜೀವ ಪರಮರನೊಂದು ಮಾಡಿ ನಿರಾವಲಂಬನದ |
 ಶಾವನೆಡೆಗುಡು ಸಾಕು ಹೊಗಳುವ
 ಡಾವು ನಿನಗೊಂದಿದರೆ ಎನುತಲಿ
 ತೀವಿ ಭಯ ಭಕ್ತಿಯಲಿ ಬಿನ್ನೈಸಿದನು ಬಸವಣ್ಣ

|| ೪೬೮ ||

ಹೆಚ್ಚಿದನು ಗುರು ಕರುಣದಿಂದಲಿ
 ನಚ್ಚಿದನು ಗುರು ಬಸವ ರಾಜನ
 ಮೆಚ್ಚಿದನು ಗುರು ತನ್ನ ಭಕ್ತಿಯ ಸವಿಯ ತನಿರಸವ |
 ಕೊಚ್ಚಿದನು ಗುರು ಮಹಾವೈಯೆಲ್ಲವ
 ಮುಚ್ಚಿದನು ಗುರು ಭಿನ್ನ ಭಾವವ
 ಬಿಚ್ಚಿದನು ಗುರು ಭವದ ಬಂಧವ ತನ್ನ ಭಕ್ತರಲಿ

|| ೪೬೯ ||

ಹಲವು ದಿನ ಮಹಿದೊಳಗಿ ನಿದ್ರೆಯ
 ಬಲಿಯೊಳಗೆ ದುಸ್ವಪ್ನ ಕೋಟೆಯ
 ಕೊಲೆ ಗೆಲಸಕೊಳಗಾದವರನೆಬ್ಬಿಸುವ ತಿಳಿನಂತೆ |
 ತೊಲಗಿಸುವೆ ಸಂಸಾರ ಸ್ವಪ್ನವ
 ತಿಳುಹಿ ನಿಜ ಪದವಿಗಳ ಕೊಡುವೆನು
 ಸುಲಭದಲಿ ನಾನೆನ್ನ ಭಕ್ತರಿಗೆಂದ ಗುರು ರಾಯ

|| ೪೭೦ ||

ಎಂದು ಬಳಿಕವರವರಿಗುಚಿತಗ
ಳಿಂದಲವರವರನುಭವಂಗಳ
ಹೊಂದಿಕೆಯ ಹೋಲುವೆಯ ಬೆಂಬಳಿ ವಿಡಿದು ಕರುಣದಲಿ ।
ಸಂದ ಸನ್ಮುಗ್ಧ ಜ್ಞಾನ ಶಿರದ
ಲ್ಲಿಂದ ಮೀಟಿದ ಸುಖದ ಪರಮಾ
ನಂದವಹ ಸಂಕೇತಗಳ ಕರುಣಿಸಿದ ಗುರು ರಾಯ

॥ ೪೭೧ ॥

ಮರಣವಿಲ್ಲದ ಜನನವಿಲ್ಲದ
ಕರಣವಿಲ್ಲದ ಕರ್ಮವಿಲ್ಲದ
ಪರವಿಹಂಗಲೊಳೊಡಲ ಬಿಟ್ಟೆಯ ಹೊಳಿಗಳನು ಹೃದಲಿ ।
ನಿರುಪಮದ ನಿಶ್ಚಿಂತ ನಿಶ್ಚಲ
ಪರಮ ನಿತ್ಯಾನಂದ ಪದವಿಯ
ಕರುಣಿಸಿದನಾ ಗುರು ಗುಹೇಶ್ವರ ಲಿಂಗ ಬಸವಂಗೆ

॥ ೪೭೨ ॥

ಭೂರುಹದ ತಾಯ್ವೀರಿಗಮೃತದ
ನೀರನೆಳೆದಡೆ ಶಾಖೆಗಳಿಗೆ ಸು
ಸಾರ ವೇದಿಸುವಂತೆ ಬಸವನ ಭಕ್ತಿ ಬಂಧುಗಳು ।
ಹಾರವಿಸುವಂತೆಮ್ಮ ಬಸವನ
ಕಾರಣದಲಿಲ್ಲರಿಗೆ ತನ್ನಯ
ಸಾರ ನಿತ್ಯಾನಂದ ಪದವಿಯನಿತ್ತ ಗುರು ರಾಯ

॥ ೪೭೩ ॥

ಗತಿ ೧೫

ಪಾರ್ವತಿಯ ಪ್ರಸನ್ನತೆ

ಶರಣ ಸಂದೋಹವನು ತನ್ನಯ
ಪರಮ ನಿತ್ಯಾನಂದ ಪದವಿಯ
ಲಿರಿಸಿ ತಾನಲ್ಲಿಂದ ಹೋಗುತಲವರ ಬೀಳ್ಕೊಟ್ಟು ।
ಕರುಣದಲಿ ಸಲೆ ಸಕಲ ಸಚರಾ
ಚರದೊಳಂತರ್ಯಾಮಿಯಾಗಿಯೆ
ಗುರು ಗುಹೇಶ್ವರ ಲಿಂಗನಿರ್ದನು ತನ್ನ ಲೀಲೆಯಲಿ

॥ ೪೭೪ ॥

ಗುರು ಗುಹೇಶ್ವರ ಲಿಂಗ ತನ್ನಯ
ಚರಣ ಭಕ್ತರ ಹೃದಯ ಕಮಲಾ
ಕರದಲಾಡುತ ಹಂಸಿಯಂತಿರುತ್ತಿರ್ದನೊಲಿದಿತ್ತು ।
ಹರುಷದಲಿ ಬಳಿಕತ್ತ ಪರಮೇ
ಶ್ವರನೊಳಾ ಕೈಲಾಸ ಪುರದಲಿ
ಸರಸ ಗೋಷ್ಠಿಯ ಮಾಡುತಂದಿಂತೆಂದಳಾ ಗಿರಿಜೆ

॥ ೪೭೫ ॥

ಎಲೆ ಸದಾಶಿವ ಎನ್ನ ಸಾತ್ವಿಕ
ಕಳೆಯ ನಿನ್ನಯ ಗಣನ ನೀನಂ
ದಿಳಿಯೊಳುದಯಿಸಿ ಅಲ್ಲಮ ಪ್ರಭು ಲಿಂಗನೊಲವಿಂದ ।
ತಿಳಿದು ನಿತ್ಯತ್ವವನು ಸಾಧಿಸಿ
ಕೊಳಲಿ ಎಂದನಿಬರನು ಕಳುಹಿದೆ
ಬಳಿಕಲವರೇನಾದರೆಂದಾಲಿಸಿದಳಾ ಗಿರಿಜೆ

॥ ೪೭೬ ॥

ಎನಲು ಬಸವಣ್ಣಾದಿ ಭಕ್ತರಿ
ಗನುಪಮದ ಪದವಾದುದನು ತಾ
ನೆನೆದ ನೆನಹಿಗೆ ಮುನ್ನ ಕಂಡನು ಶರ್ವ ಸರ್ವಜ್ಞ |
ಮನವೊಲಿದು ನಸು ನಗೆಯ ಕಾಂತಿಯು
ನನೆಯನಲರಿಸುತಾ ಹದನ ನಿಜ
ವನಿತೆಗೊರೆವುತಲಿದನಾನಂದದಲಿ ಶಶಿ ಮೌಳಿ

|| ೪೭೭ ||

ದೇವಿ ಕೇಳೆ ನಿನ್ನಂಶದಾ ಮಹ
ದೇವಿ ಎನ್ನಂಶದ ಗಣಂಗಳು
ದೇವ ಕಸ್ಯೆಯರೆಲ್ಲರಲ್ಲಮನಿಂದ ಜಗವಱಿಯೆ |
ತೀವಿ ತಮ್ಮಯ ನಾಮ ರೂಪು
ಕ್ರೇ ವಿಳಾಸವನಿಳುಹಿ ನಿತ್ಯ ನಿ
ರಾವಲಂಬದ ಸುಖಿಗಳಾದರು ಗಿರಿಜೆ ಕೇಳಿಂದ

|| ೪೭೮ ||

ಲೇಸು ಮತ್ತೆಯು ನಿಮ್ಮವರು ಕೈ
ಲಾಸ ಪದವಿಯ ವಾಱು ನಿರುಪಮ
ವಾಸವನೆ ವೆಂಠಣಿಸಿ ಕೊಂಡರೆಲ್ಲ ಮಹಾದೇವ |
ಈ ಸುಖಂಗಳನಲ್ಲಮನೆ ನಿ
ಣ್ಣೆಸಿ ಕೊಟ್ಟನು ಶರಣರಿಗೆ ಸಂ
ತೋಷವಿಂದೆನಗಾದುದೆಂದಳು ಬಳಿಕ ಗಿರಿ ಜಾತೆ

|| ೪೭೯ ||

ದೇವ ನೀನೆಂದಂತೆ ಘನ ಮಹಿ
ಮಾವಲಂಬನು ತಪ್ಪದೈ ಪ್ರಭು
ದೇವ ನಾನದನಱಿದೇವಿಗಳು ನಿನ್ನ ಕರುಣದಲಿ |
ದೇವ ನಿಮ್ಮ ನಿಜ ಸ್ವರೂಪಕ
ದಾವುದರಿದೆಂದೆನುತ ಪಾರ್ವತಿ
ದೇವಿ ಸಂತೋಷದಲಿ ನುಡಿದಳು ಬಳಿಕ ಶಂಕರಗೆ

|| ೪೮೦ ||

ಇಂತು ಸತತೋತ್ಸಾಹದಿಂದಲಿ
 ಸಂತತಾನಂದೈಕ ರಸದಲಿ
 ಕಾಂತೆ ಸಹಿತರುತಿರ್ದನೀಶ್ವರನತ್ತ ಬಳಿಕಿತ್ತ ।
 ಚಿಂತಿತಾರ್ಥವನಖಿಳ ಭಕ್ತರ
 ತಿಂತಿಣಿಗೆ ಕೊಡುತ್ತಲ್ಲವು ಪ್ರಭು
 ಸಂತಸದಲಿರುತಿರ್ದನೆಲ್ಲರ ಹೃದಯ ಕಮಲದಲಿ

॥ ೪೮೧ ॥

ಬಾಲರನು ವೃದ್ಧರನು ಭೂಮಿ
 ಪಾಲರನು ಬಡವರನು ಸದಮಲ
 ಶೀಲರನು ಗುಣಿಗಳನು ಗೋ ಬ್ರಾಹ್ಮರನು ಭಕ್ತರನು ।
 ಲೋಲತೆಯಲಿ ಸಮಸ್ತ ಜಾತಿಯ
 ಜಾಲವನು ಸರ್ವರನು ಕರುಣಿಸಿ
 ಪಾಲಿಸುತ್ತಲಿರುತಿರ್ದನೆಮ್ಮಯ ಗುರು ಗುಹೇಶ್ವರನು

॥ ೪೮೨ ॥

ಹಿರಿಯರಿಗೆ ಕಿಞ್ಞಿಯರಿಗೆ ಸದಮಲ
 ಚರಿತರಿಗೆ ಚದುರರಿಗೆ ಸಜ್ಜನ
 ಶರಣರಿಗೆ ಮುಗ್ಧರಿಗೆ ಸಕಲ ಕಲಾ ವಿದಗ್ಧರಿಗೆ ।
 ಗರುವರಿಗೆ ಹಿತವರಿಗೆ ಸಚರಾ
 ಚರರಿಗನುದಿನ ಕರುಣದಿಂದಲಿ
 ವರದನಾಗಲಿ ಗುರು ಗುಹೇಶ್ವರ ಲಿಂಗ ಲೀಲೆಯಲಿ

॥ ೪೮೩ ॥



ಅನುಬಂಧ



ಟಿಪ್ಪಣಿ

1. ಪದ್ಯ ೧. “ಶ್ರೀಮದಮಲಜ್ಞಾನಭಕ್ತಿಪ್ರೇಮ” ಈ ಪದ್ಯದಲ್ಲಿ ಕವಿ ನಿಷ್ಕಲಲಿಂಗ ಸ್ತುತಿಯನ್ನು ಮಾಡಿದ್ದಾನೆ. ಜ್ಞಾನಭಕ್ತಿಪ್ರೇಮ = ಜ್ಞಾನ ಮತ್ತು ಭಕ್ತಿಗಳೆರಡರಲ್ಲಿಯೂ ಪ್ರೇಮವುಳ್ಳವನು. ಭಕ್ತಿ ಜ್ಞಾನಗಳೆರಡಕ್ಕೂ ಕವಿ ಪ್ರಾಶಸ್ತ್ಯವನ್ನು ಕೊಟ್ಟಿದ್ದಾನೆ. ಭಕ್ತಿಯ ಪರಿಣಾಮ ಜ್ಞಾನ, ಜ್ಞಾನದ ಪರಿಣಾಮ ಭಕ್ತಿ — ಆಗಬೇಕೆಂದು ಕವಿಯ ಆಶಯ. ವೇದ ಪುರಾಣ ಶಾಸ್ತ್ರ ಸ್ತೋಮನುತ = ನಾಲ್ಕು ವೇದಗಳು, ಅಷ್ಟಾದಶ ಪುರಾಣಗಳು, ಸಿದ್ಧಾಂತ ಶಾಸ್ತ್ರಗಳಾದ ಆಗಮ ಸಮುದಾಯಗಳು ಇವುಗಳಿಂದ ಕೀರ್ತಿಸಲ್ಪಟ್ಟವನು. ಕವಿ ವೇದಾದಿಗಳ ಪ್ರಾಮಾಣ್ಯವನ್ನು ಅಂಗೀಕರಿಸುವವನಾಗಿಯೂ, ಈಶ್ವರನು ವೇದಪ್ರತಿಸಾಧ್ಯನೆಂದು ಹೇಳುವವನಾಗಿಯೂ ಇದ್ದಾನೆ. ನಾಮ ರೂಪ ಕ್ರೀ ಕಳಾಪ ವಿರಾಮ = ನಾಮ — ಹೆಸರು, ರೂಪ-ಆಕಾರಾದಿಗಳು, ಕ್ರೀ-ಕ್ರಿಯೆ (‘ಕ್ರೀ’ ಎಂಬ ಮೂಲ ಧಾತುರೂಪವನ್ನೇ ಕ್ರಿಯೆ ಎಂಬ ಅರ್ಥದಲ್ಲಿ ಕವಿ ಈ ಕಾವ್ಯದಲ್ಲಿ ಉಪಯೋಗಿಸಿದ್ದಾನೆ.)—ಹೆಸರು ಆಕಾರ ಕ್ರಿಯಾದಿಗಳು ಇಲ್ಲದ ಅವ್ಯಕ್ತ ಸ್ವರೂಪದಲ್ಲಿರತಕ್ಕವನು; ನಿಷ್ಕಲನಾದ ಪರವಸ್ತು. (ಸಿಡುಪರ್ದಿ ಸೋಮನಾಥ ಕವಿ “ನಾಮ ರೂಪಕ್ರಿಯಾ ನಟನಾಭಿರಾಮ” ಎಂದು ಸ್ತೋತ್ರಮಾಡಿದ್ದಾನೆ. ಭಕ್ತಾದಿಗಳಿಗೆ ಮುಕ್ತಿಯನ್ನು ಕೊಡುವುದಕ್ಕಾಗಿ ನಾಮ ರೂಪ ಕ್ರಿಯೆಗಳನ್ನು ತಾಳುವನೆಂದು ತಿಳಿಯಬೇಕು.) ಅನುಪಮ ದಿವ್ಯ ತೇಜೋ ಮೈಮ ಮೂರುತಿ - ಕೇವಲ ಜ್ಯೋತಿ ಸ್ವರೂಪನೂ ಸರ್ವವ್ಯಾಪಕನೂ ಆಗಿರುವ ಮೂರುತಿ. (“ನಿರಾಮಯಂ ನಿರಾಕಾರಂ ನಿರ್ಗುಣಂ ನಿರ್ಮಲಂ ಶಿವಮ್ | ಜ್ಯೋತಿರ್ಮಯಂ ನಿರಾಲಮ್ಬಂ ಸರ್ವಾಧಾರ ಮನೂಪಮಮ್ ||” ಎಂದು ಸೂಕ್ಷ್ಮತಂತ್ರದ ಆರನೆಯ ಪಟಲ, ಹನ್ನೊಂದನೆಯ ಶ್ಲೋಕದಲ್ಲಿ ಹೇಳಿದೆ. ಸಿದ್ಧಾಂತ

ಸಾರಾವಳಿ, ೧ನೆಯ ಶ್ಲೋಕದಲ್ಲಿ, “... ಜ್ಯೋತಿಷ್ಮತಾಂ ದ್ಯೋತಕಂ | ವ್ರೋಮ ವ್ಯಾಪಿ ಪರಂ ಶಿವಾಖ್ಯಮಕಲಂ ಜ್ಯೋತಿಃ ಪ್ರಪದ್ಯೇ ಧಿಯಾ ||” ಎಂದು ನಿಷ್ಕಲಲಿಂಗದ ಸ್ವರೂಪವನ್ನು ಹೇಳಿದೆ. ಚಾಮರಸನು ಆ ಲಕ್ಷಣಕ್ಕನುಗುಣವಾಗಿಯೇ ನಿಷ್ಕಲಲಿಂಗದ ಸ್ತೋತ್ರವನ್ನು ಮಾಡಿದ್ದಾನೆ. (ವೀರಶೈವಾಮೃತ ಪುರಾಣ, ಕಾಂಡ I, ಪುಟ 44ರಲ್ಲೂ ಇದರ ಲಕ್ಷಣವನ್ನು ಹೇಳಿದೆ.) ಗುರು ಗುಹೇಶ್ವರ ಲಿಂಗ = ಇದು ಅಲ್ಲಮಪ್ರಭುವಿನ ಪರವಾಗಿಯೂ, ಪರಶಿವನ ಪರವಾಗಿಯೂ ಇದೆ. ಲೋಕಾನುಗ್ರಹಾರ್ಥವಾಗಿ ಪರಶಿವನು ಮೊದಲು ವೇದಗಳನ್ನು ಚತುರ್ಮುಖ ಬ್ರಹ್ಮನಿಗೂ, ಪುರಾಣಗಳನ್ನು ಪ್ರಮಥರಿಗೂ, ಆಗಮಗಳನ್ನು ವಿದ್ಯೇಶ್ವರಾದಿಗಳಿಗೂ ಬೋಧಿಸಿ ಜಗದ್ಗುರುವಾಗಿಯೇ ಇದ್ದಾನೆ; ಗುಹೇಶ್ವರ-ಎಲ್ಲರ ಹೃದಯ ಗುಹೆಯಲ್ಲಿಯೂ ಇರುವವನಾಗಿ ಗುಹೇಶ್ವರ ನಾಮಾಂಕಿತನಾಗಿದ್ದಾನೆ; ಲಿಂಗ-ಎಂದರೆ ಪರಬ್ರಹ್ಮ, ಪರಶಿವ ಅಥವಾ ಪರವಸ್ತು. “ತಸ್ಮಾಲ್ಲಿಂಗಂ ಪರಂ ಬ್ರಹ್ಮ ಸಚ್ಚಿದಾನಂದ ಲಕ್ಷಣಮ್” ಎಂದು ಸೂಕ್ಷ್ಮತಂತ್ರ, ಆರನೆಯ ಪಟಲ, ಶ್ಲೋಕ 14ರಲ್ಲೂ, “ಜ್ಯೋತಿರ್ಮಯಂ ಪರಂ ಲಿಂಗಂ ಶ್ರುತಿರಾಹ ಶಿವಾತ್ಮಕಂ” ಎಂದು ಶಿವಾನುಭವ ಸೂತ್ರದ ವ್ಯಾಖ್ಯಾನ, ಪುಟ 25ರಲ್ಲೂ ಹೇಳಿದೆ. ಭೂಲೋಕದಲ್ಲಿ ಭಕ್ತಾದಿಗಳನ್ನು ಉದ್ಧಾರಮಾಡುವುದಕ್ಕಾಗಿ ಬೋಧಿಮಾಡಲು ಹೊರಟ ಅಲ್ಲಮ ಪ್ರಭು ಗುರುವೆನಿಸಿಕೊಂಡನು; ಗುಹೇಶ್ವರಲಿಂಗ—ಗುಹೇಶ್ವರನೆಂಬ ಲಿಂಗವುಳ್ಳವನು ಅಲ್ಲಮಪ್ರಭು. (ಗುಹೇಶ್ವರ ಎಂಬ ಅಂಕಿತವು ಕೆಲವು ಕಡೆಗಳಲ್ಲಿ ಗೋಗೇಶ್ವರ, ಗೋಗೇಶ್ವರ, ಗೋಹೇಶ್ವರ, ಗೋಹೇಶ್ವರ ಎಂದು ರೂಪಾಂತರವನ್ನು ಹೊಂದಿದೆ. ಅಲ್ಲಮಪ್ರಭು ಜನಿಸಿದಾಗ ಬಳ್ಳಿಗಾವೆಯ ಗೋಗೇಶ್ವರಾಲಯದಿಂದ ಪ್ರಸಾದವನ್ನು ತಂದುಕೊಟ್ಟಂತೆ ಪ್ರಭುದೇವರ ರಗಳೆಯಲ್ಲಿದೆ. ಪರಿಶಿಷ್ಟ II ನೋಡಿ.) ಗುಹೇಶ್ವರ ಎಂಬ ಅಂಕಿತವು ಅಲ್ಲಮಪ್ರಭುವಿನ ವಚನಗಳಲ್ಲಿ ದೊರೆಯುತ್ತದೆ.

ಪರವಸ್ತು—ನಿಷ್ಕಲ, ಸಕಲ ನಿಷ್ಕಲ ಮತ್ತು ಸಕಲ ಎಂದು ಮೂರು ವಿಧವಾಗಿ ಇರುವುದೆಂದು ಸಿದ್ಧಾಂತಕಾರರು ಹೇಳುತ್ತಾರೆ. ಸಚ್ಚಿದಾನಂದ ಸ್ವರೂಪವಾಗಿ ನಾಮ ರೂಪ ಕ್ರಿಯಾದಿಗಳು ಇಲ್ಲದಿರುವುದೇ ನಿಷ್ಕಲ.

ಮನಸ್ಸಿಗೆ ಮಾತ್ರ ಗೋಚರವಾಗುವ ಸೂಕ್ಷ್ಮರೂಪವೇ ಸಕಲ ನಿಷ್ಕುಲ. ಇಂದ್ರಿಯಾನುಭವಕ್ಕೆ ಬರುವ ಸ್ಥೂಲರೂಪವೇ ಸಕಲ.

2. ಪದ್ಯ ೨. “ಅಲ್ಲಮಪ್ರಭು ಸಂಪ್ರದಾಯದ ಸಲ್ಲಲಿತ ಸನ್ಮಾರ್ಗವನು”, ಇತ್ಯಾದಿ. ವೀರಶೈವರಲ್ಲಿ “ಸಂಪ್ರದಾಯಗಳು” ಎಂಬವು ಅನೇಕವಿವೆ. ಸಾಮಾನ್ಯವಾಗಿ ಒಂದೊಂದು ಮಠಕ್ಕೂ ಅನ್ವಯಿಸಿ, ಅಥವಾ ಪ್ರಸಿದ್ಧರಾದ ಗುರುಗಳನ್ನು ಅನ್ವಯಿಸಿ, ಸಂಪ್ರದಾಯಗಳನ್ನು ಹೆಸರಿಸುವುದುಂಟು. “ಬಸವಣ್ಣನ ಸಂಪ್ರದಾಯದ ಕಂದ ನೋಡ” (ಶೂ. ಸಂ., ಸಿದ್ಧವೀರಣಾರ್ಯ ರಚಿತ, ಪುಟ ೧೬೦), “ವೀರಭದ್ರದೇವರ ಸಾಂಪ್ರದಾಯೋದ್ಭವರಾಗಿ ತಮ್ಮನಿಜವನರಿದು” (ಶೂ. ಸಂ., K.A. 105, ಮೈ. ಓ. ಲೈ., ಕೆಂಚವೀರಣ್ಣೋಡೆಯಾದಿಗಳು ರಚಿಸಿದ್ದು, ಪುಟ 1), “ಮೇಲಣ ಗವಿಯ ಶಾಂತನಂಜೇಶ ಗುರು ಸಂಪ್ರದಾಯವದೆಂತೆನೆ” (ವೀರಶೈವಾಮೃತ ಮಹಾಪುರಾಣ, ಕಾಂಡ I, ಸಂಧಿ I, ಪದ್ಯ 54)— ಇವುಗಳೆಲ್ಲ ‘ಸಂಪ್ರದಾಯ’ ಎಂದರೆ ಗುರುಪೀಠದ ವಂಶವೃಕ್ಷ ಎಂದು ಅರ್ಥವಾಗುತ್ತದೆ. ಸಂಪ್ರದಾಯ ಎನ್ನುವುದಕ್ಕೆ ಆಚಾರಾದಿಗಳಲ್ಲಿ ಬರುವ ವ್ಯತ್ಯಾಸ ಎಂದು ರೂಢಿಯಾಗಿ ಅರ್ಥಮಾಡುವುದುಂಟು. ಅಷ್ಟಮಿಯ ತಿಥಿಯನ್ನು ಮುಖ್ಯವಾಗಿಟ್ಟುಕೊಂಡು ಶ್ರೀ ಕೃಷ್ಣನ ಹುಟ್ಟಿದ ಹಬ್ಬವನ್ನು ಮಾಡುವವರು ಕೆಲವರು, ರೋಹಿಣೀ ನಕ್ಷತ್ರವನ್ನು ಮುಖ್ಯವಾಗಿಟ್ಟುಕೊಂಡು ಮಾಡುವವರು ಕೆಲವರು — ಹೀಗೆ ಭಿನ್ನ ಸಂಪ್ರದಾಯದವರು ಎಂದು ಹೇಳಬಹುದು. ಆದರೆ ಈ ಪದ್ಯದಲ್ಲಿ ಸಂಪ್ರದಾಯಕ್ಕೆ ಒಂದು ವಿಶೇಷವಾದ ಅರ್ಥವಿರುತ್ತದೆ. ಬಸವಣ್ಣನವರ ಪಂಥದಲ್ಲಿ ಭಕ್ತಿಗೆ ಪ್ರಾಶಸ್ತ್ಯ, ಪ್ರಭುವಿನ ಪಂಥದಲ್ಲಿ ಜ್ಞಾನ ಮತ್ತು ಮೈರಾಗ್ಯಗಳಿಗೆ ಪ್ರಾಶಸ್ತ್ಯ. ಬಸವಣ್ಣನವರು ಹೆಚ್ಚು ಕಡಮೆ “ಅಂಗದ ಮೇಲೆ ಲಿಂಗ ವುಳ್ಳವರನ್ನೆಲ್ಲ ಸಂಗಮನಾಥನೆಂಬೆ” ಎನ್ನತಕ್ಕವರು. ಅಲ್ಲಮಪ್ರಭು “ಪದ್ಭಕ್ತಿ ಸದಾಚಾರವಿಲ್ಲದ ನಿಜ ಗುರುವುಂಟೇ ಮರುಳೇ” ಎಂದು ಮುಂತಾಗಿ ಒರೆಹಚ್ಚಿ ಹೇಳತಕ್ಕವನು. “ಅದ್ವೈತವೆಂಬ ಶಿಶುವೆನ್ನು ಕರಸ್ಥಲವ ಸೋಂಕಲೊಡನೆ ಎನ್ನ ತನ್ನಂತೆ ಮಾಡಿತ್ತಾಗಿ ಎನ್ನ ನಾನೆಂಬ ವಿಚಾರವು ಅರತುಹೋಯಿತ್ತು ಕೇಳಾ, ಮತ್ತೆ ಅನ್ಯವಿಚಾರವನೆಂತ

ಅರಿಯೆ”....(ಶೂ. ಸಂ., ಸಿದ್ಧವೀರಣಾರ್ಯನದು, ಪುಟ ೧೫೧) ಎಂಬ ಭಾವಕ್ಕೆ ತಕ್ಕಂತೆ ಆತನ ಉಪದೇಶ. ಕವಿ ನಿರಾಭಾರಿ ವೀರಶೈವ ಸಂಪ್ರದಾಯವನ್ನು ಪ್ರಭುಲಿಂಗಲೀಲೆಯಲ್ಲಿ ವಿವರಿಸುವವನಾಗಿದ್ದಾನೆ.

೩. ಪದ್ಯ ೫. “ಸತ್ತವರ ಕಥೆಯಲ್ಲ, ಜನನದ ಕುತ್ತದಲಿ ಕುದಿ ಕುದಿದು ಕರ್ಮದ ಕತ್ತಲೆಗೆ ಸಿಲುಕುವರ ಸೀಮೆಯ ಹೊಲಬು ತಾನಲ್ಲ”, ಇತ್ಯಾದಿ. ಇದು ಸಾಮಾನ್ಯರಾದ ಮನುಷ್ಯರ ಅಥವಾ ದೇವತೆಗಳ ರಂಜಕ ಕಾವ್ಯಗಳಲ್ಲ ಎಂದು ಅಭಿಪ್ರಾಯ. ಸತ್ತವರು ಹುಟ್ಟುವರು, ಹುಟ್ಟಿದವರು ಸಾಯುವರು; ಈ ಜನನ ಮರಣಾತ್ಮಕ ಸಂಸಾರದಲ್ಲಿ ಲೋಕದ ಜನವೆಲ್ಲ ತೊಳಲುತ್ತಿರುವುದು. ಶಿವಶರಣರಾದರೂ ಲಿಂಗಾಂಗ ಸಾಮರಸ್ಯವನ್ನು ಪಡೆದು ಜೀವನ್ಮುಕ್ತರೆನಿಸುವುದರಿಂದ, ಅವರಿಗೆ ಪುನರ್ಜನನ ಮರಣಾದಿಗಳೆಲ್ಲವೆಂದು ಕವಿಯ ಅಭಿಪ್ರಾಯ. ವೀರಶೈವ ಕವಿಗಳು ದೇವತೆಗಳನ್ನೂ ಮನುಷ್ಯರನ್ನೂ ಕುರಿತು ಕಾವ್ಯಗಳನ್ನು ಬರೆಯುವುದಿಲ್ಲವೆಂದು ಹೇಳಿಕೊಳ್ಳುವುದುಂಟು.

ಕಂ|| “ರಸೆಯೊಳ್ ರಸವತ್ಪ್ರವೀತಿಯ | ನುಸಿರಲ್ಪಡೆದಸಮನಯನನಂ ಪೊಗಳದೆ ಮಾ || ನಿಸರಂ ಸುರರಂ ಪೊಗಳ್ವುದು | ಕಸವರನುಂ ಕಳೆದು ಕಸವನಾಂತವೊಲಕ್ಕುಂ ||”, “ಅದರಿಂದೆ ಮಹಿತ ಮಹಿಮಾ | ಸ್ವದನಂ ಶಿವನಂ ತದೀಯ ಶರಣವ್ರಜನುಂ || ಪಡೆದು ಮುದಮೊದನೆ ಬಲ್ಲಂ | ದದೆ ನುತಿಸೆಂ ನುತಿಸೆನುಳಿದ ಸುರರಂ ನರರಂ ||” ಎಂದು ಷಡಕ್ಷರ ಕವಿ ರಾಜಶೇಖರವಿಳಾಸದಲ್ಲಿ ಹೇಳಿದ್ದಾನೆ.

4. ಪದ್ಯ ೧೨. “ಶಶಿಯ ಶೀತಳದಂತೆ....”, ಇತ್ಯಾದಿ. ಶಿವ ಮತ್ತು ಶಕ್ತಿ ಅವಿನಾಭಾವದಿಂದ ಯಾವಾಗಲೂ ಸೇರಿಕೊಂಡಿರುತ್ತಾರೆಂಬ ಶಕ್ತಿವಿಶಿಷ್ಟಾದ್ವೈತ ಸಿದ್ಧಾಂತವನ್ನು ಕವಿ ಇಲ್ಲಿ ನಿರೂಪಿಸಿರುತ್ತಾನೆ. ಮತ್ತು ‘ಅವಿನಾಭಾವ’ವೆಂಬದರ ಸ್ವರೂಪವನ್ನು ಉದಾಹರಣೆಗಳಿಂದ ಸ್ಪಷ್ಟಗೊಳಿಸಿದ್ದಾನೆ. ಶಶಿಯ ಶೀತಳದಂತೆ = ಚಂದ್ರನೂ ಶೈತ್ಯವೂ—ಎಂದರೆ ಚಂದ್ರನಲ್ಲಿ ಹೇಗೆ ಶೈತ್ಯವು ಎಡೆಬಿಡದೆ ಸೇರಿಕೊಂಡಿರುತ್ತದೋ ಹಾಗೆ, ಕರ್ಪುರವೆಸೆವ ಕಂಪುಗಳಂತೆ = ಕರ್ಪುರವೂ ಅದರಲ್ಲಿ ಸುವಾಸನೆಯೂ ಹೇಗೆ ಎಡೆಬಿಡದೆ ಸೇರಿಕೊಂಡಿರುತ್ತದೋ ಹಾಗೆ. (ಉಳಿದವನ್ನೂ

ಹೀಗೆಯೇ ಅರ್ಥಮಾಡಬೇಕು.) ಲಸಿತ = ಪ್ರಕಾಶಮಾನವಾದ, ಮಿಥುನಾಳಾಪ = ಶಿವಶಕ್ತಿಗಳೆಂಬ ದ್ವಂದ್ವವು, ಹೊರಗಾಣಿಸದೆ = ಪ್ರಕಟವಾಗದೆ. ಶಿವಶಕ್ತಿಯರ ಅವಿನಾಭಾವವನ್ನು “ಪುಷ್ಪಗಂಧವದುಜ್ವಲಾ” ಎಂದು ಉಪಮಾನದ ಮೂಲಕ ಸಿದ್ಧಾಂತಶಿಖಾಮಣಿಯ ವ್ಯಾಖ್ಯಾನದಲ್ಲಿಯೂ (ಪುಟ 5), “ಯಥಾ ಚಂದ್ರೇ ಸ್ಥಿರಾ ಜ್ಯೋತ್ಸಾ ನಿಶ್ಚವಸ್ತು ಪ್ರಕಾಶಿನೀ | ತಥಾ ಶಕ್ತಿರ್ವಿಮರ್ಶಾತ್ಮಾ ಪ್ರಕಾರೇ ಬ್ರಹ್ಮಣಿ ಸ್ಥಿತಾ ||” ಎಂದು ಶಿವಾನುಭವಸೂತ್ರ ವ್ಯಾಖ್ಯಾನದಲ್ಲಿಯೂ (ಪುಟಗಳು ೨೦-೨೧), “ಶಿವನಿಲ್ಲದಾ ಶಕ್ತಿಯಿಲ್ಲ ಶಕ್ತಿಯ ತೊಲಗಿ | ಶಿವನಿಲ್ಲ ಪುಷ್ಪಗಂಧಂ ಮಾರುತಾಂಬರಂಗಳ ತೆರಂ ಪರಿಭಾವಿಸೆ” ಎಂದು ವೀರಶೈವಾಮೃತಮಹಾಪುರಾಣ, ಮೊದಲನೆಯ ಕಾಂಡ, 8 ನೆಯ ಸಂಧಿ, ಪದ್ಯ 7 ರಲ್ಲಿಯೂ (ಇದಕ್ಕೆ ಸಂಸ್ಕೃತ ಶ್ಲೋಕ “ನ ಶಿವೇನ ವಿನಾ ಶಕ್ತಿರ್ನ ಶಕ್ತಿರಹಿತಶ್ಚಿವಃ | ಪುಷ್ಪಗಂಧಾ ವಿನಾನ್ಯೋನ್ಯಂ ಮಾರುತಾಂಬರಯೋರಿವ”) ವಿನರಿಸಿದ್ದಾರೆ. ನಿಜಗುಣ ಶಿವಯೋಗಿಯೂ ಇದೇ ಅಭಿಪ್ರಾಯಕ್ಕೆ ಹೀಗೆ ಹೇಳಿದ್ದಾನೆ: “ಇಂಗಡಲೊಳಿಂಪು ಬೆಳ | ದಿಂಗಳೊಳು ತಂಪು ಕುಸು | ಮಂಗಳೊಳು ಕಂಪು ಬೆರೆದಂತೆ ಪರಮನೊಳು | ಪಿಂಗದಗಸುತೆಗೆ ನತನಪ್ಪೆಂ ||”

5. ಪದ್ಯ ೩೭. “ದೇವ ದಾನವ ಮಾನವರುಗಳ ಡಾವಣಿಯ ದನ ಮಾಡಿ ಕಟ್ಟುವ ಭಾವೆ”, ಇತ್ಯಾದಿ. ದನಗಳನ್ನು ಸಾಲಾಗಿ ಒಂದೇ ಹಗ್ಗದ ಭಾಗಗಳಿಗೆ ಕಟ್ಟಿದ್ದರೆ, ಅವುಗಳನ್ನು ಡಾವಣಿಯ ದನ ಎಂದು ಕರೆಯುತ್ತಾರೆ. ದೇವ ದಾನವ ಮಾನವರುಗಳೆಲ್ಲ ಮಾಯಾಪಾಶದಲ್ಲಿ ಕಟ್ಟಲ್ಪಟ್ಟಿರುವುದರಿಂದ ಅವರೆಲ್ಲ ಡಾವಣಿಯ ದನವೆಂದೂ, ಕಟ್ಟಿರುವ ಹಗ್ಗ ಮಾಯೆಯೆಂದೂ ತಿಳಿಯತಕ್ಕದ್ದು.

6. ಪದ್ಯ ೧೦೦. “ಮಾಯೆಯಗಲಿದ ಬಳಿಕ....”, ಇತ್ಯಾದಿ. ಈ ಪದ್ಯದಲ್ಲಿ ಮಾಯೆ ಎನ್ನುವುದಕ್ಕೆ ಮಾಯಾದೇವಿ ಎಂದು ಒಂದು ಅರ್ಥವನ್ನೂ, ಮಾಯಾಶಕ್ತಿ ಎಂದು ಇನ್ನೊಂದು ಅರ್ಥವನ್ನೂ ಇಟ್ಟುಕೊಳ್ಳಬೇಕು.

ಮಾಯಾದೇವಿಯನ್ನು ಬಿಟ್ಟು ವಿರಹವನ್ನು ಅನುಭವಿಸುವುದಾದರೆ

ಆ ವಿರಹ ದುಃಖದ ದಶನಾವಸ್ಥೆ ಮರಣವೇ ಸಂಘಟಿಸುವುದೆಂದು ಒಂದು ಅಭಿಪ್ರಾಯ. ಅಲ್ಲಮಪ್ರಭುವಿನ ಮಾತುಗಳಿಂದ ಈ ಅಭಿಪ್ರಾಯ ಮಾತ್ರ ಸಕಳಿಗೆ ಕಂಡುಬರುತ್ತದೆ.

ಆದರೆ ಅಲ್ಲಮಪ್ರಭು ಶಿವತತ್ವದ ಪರವಾಗಿಯೂ ಅರ್ಥವಿಟ್ಟು ಮಾತನಾಡಿದ್ದಾನೆ. ಮಾಯಾಶಕ್ತಿ ಬಿಟ್ಟುಹೋಗುವುದೆಂದರೇನು? ಅದು ಬಿಟ್ಟುಹೋದರೆ ದೇಹ ವ್ಯಾಪಾರವೆಲ್ಲಿಯದು? ಎಂದು ಹಾಸ್ಯಗರ್ಭಿತವಾಗಿ ಅಲ್ಲಮಪ್ರಭು ಮಾತನಾಡಿದ್ದಾನೆ. ಮಾಯಾಶಕ್ತಿಯಿಂದ ಮುಕ್ತನಾದರೆ ಸಮಾಧಿಸ್ಥಿ ತಿಯುಂಟಾಗಬಹುದು, ಅಥವಾ ಜೀವನ್ಮುಕ್ತಿ ಸ್ಥಿತಿ ತಿಯುಂಟಾಗಬಹುದು.

ಸಮಾಧಿಸ್ಥನಾದವನಿಗೆ, ಕಾಯವುಂಟೇ = ದೇಹವಿರುವುದೇ-ಎಂದರೆ ಇರುವುದಿಲ್ಲ (ಅದರ ತಿಳಿವಳಿಕೆ ಇರುವುದಿಲ್ಲ) ಎಂದು ಅಭಿಪ್ರಾಯ. ಪ್ರಾಣವಾಗಿಹ ನಾಯು ನಡೆವುದೇ = ಪ್ರಾಣವಾಯು ಚಲಿಸುವುದಿಲ್ಲ. ಸಮಾಧಿಸ್ಥಿ ತಿಯಲ್ಲಿರುವಾಗ ನಾಯು ಸಂಚಾರವೂ ರಕ್ತ ಸಂಚಾರವೂ ಎಲ್ಲವೂ ನಿಂತು ಹೋಗಿರುತ್ತವೆ. ಕಾಲು ಕೈ ಕಣ್ಣುಗಳು ಮಿಡುಕುವುವೆ = ಚಲಿಸುವುವೆ? ಇಲ್ಲ ಎಂದು ಅಭಿಪ್ರಾಯ ಸ್ತಬ್ಧವಾಗಿರುತ್ತವೆ ಎಂದು ತಿಳಿಯತಕ್ಕದ್ದು. ಬಾಯನುಡಿ, ವೇನಹಾರ, ಬೆಸನಗಳಾಯತವು — ಇವುಗಳಾವುವೂ ಇರುವುದಿಲ್ಲ. ಸಾಯದಂತಿರೆ ಸತ್ತೆ = ಸಾಯಲಿಲ್ಲ, ಆದರೆ ಸತ್ತ ಚಿಹ್ನೆಗಳೆಲ್ಲವೂ ಇವೆ. ಸಮಾಧಿಸ್ಥಿತಿಯಲ್ಲಿ ಹೀಗೆ ಇರುತ್ತದೆ. ಪುನಃ ಪ್ರಜ್ಞೆ ಬಂದಾಗ ನಾಯು ಸಂಚಾರ, ರಕ್ತ ಸಂಚಾರಗಳು ಇರುತ್ತವೆ, ಕೈ ಕಾಲುಗಳು ಆಡುತ್ತವೆ.

7. ಪದ್ಯ ೧೧೯. “ಈತನಾರೆಂಬಡೆ ಸದಾ ಸಾಕ್ಷಾತನು....”, ಇತ್ಯಾದಿ. ಸಾಕ್ಷಾತನು=(ಶಿವಜ್ಞಾನಿಗಳಿಗೆ) ಗೋಚರನು. “ಅವರ್ಣೋ ವರ್ಣಸಂಯುಕ್ತೋ ವಿರೂಪೀ ವಿಶ್ವರೂಪಭೃತ್ | ಪರಮಾತ್ಮಾ ಪರಬ್ರಹ್ಮ ಕಶ್ಚಿದ್ವೇವೋಽಸ್ತಿ ಚಿಚ್ಛವಃ ||” (ಶಿವಯೋಗಪ್ರದೀಪಿಕೆ, ೧ನೆಯ ಪಟಲ, ಶ್ಲೋಕ ೨೦.) ಅಸ್ತಿ=ಉಂಟು ಎಂಬ ಅರ್ಥದಲ್ಲಿ ಹೇಗೋ ಹಾಗೆ ಗೋಚರನು. ಅವನಿ, ಜಲ, ಅನಲ ಅನಿಲ [ಅಭ್ರ] ಎಂಬ ಪಂಚ ಭೂತಾತ್ಮಕ ದೇಹವಿಲ್ಲದವನು, ಜಾತನಲ್ಲ=ಹಿಂದೆ ಇಲ್ಲದೆ ಈಗ ಹೊಸತಾಗಿ

ಹುಟ್ಟಿದವನಲ್ಲ. ಅಜಾತನಲ್ಲ = ಹುಟ್ಟದೇ ಇರುವವನೂ ಅಲ್ಲ, ಎಂದರೆ ಚಿಚ್ಛಕ್ತಿ ಸಮೇತನಾಗಿ ಸಕಲನಾಗದೇ ಇರತಕ್ಕವನಲ್ಲ. ಉಪಮಾತೀತನು ಈ ಶಿಶು = ಪರಬ್ರಹ್ಮವೇ ಈ ಶಿಶು. “ಏಕಮೇವಾದ್ವಿತೀಯಂ” ಎಂಬರ್ಥದಲ್ಲಿ ಇನ್ನೊಬ್ಬನ ಸರಿಹೋಲಿಕೆ ಎಂದು ಹೇಳಿಸಿಕೊಳ್ಳದವನು.

8. ಪದ್ಯ ೧೨೦. “ಬಲ್ಲಡೀ ಶಿಶುವೇತಱಿಱೊಳಗಿಹನಲ್ಲ”, ಇತ್ಯಾದಿ. ಕಾಣಿಸಿಕೊಳ್ಳುವುದರಿಂದ ಇದ್ದಾನೆ, ಎಂಬ ಭಾವನೆಗೆ ಮಾರಿದವನು. ಹೊಳಗಿಹನಲ್ಲ = ಕಾಣಿಸಿಕೊಳ್ಳದೆ ಇರುವುದರಿಂದ ಇಲ್ಲ, ಎಂಬ ಭಾವನೆಗೆ ಮಾರಿದವನು. ಭಾವಿಸಲು ಇಲ್ಲದೆ ಇರುತಿಹನು ಅಲ್ಲ=ಮೊದಲು ಇಲ್ಲದೆ ಹೊಸದಾಗಿ ಬಂದು ಸೇರಿಕೊಂಡವನು ಅಲ್ಲ, ಎಂದರೆ ಅನಾದಿ. “ನಾಯಾ ಸಮೇತಸ್ಸಕಲೋ ನಿಷ್ಕುಲಃ ಕೇವಲಃ ಪರಃ | ಅಸ್ತಿ ನಾಸ್ತಿ ದ್ವಯಾ ತೀತೋ ವಾಙ್ಮನೋಽಗೋಚರಾತ್ಮಕಃ ||” ಎಂಬ ಶ್ಲೋಕಾಭಿಪ್ರಾಯವನ್ನು ಕವಿಯು ಹೆಚ್ಚುಕಡಮೆ ಅನುಸರಿಸಿದ್ದಾನೆ (ಶಿವಯೋಗಪ್ರದೀಪಿಕೆ, ಪಟಲ ೧, ಶ್ಲೋಕ ೧೯). ನಾಂತಸ್ಥಂ ನ ಬಹಿರ್ವ್ಯಾಪ್ತಮಪರೋಕ್ಷ ಸ್ವರೂಪಕಂ | ಆಕಾಶಾಭ್ಯಂತರಾಕಾಶಮಂತರ್ಲಕ್ಷ್ಯಂ ತದೇವ ಹಿ ||” (ಶಿವಯೋಗಪ್ರದೀಪಿಕೆ, ಪಟಲ ೫, ಶ್ಲೋಕ ೨) ಇದರ ಅಭಿಪ್ರಾಯವನ್ನೂ ಕವಿ ಮನಸ್ಸಿನಲ್ಲಿಟ್ಟುಕೊಂಡಿರಬಹುದು.

9. ಪದ್ಯ ೧೨೮. “ಬಗೆಯೆ ನಿರಂಹಕಾರ ಸುಜ್ಞಾನಿಗಳ ಮೇಳವ ನೊಲ್ಲದಾ ಪ್ರಭುವಗಲಿ ತಾನಿರ ಬಲ್ಲನೇ”, ಇತ್ಯಾದಿ. ನಿರಂಹಕಾರ= ಅಹಂಭಾವವನ್ನು ತೊರೆದವನು, ಎಂದರೆ ‘ಸೋಹಂ’, ‘ನಾಹಂ’, ‘ಕೋಹಂ’—ಎಂಬ ಮೂರು ಬಗೆಯ ಹಮ್ಮುಗಳಿಲ್ಲದವನು. ಆ ಶಿವನೆ ನಾನು ಎಂಬ ಭಾವ “ಸೋಹಂ.” ಈ ಹಮ್ಮು ಇದ್ದರೆ ಶಿವ ಜೀವರಿಗೆ ಭೇದವೇ ತೋರುವುದರಿಂದ, ಈ ಸೋಹಂ ಭಾವವೂ ಅಳಿಯಬೇಕೆಂದು ಅರ್ಥ. ಶರೀರಾದಿಗಳು ನಾನಲ್ಲ ಎಂಬ ಭಾವವೇ “ನಾಹಂ.” ಈ ಹಮ್ಮು ಅಳಿದರೆ ನಾನು ಜ್ಞಾನಿ ಎಂಬ ಅಹಂಕಾರವೂ ತೊಲಗುವುದು. ನಾನು ಯಾರು? ಎಂದು ವಿಚಾರಪರನಾಗಿ ಆತ್ಮ ಸ್ವರೂಪವನ್ನು ತಿಳಿಯ ಬಯಸುವುದೇ “ಕೋಹಂ” ಎಂಬ ಹಮ್ಮು.

[“ಸೋಹಂ, ನಾಹಂ, ಕೋಹಂ” ಎಂಬ ಹಮ್ಮುಗಳನ್ನು ಬೇರೆ

ವಿಧವಾಗಿ ವಿವರಿಸುವುದೂ ಉಂಟು. ಈ ಶರೀರವೇ ನಾನು ಎಂಬ ಭಾವ “ಸೋಹಂ.” ಇದರಿಂದ ಮಡದಿಮಕ್ಕಳಲ್ಲಿ ವ್ಯಾಸೋಹಾದಿಗಳುಂಟಾಗುತ್ತವೆ. ಈ ಶರೀರ ಸಂಬಂಧಿಗಳು ದುಃಖಕಾರಣರು ; ಶರೀರವು ನಾನಲ್ಲ ಎಂದು ತಿಳಿದು ಸ್ವರ್ಗಸುಖಕ್ಕಾಗಿ ಪ್ರಯತ್ನಿಸುವುದು “ನಾಹಂ” ಎಂಬ ಹೆಮ್ಮೆ. ನಾನು ಯಾರು? ಎಂದು ಆತ್ಮಜ್ಞಾನಪರಾಯಣನಾಗುವುದು “ಕೋಹಂ” ಎಂಬ ಹೆಮ್ಮೆ. ಈ ರೀತಿ ಮನೋವಿಜಯ ಕಾವ್ಯ, ಆರನೆಯ ಪ್ರಕರಣ, ಪದ್ಯಗಳು 15, 16, 17 ರಲ್ಲಿ ಹೇಳಿದೆ.] ಐಕ್ಯಸ್ಥಲದ ಲಕ್ಷಣದಲ್ಲಿ “ನಾಹಂ ಕೋಹಂ ಸೋಹಂ ಎಂಬ ಭಾವ ವಿರಹಿತ ನಾಗಿರ್ಪನು” ಎಂದು ತೋರಿಸಿದಾರ್ಯರ ವಚನವಿದೆ. ಅದುದರಿಂದ ಈ ಮೂರು ಬಗೆಯ ಅಹಂಕಾರಗಳನ್ನು ತೊರೆದವನು ಲಿಂಗಸ್ವರೂಪಿಯಾಗಿರುತ್ತಾನೆ. ಸುಜ್ಞಾನಿ=ಜ್ಞಾನಿ-ಜಂಗಮವು ಜ್ಞಾನಸ್ವರೂಪ. ಸುಜ್ಞಾನಿ ಜಂಗಮರೂಪವೇ ಆಗಿರುವುದರಿಂದ ಪರವಸ್ತು. ಹೀಗೆ ನಿರಂಜಕಾರ ಮತ್ತು ಸುಜ್ಞಾನಿಗಳಿಗೆ ಸ್ವಸ್ವರೂಪವನ್ನು ತಿಳಿಸಿ ಐಕ್ಯಸ್ಥಲವನ್ನು ಮುಂದೆ ಅಲ್ಲಮಪ್ರಭು ಉಪದೇಶಿಸುತ್ತಾನೆ. ನಿರಹಂಕಾರವೂ ಸುಜ್ಞಾನವೂ ಇರುವವರಿಗೆ ಪರವಸ್ತು ಪ್ರತ್ಯಕ್ಷವಾಗಿ ಎಲ್ಲ ಕಡೆಯೂ ಕಾಣುವುದರಿಂದ ಅಂತರಂಗ ಬಹಿರಂಗಗಳಲ್ಲಿ ಪರಶಿವ ವ್ಯಾಪ್ತಿಯನ್ನು ಕಂಡವರಾಗಿ ಪರಶಿವನನ್ನು ಅವರು ಬಿಟ್ಟಿರಲು ಸಾಧ್ಯವಿಲ್ಲವೆಂದು ಅಭಿಪ್ರಾಯ. (ಲಿಂಗದಲ್ಲಿ ಸಮರಸಭಾವದಿಂದ ಐಕ್ಯವಾಗುವುದು ಐಕ್ಯಸ್ಥಲ.)

10. ಪದ್ಯ ೧೨೯. “ಬಳಿಕ ತತ್ವವಿವೇಕವೆಲ್ಲವನಳವಡಿಸಿ”, ಇತ್ಯಾದಿ. ತತ್ವ ಎಂದರೆ ಶಿವತತ್ವ. ಪರವಸ್ತುವಿಗೆ ಶಿವತತ್ವ ಎಂದು ಸಿದ್ಧಾಂತಕಾರರು ಹೇಳುತ್ತಾರೆ. (ಆಗಮ ಪರಿಜ್ಞಾನ, ಪುಟ 24.) ಐಕ್ಯಭಾವ ಸ್ಥಳವ ಕಾಣಿಸಿ=ಐಕ್ಯಸ್ಥಲವನ್ನು ಅನುಗ್ರಹಿಸಿ. ದೃಷ್ಟದಲಿ ಪರಿಪೂರ್ಣಮಯನೆನಿಸಿ = ದೃಷ್ಟವಾದ ಇಷ್ಟಲಿಂಗದಲ್ಲಿ, ಪರಿಪೂರ್ಣಮಯನು = ಸೂಕ್ಷ್ಮತನುವಿನ ಪ್ರಾಣಲಿಂಗ, ಕಾರಣತನುವಿನ ಭಾವಲಿಂಗ—ಇವುಗಳ ಅನುಸಂಧಾನದಿಂದ ಅಂತರಂಗ ಬಹಿರಂಗಗಳಲ್ಲಿ ಏಕಪ್ರಕಾರವಾಗಿ ತುಂಬಿಕೊಂಡಿರುವವನು, ನಿತ್ಯವನು=ಮೋಕ್ಷವನ್ನು, ಇತ್ತನು=ಅನುಗ್ರಹಿಸಿದನು.

11. ಪದ್ಯ ೧೪೮. “ನೋಟವೆಸೆದದು....”, ಇತ್ಯಾದಿ. ಮುನ್ನಮುಟ್ಟಿದ ಬೇಟವಲ್ಲದೆ = ಹಿಂದೆ ಕಾಮಾತುರರಿಂದ ಬಯಸಿದ ಭಾವ ತಪ್ಪಿ ಬೇಟೆ ಬುದ್ಧಿಯ ಕೂಟದಿಂದ = (ಶಿವತತ್ತ್ವವನ್ನು ತಿಳಿಯ ಬೇಕೆಂಬ) ಬೇರೆಯಾದ ಬುದ್ಧಿಯ ಸೇರಿಕೆಯಿಂದ, ಲತಾಂಗ = ಲತೆಯಂತೆ ಕೋನುಲವಾದ ಅಂಗವು (ಕೈ), ಲಂಬಿಸಿತು = ಮುಂದುವರಿಯಿತು, ಆತನ ಸ್ಥಿತಿಯ ನಾಟ ನಲಿದುದು ಚಿತ್ತ = ಅಲ್ಲಮಪ್ರಭು ಈಶ್ವರನೆಂಬ ಭಾವದಲ್ಲಿ ಮಾಯೆಯ ಚಿತ್ತವು ಸಿಕ್ಕಿ ಸಂತೋಷಿಸಿತು, ಈ ನಟನಾಟಕನ = ನಟನಂತೆ ವೇಷತಾಳಿ ಬಂದಂಥ ಅಲ್ಲಮಪ್ರಭುವನ್ನು, ಸಿಕ್ಕಿಸುವ ಬಗೆಯಲಿ = ವಶಪಡಿಸಿಕೊಳ್ಳುವ ರೀತಿಯಲ್ಲಿ, ಮಾಟ ಮಕರಿಸಿ = ಮನಸ್ಸಿನ ಮತ್ತು ದೇಹದ ವ್ಯಾಪಾರವು ಚಲಗೂಡಿ, ಕಾಣಲಾಯಿತು = ಕಾಣಿಸಿ ಕೊಂಡಿತು.

[“ಆತನ ಸ್ಥಿತಿಯ” ಎಂಬ ಕಡೆ “ಆನತ ಸ್ಥಿತಿಯ” ಎಂದು ಸಾರಾಂತರವಿದೆ. ಇದರಂತೆ “ಲತಾಂಗ ಲಂಬಿಸಿತು ಆನತ ಸ್ಥಿತಿಯ” ಎಂದು ಓದಿಕೊಂಡರೆ ಹೀಗೆ ಅರ್ಥಮಾಡಬಹುದು.—ನಿಂತು ನರ್ತಿಸುತ್ತಿದ್ದ ಮಾಯೆಯ ಅಂಗವೆಂಬ ಲತೆ ಆನತ ಸ್ಥಿತಿಯ = ಬಗ್ಗಿದ ಆಕಾರವನ್ನು, ಲಂಬಿಸಿತು = ಆಶ್ರಯಿಸಿತು. ಅಂದರೆ ಮಾಯೆ ಅಲ್ಲಮನನ್ನು ತುಡುಕಲು ಮುಂದಕ್ಕೆ ಬಾಗಿದಳು ಎಂದರ್ಥ. ಇದರಿಂದ ಮಾಯೆಗೆ ಅಲ್ಲಮನ ಸ್ಥಿತಿಯನ್ನು ತಿಳಿಯಬೇಕೆನ್ನುವುದರಲ್ಲಿ ಇದ್ದ ಆತುರತೆಯೂ, “ಆನತ” ಶಬ್ದದ ಪ್ರಯೋಗದಿಂದ, ಅಲ್ಲಮನ ವಿಷಯವಾಗಿ ಮಾಯೆಗೆ ಆಗಲೇ ಶರಣುಹೋಗಬೇಕೆಂಬ ನಮ್ರತೆಯೂ, ವಿನಯವೂ, ಸೌಜನ್ಯವೂ ತಲೆದೋರಿದುವು ಎಂಬ ಧ್ವನಿ ತೋರುವುದು.]

12. ಪದ್ಯ ೨೦೩. “ಅಳನು ಮಿಡುಕನು....”, ಇತ್ಯಾದಿ. ಬಸವಣ್ಣನವರು ಜನಿಸಿದಾಗ ನಿಶ್ಚೇಷ್ಟಿತರಾಗಿದ್ದರೆಂದೂ, ಅದನ್ನು ನೋಡಿ ತಂದೆತಾಯಿಗಳು ಭಯಪಟ್ಟರಲು ಈಶ್ವರನೇ ಜಂಗಮವಾಗಿ ಬಂದು ಮಗುವಿನಲ್ಲಿ ಚೈತನ್ಯವನ್ನುಂಟುಮಾಡಿದನೆಂದೂ ವೀರಶೈವ ಪುರಾಣಗಳಲ್ಲಿ ಹೇಳಿದೆ. ಜಾತವೇದಮುನಿ ಎಂಬಾತನು ಕೂಡಲಸಂಗಮ ಕ್ಷೇತ್ರದಿಂದ ಬಂದು ಈ ಕೆಲಸಮಾಡಿದಂತೆ ಸಿಂಗಿರಾಜ ಪುರಾಣದಲ್ಲಿದೆ.

13. ಪದ್ಯ ೨೦೪. “ಪರಮನಹೆ ನೀನೆಂದು....”, ಇತ್ಯಾದಿ. ಬಸವಣ್ಣನವರು ನಂದೀಶ್ವರಾವತಾರ. ನಂದೀಶ್ವರನು ದ್ವಿತೀಯ ಶಂಭು ವೆಂದೂ, ನಂದೀಶ್ವರನಿಗೂ ಶಿವನಿಗೂ ಭೇದ ಇಲ್ಲವೆಂದೂ ಪುರಾಣಗಳಲ್ಲಿ ಹೇಳಿದೆ. ನಿರುತ ನಿನ್ನುವನಗಲಿ ನಾನಿರೆನೆಂದು ಕುಱುಹಾಗಿ ನೆರಹುವಂತಿರೆ ದಿವ್ಯಲಿಂಗವ ಕೊರಳಿನಲಿ ಅವಧರಿಸಿ = ನಿರಾಕಾರನೂ ಅಗೋಚರನೂ ಆದ ನಿಷ್ಕಲ ಪರಶಿವನು ಸಾಕಾರನೂ ಗೋಚರನೂ ಆಗಿ ಸಕಲ ರೂಪಾದ ಇಷ್ಟಲಿಂಗದ ಕುರುಹಿನಿಂದ ಬಳಿಯಲ್ಲಿದ್ದಾನೆ ಎಂದು ಅಭಿಪ್ರಾಯ. ತಾನೆ ಗುರುವಾದ=ವಿಭೂತಿಯನ್ನಿಟ್ಟು ಲಿಂಗಧಾರಣ ಮಾಡಿಸಿ ಮುಂದಿನ ಪದ್ಯದಲ್ಲಿ ಹೇಳಿರುವಂತೆ ಪಂಚಾಕ್ಷರಿಯನ್ನು ಉಪದೇಶಮಾಡಿ ದೀಕ್ಷಾ ಗುರು ಮತ್ತು ಬೋಧಾಗುರುವಾದನು. (ಕೊರಳಿನಲ್ಲಿ ಕಟ್ಟಿದ್ದರಿಂದ ಸರ್ವಾರ್ಥ ಸಾಧನೆಯಾಗುವದೆಂದು ಭಾವ. ವೀರಶೈವ ಧರ್ಮ ಶಿರೋಮಣಿ, ಪುಟ 110.)

14. ಪದ್ಯ ೨೦೫. “ನಂಬುಗೆಯ ಕೊಡುವಂತೆ”, ಇತ್ಯಾದಿ. “ತತ್ತ್ವಮಸಿ” ಎಂಬ ಮಹಾವಾಕ್ಯದ ನಂಬುಗೆಯನ್ನುಂಟುಮಾಡುವಂತೆ, ಹಸ್ತವನಿಂಬಿನಲಿ ಮಸ್ತಕದೊಳಿರಿಸುತಲಿ = ದೀಕ್ಷಾಕಾಲದಲ್ಲಿ ಗುರುವಿನ ಹಸ್ತ ಶಿಷ್ಯನ ಮಸ್ತಕ ಸಂಯೋಗವಾಗುವುದು. ಗುರು ತನ್ನ ಮಾಹಾತ್ಮ್ಯದ ದೆಸೆಯಿಂದ ಶಿಷ್ಯನ ಬ್ರಹ್ಮರಂಧ್ರದ ಬಳಿಯಿರುವ ನಿಷ್ಕಲದ ಚೈತನ್ಯವನ್ನು ಅಲ್ಲಿಂದ ಹೊರಡಿಸಿ, ಶಿಷ್ಯನ ಹೃದಯಕ್ಕೆ ಇಳಿಸಿ ಪ್ರಾಣಲಿಂಗವನ್ನಾಗಿ ಮಾಡಿ, ಅಲ್ಲಿಂದ ನೇತ್ರಗಳಿಗೆ ತಂದು, ಇಷ್ಟಲಿಂಗದಲ್ಲಿ ಸೇರಿಸುವನು. ಹಸ್ತ ಮಸ್ತಕ ಸಂಯೋಗದಿಂದ ವೇದಾದೀಕ್ಷೆಯಾಯಿತೆಂದು ತಿಳಿಯತಕ್ಕದ್ದು. ಉಂಬತಾಣವಿದೆಂದು=ತುಂಬಿಕೊಳ್ಳುವ ಸ್ಥಳ ಎಂದು, ಕಿವಿಯ ಮೂಲಕ ವಾಗಿ ಪಂಚಾಕ್ಷರಿಯನ್ನು ದೇಹದಲ್ಲೆಲ್ಲ ವ್ಯಾಪಿಸುವಂತೆ ಮಾಡುವುದು. ಭಕ್ತನ ದೇಹವಾದ್ಯಂತವೂ ಮಂತ್ರಮಯವಾಗಿರುವುದೆಂದು ತಿಳಿಯ ತಕ್ಕದ್ದು. (ಇದರ ಹೆಚ್ಚು ವಿವರಗಳನ್ನು ಶಿವಾನುಭವಸೂತ್ರ ವ್ಯಾಖ್ಯಾನ, ಪುಟ ೬೬-೬೯ ಇವುಗಳಲ್ಲಿ ನೋಡತಕ್ಕದ್ದು.)

15. ಪದ್ಯ ೨೦೬. “ಉಪನಯನ ಲಕ್ಷ್ಯವನು....”, ಇತ್ಯಾದಿ. ಈ ಉಪನಯನದ ವಿಚಾರದಲ್ಲಿ ವೀರಶೈವ ಗ್ರಂಥಗಳಲ್ಲಿ ಏಕಾಭಿಪ್ರಾಯ ವಿಲ್ಲ. ಬಸವಣ್ಣನವರಿಗೆ ಉಪನಯನವಾದಂತೆ ಬರೆದಿರುವ ವರಲ್ಲಿ

ಹರೀಶ್ವರನೇ ಮೊದಲಿಗನೆಂದು ಕಾಣುತ್ತದೆ. ಚಾಮರಸ ಮತ್ತು ಸಿಂಗಿರಾಜ ಉಪನಯನವಾಯಿತೆಂದು ಹೇಳಿದ್ದಾರೆ. ಉಪನಯನವಾಗ ಲಿಲ್ಲವೆಂದು ಹೇಳುವವರಲ್ಲಿ ಪಾಲ್ಕುರಿಕೆ ಸೋಮನಾಥನೇ ಮೊದಲಿಗನಾಗಿ ಕಾಣುತ್ತಾನೆ. ಇವನನ್ನು ಅನುಸರಿಸಿ ಭೀಮ ಕವಿ, ಲಕ್ಕಣ್ಣ ದಂಡೇಶ, ಸಂಸ್ಕೃತ ಪಂಡಿತಾರಾಧ್ಯ ಚರಿತ್ರಕಾರ ಗುರುರಾಜ, ವಿರೂಪಾಕ್ಷ ಪಂಡಿತ, ಎಳಂದೂರು ಹರೀಶ್ವರ, ಶಂಕರ ಕವಿ ಮುಂತಾದವರು ಬರೆದಿದ್ದಾರೆ. ಚಾಮರಸನು ಉಪನಯನವಾಯಿತೆಂದು ಹೇಳಿದ್ದರೂ ಸಂಸ್ಕೃತ ಮತ್ತು ತೆಲುಗು ಪ್ರಭುಲಿಂಗಲೀಲಾಕಾರರು ಉಪನಯನವಾಗಲಿಲ್ಲವೆಂದೇ ಬರೆದಿದ್ದಾರೆ. ತಮಿಳು ಪ್ರಭುಲಿಂಗಲೀಲೆಯಲ್ಲಿ — ಮಾಡಬೇಕಾದ ಕರ್ಮಗಳನ್ನೆಲ್ಲ ಸಾಂಗವಾಗಿ ನೆರವೇರಿಸಿ — ಎಂದು ಕವಿ ಹೇಳಿ ಅಡ್ಡ ಗೋಡೆಯಮೇಲೆ ದೀಪವಿಟ್ಟಿದ್ದಾನೆ.

[ರಾಘವಾಂಕನ ಕಾವ್ಯದಲ್ಲಿ ಹರೀಶ್ವರನಿಗೆ ಉಪನಯನವಾಗಿತ್ತೆಂಬ ಸೂಚನೆಯನ್ನೂ, ರಾಘವಾಂಕನಿಗೆ ಉಪನಯನವಾಯಿತೆಂಬ ವಿಷಯ ವನ್ನೂ ಸಿದ್ಧನಂಜೇಶನು ಬರೆದಿದ್ದಾನೆ.]

16. ಪದ್ಯ ೨೪೨. “ಇಲ್ಲಿ ಭಕ್ತಿಯ ಮಾಡತಲಿ. . .”, ಇತ್ಯಾದಿ. ಬಾಹ್ಯ ಗುರು ಲಿಂಗ ಜಂಗಮ—ಇವರ ಸೇವೆಮಾಡಿದರೆ ಮುಕ್ತಿಯುಂಟಾ ಗುವುದೆಂದು ಗೊಗ್ಗಯ್ಯನ ಅಭಿಪ್ರಾಯ.

17. ಪದ್ಯ ೨೪೫. “ಸಾವಡೀ ಗುರು ಲಿಂಗ ಜಂಗಮ ಸೇವೆ”, ಇತ್ಯಾದಿ. ಅಲ್ಲವನು ಪ್ರಾಣಲಿಂಗಾನುಸಂಧಾನವನ್ನು ಕುರಿತು ಹೇಳುವ ವನಾದ್ದರಿಂದಲೂ, ಅದ್ವೈತವನ್ನು ಬೋಧಿಸುವವನಾದ್ದರಿಂದಲೂ ಬಾಹ್ಯ ಗುರು ಲಿಂಗ ಜಂಗಮ ಸೇವೆ ಆತ್ಮಕಲ್ಯಾಣಕ್ಕೆ ಸಾಧಕವಲ್ಲವೆಂದು ತಿಳಿಸುತ್ತಾನೆ. ಸಾವಡೆ=ಸಾಯುವುದಾದರೆ, ಗುರು ಲಿಂಗ ಜಂಗಮ ಸೇವೆ ತಾ, ಮುನ್ನ=ಮೊದಲು, ಏಕೆ=ಏತಕ್ಕೆ, ಎಂದರೆ ವ್ಯರ್ಥ ಎಂದು ಅಭಿಪ್ರಾಯ. ಹಸುವಿನ=ಹಸಿವಿನ, ಬೇವಸದಲಿ=ದುಃಖದಲ್ಲಿ, ಅಡಿಗಡಿಗೆ ಬೇವಡಿ = ಬೆಂದುಹೋಗುವುದಾದರೆ, ಒಕ್ಕುದ = ಪ್ರಸಾದವನ್ನು, ಉಣಲೇಕೆ? = ಉಂಡು ಪ್ರಯೋಜನವೇನು?—ವ್ಯರ್ಥ ಎಂದು ಅಭಿಪ್ರಾಯ. ಫಲಾಪೇಕ್ಷೆಯಿಂದ ಕರ್ಮಮಾಡುತ್ತಿರುವವರೆಗೂ ಸಾಯುವುದು

ತಪ್ಪುವುದಿಲ್ಲ, ಎಂದರೆ ಮೋಕ್ಷವಾಗುವುದಿಲ್ಲ ಎಂದು ಅಭಿಪ್ರಾಯ. ನಿರ್ಭಾವದಂಗವನಜಾಯದನ್ನಕ=ಮನಸ್ಸನ್ನು ಲಯಮಾಡಿಸುವ ರೀತಿಯನ್ನು ತಿಳಿಯುವವರೆಗೂ, ಸಾವುದಾದಡೆ = ಸಾಯುವುದಾದರೆ, ಮಾಣದೈ=ತಪ್ಪದು, ಲಿಂಗೈಕ್ಯನಾಗುವುದಿಲ್ಲ, ಜನನ ಮರಣಾದಿಗಳಲ್ಲಿ ತೊಳಲುತ್ತಿರುವನೆಂದು ಅಭಿಪ್ರಾಯ.

18. ಪದ್ಯ ೨೪೬. “ಪರಿಕಿಸಲು ಗುರು ಲಿಂಗ ಜಂಗಮ....”, ಇತ್ಯಾದಿ. ಗುರು ಲಿಂಗ ಮತ್ತು ಜಂಗಮ—ಎಂಬುದಾಗಿ ಪರವಸ್ತು ಮೂರು ರೂಪಾಯಿತು. ಗುರು, ಲಿಂಗ, ಜಂಗಮದ ಇರವು=ಸ್ಥಿತಿ, ಸ್ವರೂಪ, ಲಕ್ಷಣ, ಆವೇಡೆ=ಯಾವ ಸ್ಥಳದಲ್ಲಿ, ಎಂದರೆ ಅವುಗಳ ಮೂಲವೇನು? ಎನ್ನುವುದು, ಈ ಉಪಚರಣೆಗೆ = ಉಪಚಾರದ ಮಾತಿಗೆ, ಅಱುಹಿಸದು=ತಿಳಿವಳಿಕೆಯಾಗುವುದಿಲ್ಲ. (ಗುರು ಲಿಂಗ ಜಂಗಮದ ಸಂಪೂರ್ಣ ವಿವರಗಳನ್ನು ವೀರಶೈವಾಮೃತ ಮಹಾಪುರಾಣ, ಕಾಂಡ I, ಸಂಧಿ ೨, ೩ಗಳಲ್ಲಿ ನೋಡಿ ತಿಳಿದುಕೊಳ್ಳತಕ್ಕದ್ದು.)

19. ಪದ್ಯ ೨೪೭. “ನೋಟವೇ ಪ್ರಾಣಸ್ವರೂಪಿನ ಮಾಟವಾದ ನಿಮಿತ್ತ....”, ಇತ್ಯಾದಿ. ಇಷ್ಟಲಿಂಗದ ಜೊತೆಯಲ್ಲಿ ಅನಿಮಿಷಯ್ಯನ ಜೀವಕಳೆಯೂ ಬಂದು ಅಲ್ಲಮನಲ್ಲಿ ಸೇರಿದುದಕ್ಕೆ ಕಾರಣವನ್ನು ಕವಿ ಹೇಳುತ್ತಾನೆ. “ನೋಟವೇ ಕೂಟ, ಕೂಟವೇ ಪ್ರಾಣ, ಪ್ರಾಣವೇ ಏಕ, ಏಕವೇ ಸಮರಸ, ಆ ಸಮರಸವೇ ಲಿಂಗ, ಲಿಂಗವೇ ಪರಿಪೂರ್ಣ, ಪರಿಪೂರ್ಣವೇ ಪರಬ್ರಹ್ಮ ತಾನೇ ಗುಹೇಶ್ವರ” ಎಂಬ ಗುಹೇಶ್ವರ ವಚನದಂತೆ (ಶಿವಯೋಗರಹಸ್ಯ, ಪುಟ ೨೭, ಲಿಂಗಸೂತ್ರ ನಿರ್ಣಯ—ಗುಹೇಶ್ವರ ವಚನಗಳು, ಪುಟಗಳು ೧-೨) ಕರಸ್ಥಲದ ಇಷ್ಟಲಿಂಗದಲ್ಲಿ ದೃಷ್ಟಿ ಸಂಲಗ್ನವಾದುದೇ ಪ್ರಾಣಾಯಾಮಯೋಗ. ಇಷ್ಟಲಿಂಗವು ಸ್ವಸ್ಥಾನವನ್ನು ಬಿಟ್ಟು ಅಲ್ಲಮನಲ್ಲಿ ಸೇರಿದಾಗ ದೃಷ್ಟಿಯ ಹಿಂದೆ ಪ್ರಾಣವೂ ಬಂದು ಸೇರಿತು ಎಂದು ಅಭಿಪ್ರಾಯ. ಕರಸ್ಥಲದ ಇಷ್ಟಲಿಂಗವನ್ನು—ಇಷ್ಟಬ್ರಹ್ಮವನ್ನು—ನೇತ್ರದ ಮಧ್ಯದಲ್ಲಿಟ್ಟುಕೊಂಡು ಧ್ಯಾನಿಸಿದ್ದರಿಂದ ಇಷ್ಟಲಿಂಗವೇ ಪ್ರಾಣಲಿಂಗವಾಯಿತು. “ನೇತ್ರದೇವಾತ್ಮರಂ ನಾಸ್ತಿ” ಎಂಬುದಾಗಿ ನೇತ್ರವು ಪರಬ್ರಹ್ಮಸ್ವರೂಪವಾಗಿತ್ತೆಂದೂ ತಿಳಿಯುವುದು. ಇಷ್ಟಲಿಂಗವು

ಬಾಹ್ಯದಲ್ಲಿಯೂ ಪ್ರಾಣಲಿಂಗವು ಅಭ್ಯಂತರದಲ್ಲಿಯೂ ಇದ್ದುದರಿಂದ, ಇಷ್ಟಲಿಂಗವು ಅಲ್ಲಮನಲ್ಲಿ ಸೇರಲು ಹಿಂದೆಯೇ ಪ್ರಾಣಲಿಂಗವೂ ಹೋಯಿತು - ಎಂದು ಅಭಿಪ್ರಾಯ. ಕಣ್ಣಾಲಿಗಳು ಆಡದೆ ಇಷ್ಟಲಿಂಗದಲ್ಲಿ ದೃಷ್ಟಿ ನಿಬ್ಬಿರಗಾಗಿ ನಿಂತದ್ದರಿಂದ ಪ್ರಾಣರೂಪಿಣಿಯಾದ ಚಿಚ್ಚಕ್ತಿ ನೋಟದಲ್ಲಿ ನಿಂದು ಇಷ್ಟಲಿಂಗದಲ್ಲಿ ಎರಕನಾಗಿದ್ದಿತು. ಶಿವ ಶಕ್ತಿಗಳ ವಿಯೋಗವಿಲ್ಲದ್ದರಿಂದ ಇಷ್ಟಲಿಂಗದ ಜೊತೆಗೆ ಪ್ರಾಣರೂಪಿಣಿಯಾದ ಚಿಚ್ಚಕ್ತಿಯೂ ಅಲ್ಲಮನಲ್ಲಿ ಸೇರಿಹೋದಳು ಎಂದು ಸಿದ್ಧಾಂತಶಿಖಾಮಣಿ, ೧೨ನೆಯ ಪರಿಚ್ಛೇದ, ೩ನೆಯ ಶ್ಲೋಕದ ಆಧಾರದಿಂದ ಅರ್ಥಮಾಡಬಹುದು.

20. ಪದ್ಯ ೨೭೦. “ಕೇಳಿದಾ ಶಿಶುಗಳಿಗೆ....”, ಇತ್ಯಾದಿ. ೨೭ನೆಯ ಪದ್ಯದಲ್ಲಿ “ಕರ್ಮೇಂದ್ರಿಯಗಳನೊಯ್ಯನೋಸರಿಸಿ” ಎಂದು ಮುಂತಾಗಿ ಹೇಳಿದೆಯಷ್ಟೆ. ಅದು ಹೇಗೆ ಸಾಧ್ಯವೆನ್ನುವುದನ್ನು ಅಲ್ಲಮನು ಈಗ ವಿವರಿಸುತ್ತಾನೆ. “ಕಂಗಳೇಕೆ ನೋಡಬೇಡವೆಂದರೆ ಮಾಣವು? ಶ್ರೋತ್ರಂಗಳೇಕೆ ಆಲಿಸಬೇಡವೆಂದರೆ ಮಾಣವು? ನಾಸಿಕವೇಕೆ ವಾಸಿಸಬೇಡವೆಂದರೆ ಮಾಣದು? ತ್ವಕ್ಕೇಕೆ ಸೋಂಕಬೇಡವೆಂದರೆ ಮಾಣದು? ಈ ಭೇದವನರಿದು ನುಡಿಯಲು ಸಮಧಾತುವಾಯಿತ್ತು. ಗುಹೇಶ್ವರಲಿಂಗಕ್ಕೆ ಒಲಿದ ಕಾರಣ ಅಭಿಮಾನದ ಲಜ್ಜೆ ಬೇಸತ್ತು ಹೋಯಿತ್ತು” ಎಂಬ ವಚನದ ಅರ್ಥದಂತೆ ಇಂದ್ರಿಯಾದಿಗಳು ವಿಷಯಗಳ ಕಡೆಗೆ ಹರಿಯುವುದು, ಮಗು ಮೊಲೆಹಾಲನ್ನು ಬಯಸುವುದು ಹೇಗೆ ಸ್ವಾಭಾವಿಕವೋ ಹಾಗೆ ಸ್ವಾಭಾವಿಕವು. ಆದರೆ ಮಗುವಿಗೆ ಮೊಲೆಹಾಲನ್ನು ಕಡಮೆ ಮಾಡುತ್ತ ಎರೆಹಾಲಿನ ಕಡೆಗೂ, ಅನ್ನದ ಕಡೆಗೂ ಪ್ರೇಮ ಹುಟ್ಟುವಂತೆ ತಾಯಿಯಾದವಳು ಹೇಗೆ ಅಭ್ಯಾಸಮಾಡಿಸುವಳೋ, ಕಡೆಗೆ ಮೊಲೆಹಾಲಿನ ಚಾಪಲ್ಯವನ್ನೇ ಹೇಗೆ ಮರೆಯಿಸಿಬಿಡುವಳೋ ಹಾಗೆಯೇ ಗುರುವಾದವನು ಭಕ್ತಿಯ ಅಭ್ಯಾಸವನ್ನು ಮಾಡಿಸಿ ವಿಷಯಗಳ ಕಡೆಗೆ ಮನಸ್ಸು ಹರಿಯುವುದನ್ನು ಕ್ರಮವಾಗಿ ಬಿಡಿಸುತ್ತಾನೆ. ಈ ಭಕ್ತಿಯ ಅಭ್ಯಾಸಕ್ಕೆ ಇಷ್ಟಲಿಂಗವು ಆವಶ್ಯಕ. ಇದರ ಮೂಲಕ ಅಂತರ್ಮುಖಿಯಾಗಬೇಕು ಎಂದು ಅಭಿಪ್ರಾಯ.

21. ಪದ್ಯ ೨೭೬. “ಅಕಟ ನಿಮ್ಮಯ ಗುರುವಿನಾಗಮಯುಕುತಿ”, ಇತ್ಯಾದಿ. ಪಾಷಾಣಕ್ಕೆ ಬಂದುದೆ=ಕಲ್ಲಿನಲ್ಲಿ ಅಭಿಮಾನವಿಟ್ಟು ದೇವರೆಂದು ಒದ್ದಾಡುವ ಸ್ಥಿತಿಗೆ ಬಂದಿತೆ? ಮೂರ್ತಿಪೂಜೆಯನ್ನು ಬಿಟ್ಟು ಜ್ಯೋತಿರ್ಲಿಂಗವನ್ನು ಸಾಧಿಸಲು ಸಿದ್ಧರಾಮನ ಮನಸ್ಸು ಎರಡೇ ಹೋಯಿತೇ ಎಂದು ಅಭಿಪ್ರಾಯ. ಸಕಲ ಕಲ್ಪನು=ಇಂದ್ರಿಯಕ್ಕೆ ಗೋಚರವೂ ಕ್ಲಿಪ್ತ ಪರಿಮಾಣ ಆಕಾರಗಳೂ ಉಳ್ಳ ಶಿಲೆಯನ್ನು, ಕಡಿದು, ಕಲ್ಲಿಗೆ=ದೇವರೆಂದು ಭ್ರಮಿಸಿ ತಿಳಿದ ಶಿಲೆಗೆ, ಶಿಖರ, ದೇಗುಲ ಎಂದು ಮಾಡಿಸಿ ಮಕರಿಸುವರು, ಇವರು ಒಡ್ಡರಲ್ಲದೆ ಸಿದ್ಧರಲ್ಲ. “ಮರ್ತ್ಯ ಲೋಕದ ಮಾನವರು ದೇಗುಲದೊಳಗೊಂದು ದೇವರನು ಮಾಡಿದರೆ ನಾನು ಬೆರಗಾದೆನಯ್ಯ. . . .”, “ಕಲ್ಪದೇವರ ಮಾಡಿ, ಕಲ್ಪಮನೆಯ ಮಾಡಿ, ಆ ಕಲ್ಪು ಕಲ್ಪಮೇಲೆ ಕೆಡೆದರೆ ದೇವರೆತ್ತ ಹೋದರೋ. . . .” ಎಂದು ಮುಂತಾಗಿ ನುಡಿದ ಅಲ್ಲಮನು ನಿಷ್ಕಲಲಿಂಗ ಸಾಧನೆಯನ್ನೇ ಬತ್ತಿ ಹೇಳುತ್ತಿದ್ದನು.

22. ಪದ್ಯ ೨೮೮. “ಕೆಣಕದಿರು ನೀ ಸಂಪ್ರದಾಯಗಳೆಣಕೆ”, ಇತ್ಯಾದಿ. ಹಣೆಯ ಕಣ್ಣಿನ ಕಿಡಿಯ ಕೆದಕುವೆನು — ಸಿದ್ಧರಾಮಯ್ಯನು ಮೃಡರೂಪಿಯೆಂದೂ, ಆತನಿಗೆ ಮೂರು ಕಣ್ಣುಗಳಿದ್ದುವೆಂದೂ ಪುರಾಣಗಳಲ್ಲಿಯೂ ವಚನಗಳಲ್ಲಿಯೂ ಹೇಳಿದೆ.

23. ಪದ್ಯ ೨೯೨. “ಕಡಲನತಿಮುಢನವನು ಮಾಡಲು. . . .”, ಇತ್ಯಾದಿ ಪದ್ಯದ ಉತ್ತರಾರ್ಧ. “ತೊಡೆದನಾಗಳೆ ನೊಸಲ ಕಣ್ಣಿನ ಕಿಡಿಯ” — ಸಿದ್ಧರಾಮನು ಹಣೆಗಣ್ಣಿನಿಂದ ಬಿಟ್ಟ ಜ್ವಾಲೆಗೆ ಪ್ರತಿಯಾಗಿ ಅಲ್ಲಮನು ತನ್ನ ಅಂಗಾಲ ಕಣ್ಣಿನಿಂದ ಜ್ವಾಲೆಯನ್ನು ಬಿಟ್ಟಂತೆಯೂ, ಕಡೆಗೆ ಆ ಎರಡು ಜ್ವಾಲೆಗಳನ್ನೂ ತನ್ನ ಕಾಲಿನಲ್ಲಿ ಅಡಗಿಸಿಕೊಂಡಂತೆಯೂ ವಚನಗಳಲ್ಲಿ ಮತ್ತು ವೀರಶೈವ ಪುರಾಣಗಳಲ್ಲಿ ಹೇಳಿದೆ.

24. ಪದ್ಯ ೩೧೨. “ಎಂದು ಬಳಿಕೇಕಾಂತದಲಿ. . . .”. ಇತ್ಯಾದಿ ಕಾಯ ಕರಣದ ಸಂದು ಸಂಬಂಧವನು=ದೇಹೇಂದ್ರಿಯಾದಿಗಳ ವ್ಯಾಪಾರಕ್ಕೆ ಮೂಲಭೂತವಾದ, ಆಯಾ ಸ್ಥಾನಗಳಲ್ಲಿರುವ ಲಿಂಗಜೈತನ್ಯಗಳ ಕೀಲಗಳನ್ನು, ಸೂಚಿಸಿ=ತಿಳಿಸಿ, ಜೀವ ಪರಮರನು=ಜೀವಾತ್ಮ

ಪರಮಾತ್ಮರನ್ನು, ಒಂದುಮಾಡುವ=ಸಮರಸಭಾವದಿಂದ ಐಕ್ಯಮಾಡಿಸುವ, ಶಕ್ತಿ ಭಕ್ತಿಯ ಹೊಂದಿಕೆಯನ್ನು=ಕ್ರಿಯಾಶಕ್ತಿ, ಜ್ಞಾನಶಕ್ತಿ, ಇಚ್ಛಾಶಕ್ತಿ, ಆದಿಶಕ್ತಿ, ಪರಾಶಕ್ತಿ, ಚಿಚ್ಛಕ್ತಿಗಳಿಂದ ಕ್ರಮವಾಗಿ ಕೂಡಿದ ಆಚಾರಲಿಂಗ, ಗುರುಲಿಂಗ, ಶಿವಲಿಂಗ, ಚರಲಿಂಗ, ಪ್ರಸಾದಲಿಂಗ ಮತ್ತು ಮಹಾಲಿಂಗ ಸ್ಥಲಗಳಲ್ಲಿ ಶ್ರದ್ಧಾಭಕ್ತಿ, ನೈಷ್ಠಿಕಭಕ್ತಿ, ಅವಧಾನಭಕ್ತಿ, ಅನುಭವಭಕ್ತಿ, ಆನಂದಭಕ್ತಿ ಮತ್ತು ಸಮರಸಭಕ್ತಿಗಳಿಂದ ಕ್ರಮವಾಗಿ ಕೂಡಿದ ಭಕ್ತ, ಮಹೇಶ, ಪ್ರಸಾದಿ, ಪ್ರಾಣಲಿಂಗಿ, ಶರಣ ಮತ್ತು ಐಕ್ಯ ಎಂಬ ಅಂಗಸ್ಥಲಗಳ ಸೇರಿಕೆಯನ್ನು ಅಲ್ಲಮಪ್ರಭು ಸಿದ್ಧರಾಮಂಗೆ ಅಂದು ಕರುಣದಲಿ ಉಪದೇಶಮಾಡಿದನು — ಎಂದು ಅಭಿಪ್ರಾಯ.

25. ಪದ್ಯ ೩೧೯. “ಕರತಳದೊಳೆಡೆಗೊಂಡು....”, ಇತ್ಯಾದಿ. ಎಡಗೈಯಲ್ಲಿ ಇಷ್ಟಲಿಂಗವನ್ನು ಬಿಜಯಮಾಡಿಸಿಕೊಂಡು, ಪೂಜಿಸುವ ಆತುರದಲ್ಲಿರುವಾಗ, ಚರವನು=ಜಂಗಮಾಕಾರವನ್ನು, ಅಂಗೀಕರಿಸಿ=ಕೈಕೊಂಡು, ಬಂದಡೆ=ಬಂದದ್ದಾದರೆ, ಲೇಸು ಲೇಸೆನುತ—ಪೂಜೆಗೊಳ್ಳಬೇಕೆಂದು ಲಿಂಗದೇವನೇ ಜಂಗಮವಾಗಿ ಬಂದರೆ ಒಳ್ಳೆಯದೇ ಆಯಿತು ಎಂದು ಬಸವಣ್ಣನವರ ಅಭಿಪ್ರಾಯ.

26. ಪದ್ಯ ೩೨೯. “ನೋಡಿದೈ ರಾಮಯ್ಯ ಭಕ್ತರು ಮಾಡುವುದು....”, ಇತ್ಯಾದಿ. ಸ್ಥಾವರ ಲಿಂಗಭಕ್ತಿಯನ್ನು ಮಾಡುವುದು ಸುಲಭ. ಆ ಲಿಂಗವು ಬೇಡದು ಬೆಸಗೊಳ್ಳದು. “ಎರೆದರೆ ನೆನೆಯದು ಮರೆದರೆ ಬಾಡದು. ಹುರುಳ್ಳಿಲ್ಲ ಹುರುಳ್ಳಿಲ್ಲ ಲಿಂಗಾರ್ಚನೆ. ಕೂಡಲ ಸಂಗಮದೇವ, ಜಂಗಮಕ್ಕರೆದರೆ ಸ್ಥಾವರ ನೆನೆಯಿತ್ತು”, “.... ಜಂಗಮವಾಪ್ಯಾಯನವಾದರೆ ಲಿಂಗ ಸಂತುಷ್ಟಿಯಹುದಯ್ಯ” ಎಂದು ಮುಂತಾಗಿ ಬಾಯಲ್ಲಿ ಹೇಳುತ್ತಿದ್ದ ಬಸವಣ್ಣನವರು, ಈಗ ಜಂಗಮವೇ ಬಾಗಿಲಲ್ಲಿ ಬಂದು ನಿಂತಿರಲು ಜಂಗಮವನ್ನು ಉದಾಸೀನಮಾಡಿ ಹುರುಳ್ಳಿಲ್ಲದ ಲಿಂಗಾರ್ಚನೆಗೆ ಆತುರರಾಗಿದ್ದರು. ಇದನ್ನು ಅಲ್ಲಮನು ವಿಡಂಬಿಸುವನು.

27. ಪದ್ಯ ೩೫೦. “ಪ್ರಾಣವಿದು ನೋಡೆಂದು ಪ್ರತಿ ಗುರು....”,

ಇತ್ಯಾದಿ. ಪ್ರತಿ ಗುರು = ಗುರುರೂಪವನ್ನು ತಾಳಿದ ಶಿವಲಿಂಗವು ಅಥವಾ ಪರಮೇಶ್ವರನು (ಸಿದ್ಧಾಂತಶಿಖಾಮಣಿ, ೯ನೆಯ ಪರಿಚ್ಛೇದ, ಉಭಯ ಸ್ಥಲ; ಶಿವಯೋಗಪ್ರದೀಪಿಕೆ, ಪುಟ ೮೧). ಪ್ರಾಣವಿದು ನೋಡೆಂದು = ಇದು ಪ್ರಾಣಲಿಂಗವು, ನೋಡು ಎಂಬುದಾಗಿ ಹೇಳಿ, ಆಣತಿಯನಿಧಿರಿಸಲು = ಇದನ್ನು ಪ್ರಾಣದಂತೆ ತಿಳಿದು ಶರೀರದಿಂದ ಅಗಲಿಸದೆ ಇರು-ಎಂಬ ಆಜ್ಞೆಯನ್ನು ಕೊಡಲು (“ಪ್ರಾಣವಾದ್ಧಾರಣೀಯಂ ತತ್ಪ್ರಾಣಲಿಂಗಮಿದಂ ತವ ಕದಾಚಿತ್ಕುತ್ರ ಚಿದ್ವಾಸಿ ನ ವಿಯೋಜಯ ದೇಹತಃ || ಯದಿ ಪ್ರಮಾದಾ ತ್ವತೀಲಿಂಗೇ ದೇಹಾನ್ಮಹೀ ತಲೇ | ಪ್ರಾಣಾನ್ತಿಮುಂಚ ಸಹಸಾ ಪ್ರಾಪ್ತಯೇ ಮೋಕ್ಷಸಂಪದಃ”-ಸಿದ್ಧಾಂತಶಿಖಾಮಣಿ, ೬ನೆಯ ಪರಿಚ್ಛೇದ, ಶ್ಲೋಕಗಳು ೨೬-೨೭ ; “ಪ್ರಾಣವದ್ರಕ್ಷಣೀಯಂ ಹಿ ಪ್ರಾಣಲಿಂಗಮಿದಂತವ | ಉತ್ತಮಾಂಗೇ ಗಲೇ ಕಕ್ಷೇ ತಥಾ ವಕ್ಷಸ್ಥಲೇ ಸಿವಾ || ಕರಸ್ಥಲೇ ಸಿವಾ ನಿತ್ಯಂ ಸಾವಧಾನೇನ ಧಾರಯ | ಪ್ರಮಾದಾತ್ಪತೀಲಿಂಗೇ ಭಿನ್ನೇ ಜೋರಾದಿಭಿರ್ಹೃತೇ || ಪೀಠಾದುತ್ಕ್ರಮಿತೇ ವಾಸಿ ಸಹ ಪ್ರಾಣಾನ್ವರಿತ್ಯಜ | ಮಯಾ ನಿಯಮಿತಾಚಾರೇ ಪ್ರಸಾದೇ ಪಾದವಾರಿಣಿ ||” ಸೂಕ್ಷ್ಮತಂತ್ರ, ಪಂಚಮ ಪಟಲ, ಶ್ಲೋಕಗಳು ೫೦-೫೨.) ಕಣ್ಣಿಗೆ ಕಾಣಿಸುವ ತನ್ನಿಷ್ಟಲಿಂಗವನತಿ ಸಮೇಳದಲಿ — ಅಂತರ್ಲಿಂಗಾನು ಸಂಧಾನವು ಸಾಧಕನಿಗೆ ಕಷ್ಟವಾಗಿರುವುದರಿಂದ ನಿಷ್ಕಲಿಂಗ ಕಳೆಯನ್ನು ಗುರುವು ಆಕರ್ಷಿಸಿ ಸಕಲವಾದ ಇಷ್ಟಲಿಂಗವಾಗಿ ದೃಗ್ಗೋಚರವಾಗುವಂತೆ ಮಾಡಿಕೊಟ್ಟಿದ್ದಾನೆ.

28. ಪದ್ಯ ೩೫೧. “ಇಷ್ಟಗುರುವಿಗೆ ತನುವ ಸಲಿಸುತ....”, ಇತ್ಯಾದಿ. ಶರೀರಾಭಿಮಾನವನ್ನು ಬಿಟ್ಟು ಗುರುವನ್ನು ಒಪ್ಪಿಸಬೇಕು; ಮನಸ್ಸು ಅನ್ಯತ್ರ ಚಲಿಸದಂತೆ ಅದನ್ನು ಲಿಂಗದಲ್ಲಿ ನೆಲೆಗೊಳಿಸಬೇಕು. ಧನವನ್ನು ಜಂಗಮಕ್ಕೆ ಅರ್ಪಿಸಬೇಕು. ಇದರಿಂದ ಮದಮೋಹಾದಿಗಳೂ, ಹಮ್ಮು ಬಿಮ್ಮುಗಳೂ ನಷ್ಟವಾಗುವುವು. ಈ ಬಾಹ್ಯ ಗುರು ಲಿಂಗ ಜಂಗಮ ಸೇವೆಯಿಂದ ಆಗುವ ಫಲವು ಈ ರೀತಿಯಿರುತ್ತದೆ. ಸ್ಥೂಲ ತನುವಿಗೆ ಸಹಜವಾದ ಪ್ರಕೃತಿ ಗುಣಗಳನ್ನು ಸತ್ಕ್ರಿಯಾಚಾರದಿಂದ ಸುಡುವುದೇ ಗುರುವಿಗೆ ತನುವನ್ನು ಸಲಿಸುವುದರ ಫಲ: ಸೂಕ್ಷ್ಮ

ತನುವಿನಲ್ಲಿ ಪ್ರಾಣಲಿಂಗವನ್ನು ಸಂಬಂಧಿಸಿ ಮನಸ್ಸಿನ ಗುಣಗಳನ್ನು ಸುಜ್ಞಾನ ಎಂಬ ಬೆಂಕಿಯಲ್ಲಿ ಸುಡುವುದೇ ಮನವನ್ನು ಲಿಂಗಕ್ಕೆ ಸಲ್ಲಿಸುವುದರ ಫಲ; ಕಾರಣ ಶರೀರದಲ್ಲಿ ಭಾವಲಿಂಗವನ್ನು ಪ್ರತಿಷ್ಠಿಸಿ ಆತ್ಮನಿಗೆ ಸಹಜವಾದ ಕಿಂಚಿದ್ಜ್ಞತೆ ಮುಂತಾದವನ್ನು ಮಹಾಜ್ಞಾನಾಗ್ನಿಯಲ್ಲಿ ಸುಡುವುದೇ ಜಂಗಮಕ್ಕೆ ಧನವನ್ನು ಸಲ್ಲಿಸುವುದರ ಫಲ. (ಕಾಡಸಿದ್ದೇಶ್ವರ ವಚನ ಮತ್ತು ಅದರ ಟೀಕೆಯನ್ನು-ವಚನಶಾಸ್ತ್ರಸಾರ, ಭಾಗ ೧, ಪುಟಗಳು ೩೬೪-೩೬೫ ನೋಡಿ ಹೆಚ್ಚು ವಿವರಗಳನ್ನು ಗ್ರಹಿಸಬಹುದು.)

29. ಪದ್ಯ ೩೬೪. “ಪೊಂಪುಳಿಯ ಘನಸೌಖ್ಯ....”, ಇತ್ಯಾದಿ. ಈ ಪದ್ಯದ ಅಭಿಪ್ರಾಯ ಈ ರೀತಿಯಿರುತ್ತದೆ — ಸಾಮಾನ್ಯವಾಗಿ ತುಂಬಿಗಳು ಸಂಪಗೆಯ ಹೂವುಗಳ ಬಳಿ ಹೋಗಲಾಗುವುದಿಲ್ಲ ಎಂದು ಹೇಳುವುದು ಕವಿಸಮಯ. (“ಅರಳಾದ ಮಲ್ಲಿಗೆಯ ಪೊದರೊಳಗೆ ತಿರುಗಿದೊಡೆ | ತೆರಳಬಲ್ಲುದೆ ಸಂಪಗೆಯ ಬನಕೆ ಮರಿದುಂಬಿ |” ಜೈಮಿನಿ ಭಾರತ, ಎರಡನೆಯ ಸಂಧಿ, ಪದ್ಯ ೫೭.) ಹೀಗೆಯೆ ಮನುಷ್ಯರು ಕಷ್ಟಸಾಧ್ಯವಾದ ಮೋಕ್ಷಸುಖಕ್ಕೆ ಎಳಸದೆ ಸುಲಭಸಾಧ್ಯಗಳಾದ ವಿಷಯ ಸುಖಗಳನ್ನೇ ಬಯಸುವರು. ಆದರೆ ಮಹದೇವಿಯಕ್ಕನು ಇತರರಿಗೆ ದುಸ್ಸಾಧ್ಯವಾದ ಮೋಕ್ಷವನ್ನೇ ಎಳಸಿ ವಿಷಯಸುಖಾದಿಗಳನ್ನು ತೊರೆದು ಮೋಕ್ಷಸ್ವರೂಪಿಯಾದ ಅಲ್ಲಮಪ್ರಭುವನ್ನು ಆಶ್ರಯಿಸಿದಳು. ಮನವೆಂಬ ತುಂಬಿಯ ಭಾವ ಮಿಗೆ ತುಂಬಿ — ಮೊದಲನೆಯ ತುಂಬಿ ನಾನುಪದ, ಎರಡನೆಯದು ಕ್ರಿಯಾಪದ. ಸಾಮಾನ್ಯಾರ್ಥವು ಸುಲಭವಾಗಿಯೆ ಇದೆ. ವೀರಶೈವ ತತ್ವದಲ್ಲಿ ತುಂಬಿ ಎಂದರೆ ಪರಿಪೂರ್ಣತ್ವ ಎಂದು ಅಭಿಪ್ರಾಯ. (“ತುಂಬಿ ಪರಿಮಳ ಉಂಡುದೋ, ಪರಿಮಳ ತುಂಬಿಯನುಂಡುದೋ, ಲಿಂಗ ಪ್ರಾಣವಾಯಿತೋ, ಪ್ರಾಣ ಲಿಂಗವಾಯಿತೋ ಗುಹೇಶ್ವರಾ ಈ ಉಭಯದ ಭೇದವ ನೀನೆ ಬಲ್ಲೆ”, “ತುಂಬಿಯೆಂದರೆ ಪರಿಪೂರ್ಣಕ್ಕೆ ಹೆಸರು....” ಪ್ರಭುದೇವರ ವಚನಗಳು, ಪುಟ ೩೭೬.) ಮನಸ್ಸು ಪರಿಪೂರ್ಣಭಾವವನ್ನು ತುಂಬಿಕೊಂಡು, ಸರ್ವಜ್ಞತ್ವ ಸರ್ವಶಕ್ತಿತ್ವಾದಿಗಳನ್ನು ಪಡೆದು, ಆತ್ಮನ ಪ್ರಕೃತಿಗುಣಗಳನ್ನು (ಆಣವಾದಿ ಮಲಗಳನ್ನು) ಕಳೆದುಕೊಂಡು ಲಿಂಗವಾಗಿದ್ದುದರಿಂದ, ಸಮರಸಭಾವವಳವಟ್ಟು ನಿಷ್ಕಲಲಿಂಗವಾದ ಅಲ್ಲಮಪ್ರಭುವನ್ನು ಸೇರಿದಳು ಎಂದು ವಿಶೇಷಾರ್ಥ.

30. ಪದ್ಯ ೩೬೯. “ಆಯತವನಳವಡಿಸಿ....”, ಇತ್ಯಾದಿ. ಆಯತ ಲಿಂಗ, ಸ್ವಾಯತ ಲಿಂಗ, ಸನ್ನಿಹಿತ ಲಿಂಗ ಎಂಬುದಾಗಿ ಇಷ್ಟಲಿಂಗ, ಪ್ರಾಣಲಿಂಗ, ಭಾವಲಿಂಗಗಳಿಗೆ ಕ್ರಮದಲ್ಲಿ ಹೆಸರು. (“.... ಇಂತು ಇಷ್ಟ ಪ್ರಾಣ ಭಾವ ಲಿಂಗಗಳು ತನುತ್ರಯಂಗಳಲ್ಲಿ ಆಯತ, ಸ್ವಾಯತ, ಸನ್ನಿಹಿತಂಗಳಾಗಲು ಆ ಶರಣನ ಷಡಂಗದಲ್ಲಿ....”—ಶೂ. ಸಂ. ಸಿದ್ಧವೀರಣಾರ್ಯನದು, ಪುಟ ೧೭.) ಆಯತವ=ಇಷ್ಟಲಿಂಗವನ್ನು, ಅಳವಡಿಸಿ=ಧರಿಸಿ, ಸ್ವಾಯತವ=ಪ್ರಾಣಲಿಂಗವನ್ನು, ಅವಗಯಿಸಬೇಕು=ಅವಗ್ರಹಿಸಬೇಕು, ಎಂಬ ಆಯತಕೆ=ಭಕ್ತಿಯ ವಿಸ್ತಾರಕ್ಕೆ, ಸರ್ವಾಂಗವನು ಸಲಿಸವೆದರಾರುಂಟು ಇತ್ಯಾದಿ, ಕಾಯದಲಿ ಕಲಿಯಾರು=ದೇಹ ಕಷ್ಟಪಟ್ಟ ಧೀರರಾರು? ಲಿಂಗಕ್ಕೆ ಸರ್ವವನ್ನೂ ಅರ್ಪಿಸಬೇಕೆಂದು ಎಲ್ಲರೂ ಬಾಯಲ್ಲಿ ಹೇಳುವರು. ನಿನ್ನಂತೆ ಭಕ್ತಿಯನ್ನೇ ಸೂರೆಗೊಂಡು ಶರೀರಾಭಿಮಾನವನ್ನು ತೊರೆದು ಲಿಂಗಕ್ಕೆ ಸಮರ್ಪಿಸಿದವರು ಯಾರೂ ಇಲ್ಲ — ಎಂದು ಅಭಿಪ್ರಾಯ.

31. ಪದ್ಯ ೩೭೦. “ಎನುತಲಾ ಮಹದೇವಿಯಕ್ಕಿಗೆ....”, ಇತ್ಯಾದಿ. ತನು ಮನೋ ವಾಯುಗಳ=ದೇಹ ಮನಸ್ಸು ಮತ್ತು ಪ್ರಾಣಗಳ ಸಂಚವನು=ಸಮೂಹವನ್ನು, ಅನಲನಲಿ=ಮಹಾಜ್ಞಾನಾಗ್ನಿಯಲ್ಲಿ, ಸಲೆ ಸುಡುವ, ಸಮತೆಯ=ಸರ್ವ ಸಮತಾಭಾವದ, ಜೀವ ಪರಮರನು ಅನುಗೊಳಿಸಿ ನಿರ್ವಯಲಮಾಡುವ=“ನಿಶ್ಯಬ್ದೇ ಕೇವಲೇ ಕುಂಭೇ ಪ್ರಾಪ್ತೋ ವಿಷ್ಣುಃ ಪದಂ ಮರುತ್ | ತಥಾ ಖಲು ತಯೋರೈಕೈಂ ಜೀವಾತ್ಮ ಪರಮಾತ್ಮನೋಃ ||” ಶಿವಯೋಗಪ್ರದೀಪಿಕೆ, ೨ನೆಯ ಪಟಲ, ಶ್ಲೋ|| ೪೭ರ ಅಭಿಪ್ರಾಯದಂತೆ ಕೇವಲ ಕುಂಭಕದಲ್ಲಿ ಪ್ರಾಣವಾಯುವನ್ನು ಬಿಂದ್ವಾಕಾಶಸ್ಥಾನದಲ್ಲಿ (ಭ್ರೂಮಧ್ಯ ಸ್ಥಾನದಲ್ಲಿ) ಸೇರಿಸುವುದೇ ಜೀವಾತ್ಮ ಪರಮಾತ್ಮರನ್ನು ಒಂದಾಗಿ ಸೇರಿಸಿ ಐಕ್ಯಮಾಡುವುದು ಎಂದು ತಿಳಿಯತಕ್ಕದ್ದು. “ದೇಹಪಾತ್ರೇ ಜ್ವಲದ್ವಾನ್ವನವಹ್ನಾ ಭೂತಗುಣಾಧಿಕಂ | ಕ್ಷಿಪ್ತ್ವಾ ದಶಾಂಗವಲ್ಲಿಂಗಂ ಧೂಪಯೇದ್ಧಾರಣಾದ್ಬದ್ಧಃ ||” (ಶಿವಯೋಗ ಪ್ರದೀಪಿಕೆ, ೨ನೆಯ ಪಟಲ, ಶ್ಲೋಕ ೩೪ರ ಅಭಿಪ್ರಾಯದಂತೆ)—“ತನು ಮನೋ ವಾಯುಗಳ ಸಂಚವನನಲನಲಿ ಸಲೆ ಸುಡುವ” ಎಂಬುದನ್ನು

ಅರ್ಥಮಾಡಲೂ ಬಹುದು. ಅಲ್ಲಮಪ್ರಭು ನಿರ್ವಿಕಲ್ಪ ಸಮಾಧಿಯ ಉಪದೇಶವನ್ನು ಮಾಡಿದನೆಂದು ಅಭಿಪ್ರಾಯ.

32. ಪದ್ಯ ೩೭೨. “ನಿಲಿಸಿ ನಿರ್ವಯಲಿನ ಸಮಾಧಿಯನಳ ವಡಿಸಿ..”, ಇತ್ಯಾದಿ. ಪದ್ಯದ ಕೊನೆಯಲ್ಲಿ “ಏಕಸ್ಥಳವನೆಂದೆನುತ”, “ತಸ್ಮಾತ್ತ್ರಿಕೂಟನಾಮಾಪಿ ತ್ರಿವೇಣೀಸಂಗಮಸ್ಥಲಂ | ಶೃಂಗಾಟಕ ಚತುಃ ಪೀಠ ನಾಮನ್ಯೇಕಸ್ಥಲಸ್ಯ ಹಿ ||” (ಶಿವಯೋಗಪ್ರದೀಪಿಕೆ, ೨ನೆಯ ಪಟಲ, ಶ್ಲೋಕ ೩೭೨ರ ಅಭಿಪ್ರಾಯದಂತೆ.) ‘ಏಕಸ್ಥಲ’ ಎಂಬುದು ಭ್ರೂಮಧ್ಯಸ್ಥಾನಕ್ಕೆ ಅನ್ವಯಿಸುವುದೆಂದು ತಿಳಿಯಬೇಕು. ಈ ಭ್ರೂಮಧ್ಯಸ್ಥಾನವು ಮಹಾಲಿಂಗದ ಸ್ಥಾನವಾಗಿರುವುದೆಂದು ಶಿವಯೋಗಿಗಳು ಹೇಳುವರು. ಈ ಮಹಾಲಿಂಗ ಸ್ಥಲದ ಅನುಸಂಧಾನವನ್ನು ಅಲ್ಲಮಪ್ರಭು ಬಸವಣ್ಣನವರಿಗೆ ಉಪದೇಶಿಸಲು ತೊಡಗಿದನೆಂದು ತಿಳಿಯಬೇಕು.

33. ಪದ್ಯ ೩೭೩. “ಗಿಡವಳುಕಿ ಹೂ ಪತ್ರೇಗೋಸುಗ....”, ಇತ್ಯಾದಿ. ಈ ಪದ್ಯದಲ್ಲಿ ಬಿಂದುನಾದಾತ್ಮಕವಾದ ಪ್ರಾಣಲಿಂಗದ ಪೂಜೆಯೇ ಮೇಲೆಂದು ಅಲ್ಲಮಪ್ರಭು ತಿಳಿಸುತ್ತಾನೆ. “ಆತ್ಮಲಿಂಗಮಿದಂ ಪಶ್ಯನ್ನಿಮನ್ಯೈಃ ಕರ್ಮವಿಭ್ರಮೈಃ | ಅಹಿಂಸಾದೃಷ್ಟಪುಷ್ಪೈಸ್ತನ್ಮಾನ ಸೈರಂಗಪೂಜಯ ||” ಶಿವಯೋಗಪ್ರದೀಪಿಕೆ, ೫ನೆಯ ಪಟಲ, ೧೧ನೆಯ ಶ್ಲೋಕದ ಅಭಿಪ್ರಾಯದಂತೆಯೂ, “ವೈರಾಗ್ಯಜ್ಞಾನಯುಕ್ತಾನಾಂ ಯೋಗಿನಾಂ ಸ್ಥಿರ ಚೇತಸಾಂ | ಅಂತರ್ಲಿಂಗಾನುಸಂಧಾನೇ ರುಚಿರ್ಬಾಹ್ಯೇ ನಜಾಯತೇ ||” ಮುಂತಾದ ಸಿದ್ಧಾಂತಶಿಖಾಮಣಿ ೬ನೆಯ ಪರಿಚ್ಛೇದದ ಶ್ಲೋಕಗಳ ಅಭಿಪ್ರಾಯದಂತೆಯೂ ಬಾಹ್ಯ ಭಕ್ತಿಯನ್ನು ಅಲ್ಲಮಪ್ರಭು ತಿರಸ್ಕರಿಸಿ ಉಪದೇಶಮಾಡುತ್ತಾನೆ.

34. ಪದ್ಯ ೩೭೪. “ಉಸುರು ಗರಗಸದಲ್ಲಿ ತನುವಿನ ಬೆಸುಗೆ ಯನು..”, ಇತ್ಯಾದಿ. ನಿಶ್ವಾಸೋಚ್ಚ್ವಾಸಗಳು ಆಡುತ್ತ ಆಯುಸ್ಸನ್ನು ಕೊಯ್ದು ಕಡಮೆಮಾಡುವುವು. ಆದುದರಿಂದ ಕುಂಭಕಾಭ್ಯಾಸದಿಂದ ಪ್ರಾಣವಾಯುವನ್ನು ನಿಲ್ಲಿಸಿದರೆ ಮರಣವನ್ನು ಗೆಲ್ಲಬಹುದು. ತನುವಿನ ಬೆಸುಗೆಯನು = ಕಾಯ ಮತ್ತು ಜೀವ ಕೂಡಿರುವುದನ್ನು, ಬಿಡಮಾಡಿ = ಬಿಡುವಂತೆಮಾಡಿ, ಬಿಡುಡದೆ = ಮರಣಕ್ಕೆ ತುತ್ತಾಗದೆ, ಹಸು ತೃಷೆಯ ಹರಿ.

ಹುಗಿಲಿನ=ಹಸಿವು ಬಾಯಾರಿಕೆ ಮುಂತಾದುವುಗಳ ಪ್ರವೇಶದ, ಉಪಟಳ ಕಂಜಿ ಮುಖಗುಡದೆ=ಹಸಿವು ಬಾಯಾರಿಕೆ ಮೊದಲಾದ ಶಾರೀರಿಕ ವ್ಯಾಪಾರಗಳಿಗೊಳಗಾಗದೆ, ದಶವಿಧೇಂದ್ರಿಯ ಧಾಳಿಯಲಿ=ಜ್ಞಾನೇಂದ್ರಿಯಗಳು ಐದು, ಕರ್ಮೇಂದ್ರಿಯಗಳು ಐದು, ಇವುಗಳ ಮುತ್ತಿಗೆಯಲ್ಲಿ ಎಂದರೆ-ಇಂದ್ರಿಯಾಧೀನನಾಗದೆ ಎಂದು ಅಭಿಪ್ರಾಯ. ಸಿದ್ಧರಾಮನು ಪ್ರಾಣಲಿಂಗದ ಸಿದ್ಧಿಯನ್ನು ಪಡೆದಿದ್ದವನಾದ್ದರಿಂದ ಆತನ ಉದಾಹರಣೆಯನ್ನು ಅಲ್ಲಮಪ್ರಭು ಕೊಟ್ಟನೆಂದು ತಿಳಿಯಬೇಕು.

೩೫. ಪದ್ಯ ೩೭೯. “ಆದಡಾಲಿಸಿ ಕೇಳು....”, ಇತ್ಯಾದಿ. ತನುವಿಡಿದು ಕಾಬುದು ತಾ ಸಮಸ್ತವನು=ಮನುಷ್ಯ ಶರೀರದಿಂದಲೆ ಸಮಸ್ತವನ್ನೂ ಸಾಧನೆಮಾಡಬೇಕು ಎಂದು ಅಭಿಪ್ರಾಯ. ಇಂದ್ರಿಯಾದಿಗಳನ್ನು ವಿಷಯಗಳ ಕಡೆಗೆ ಹರಿಸದೆ ಇಂದ್ರಿಯಗಳಲ್ಲಿ ಪ್ರತಿಷ್ಠಿತವಾಗಿರುವ ಆಚಾರಾದಿ ಷಡ್ಲಿಂಗಗಳನ್ನೂ ಅವುಗಳ ಸ್ವರೂಪವನ್ನೂ ತಿಳಿದು ಸರ್ವಾಂಗಲಿಂಗಿಯಾಗಬೇಕು. ಆದರಿಸಿ ಈ ತನುವ, ಲಿಂಗೋಪಾದಿಯಲ್ಲಿ ಭೋಗೈಸಿ ಕೊಳುತವೆ—“ಮನ ಉಂಟೆ ಮರುಳೇ ಶಿವಯೋಗಿಗೆ? ಮತ್ತೊಮ್ಮೆ ಮನ ಮಗ್ನ ಉಂಟೆ ಶಿವಯೋಗಿಗೆ? ಇಲ್ಲದ ಮನ ಉಂಟೆಂದು ನುಡಿದು ಅಡಗಿಸಿದೆನೆಂಬ ಮಾತು ಮನವ ನೆಲೆಮಾಡಿ ತೋರುತ್ತಿದೆ. ಗುಹೇಶ್ವರನನಂದ ಶರಣಂಗೆ ತೋರಲಿಲ್ಲ ಅಡಗಲಿಲ್ಲ ಕೇಳಾ” ಎಂಬ ವಚನದ ಅಭಿಪ್ರಾಯದಂತೆ ಕರಣಗಳೆಲ್ಲ ಲಿಂಗ ಕಿರಣಗಳಾಗಿ ಮನಸ್ಸು ಲಯವಾಗಿ ಸಾಕ್ಷಾತ್ ಲಿಂಗ ಸ್ವರೂಪಿಯೇ ಆಗಬೇಕು. ಈ ಶರೀರವು ವಿಶ್ವರೂಪದ ಪ್ರತಿರೂಪವೆಂದು ತಿಳಿದು ಆಚರಿಸಬೇಕು. ನಾನು ಮಾಡುತ್ತೇನೆ, ನಾನು ಭೋಗಿಸುತ್ತೇನೆ-ಇತ್ಯಾದಿ ಭಾವಗಳೆಲ್ಲ ಹೋಗಬೇಕು; ಕರಣ ವ್ಯಾಪಾರವೆಲ್ಲ ಲಿಂಗ ವ್ಯಾಪಾರವೇ ಆಗಿರುವುದರಿಂದ ಸ್ವಯಂ ಲಿಂಗವೆಂದು ತಿಳಿಯಬೇಕು.

೩೬. ಪದ್ಯ ೩೮೦. “ತನ್ನೊಳಗೆ ಗುರು ಲಿಂಗ ಜಂಗಮ....”, ಇತ್ಯಾದಿ. ಗುರು, ಲಿಂಗ, ಜಂಗಮ, ವಿಭೂತಿ, ರುದ್ರಾಕ್ಷ, ಮಂತ್ರ, ಪಾದೋದಕ, ಪ್ರಸಾದ ಎಂಬೀ ಎಂಟು ಅಷ್ಟಾವರಣಗಳು. ಸತ್ತಿತ್ತಯಾಚಾರಗಳು ಏರ್ಪಡುವುದಕ್ಕೆ ಈ ಎಂಟು ಆವರಣಗಳನ್ನು ಸಿದ್ಧಾಂತದಲ್ಲಿ ಹೇಳಿದ್ದಾರೆ. ಬಾಹ್ಯದಲ್ಲಿ ಅಷ್ಟಾವರಣಗಳನ್ನು ಪಾಲಿಸಿಕೊಂಡು ಬಂದರೆ

ಒಳಗೆ ಬೆಳಕು ಕಂಡು ಸ್ವಸ್ವರೂಪ ಜ್ಞಾನವುಂಟಾಗುತ್ತದೆ. ಬಾಹ್ಯದ ಅಷ್ಟಾವರಣಗಳೇ ಧೈಯಗಳಲ್ಲ, ಅವು ಒಳಗಿನವನ್ನು ತಿಳಿಯುವುದಕ್ಕೆ ಸಾಧನಗಳೆಂದು ಅಲ್ಲಮಪ್ರಭು ತಿಳಿಸುತ್ತಾನೆ. ಗುರು ಲಿಂಗ ಜಂಗಮ ಕ್ರಮವಾಗಿ ನಾದ ಬಿಂದು ಕಳೆಗಳೆಂದು ತನ್ನೊಳಗೆ ಸಾಧಕನು ತಿಳಿಯುವಂತೆ ಆಗಬೇಕು. (ಶಿವಯೋಗಪ್ರದೀಪಿಕೆ, ಪುಟ ೯೮, ೪ನೆಯ ಪಟಲ, ಶ್ಲೋಕ ೩೨ರ ಟೀಕು.) ಸಾದೋದಕಾಮೃತ—ಇದು ಬಾಹ್ಯದಲ್ಲಿ ದಶವಿಧವಾಗಿದೆ: ಗುರು ಸಾದೋದಕ, ಲಿಂಗ ಸಾದೋದಕ, ಜಂಗಮ ಸಾದೋದಕ, ಇತ್ಯಾದಿ. ಸಾಧಕನಿಗೆ “ಸಹಸ್ರಾರಸದ್ವಸ್ಥಿತಾಪಾರಧಾರಾಂ ಸುಧಾ ಮಾಧುರೀಂ ಸಾಧುರೀತ್ಯಾಪಿಬದ್ಧಿಃ | ಚಿದಾನಂದಕಂದೈರ್ಮಹಾಯೋಗಿ ಬೃಂದೈಸ್ಸದಾ ಸೇವ್ಯಮಾನಂ ಸಮುಜ್ಜ್ವಂಭಮಾಣಂ” (ವೀರಶೈವ ಧರ್ಮಶಿರೋಮಣಿ, ಪುಟ ೨೪೯, ಉದಾಹೃತ ಶ್ಲೋಕ ೫) ಎಂಬುದರ ಅಭಿಪ್ರಾಯದಂತೆ, ಸಹಸ್ರದಳ ಕಮಲದ ಮಧ್ಯದಲ್ಲಿನ ವಿಧುಬಿಂಬದಿಂದ ಸ್ರವಿಸುವ ಅಮೃತಜಲವೇ ಸಾದೋದಕಾಮೃತ; ಪರಮಪ್ರಸಾದ—ತ್ಯಪ್ತಿ—ಆನಂದ ರೂಪವಾದುದು. “ಪರಮ ಸದ್ಭಕ್ತನಾದ ವೀರಶೈವನಿಗೆ ಗುರು ಲಿಂಗ ಜಂಗಮರೆಂದರೆ ಸಾಕ್ಷಾತ್ ಪರಶಿವನ ಸ್ವರೂಪಿಗಳು; ಸಾದೋದಕವೆಂದರೆ ಪರಶಿವನ ಜ್ಞಾನರಸವು; ಪ್ರಸಾದವೆಂದರೆ ಶಿವನ ಕರುಣಾಮೃತವು; ವಿಭೂತಿಯೆಂದರೆ ಆ ಶಂಭುವಿನ ಮೈವೆಳಗು; ರುದ್ರಾಕ್ಷಿಯೆಂದರೆ ಆ ಪಶುಪತಿಯ ನೇತ್ರವು; ಮಂತ್ರವೆಂದರೆ ಶಿವನ ವಾಕ್ಯ.” (ಶಿವಾನುಭವ, ಬಾಹ್ಯ ಅಷ್ಟಾವರಣಗಳು, ಪುಟಗಳು ೨೬೧-೨೬೨, ೧೯೩೪ನೆಯ ಜನವರಿ ಸಂಚಿಕೆ.)

37. ಪದ್ಯ ೩೯೬. “ಕಾಯವೆಂಬುದು ತಾನು ಮಾಯಾಭಾಯ ವಾಗಿಹುದಿಂತು..”, ಇತ್ಯಾದಿ. ದೇಹವು ಮಾಯೆಯ ವಿಕಾರವೇ ಆಗಿದೆ. ಪಂಚಭೂತಗಳೂ, ಅವುಗಳ ಪಂಚೀಕರಣಗಳೂ ಸೇರಿ ಮಾಯೆಯ ಆಜ್ಞಾನುಸಾರ ರಚಿಸಿದ್ದಾಗಿದೆ. ತನ್ನೊಂದು ಆಯತದ ತಿಳಿವೆಂಬುದು ಇದು ಕಾಪಾಲ ಮಾರ್ಗದಲಿ. ಈ ದೇಹವು ನಷ್ಟವಾಗದಂತೆ ಮುಕ್ತಿಯನ್ನು ಸಿದ್ಧಿಯ ಮೂಲಕ ಪಡೆದಿದ್ದೇನೆ, ಹೀಗೆ ಮಾಯೆಯನ್ನು ಗೆದ್ದಿದ್ದೇನೆ; ಈ ದೇಹಕ್ಕೆ ಮೋಕ್ಷವಾಗಿದೆ ಎಂದು ಗೋರಕ್ಷನ ಅಭಿಪ್ರಾಯ.

೩೮. ಪದ್ಯ ೪೦೮. “ಕಾಯ ಬಲಿದಡೆ..”, ಇತ್ಯಾದಿ. ದೇಹ ಗಟ್ಟಿಯಾದರೆ ಮಾಯೆಯನ್ನು ಗೆದ್ದಹಾಗೆ ಆಗಲಿಲ್ಲ— ಎಂದು ಅಲ್ಲಮ ಪ್ರಭು ತಿಳಿಸುತ್ತಾನೆ. ಕಾಯ ಬಲಿದಡೆ=ದೇಹವು ನಷ್ಟವಾಗದಂತೆ ಗಟ್ಟಿಯಾದರೆ, ಮಾಯೆ=ಶರೀರಾಭಿಮಾನವು-ಅಹಂಭಾವ, ಅಭಿಮಾನಾದಿಗಳು ಮಾಯೆಯ ಕಾರ್ಯಗಳೆಂದು ತಿಳಿಯತಕ್ಕದ್ದು. “ಬ್ರಹ್ಮ ಘನವೆಂಬೆನೆ? ಬ್ರಹ್ಮನ ನುಂಗಿತ್ತು ಮಾಯೆ, ವಿಷ್ಣು ಘನವೆಂಬೆನೆ? ವಿಷ್ಣುವು ನುಂಗಿತ್ತು ಮಾಯೆ. ರುದ್ರ ಘನವೆಂಬೆನೆ? ರುದ್ರನ ನುಂಗಿತ್ತು ಮಾಯೆ. ತಾ ಘನವೆಂಬೆನೆ? ತನ್ನ ನುಂಗಿತ್ತು ಮಾಯೆ. ಇಂತು ಸರ್ವವು ನಿನ್ನ ಮಾಯೆ. ಒಬ್ಬರನ್ನೊಬ್ಬರನ್ನೊಳಕೊಂಡಿತ್ತು ಹೇಳಾ ಗುಹೇಶ್ವರಾ” ಎಂಬ ವಚನಾಭಿಪ್ರಾಯದಂತೆ ರಾಜಸ, ಸಾತ್ವಿಕ, ತಾಮಸಾಹಂಕಾರಗಳಲ್ಲಿ ಸಿಕ್ಕಿ ಬ್ರಹ್ಮವಿಷ್ಣಾದಿಗಳೇ ಮಾಯಾಧೀನರಾಗಿರುವುದರಿಂದ ಕಾಯ ಬಲಿದಡೆ ಶರೀರಾಭಿಮಾನವು ಹೆಚ್ಚಿ ಮಾಯೆಯ ಪ್ರಭಾವವು ಅಧಿಕವಾಗಿಯೇ ಕಂಡುಬರುತ್ತದೆ. ಇಂದ್ರಿಯಾದಿಗಳ ಪಟುತ್ವವೂ ಹೆಚ್ಚಿ ಪ್ರಸಂಚವಾಸನೆ ಹೆಚ್ಚುವುದರಿಂದ ಮಾಯೆ ಬಲಿದಡೆ ಭಾಯೆ ಬಲಿಯುವುದು, ಭಾಯೆ=ಪ್ರಸಂಚ ವಾಸನೆ. ಕಾಯ ಮಾಯಾ ಭಾಯೆ ಬಲಿದಡೆ ಸಿದ್ಧನವನಲ್ಲ. ಆದುದರಿಂದ, ಈ ದೇಹ ಅದರ ಪ್ರಕೃತಿ ಗುಣಗಳು, ಮಾಯೆಯ ಕಾರ್ಯಗಳಾದ ಅಹಂಕಾರಾದಿಗಳು ಪ್ರಸಂಚದ ಆಸೆ ವಾಸನೆಗಳು ಇವುಗಳ ಆಗಿನ ದಾಯವನು=ಫಲರೂಪವನ್ನು, ನೆಲೆ ಕಳೆದನಾದಡೆ— ಇತ್ಯಾದಿ.

೩೯. ಪದ್ಯ ೪೧೭. “ಲೇಪಿಸಿದಹಂಕಾರವೇ ಪಶು...”, ಇತ್ಯಾದಿ. ಆತ್ಮಯಾಗದ ವಿವರವನ್ನು ಕವಿ ಈ ಪದ್ಯದಲ್ಲಿ ಹೇಳಿದ್ದಾನೆ. ಸಂಹಾರವಾಗಬೇಕಾದ ಪಶು ಅಹಂಕಾರವೆನ್ನುವುದು; ಮನಸ್ಸು ಎಂಬುದೇ ಯಾಗಸ್ತಂಭ— ಹಗ್ಗದಿಂದ ಪಶುವನ್ನು ಕಂಬಕ್ಕೆ ಕಟ್ಟುವಾಗ ಪಶುವೂ ಬಿಗಿಯಲ್ಪಡುತ್ತದೆ, ಕಂಬವೂ ಬಿಗಿಯಲ್ಪಡುತ್ತದೆ; ಮನಸ್ಸು ಏಕೋ ಭಾವದಲ್ಲಿ ಕಟ್ಟಲ್ಪಡುವುದು ಎಂದು ಅಭಿಪ್ರಾಯ. ಬಂಧಿಸುವ ಪಾಶ ಬಂಧಿಸುವ ಹಗ್ಗ, ಪವನಸ್ಥಾಪಿತ=ವಾಯುವನ್ನು ಕುಂಭಕಮಾಡುವುದು (ವಾಯುವಿನ ಹರಿದಾಟ ನಿಂತರೆ ಕಣ್ಣಾಲಿಗಳು ನಿಲ್ಲುವುವು, ಕಣ್ಣಾಲಿಗಳು

ಸ್ತಬ್ಧವಾದರೆ ಮನಸ್ಸಿನ ಹರಿದಾಟ ನಿಲ್ಲುವುದು, ಆಗ ವಿನೇಕೋದಯ ವಾಗುವುದು) — ಅಹಂಕಾರವನ್ನು ಭೇದಿಸುವ ಶಸ್ತ್ರವೇ ಇದು. ವಿನೇಕೋದಯದಿಂದ ಸುಜ್ಞಾನವುಂಟಾಗುವುದು. ಮಲತ್ರಯಗಳನ್ನೂ ಕರ್ಮತ್ರಯಗಳನ್ನೂ ಸುಡುವ ಬೆಂಕಿಯೇ ಇದು. ಇದರಿಂದ ಆತ್ಮನು ಶುದ್ಧನಾಗಿ ಅಂಗಸ್ವರೂಪನಾಗಿ ಸ್ವಸ್ವರೂಪಜ್ಞಾನದಿಂದ ಯಾಗಮಾಡುವ ಯಜಮಾನನಾಗುವನು. ಅಂಗ ಲಿಂಗಗಳ ಸಾಮರಸ್ಯವುಂಟಾಗುವುದು.


40. ಪದ್ಯ ೪೧೮. “ಮಿಥ್ಯವೆಲ್ಲವು ಹೋಮದಾಹುತಿ. . .”, ಇತ್ಯಾದಿ. ಮದಮೋಹಾದಿ ಅರಿಷಡ್ವರ್ಗಗಳು ಹೋಮದಾಹುತಿ; ಮಾಯಾಧೀನನಾಗಿ ಇಲ್ಲದುದನ್ನು ತಾನೆಂದು ತಿಳಿದಿರುವುದು — ಇದೇ ಮಿಥ್ಯೆ — ಅಗ್ನಿಗೆ ಆಹುತಿಯಾಗತಕ್ಕದ್ದು (ಜ್ಞಾನಾಗ್ನಿಯಲ್ಲಿ). ಆ ಅಗ್ನಿ ಯಲ್ಲಿ ಸುಡದೆ ನಿಲ್ಲುವ ಶಿವತತ್ವವೆಂಬ ಸತ್ಯಾಂಶವೇ ತಾನು ಭುಂಜಿಸತಕ್ಕ ಪ್ರಸಾದ. ಆ ಶಿವತತ್ವದಲ್ಲಿರುವ ಆನಂದ ರಸಾಸ್ವಾದನೆಯೇ ತೃಪ್ತಿ. ಬಾಹ್ಯಾಭ್ಯಂತರಗಳಲ್ಲಿ ವ್ಯಾಪಿಸಿದ ಆನಂದದ ಪರಿಣಾಮವೇ ತೃಪ್ತಿ. ಸಚ್ಚಿದಾನಂದ ಸ್ವರೂಪವೇ ತಾನೆಂದರಿವುದು — ತಾನಾಗುವುದು — ಫಲ.

41. ಪದ್ಯ ೪೨೩. “ಅನುಗೊಳಿಸಿದನು ಶೂನ್ಯಸಿಂಹಾಸನ ವಿದೆಂದದಕಿಟ್ಟು ಹೆಸರನು. . .”, ಇತ್ಯಾದಿ. ಶೂನ್ಯಸಿಂಹಾಸನ ಎಂದರೆ ಭಕ್ತನ ಪಶ್ಚಿಮ ಹೃದಯ ಸ್ಥಾನವು. ಬ್ರಹ್ಮರಂಧ್ರಕ್ಕೆ ಪಶ್ಚಿಮದಲ್ಲಿ ಪರವಸ್ತು ಇರುವುದೆಂದು ಸಿದ್ಧಾಂತಕಾರರು ಹೇಳುತ್ತಾರೆ. ‘ಶೂನ್ಯ’ ಎನ್ನುವುದು ಪರವಸ್ತುವಿಗೇ ಹೆಸರು ಎಂದು ತಿಳಿಯತಕ್ಕದ್ದು. “ದಿವ್ಯ ಪ್ರಕಾಶದೊಳ್ ಮುಳುಂಗಿದುದೇ ಶೂನ್ಯಭಾವವೆಂದರ್ಥ.” (ಶಿವ ಯೋಗಪ್ರದೀಪಿಕೆ, ೫ನೆಯ ಪಟಲ, ೩೮ನೆಯ ಶ್ಲೋಕದ ಅರ್ಥ.) ವೀರಶೈವ ತತ್ವದಲ್ಲಿ ಆಚಾರಾದಿ ಷಡ್ಲಿಂಗಗಳಲ್ಲದೆ, ಇನ್ನೂ ಮೂರು ಲಿಂಗಗಳನ್ನು ಹೇಳಿದ್ದಾರೆ. ಬಸವಣ್ಣನವರು ಶಿವಯೋಗ ಸಾಧನೆಯನ್ನು ಮಾಡಿದವರಾದ್ದರಿಂದ ಆಯಾ ಲಿಂಗದ ಸ್ವರೂಪವನ್ನು ತಿಳಿದವರಾಗಿ ದ್ದರು. ತಮ್ಮ ಅನುಭವವನ್ನು ಬಾಹ್ಯದಲ್ಲಿ ತೋರಿಸಿಕೊಟ್ಟು ಪಶ್ಚಿಮ ಹೃದಯ ಸ್ಥಾನದಲ್ಲಿ ತಾವು ಕಂಡ ಶಿವಪ್ರಕಾಶದ ವ್ಯಕ್ತರೂಪನಾದ ಅಲ್ಲಮಪ್ರಭುವನ್ನು ಆ ಶೂನ್ಯಸಿಂಹಾಸನದಲ್ಲಿ ಕುಳ್ಳಿರಿಸಲು ಏರ್ಪಾಟು

ಮಾಡಿದರು. ಆಧಾರ, ಸ್ವಾಧಿಷ್ಠಾನಾದಿ ಪಟ್ಟಕ್ರಗಳಲ್ಲಿ ರಂಜಿಸುವ
 ಲಿಂಗಗಳನ್ನೂ ಚಂದ್ರನಾಡಿ, ಸೂರ್ಯನಾಡಿ, ಸುಷುಮ್ನಾ ನಾಡಿಗಳನ್ನೂ,
 ಕುಂಡಲಿನೀ ಶಕ್ತಿಯನ್ನೂ ತೋರಿಸುವಂತೆ ರಚನೆ ಮಾಡಿದರು. ಲಿಂಗಗಳ
 ಜ್ಯೋತಿ ಈ ರೀತಿ ಇರುವುದೆಂದು ಶಿವಯೋಗಿಗಳು ಹೇಳುತ್ತಾರೆ.
 “ಪ್ರಾಣಲಿಂಗದ ಕಳೆ ಎಂದಡೆ, ಆಧಾರದಲ್ಲಿ ಎಳೆಯ ಸೂರ್ಯನಂತೆ
 ಬೆಳಗುತ್ತಿ ಪುರಿದು ನೋಡಾ. ಸ್ವಾಧಿಷ್ಠಾನದಲ್ಲಿ ಪೌರ್ಣಮೆಯ
 ಚಂದ್ರನಂತೆ ಬೆಳಗುತ್ತಿ ಪುರಿದು ನೋಡಾ. ಪ್ರಾಣಲಿಂಗ ಮಣಿಪುರಕ
 ದಲ್ಲಿ ಮಿಂಚಿನ ಲತೆಯಂತೆ ಬೆಳಗುತ್ತಿ ಪುರಿದು ನೋಡಾ. ಪ್ರಾಣಲಿಂಗವು
 ಅನಾಹತದಲ್ಲಿ ಸ್ಫಟಿಕದ ಶಲಾಕೆಯಂತೆ ಬೆಳಗುತ್ತಿ ಪುರಿದು ನೋಡಾ.
 ಪ್ರಾಣಲಿಂಗವು ವಿಶುದ್ಧಿಯಲ್ಲಿ ಮೌಕ್ತಿಕದ ಗೊಂಚಲಂತೆ ಬೆಳಗುತ್ತಿ ಪುರಿದು
 ನೋಡಾ. ಪ್ರಾಣಲಿಂಗವು ಆಜ್ಞೆಯಲ್ಲಿ ರತ್ನದೀಪ್ತಿಯಂತೆ ಬೆಳಗು
 ತ್ತಿ ಪುರಿದು ನೋಡಾ. ಪ್ರಾಣಲಿಂಗವು ಬ್ರಹ್ಮರಂಧ್ರದಲ್ಲಿ ಸ್ವಯಂಜ್ಯೋತಿ
 ಯಂತೆ ಬೆಳಗುತ್ತಿ ಪುರಿದು ನೋಡಾ. ಪ್ರಾಣಲಿಂಗವು ಶಿಖೆಯಲ್ಲಿ ಶುದ್ಧ
 ತಾರೆಯಂತೆ ಬೆಳಗುತ್ತಿ ಪುರಿದು ನೋಡಾ. ಸಶ್ಚಿಮದಲ್ಲಿ ಉಳಕ ನಕ್ಷತ್ರ
 ದಂತೆ ಬೆಳಗುತ್ತಿ ಪುರಿದು ನೋಡಾ ಪ್ರಾಣಲಿಂಗವು.” (ಅಖಂಡೇಶ್ವರ
 ವಚನ.) ಶಿವಯೋಗಪ್ರದೀಪಿಕೆಯಲ್ಲಿ ಜನೆಯ ಪಟಲ, ಗಂನೆಯ
 ಶ್ಲೋಕದಲ್ಲಿ ಹೀಗೆ ಹೇಳಿದೆ:—

“ಪೂರ್ಣೇಂದುಬಿಂಬಮಿವ ಸನ್ಮಂದೀಪಿಕೇವ ಮಧ್ಯಾಹ್ನ ಸೂರ್ಯ
 ಇವ ವಹ್ನಿಶಿಖೇವ ನಿತ್ಯಂ । ವಿದ್ಯುತ್ಪ್ರಭೇವ ಶಿವಲಿಂಗಮಹೋ ವಿಚಿತ್ರಂ
 ಲಕ್ಷ್ಮ್ಯಂತರೇ ಜ್ವಲತಿ ಪಶ್ಯತು ಚಕ್ಷುರಗ್ರೇ ॥”

ಬಸವಣ್ಣನವರು ಆಯಾ ಸ್ಥಾನಗಳಲ್ಲಿರುವ ಪ್ರಕಾಶವನ್ನು
 ಸಾಮಾನ್ಯ ಜನರಿಗೆ ಬಾಹ್ಯದಲ್ಲಿ ತೋರಿಸಲು ಕನಕ, ಮರಕತ ಮುಂತಾದ
 ಮುಖ್ಯವಾದ ಮಣಿಗಳನ್ನು ಉಪಯೋಗಿಸಿ ಶೂನ್ಯಸಿಂಹಾಸನವನ್ನು
 ಸಿದ್ಧಗೊಳಿಸಿದರು.



ಶಬ್ದಕೋಶ

೬೨

| | | |
|-----------|-----|------------------------------------|
| ಅಕ್ಕಜ | ೧೨೩ | ಆಶ್ಚರ್ಯ |
| ಅಕ್ಕಜು | ೧೨೩ | ಪ್ರೀತಿ |
| ಅಂಗವಟ್ಟು | ೬೪ | ಅಂಗಸೌಷ್ಠವ, ದೇಹರಚನೆ |
| ಅಂಗವಣೆ | ೨೮೭ | ಸರಾಕ್ರಮ |
| ಅಗ್ಗದ | ೩೭೨ | ಹೆಚ್ಚಿನ, ಶ್ರೇಷ್ಠನಾದ |
| ಅಗ್ಗಲೆಯತನ | ೨೫೭ | ಹಿರಿಯತನ |
| ಅಟಮಟಗತನ | ೧೬೧ | ಮೋಸ |
| ಅಟಮಟಸು | ೩೫೨ | ಉಪಾಯದಿಂದ ಬಿಡಿಸು |
| ಅಡಬಳ | ೧೮೬ | ಮಾಂಸ |
| ಅಡರು | ೧೩ | ಹತ್ತು |
| ಅಡಸು | ೩೨೪ | ಪ್ರಾಪ್ತನಾಗು |
| ಅಡ್ಡಣಿಗೆ | ೪೪೯ | ಮುಕ್ಕಾಲು ಮಣೆ |
| ಅಣಕ | ೧೯೫ | ಹಾಸ್ಯ, ಕುಚೋದ್ಯ |
| ಅಣೆ | ೪೦೭ | ಚುಚುಚು |
| ಅರ್ತಿ | ೫೪ | ಪ್ರೀತಿ |
| ಅತುಳ | ೧೯೯ | ಹೆಚ್ಚಾದ, ಎಣೆಯಿಲ್ಲದ |
| ಅರ್ಥ | ೩೩ | ಹಣ, ದ್ರವ್ಯ |
| ಅರ್ಥ | ೩೩ | (ಹಣವನ್ನು) ಯಾಚಿಸುವವನು |
| ಅದಟು | ೨೫ | ಸರಾಕ್ರಮ |
| ಅಂದವಿಗರು | ೩೧೭ | ರೂಪಿಗಳು |
| ಅನುಕರಿಸು | ೬೦ | ಅನುಕರಣ ಮಾಡು, ಹೇಳಿ ಕೊಟ್ಟಂತೆ ಮಾಡು |
| ಅನುಗೂಡಿ | ೩೮೩ | ಸಿದ್ಧರಾಗಿ (ಕಾರ್ಯವನ್ನು) ಕೈಕೊಂಡು |
| ಅನುಭಾವಿ | ೧೨೮ | ಅನುಭವವುಳ್ಳವ, ಜ್ಞಾನಿ |
| ಅನ್ಯಾಪದೇಶ | ೨೪೬ | ಬೇರೆ ರೀತಿ |

| | | |
|-------------|-----|---------------------|
| ಅಜಿತವು | ೧೫೭ | ಬತ್ತಿದವು |
| ಅರಿದು | ೨೨ | ಅಸಾಧ್ಯ |
| ಅಜ್ಞಾನ | ೨೧ | ತಿಳಿವಳಿಕೆ, ಜ್ಞಾನ |
| ಅಜ್ಞತೆಯಟ್ಟು | ೪೩೨ | ಹಿಡಿಸಿಕೊಂಡು ಹೋಗು |
| ಅಲಂಪು | ೩೬೪ | ಸಂತೋಷ |
| ಅಸಿಯ | ೬೫ | ತೆಳುವಾದ |
| ಅಳಬಳ | ೧೪೬ | ಸಾಮರ್ಥ್ಯ, ಮಾಹಾತ್ಮ್ಯ |
| ಅಳಲು | ೨೫೮ | ದುಃಖ |
| ಅಳವಿ | ೬೮ | ಸಾಮರ್ಥ್ಯ, ಶಕ್ತಿ |
| ಅಳಿವುದೇ | ೮೭ | ನಷ್ಟವಾಗುವುದೇ |
| ಅಳುಕಿ | ೩೭೩ | ಭಯಪಟ್ಟು |
| ಅಳುವು | ೭೬ | ಅಸೆಪಡು |

ಅ

| | | |
|----------|-----|---------------------------|
| ಅಡುವೊಲ | ೫೩ | ಅಟದ ಬಯಲು |
| ಅಣತಿ | ೩೫೦ | ಅಪ್ಪಣೆ, ಅಜ್ಞೆ |
| ಅತು | ೧೨೨ | ಒದಗಿ, ಸೇರಿ (ಧಾತು—ಅನು) |
| ಅನು | ೨೭೮ | ಎದುರಿಸು, ಪ್ರತಿಭಟಿಸು |
| ಅಯತ | ೧೦೦ | ವಿಸ್ತಾರ |
| ಅರನೆ | ೩೦೬ | ಆರಾಮ, ತೋಟ |
| ಅಜ್ಞಾನು | ೧೩೪ | ಶಕ್ತಿಯಿಲ್ಲ, ಸಮರ್ಥಳಲ್ಲ |
| ಅರೂಢ | ೪೦೫ | ಎರಿರುವಿಕೆ, ಪಡೆದಿರುವಿಕೆ |
| ಅರೋಗಣೆ | ೪೪೨ | ಭೋಜನ, ಊಟ |
| ಅಲಿ | ೨೪೯ | ದೃಷ್ಟಿ, ನೋಟ (ಕಣ್ಣುಗುಡ್ಡೆ) |
| ಅಲೋಕಿಸು | ೧೪೪ | ನೋಡು, ಈಕ್ಷಿಸು |
| ಅವರಿಸಿ | ೩೨೧ | ಗ್ರಹಿಸಿ (ಅವಗ್ರಹಿಸಿ) |
| ಅಸನ್ನಿಸು | ೨೧೬ | ಸೇರು, ಪ್ರಾಪ್ತವಾಗು, ಬರು |
| ಅಸಜ್ಜು | ೧೫೮ | ಬಳಲಿಕೆ |
| ಅಳ್ಳನ | ೨೭೯ | ಯಜಮಾನನ |
| ಅಳಾಸಿಸು | ೫೫ | ಅಲೋಚಿಸು |

ಇ

| | | |
|-------|-----|--------------|
| ಇಕ್ಕೆ | ೨೬೮ | ಮನೆ, ವಾಸಸ್ಥಳ |
| ಇಂಗಿತ | ೧೪೪ | ಮನೋಭಾವ |

| | | |
|----------|-----|---------------|
| ಇಟ್ಟಣಿಸಿ | ೧೪೩ | ಗುಂಪು ಸೇರಿ |
| ಇಡಿದ | ೩೧ | ತುಂಬಿದ |
| ಇನಿಯಳು | ೨೦ | ಪ್ರಿಯಳು, ಮಡದಿ |
| ಇಂಬಿನಲಿ | ೨೦೫ | ಚೆನ್ನಾಗಿ |
| ಇರವು | ೧೦೮ | ಸ್ಥಿತಿ |

ಈ

| | | |
|------------|-----|--------------|
| ಈಡಾಡು | ೯೪ | ಬಿಡು, ಬಿಸುಡು |
| ಈಪ್ಪಿತಾರ್ಥ | ೧೯೮ | ಮನಸ್ಸಿನ ಬಯಕೆ |
| ಈಸು | ೨೮೫ | ಇಷ್ಟು |

ಉ

| | | |
|----------|-----|------------------|
| ಉಕ್ಕಲಿಸು | ೨೭೯ | ಮೀರು, ಕೈಮೀರು |
| ಉಗ್ಗಡಣೆ | ೬೬ | ಘೋಷ |
| ಉತ್ತರಾಯಿ | ೨೨೯ | ದೂರದವರು, ಪರಕೀಯರು |
| ಉಪಟಳ | ೩೭೪ | ಹಿಂಸೆ, ದುಃಖ |
| ಉಪಮಿಸು | ೨೯೩ | ಹೋಲಿಸು |
| ಉಮ್ಮಳಿಕೆ | ೯೭ | ವ್ಯಥೆ, ಕಳವಳ |
| ಉಜುಬಿ | ೧೬೯ | ಹೆಚ್ಚಾಗಿ |
| ಉಜುವ | ೬೫ | ಒಪ್ಪುವ |

ಎ

| | | |
|------------|-----|---|
| ಎಕ್ಕೆವಿಂಡು | ೨೭೨ | ದೊಡ್ಡ ಗುಂಪು (ಶಿಷ್ಯ ಸಮೂಹ) |
| ಎಗ್ಗತನ | ೧೪೩ | ದಡ್ಡತನ |
| ಎಡೆ | ೨೩೩ | ಸ್ಥಳ |
| ಎಡೆನಜು | ೨೩೦ | ನಾಶವಾಗು, ಬಿಟ್ಟು ಹೋಗು |
| ಎರವು | ೨೨೨ | ಸಾಲ |
| ಎಜಕ | ೮೨ | ಪ್ರೀತಿ |
| ಎಜಿಯ | ೨೯೪ | ಯಜಮಾನ, ಒಡೆಯ, ಕಾಪಾಡುವವನು |
| ಎಜಿನಾಲು | ೨೭೦ | ಎರೆಯುವ ಹಾಲು, ಪಾತ್ರೆಯಿಂದ ಕುಡಿಸುವ ಹಾಲು |
| ಎವೆ | ೪೩೧ | ರೆಪ್ಪೆ |

ಎ

| | | |
|-------|-----|-----------------------|
| ಎದಿಸು | ೩೯೮ | ಹಾಸ್ಯಮಾಡು, ತಿರಸ್ಕರಿಸು |
| ಎಸಜ | ೩೭೬ | ಎಷ್ಟರ |
| ಎಳಿಸು | ೨೮೩ | ನಿಂದಿಸು, ಹಾಸ್ಯಮಾಡು |

ಒ

| | | |
|-----------|---------|---|
| ಒಕ್ಕು | ೨೩೯ | ಚೆಲ್ಲಿ, ಹಂಚಿ |
| ಒಚ್ಚತನಾಗಿ | ೩೮೦ | ಅಚ್ಚಗಟ್ಟಾಗಿ, ಚೆನ್ನಾಗಿ |
| ಒಡ್ಡವಣೆ | ೨೭೮ | ರೀತಿ, ಸ್ವರೂಪ |
| ಒಡ್ಡೊಸು | ೩೨೯ | ರಾಶಿನಾಡು |
| ಒರೆದ | ೧೭, ೪೬೨ | ಲೇಪಿಸಿದ |
| ಒಲವು | ೧೧ | ಪ್ರೀತಿ |
| ಒಲಹು | ೪೩೧ | ಇತ್ತ ಅತ್ತ ಚಲಿಸು, ತೂಗಾಡು, ತೂನೆದಾಟ, ಒಲಪು |
| ಒಸೆದು | ೧೨ | ಪ್ರೀತಿಯಿಂದ, ಪ್ರಸನ್ನನಾಗಿ |

ಓ

| | | |
|--------|-----|-----------------------|
| ಓಜೆ | ೮೯ | ರೀತಿ, ಕ್ರಮ, ನಡತೆ |
| ಓತು | ೧೦೩ | ಪ್ರೀತಿಪಟ್ಟು, ಸೋತು |
| ಓರಂತೆ | ೩೬೦ | ಒಂದೇ ಸಮನಾಗಿ, ಚೆನ್ನಾಗಿ |
| ಓವಿ | ೮೨ | ಪ್ರೀತಿಯಿಟ್ಟು, ರಕ್ಷಿಸಿ |
| ಓಸರಿಸು | ೨೩೦ | ಓರೆಮಾಡು (ತೊಲಗು) |

ಕ

| | | |
|------------|-----|------------------------------------|
| ಕಚ್ಚಟ | ೧೬೪ | (ಕಕ್ಕಾಪಟ) ಕೌಪೀನ |
| ಕಡದುಲು | ೫೮ | ಕಣಜ |
| ಕಡವಸ | ೧೫೪ | (ಚಮ) ಕೃಷ್ಣಾಜಿನ |
| ಕಡುಹು | ೨೯೨ | ಬಲ, ಹೆಚ್ಚಿಕೆ |
| ಕಡೆಯನು | ೩೯೨ | ಕೊನೆಯನ್ನು (ಮೋಕ್ಷವನ್ನು), ಲಯವನ್ನು |
| ಕಂಡಿ | ೪೩೫ | ವೇಷ, ಸ್ಥಿತಿ |
| ಕಣ್ಣಕಿಸುರು | ೧೨೩ | ದೃಷ್ಟಿದೋಷ |
| ಕತ | ೧೯೪ | ನೆಪ, ಕಾರಣ |
| ಕನ್ಯಾಮಾಡ | ೫೫ | ಅಂತಃಪುರ |

| | | |
|-----------|-----|---|
| ಕರಣಗಳು | ೧೧೫ | ಇಂದ್ರಿಯಗಳು |
| ಕರು | ೨೫೧ | ಪುತ್ರಳಿ, ಎರಕದ ಬೊಂಬೆ |
| ಕವಲುಬಟ್ಟೆ | ೩೬ | ಬೇರೆ ನಾಗರ್ಗ, ಅಡ್ಡದಾರಿ |
| ಕಳ | ೩೨ | ಯುದ್ಧರಂಗ |
| ಕಾಕರು | ೧೪೯ | ನೀಚರು |
| ಕಾಗುದುರೆ | ೩೧೧ | ನೀಚ ಜಾತಿಯ ಕುದುರೆ |
| ಕಾರಣಕನ್ಯೆ | ೫೭ | ಅವತಾರಮಾಡಿದ ಹೆಂಗಸು, ಉದ್ದೇಶಸಾಧನೆಗಾಗಿ ಮನುಷ್ಯಾ ಕಾರವನ್ನು ಪಡೆದವಳು |
| ಕಾರಣೆ | ೩೧ | ಗೋಡೆಯ ಕೆಳಭಾಗಕ್ಕೆ ಅಲಂಕಾರ ನಾಗಿ ಎಳೆಯುವ ಕೆಂಪು ಗೆರೆ |
| ಕಾಳುಮತಿ | ೧೭೧ | ನೀಚ ಬುದ್ಧಿ |
| ಕಾಹು | ೯೩ | ಕಾವಲು |
| ಕಿಸುಕುಳ | ೩೦೯ | ತುಚ್ಛ, ಅಲ್ಪ |
| ಕೀಲಣ | ೧೮೬ | ತಂತ್ರ (?) |
| ಕೀಸು | ೧೬೭ | ಗೀರು, ಕೆತ್ತು |
| ಕ್ರೀ | ೧ | ಕ್ರಿಯೆ |
| ಕುಡಿನರಿದು | ೧೭೯ | ಬಳ್ಳಿ ಬಳ್ಳಿಯಾಗಿ |
| ಕುತ್ತು | ೫ | ರೋಗ |
| ಕೆಲದ | ೫೭ | ಸಮಾಪದ, ಪಕ್ಕದ |
| ಕೆಲವಟ್ಟಲು | ೪೪೯ | ತಟ್ಟೆಯ ಸುತ್ತ ಇಡುವ ಬಟ್ಟಲು |
| ಕೇಳಿ | ೧೨೬ | ಕ್ರೀಡೆ |
| ಕೇಣ | ೩೫೦ | ಮತ್ಸರ, ದುರಾಸೆ, ದೋಷ |
| ಕೇವಣ | ೪೨೩ | (ಕ್ರೀಪಣ) ಸೇರಿಸುವಿಕೆ, ಬಂಧಿಸುವಿಕೆ |
| ಕೈದು | ೨೮೦ | ಆಯುಧ |
| ಕೈವಾರ | ೨೮೪ | ಹೊಗಳಿಕೆ |
| ಕೊಳುಕೊಡೆ | ೨೧೯ | ಹೆಣ್ಣನ್ನು ಕೊಟ್ಟು ತರುವುದು, ವಿನಾಹ ಸಂಬಂಧ |
| ಕೋಟರ | ೨೫೩ | ಪೊಟ್ಟರೆ |
| ಕೋಟಲೆ | ೭೪ | ತೊಂದರೆ |
| ಕೋಡ | ೪೩೨ | ದಾನಮಾಡುವ |
| ಕೋಳ | ೨೭೩ | ಸಂಕೋಲೆ |
| ಕೋಳುಮೋಗು | ೨೭೩ | ಗುರಿಯಾಗು, ತುತ್ತಾಗು, ಸೋಲು |

| | |
|---------|-----|
| ಖಡ್ಗತನ | ೨೭೫ |
| ಖಂಡೆಯು | ೪೦೪ |
| ಖತಿ | ೧೬೦ |
| ಖಾತಿ | ೨೩ |
| ಖುಲ್ಲತನ | ೧೩೫ |
| ಖೋಡಿಗಳೆ | ೨೭೭ |

ಖ

| |
|-------------------------|
| ನೀಚತನ, ಮೂರ್ಖತೆ, ಖಂಡಿತತನ |
| ಕತ್ತಿ |
| ಮನಸ್ಸಿನ ಉದ್ರೇಕ |
| ಕೋಪ |
| ನೀಚತನ |
| ತಪ್ಪು ಹುಡುಕು, ದೂಸಿಸು |

ಗ

| | |
|--------|-----|
| ಗಡಣಿಸು | ೪೪೯ |
| ಗರುವ | ೩೫೪ |
| ಗಸಣೆ | ೧೫೦ |
| ಗಸಣೆ | ೩೯೩ |
| ಗಾಜು | ೯೬ |
| ಗುಡ್ಡ | ೨೭೨ |
| ಗುಡಿ | ೭೫ |

| |
|-------------------|
| ರಾಶಿನಾಡು |
| ಯೋಗ್ಯ, ಗೌರವವುಳ್ಳವ |
| ತೊಂದರೆ |
| ಸ್ಥಿತಿ, ರೀತಿ |
| ತಪ್ಪು, ಅಪರಾಧ |
| ಶಿಷ್ಯ |
| ಮಂಟಪ |

ಘ

| | |
|----------|-----|
| ಘಟಣೆ | ೩೫೨ |
| ಘಡಾವಣೆ | ೬೬ |
| ಘೂರ್ನಿಸು | ೨೯೦ |

| |
|--------------------------|
| ಪ್ರಾಪ್ತಿ |
| ಮೃದಂಗ ಧ್ವನಿ, ವಾಡ್ಯ ಧ್ವನಿ |
| ಗದರಿಸು, ಗರ್ಜಿಸು |

ಚ

| | |
|----------|-----|
| ಚರವನು | ೩೧೯ |
| ಚಳತೆ | ೧೪೬ |
| ಚಳೆಯು | ೩೧ |
| ಚಾಟು | ೧೬೦ |
| ಚೌಮಾಳಿಗೆ | ೭೩ |

| |
|----------------------------|
| ಜಂಗಮಾಕಾರವನ್ನು |
| ಚಾಂಚಲ್ಯ |
| ಚಿಮುಕಿಸುವುದು |
| ಚಮತ್ಕಾರ, ಚತುರ |
| ಮೇಲಂತಸ್ತಿನ ಚಚ್ಚೌಕನಾದ ಮಂಟಪ |
| ಅಥವಾ ದೊಡ್ಡ ಮಂದಿರ |
| ಎಳೆದು ಹಿಂದಕ್ಕೆ ಕಟ್ಟಿದ ಗಂಟು |
| ಅಗ್ರ, ಮುಂಭಾಗ |

| | |
|----------|-----|
| ಚಿಮ್ಮುರಿ | ೬೫ |
| ಚೂಣೆ | ೪೫೩ |

ಜ

| | |
|--------|-----|
| ಜಗುಳಿ | ೧೮೧ |
| ಜಂಗುಳಿ | ೫೩ |

| |
|-------------|
| ಜಾರಿ |
| ಗುಂಪು, ಸಮೂಹ |

| | | |
|------------|-----|-------------------------------------|
| ಜಾತಿಜಾಣಿಕೆ | ೧೪೩ | ಸಹಜವಾದ ಜಾಣತನ |
| ಜಾತ್ಯರ್ಥ | ೩೧೧ | ಒಳ್ಳೆಯ ಜಾತಿಯ ಕುದುರೆ |
| ಜಾನಳಿಗ | ೮೫ | ಸಾಮಾನ್ಯ ಮನುಷ್ಯ |
| ಜನುಗುಮತಿ | ೧೬೪ | ತುಚ್ಛವಾದ ಬುದ್ಧಿಯುಳ್ಳವನು, ಅಲ್ಪಮತಿ |
| ಜೋಗವಿಸು | ೧೦೨ | ಸೇರಿಕೊ |

ಧ.

| | | |
|--------|----|----------------|
| ಧಾಳಕತನ | ೮೨ | ಚಮತ್ಕಾರ, ಥಳುಕು |
|--------|----|----------------|

ತ್ರ

| | | |
|----------------|-----|--|
| ತರ್ಕೈಸಿ | ೩೩೫ | ಆಲಿಂಗಿಸಿ, ಅಪ್ಪಿಕೊಂಡು |
| ತತ್ತವಸರ | ೩೨೧ | ಸಂಬಂಧಪಟ್ಟ ಕೆಲಸ (ತತ್ತ + ಅವಸರ ಧಾತು — ತರು) |
| ತಮಂಧ | ೪೭ | ಕಗ್ಗತ್ತಲೆ |
| ತರಹರ | ೪೨ | ಮನಶ್ಯಾಂತಿ, ಮನಸ್ಥೈರ್ಯ, ಸಮಾಧಾನ |
| ತವಕ | ೧೫೨ | ಆಸೆ, ವೇಗ |
| ತವನಿಧಿ | ೩೮೬ | ಭಂಡಾರ |
| ತಳಿತ | ೧೪೧ | ಹೊಂದಿದ |
| ತಳುವು | ೩೧೯ | ತಡಮಾಡುವುದು, ತಡ |
| ತಾಮರಸ | ೧೭೮ | ತಾನರೆ |
| ತಾಜದ | ೪೧೬ | ಬತ್ತಿಹೋಗದ, ಒಣಗಿಹೋಗದ |
| ತಿಟ್ಟಿವಿಟ್ಟುತು | ೧೦೭ | ಚಿತ್ರದಂತೆ ನ್ಯಕ್ತವಾಯಿತು, ಸ್ಪಷ್ಟವಾಗಿ ಹೊಳೆಯಿತು |
| ತಿಣ್ಣನೆ | ೧೦೭ | ಹೆಚ್ಚಾಗಿ |
| ತಿಮಿರ | ೧೭೮ | ಕತ್ತಲೆ |
| ತೀಡು | ೨೩೭ | ಬೀಸು, ಅಗುಮಾಡು, ತರು |
| ತೀನಿ | ೩೦ | ತುಂಬಿ, ಹೆಚ್ಚಾಗಿ |
| ತೂಪಿಪಾ . | ೧೨೩ | ಉಪ್ಪು ಎಂದು ಊದು |
| ತೂರ್ಮೋದ್ಧಾರ | ೬೭ | ವಾದ್ಯಧ್ವನಿ |
| ತೆಂಕ | ೨೮ | ದಕ್ಷಿಣದಿಕ್ಕು |
| ತೆಕ್ಕೆ | ೨೭೯ | ಆಲಿಂಗನ |
| ತೆತ್ತಿಗ | ೪೫೬ | ಅಪ್ಪಸ್ನೇಹಿತ, ಸಮಾಪದ ಬಂಧು |
| ತೆತ್ತಿಸು | ೨೫೨ | ಬಂದು ಸೇರು |

| | | |
|----------|-----|---------------------|
| ತೆತ್ತವಣೆ | ೨೧೪ | ಜೋಡಣೆ . |
| ತೆರೆ | ೩೬೭ | ಚರ್ಮದ ಸುಕ್ಕು, ಮಡಿತೆ |
| ತೊನಹು | ೪೩೧ | ತೂಗಾಟ |
| ತೋಟಿ | ೨೭೫ | ಹೋರಾಟ, ಕಾದಾಟ |

ದ

| | | |
|---------|-----|---------------------------------------|
| ದಂಡಿ | ೪೩೫ | ವೈಪರೀತ್ಯ, ವಿಪರೀತ ವರ್ತನೆ |
| ದಂದುಗ | ೩೩೭ | ತೊಂದರೆ, ಕಾಟ |
| ದಾಯ | ೨೧೮ | ಆಸ್ತಿ |
| ದಾಯಿಗ | ೪ | ಭ್ರಾತೃ, ಭಕ್ತ (ಧಾರ್ಮಿಕ, ಮೋಕ್ಷಪ್ರೇಕ್ಷಿ) |
| ದಾನಾನಳ | ೧೪೧ | ಕಾಳ್ಕಿಚ್ಚು |
| ದಾಸೋಹತನ | ೨೧೨ | ದಾಸನ ಭಾವ, ಭಕ್ತಭಾವ |
| ದಾಳಿ | ೩೭೪ | ಮುತ್ತಿಗೆ |
| ದುರಿತ | ೧೮ | ಪಾಪ |
| ದುಸ್ತರ | ೨೪ | ಅಸಾಧ್ಯ |
| ದೂಪಿಸು | ೧೫೩ | ಬಳಲು, ಆಯಾಸಹೊಂದು |
| ದೂರಿಸು | ೧೫೯ | ವ್ಯಥೆಪಡು |
| ದೇಸಿಗ | ೧೮೧ | ಊರಿಂದೂರಿಗೆ ಅಲೆಯುವನ, ಭಿಕಾರಿ |
| ದೊರಾರತನ | ೨೭೭ | ಮೂರ್ಖತನ, ಹಠ |

ಧ

| | | |
|-------|-----|-----------|
| ಧಾನತಿ | ೧೬೭ | ಆತುರ, ತನಕ |
|-------|-----|-----------|

ನ

| | | |
|------------|-----|----------------------------------|
| ನಟ್ಟುವಿಗತನ | ೧೪೯ | ನಟನ ವೃತ್ತಿ |
| ನಿಚ್ಚ | ೧೦೩ | ನಿತ್ಯ, ದಿನವೂ |
| ನಿಚ್ಚಟರು | ೩೮೩ | ದೃಢಮನಸ್ಕರು, ಚಿತ್ತಸ್ಥೈರ್ಯವುಳ್ಳವರು |
| ನಿಟ್ಟೊಡಲು | ೪೩ | ಉದ್ದವಾದ ದೇಹ |
| ನಿಧಾನಿಸು | ೧೯೨ | ಆಲೋಚಿಸು |
| ನಿಪ್ಪಸರ | ೪೦೬ | ಕ್ರೂರವಾದ, ಪ್ರಬಲವಾದ |
| ನಿಬ್ಬಿಱಗು | ೨೪೮ | ರೆಪ್ಪೆಹೊಡೆಯದ ದೃಷ್ಟಿ |
| ನಿರ್ಭಾವದ | ೨೪೫ | ಭಾವನಿಲ್ಲದ, ಮನಸ್ಸು ಲಯವಾದ |

| | | |
|------------------|-----|-------------------------------------|
| ನಿರಾಕುಳ | ೧೦ | ವ್ಯಸನವಿಲ್ಲದ |
| ನಿರಾಳ | ೧೦ | ಶಾಂತವಾದ ಬಾಧೆಗಳಿಲ್ಲದ |
| ನಾಗವಾಸ | ೭೨ | ನಾಟ್ಯಗಾರರ ಮನೆ, ನಾಟ್ಯಗಾತಿಯರ ಗುಂಪು |
| ನಾರಂಗ | ೩೦ | ಕಿತ್ತಿಳೆ |
| ನಿಲವು | ೧೮೭ | ಸ್ಥಿತಿ, ಔನ್ನತ್ಯ |
| ನಿರ್ಲೇಪನು | ೨೮೦ | ಸಂಬಂಧವಿಲ್ಲದವನು, ತೊಂದರೆ ಇಲ್ಲದವನು |
| ನಿರ್ವಾಣ | ೩೪೦ | ಬತ್ತಲೆ, ಮುಕ್ತಿ |
| ನಿರ್ವಯಲು | ೨೬೬ | ಬಯಲಾಗುವುದು, ಲಿಂಗೈಕ್ಯ, ಮುಕ್ತಿ |
| ನಿಶ್ಚಳ | ೧೦ | ಚಲಿಸದ, ಸ್ಥಿರ, 'ಕೂಟಸ್ಥ' |
| ನೀಟಿ | ೯೬ | ಸುಂದರಿ |
| ನೆಗಳು | ೮೯ | ಮಾಡು |
| ನೆನಹು | ೪೦ | ಧ್ಯಾನ |
| ನೆಮ್ಮಿಗೆ | ೧೬೯ | ಸಂಬಂಧ |
| ನೆರಹು | ೮೮ | ಕೂಡಿಸು (ಕೂಡಿಸಿ ಹೇಳು) |
| ನೆಲನುಗ್ಗಡಣೆಕಾರರು | ೪೨೯ | ಪಾದಾವಧಾನವನ್ನು ಹೇಳುವವರು |
| ನೇಸಲು | ೧೧೩ | ಸೂರ್ಯ |
| ನೇಹ | ೧೪೫ | ಸ್ನೇಹ, ಪ್ರೀತಿ |
| ನೈವಾರಿಸು | ೩೫೨ | ನಿವಾರಿಸು |

ನ

| | | |
|----------|-----|---------------------------------------|
| ನಕ್ಕ | ೧೮೬ | ರೆಕ್ಕೆ |
| ನಕ್ಕು | ೨೦೫ | ಪಿಸುಮಾತು ಆಡು |
| ನತಿಕರಿಸಿ | ೧೩೧ | ಬಲಿದು |
| ನಟು | ೯೩ | ಅರೋಗದೃಢಕಾಯ |
| ನರಕಲಿಸಿ | ೧೫ | ಸುತ್ತಲೂ ಹರಡಿ |
| ನರಕರಣೆ | ೪೨೬ | ಸಿದ್ಧತೆ, ವ್ಯವಸ್ಥೆ |
| ನರಕಿಸು | ೧೬೫ | ಅಲೋಚಿಸು |
| ನರಿಚರಿಸಿ | ೫೫ | ನೇನೆಮಾಡಿ — ಅಭ್ಯಾಸಮಾಡಿ, ವ್ಯಾಸಂಗಮಾಡಿ |
| ನರಿ ಪರಿವ | ೪೩೯ | ದಿಕ್ಕು ದಿಕ್ಕಿಗೆ ಓಡುವ |
| ನರಿಮಿತ | ೩೩೯ | ಮಿತಗೋಷ್ಠಿ, ಪ್ರಮುಖರೊಡನೆ |
| ನರಿವಿಡಿ | ೩೫೪ | ಕ್ರಮ |

| | | |
|----------|-----|--------------------|
| ಪರುತವಿಸು | ೩೨೯ | ವಿವರಿಸು, ವಿಸ್ತರಿಸು |
| ಪಲ್ಲವಿಸಿ | ೧೩೫ | ಹೆಚ್ಚಿ |
| ಪಾತ್ರದ | ೧೦೨ | ನಾಟ್ಯದ |
| ಪಾಪಾಣ | ೨೭೬ | ಕಲ್ಲು, ಶಿಲೆ |
| ಪೂರವಿಸು | ೧೧೮ | ತುಂಬು |
| ಪೂವಲಿ | ೩೧ | ರಂಗವಲ್ಲಿ |
| ಪೈಚೆ | ೨೫ | ಪ್ರತಿಜ್ಞೆ |

ಬ

| | | |
|------------|-----|--------------------------|
| ಬಗೆಬಂದ | ೧೩೧ | ಮನಸ್ಸಿಗೆ ಬೇಕಾದ |
| ಬಟ್ಟೆ | ೧೭೮ | ಮಾರ್ಗ, ದಾರಿ |
| ಬಂದಿಕಾರ | ೧೬೧ | ಕಳ್ಳ |
| ಬನ್ನ | ೯೮ | ಭಂಗ, ಸೋಲು |
| ಬಜನು | ೪೨೫ | ಕ್ರಾಮ, ಬರ (ಅತಿಯಾದ ಅಸೆ) |
| ಬಣಗ | ೨೮೮ | ಅಪ್ರಯೋಜಕ, ಅರಿಯದವ |
| ಬಜಾದೆ | ೯೨ | ವ್ಯರ್ಥವಾಗಿ |
| ಬಜುಮಾತು | ೨೩ | ವ್ಯರ್ಥವಾದ ಮಾತು |
| ಬಲ್ಲಹ | ೧೫೫ | ವಲ್ಲಭ, ಸ್ವಾಮಿ |
| ಬಲುಹು | ೧೮೭ | ಶಕ್ತಿ |
| ಬಸವಳಿ | ೧೫೩ | ಶಕ್ತಿಗುಂದು |
| ಬಳಿಯಟ್ಟು | ೩೨೩ | ದೂತನನ್ನು ಕಳುಹಿಸು |
| ಬಾತಡೆ | ೯೪ | ಉಬ್ಬಿದರೆ |
| ಬಾಯ್ಕರೆ | ೧೫ | ತುಟೆ |
| ಬಾಣಸ | ೧೮೬ | ಅಡಿಗೆ |
| ಬಿಂಕಕಾಟ | ೭೦ | ಜಂಬಗಾರ, ಗರ್ವಿಷ್ಠ |
| ಬಿತ್ತರ | ೪೪ | ವಿವರ, ವಿಸ್ತಾರ |
| ಬಿಡಮಾಡಿ | ೩೭೪ | ಬಿಡುವಂತೆ ಮಾಡಿ |
| ಬಿನುಗು | ೩೫೯ | ಕೀಳು |
| ಬಿಜುಬು | ೪೦೩ | ಕಾರಿನ್ಯ (ಪ್ರಬಲ) |
| ಬಿಜುಪೊಯ್ಲು | ೪೦೨ | ಪ್ರಬಲವಾದ ಹೊಡೆತ |
| ಬೀಯ | ೪ | ವ್ಯಯ |
| ಬುಲ್ಲವಿಸು | ೨೨ | ಮರುಳುಮಾಡು, ಮೋಹ ಹುಟ್ಟಿಸು, |
| | | ಉಬ್ಬಿಸು (ಪುಸಲಾಯಿಸು) |
| ಬಿಗಡುಗೊಳ್ | ೮೧ | ಹೆದರು |

| | | |
|-------------|-----|---------------------|
| ಬೆದೆ | ೧೦೭ | ಬಿತ್ತನೆ |
| ಬೆಬ್ಬಳಗೊಂಡು | ೪೩೫ | ಗಾಬರಿಗೊಂಡು |
| ಬೆಸನು | ೧೦೩ | ಅಪ್ಪಣೆ |
| ಬೆಸಲಾದಂತೆ | ೨೭೨ | ಈದಂತೆ, ಹಡೆದಂತೆ |
| ಬೆಸುಗೆ | ೩೫ | ಹೊಂದಿಕೆ, ಕೂಡಿಕೆ |
| ಬೆಳವಿಗೆ | ೧೦೭ | ಬೆಳೆವಳಿಗೆ |
| ಬೆಳೆನೀರ್ | ೧೩ | ಮರಕ್ಕೆ ಎರೆಯುವ ನೀರು |
| ಬೋನ | ೪೫೦ | ಅನ್ನ |
| ಬೇವಸ | ೨೪೫ | ತೊಂದರೆ, ದುಃಖ, ಚಿಂತೆ |
| ಬೋಳೆಯರು | ೧೫೫ | ದೇವತೆಗಳು |
| ಬೋಳೆಸು | ೮೧ | ಸಮಾಧಾನಮಾಡು |

ಭ

| | | |
|--------------|-----|------------------------------|
| ಭಣಿತೆ | ೨೯೭ | ಮಾತು (ಮಾತಿನ ರೀತಿ) |
| ಭರಭಾರ | ೩೪೪ | ಹೆಚ್ಚಾದ ಭಾರ |
| ಭವ | ೧೬ | ಜನ್ಮ, ಸಂಸಾರ |
| ಭವಭಾರಿ | ೨೭೪ | ಜನ್ಮಗಳನ್ನು ಹೊತ್ತವನು, ಸಂಸಾರಿ |
| ಭವರೋಗಿ | ೨೮೯ | ಜನನ ಮರಣಗಳೆಂಬ ರೋಗವುಳ್ಳವನು |
| ಭೂ | ೨೪೧ | ವೀರಶೈವದೀಕ್ಷೆಯನ್ನು ಪಡೆಯದವನು |
| ಭ್ರಾಮಕದ ನುಡಿ | ೧೭೮ | ಹುಚ್ಚು ಮಾತು, ಅಸಂಬದ್ಧವಾದ ಮಾತು |
| ಭಾವೆ | ೩೭ | ಶಕ್ತಿಯುಳ್ಳವಳು |
| ಭುಲ್ಲವಣೆ | ೧೧೦ | ಮೋಹ |
| ಭೂತಿ | ೧೫೪ | ವಿಭೂತಿ |
| ಭೋಗಾರುಹ | ೩೧೬ | ಸುಖದಾಯಕ |

ಮ

| | | |
|---------|----------|----------------------------|
| ಮಕರಿಸು | ೧೪೮, ೨೫೩ | ಒತ್ತು, ಹೆಚ್ಚು, ವರ್ಧಿಸು (?) |
| ಮಂಡಿಸಿ | ೩೦೭ | ಕುಳಿತು |
| ಮಮಕರಿಸಿ | ೨೫೩ | ಅಹಂಕರಿಸಿ |
| ಮರುಳಾಡು | ೯೨ | ದೂರು, ನಿಂದಿಸು |
| ಮಜನೆ | ೨೦೩ | ಅಜ್ಞಾನ |
| ಮಲೆವುತ | ೨೭ | ಗರ್ವಿಸುತ್ತ |
| ಮಸಕ | ೧೫೭ | ವಿಜೃಂಭಣೆ |

| | | |
|-----------|-----|--|
| ಮಾರ್ಕೊಂಡು | ೧೯೨ | ಪ್ರತಿಭಟಿಸಿ, ತಿರಸ್ಕರಿಸಿ |
| ಮಾಡ | ೩೯೮ | ಮನೆ (ಮಹಡಿ) |
| ಮಾಣೆಸು | ೨೫೮ | ಹೋಗಲಾಡಿಸು, ನಿವಾರಿಸು |
| ಮಾದುದು | ೧೫೭ | ಹೋಯಿತು, ಅಡಗಿತು (ಧಾತು — ಮಾಡ್) |
| ಮಾಜಾಂತು | ೪೦೭ | ಎದುರಾಗಿ, ಅಡ್ಡವಾಗಿ ಸಿಕ್ಕಿ |
| ಮಿಡುಕು | ೧೦೦ | ಅಲ್ಲಾಡು, ಚಲಿಸು |
| ಮಿಜುಪ | ೬೫ | ಹೊಳೆಯುವ |
| ಮುಟ್ಟಲಿ | ೩೫೪ | ಕಡೆತನಕ (ಮುಗಿಯುವತನಕ) |
| ಮುಗುಳು | ೧೧೫ | ಮೊಗು |
| ಮುಡುಬ | ೨೫೦ | ಹೆಳವ |
| ಮುಡುಹು | ೪೦೪ | ಭುಜ |
| ಮುಂಗುಡಿ | ೪೨೯ | ಮುಂಭಾಗ |
| ಮುರುಟಿಸು | ೩೮ | ಕುಗ್ಗಿಸು |
| ಮುತ್ತ | ೩೮ | ಮುಪ್ಪುವಡೆದು, ಮುಪ್ಪಾಗಿ (ಧಾತು — ಮುದು) |
| ಮುರಿದು | ೯೦ | ತಿರುಗಿ |
| ಮುಜಿವಡೆದ | ೧೬೯ | ಸೋತ, ಅವಮಾನಿತಳಾದ, ಭಂಗಪಟ್ಟ |
| ಮುಂತೆ | ೨೭ | ಮೊದಲು |
| ಮೇಳ | ೧೨೮ | ಜೊತೆ, ಸಹವಾಸ |
| ಮೇಳಾಪ | ೧೧೨ | ಸೇರಿಕೆ |
| ಮೊಗಸಿ | ೧೧೭ | ಶ್ರಮಿಸಿ (?) ಸಾಧನೆಮಾಡಿ (?) |
| ಮೊಗ್ಗು | ೨೮೬ | ಇಂದ್ರಜಾಲ |
| ಮೋಡಿ | ೪೦೫ | ರೀತಿ, ಕ್ರಮ, ನರಸೆ |
| ಮೋಹಿಸಿ | ೪೬೩ | ಸೇರಿ, ಗುಂಪುಕೂಡಿ |

ರ

| | | |
|-------|-----|-----------------------------|
| ರಟ್ಟು | ೯೯ | ಪ್ರಚಾರ, ಬಹಿರಂಗ |
| ರಾಗ | ೨೮೯ | ಅನುರಕ್ತಿ, ಸಂಸಾರದಲ್ಲಿ ಆಸಕ್ತಿ |
| ರಾಘೆ | ೩೧೧ | ತೊಡೆ |
| ರುಚಿ | ೧೨ | ಕಿರಣ, ಕಾಂತಿ |

ಱ

| | | |
|--------|-----|-----------------|
| ಱೋಡಾಡು | ೧೬೫ | ಹಾಸ್ಯಮಾಡು, ಕಾಡು |
|--------|-----|-----------------|

೮

| | | |
|--------|-----|---|
| ಲಾಕುಳ | ೧೫೪ | ದಂಡ, ದೊಣ್ಣೆ |
| ಲಾಗಿಸು | ೩೦೦ | ಮುಂದುವರಿ |
| ಲಾಗು | ೩ | ಲಾಘವ, ಸುಲಭ |
| ಲೋಗರು | ೩ | ಜನರು, ಲೋಕದವರು |
| ಲೋಚು | ೧೬೪ | ಉಂಭನ, ತಲೆಯ ಕೂದಲುಗಳನ್ನು ಕೀಳಿಸಿ ಕೊಳ್ಳುವುದು |

೯

| | | |
|-----------|-----|------------------------------------|
| ವಹಣಿ | ೬೬ | ವಿಡಾಯ (ಜೋಕು ?) |
| ವಾಸಿ | ೧೬೭ | ಕೀರ್ತಿ |
| ವಾಸಿಗ | ೭೦ | ಕೀರ್ತಿಪಡೆದವ |
| ವಿಕಳ | ೯೨ | ಹುಚ್ಚು, ಮತಿಭ್ರಮೆ |
| ವಿಗಡ | ೩೨ | ಶೂರ |
| ವಿಡಾಯ | ೪ | ಸೊಗಸುಗಾರಿಕೆ |
| ವಿಷಮಕುಲ | ೨೧೯ | ಭಿನ್ನಜಾತಿ, ಬೇರೆ ಬೇರೆ ಜಾತಿ |
| ವೆಗ್ಗಳಿಸಿ | ೩೮ | ಹೆಚ್ಚಿ, ಅಧಿಕವಾಗಿ |
| ವೇದಿಸುವೆ | ೧೩೮ | ತಿಳಿಸುವೆ |
| ವೈಹಾಳಿ | ೨೧೫ | ಸೈನ್ಯದ ಮೆರೆವಣಿಗೆ, ಕುದುರೆಯ ಸವಾರಿ |

೧೦

| | | |
|-------------|-----|---|
| ಸಕೀಲಕ | ೨೭೦ | ಸಂಬಂಧ |
| ಸಘಾಡಿಕೆ | ೩೨೯ | ಹೊಂದಿಕೆ, ಜೋಡಣೆ |
| ಸಮನಿಸು | ೩೧ | ಉಂಟಾಗು |
| ಸಮಯ | ೨೨೯ | ಮತಸಿದ್ಧಾಂತ |
| ಸಮ್ಮೇಳ | ೩೫ | ಕೂಟ, ಜೊತೆ |
| ಸಯನಾದ | ೩೧೫ | ಕೂಡಿಕೊಂಡ, ಬಂದಾದ |
| ಸರಿಸಗೊಂಡುದು | ೧೪೨ | ಹತ್ತಿರಕ್ಕೆ ಬಂತು |
| ಸಲ್ಲವಿಡು | ೭೧ | ಹೋಗಬಿಡು |
| ಸನ್ಯಾಸಸನ್ಯ | ೪೦೫ | ಬಲ ಎಡ (ಕತ್ತಿಯಿಂದ ಬಲಕ್ಕೂ ಎಡಕ್ಕೂ ಹೊಡೆಯುವುದು) |
| ಸಸಿನೆ | ೩೨೦ | ನೆಟ್ಟಿಗೆ, ಡೊಂಕಿಲ್ಲದೆ, ದೋಷವಿಲ್ಲದೆ |
| ಸಂಘಟ | ೩೫೨ | ಪ್ರಯತ್ನ, ಸಂದರ್ಭ ವಿಚಾರ |

| | | |
|---------------|-----|------------------------------------|
| ಸಂಚಲನಾಗಿ | ೪೦ | ಚೆನ್ನಾಗಿ ಚಲಿಸಿ |
| ಸಂದ | ೧೩೬ | ಹೆಸರಾದ |
| ಸಂದಣಿಸು | ೯ | ಒಟ್ಟುಗೂಡಿಸು |
| ಸಂಭಾವಿಸು | ೬೯ | ಗೌರವಿಸು |
| ಸಂವರಿಸು | ೧೫೪ | ಗಂಟು ಕಟ್ಟು |
| ಸಾರಣೆ | ೩೧ | ಸಾರಿಸುವುದು |
| ಸಾರಲು | ೧೬೬ | ಬಳಿ ಸೇರಲು, ನೆರವೇರಲು |
| ಸ್ವಾನುಭಾವ | ೧೯೪ | ಸ್ವಂತ ಅನುಭಾವ |
| ಸಾಂಗತ್ಯ | ೪೪ | ಸಂಬಂಧ, ಹೊಂದಿಕೆ |
| ಸೀಕರಿಗೊಳಿಸು | ೨೯೦ | ಕರಿಯಾಗಿಸು, ಇದ್ದಿಲಾಗಿ ಮಾಡು, ಸುಡು |
| ಸ್ಫುರಣೆಯನು | ೧೫ | ಹೊಳೆದದ್ದನ್ನು, ತೋರಿದ್ದನ್ನು |
| ಸೂಡುತಲಿ | ೧೫೪ | ಗಂಟು ಕಟ್ಟು |
| ಸೆಜ್ಜೆಯ ಮಂದಿರ | ೮೬ | ಮಲಗುವ ಮನೆ |
| ಸೆಳೆ | ೨೬ | ಅಕರ್ಷಿಸು, ಪ್ರೀತಿಸು |
| ಸೌರಂಭ | ೨೯ | ಸಂತೋಷ, ಸಂಭ್ರಮ |

ಹ

| | | |
|-----------|-----|----------------------------------|
| ಹಕ್ಕೆ | ೪೧೪ | ಶಯನಾಸನ (ಮಲಗುವ) ಹಾಸಿಗೆ |
| ಹಣ್ಣೆ | ೯೮ | ಸಿದ್ಧವಾಗಿ |
| ಹದನು | ೮೮ | ಸಂಗತಿ, ವೃತ್ತಾಂತ |
| ಹದವಳೆ | ೧೯೧ | ಹದವಾದ ಮಳೆ |
| ಹದುಳ | ೨೪ | ಕ್ಷೇಮ |
| ಹಪ್ಪಳೆ | ೪೨೪ | ಚಪ್ಪಡಿ |
| ಹರಗು | ೩೦೯ | ಸಮನಾಡು, ಹೆಂಟಿಯೊಡೆದು ಸಿದ್ಧಮಾಡು |
| ಹರಿತಂದು | ೧೮೧ | ಓಡಿಬಂದು, ವೇಗವಾಗಿ ಬಂದು |
| ಹರಿದು | ೨೧೬ | ಓಡಿಹೋಗಿ |
| ಹರಿಸುಟಿಗೆ | ೧೬೩ | (ನುಗ್ಗಿ ಹಿಡಿಯುವುದು?) |
| ಹಱಗಲನು | ೨೬೯ | ಹರಿಗೋಲನ್ನು |
| ಹಱಮುಱ | ೪೦೦ | ಭೇದಿಸುವುದು, ತುಂಡಾಗುವುದು |
| ಹಱವು | ೧೬೯ | ಕೊನೆಗಾಣಿಸುವ ಉಪಾಯ |
| ಹವಣೆಲ್ಲ | ೩೫ | ಅಲೋಚನೆಗೆ ಅಸಾಧ್ಯ, ಸಾಧ್ಯವಲ್ಲ |
| ಹಸರಿಸು | ೧೯೧ | ಪ್ರಸರಿಸು |

| | | |
|----------------|-----|------------------------------------|
| ಹಳಿದು | ೨೮೩ | ತಿರಸ್ಕರಿಸಿ, ನಿಂದಿಸಿ |
| ಹಾರಬೇಡ | ೧೮೪ | ಹಾರೈಸಬೇಡ, ನಿರೀಕ್ಷಿಸಬೇಡ |
| ಹಾರವಿಸು | ೬೭ | ಅಪೇಕ್ಷಿಸು, ಅಶಿಸು |
| ಹಾರಿಕೊಂಡು | ೪೧೫ | ನಿರೀಕ್ಷಿಸಿಕೊಂಡು, ಆಶ್ರಯಿಸಿಕೊಂಡು |
| ಹಿಸುಣೆಗ | ೨೨೬ | ಚಾಡಿಕೋರ (ನಿಂದೆಮಾಡುವವನ) |
| ಹಿಳುಕು | ೬೮ | ಬಾಣದ ಹಿಡಿ, ಕೋಲು |
| ಹುಗಿಲು | ೩೭೪ | ಪ್ರವೇಶ |
| ಹುರಿಗೊಳಿಸು | ೪೬ | ಹಗ್ಗದಂತೆ ಹೆಣೆ |
| ಹುರುಳು | ೧೭೦ | ಸತ್ವ |
| ಹುಂಡ | ೩೫೫ | ಅನಾಗರಿಕ, ಹಳ್ಳಿಯವ (ವಿಷಯಲಂಪಟ) |
| ಹೂಡಿ | ೧೪೦ | ಕಟ್ಟಿ, ಬಂಧಿಸಿ |
| ಹೂಣಿಕೆ | ೨೫ | ಪ್ರತಿಜ್ಞೆ |
| ಹೆಡತಲೆ | ೨೭೪ | ತಲೆಯ ಹಿಂಭಾಗ |
| ಹೆಣ್ಣಿಹಿಂಗಬಾರದ | ೬೪ | ಅಳಿಸಿಹೋಗದ, ಮರೆತುಹೋಗದ |
| ಹೇಡಾಡದವರು | ೩೮೩ | ಹಿಮ್ಮೆಟ್ಟದವರು, ಹೇಡಿಗಳಂತೆ ಆಗದವರು |
| ಹೇವ | ೧೪೬ | ನಾಚಿಕೆ, ಲಜ್ಜೆ |
| ಹೊರಳಿ | ೧೧೫ | ಗುಂಪು |
| ಹೊಲಬು | ೫ | ಮಾರ್ಗ, ರೀತಿ, ದಿಕ್ಕು |
| ಹೊಲಬು | ೮೭ | ದಾರಿ, ಗುರುತು, ನೆಪ್ಪು |
| ಹೊರೆಯಲಿ | ೧೧೫ | ಸಮಾಪದಲ್ಲಿ |
| ಹೋರಟೆ | ೨೬೮ | ಜಗಳ (ವಿಷಯಗಳಲ್ಲಿ ಸಿಕ್ಕಿ ಹೋರಾಟ) |

42

